

UNIVERSAL
LIBRARY

OU_192640

UNIVERSAL
LIBRARY

पांढरीं शिडें

लेखक

अनंत काणेकर

किंमत आठ रुपये

प्रकाशक
रा. ज. देशमुख
देशमुख आणि कंपनी
२२ कसबा पेठ, पुणे २



पाहिली आवृत्ति १९५७



सर्व हक्क सुरक्षित



मुखपृष्ठावरील चित्र :
दीनानाथ दलाल



मुद्रक
द. ग. गपचूप
श्री शिवाजी प्रिंटिंग वर्क्स
४९५-४९६ शनिवार, पुणे २



पां ढ रीं शि डें

प्रास्ताविक

वि. स. खांडेकर

प्रास्ताविक

१

‘ पाटरी शिडें ’ हा काणेकरानी गेल्या दोन तपात लिहिलेल्या १२० लघुनिबंधांचा संग्रह आहे. त्याच्यासारख्या एका अव्वल दर्जाच्या लघुनिबंध-काराचें या वैशिष्ट्यपूर्ण वाङ्मयप्रकारातले सर्व लेखन एका ग्रंथात समाविष्ट होत आहे, ही गोष्ट रसिक वाचक, डोळस अभ्यासक आणि विवेचक टीकाकार या सर्वांच्या दृष्टीने मोठी आनंददायक आहे. विविध प्रकारची सुगंधी फुलें मुटीं मुटीं घेतली तरी त्याचा मुवास मनाला आल्हाद देतो हें खरे आहे; किंबहुना प्रत्येक प्रकारच्या फुलांत, इतकेंच नव्हे तर त्याच्या प्रत्येक पाकळींत, आकृतीचें सौंदर्य आणि रंगाचें वैचित्र्य आपल्याला जाणवते. तथापि, अशा विविध आणि विपुल फुलाचा गेदेबाज हार गुंफल्या म्हणजे त्यांना निराळीच शोभा प्राप्त होते. अशा हारामुळे त्या सर्व फुलात जसा एकसूत्रीपणा येतो, तसें त्यांना कलात्मक सौंदर्यहि लाभतें. अशा हारात भव्यता आणि गम्यता यांच्या जोडीनें विशिष्टताहि प्रचीत होऊं लागते. तुळशीजवळ सांजवात म्हणून ठेवलेली पणती सुंदर दिसते हे तर खरेंच ! पण दिवाळीत गच्चीच्या ऋटड्यावर, पुढल्या दाराच्या पायऱ्यावर आणि घराच्या खिडकीखिडकींत पणत्या चमकूं लागल्या म्हणजे प्रत्येक पणतीचें सौंदर्य द्विगुणित होतें हें कोण नाकारील ?

रसास्वाद व मूल्यमापन या दोन्हीच्या द्वारे ललित साहित्याचा आनंद वाचकाला लाभतो. ‘ पाटरी शिडें ’ या संग्रहामुळे काणेकराच्या लघुनिबंधाच्या

चात्रतीत हीं दोन्ही कामें सुलभ झाली आहेत. हे सर्व लघुनिबंध लेखनकालाचा अनुक्रम लक्षात घेऊन छापले आहेत. साहजिकच, या दोन तपात लघुनिबंधकार काणेकराची शैली, विचार, व्यक्तित्व आणि आवडीनिवडी यात कोणते बदल झाले, त्याच्या लघुनिबंधांच्या विषयात फरक पडला आहे किंवा नाही, पंचविंशी ते पन्नाशी या जीवनातल्या प्रवासात त्यांना आलेल्या विविध अनुभवाची या निबंधात कोणत्या प्रकारे नोंद झाली आहे, कलेच्या दृष्टीने त्यात चढउतार आहेत किंवा काय आणि असल्यास ते का निर्माण झाले आहेत, ललित वाङ्मयाचा एक नवा प्रकार या दृष्टीने काणेकराच्या लघुनिबंधांच्या स्वरूपाविषयी काय कल्पना आहेत, इत्यादि गोष्टींवर या संग्रहाच्या वाचनाने प्रकाश पडेल. विजेच्या चमकाऱ्यासारखा नव्हे, तर शुद्ध पश्चातल्या चादण्यासारखा — प्रसंगी प्रातःकाळच्या सौम्य सोनेरी उन्हासारखा — हा प्रकाश भासेल, यात मला शंका वाटत नाही.

२

१९१९ साली झालेले गडकरी व हरिभाऊ आपटे यांचे मृत्यु ही निबंधमालेच्या युगाचा अस्त होत असल्याची पूर्वसूचनाच होती. त्या युगातले धुरंधर साहित्यिक कोल्हटकर व खाडिलकर हे १९२० नंतर अनेक वर्षे विद्यमान होते. पण या काळात त्यांचे लेखन मंदावले. इतकेंच नव्हे, तर ते निस्तेज झाले. लेखनाचा एकतृतीयांश भाग प्रतिभेचा (inspiration) तर दोनतृतीयांश भाग व्यासंगाचा (perspiration), हे सूत्र प्रमाण मानून चालणारे केळकर त्याच्या इतके एकदम कोमेजले नाहीत. पण १९२५ नंतरच्या कालखंडावर त्यांना आपला असा विशिष्ट ठसा उमटविता आला नाही. वामनराव जोशी एका बाजूने मागील युगाचे — हरिभाऊ आपटे, श्रीपाद कृष्ण कोल्हटकर, न. चिं. केळकर प्रभृतींचे — ऋणी होते; पण दुसऱ्या बाजूने पाहिले तर नंतरच्या काळांतील डॉ. केतकराशीच त्यांचे अधिक निकटवें नातें होतें.

१९२०—२५ नंतर माटे, चिं. वि. जोशी, फडके, न. र. फाटक, दिवाकर कृष्ण, अत्रे, सानेगुरुजी, शेजवलकर, माडखोलकर, विभावरी गिरूरकर, काणेकर, नाट्य-छटाकार दिवाकर, कुमार रघुवीर, यशवंत, माधव ज्यूलियन्, य. गो. जोशी, विनोबा, र. धों. कर्वे, अनिल, चोरघडे, कुमुमावती देशपांडे,

पादरी शिडें

प्रभृति अनेक लेखक व कवि साहित्याच्या निरनिराळ्या क्षेत्रात कमीअधिक प्रमाणात चमकू लागले. यापैकी दोन-तीनच लेखक निबंधमालेच्या अस्ताचलाकडे वळलेल्या युगाशी अधिक निगडित असे होते. ते म्हणजे माटे, फाटक व माडखोलकर. त्याच्यावरसुद्धा अंशतःच त्या युगाची छाया होती. कुणाच्या वाचतीत शैलीची, कुणाच्या वाचतीत विचारपद्धतीची. पण ती छायासुद्धा हळूहळू ओसरली. १९२५ नंतरचें ललित वाङ्मय मागच्या कालखंडातील वाङ्मयापेक्षा अनेक दृष्टींनी भिन्न झालें तें यामुळेच.

केवळ भिन्नतेमुळे कुटलीहि गोष्ट श्रेष्ठ ठरत नाही, हें मला मान्य आहे. भोजनात काय किंवा जीवनात काय, रुचिपालट म्हणजे सरसता नव्हे ! आणि नुसती सरसता म्हणजे सकसपणा नव्हे ! अभिजात साहित्याच्या कसोटीला उतरणारा हरिभाऊंच्या तोडीचा कादंबरीकार किंवा गडकरी-खाडिलकराशी तुल्यबल असा प्रभावी नाटककार १९२० नंतरच्या काळात झाला नाही हें सत्य आहे. पण १९२० पासून पुढल्या दोन तपात मराठी साहित्याचा जो विविध दिशानी विस्तार आणि विकास झाला तो केवळ अपरिहार्यच नव्हे, तर प्रगतीचा पोपक आणि आवश्यक होता हे अमान्य करणे अरासिकपणाचें ठरेल. १९२० पूर्वीचे लेखक ध्येयवादाने भारावलेले होते हें कुणीच नाकवृल करणार नाही. पण अनेक वेळा कलेचें कंवरडें मोडण्याइतका तो भार जड होत असे — किंवाहुना आपल्या लेखनाकडे कला या दृष्टीने पाहण्याचें भानहि कित्येक कलावन्ताना राहत नसे — हेंहि या संदर्भात लक्षात ठेवलें पाहिजे. अब्बल दर्जाची विनोदी प्रतिभा लाभलेल्या कोल्हटकरांनी सामाजिक सुधारणेच्या कल्पनात गुरफटून जाऊन निर्माण केलेली निर्जीव नाटकें, त्या त्या वेळच्या राजकीय समस्याचें व संघर्षाचें प्रतिबिंब नाटकात पडलेंच पाहिजे या ईर्ष्येनें खाडिलकरांनी आपल्या तेजस्वी कलेवर केलेलीं अनेक कृत्रिम आणि कुरूप कलमें, विद्युल्लतेची चमक असणारी कल्पकता लाभूनहि शिवरामपंत पराजप्याच्या निबंधाना एक पिढी उलटताच प्राप्त झालेला शिळेपणा, आणि हरिभाऊंसारख्या प्रतिभासंपन्न कादंबरीकाराच्या कृतीतहि अनेक स्थळी चिरंतनावर क्षणभंगुरानें केलेली मात — अशीं अनेक उदाहरणें हें सिद्ध करण्याकरितां देता येतील. निबंधमालेच्या शक्तिमान् युगाच्या या मर्यादा होत्या. सौंदर्यापेक्षां सामर्थ्याची आणि वास्तवापेक्षा आदर्शाची पूजा

या काळातल्या साहित्यिकांनी मोठ्या प्रमाणात केली. डोळ्यात तेल घातून राज्य करणाऱ्या परकीय राजसत्तेशी आणि अंध परंपरागत अंध रूढीशी झुंज घेण्याच्या इष्टते असें घडणें स्वाभाविकच होतें. निबंधमालेच्या युगातील कलाकृतीत सौंदर्य प्रकट झालें तें काही अंशी अभावितपणें — वाहता वाहता नदीच्या प्रवाहाला शोभा लाभते ना ? तसें त्या सौंदर्याच्या बाह्य किंवा आंतरिक स्वरूपाचा अथवा त्याच्या संवर्धनाचा सूक्ष्म विचार करायला बहुतेक लेखकाना फुरसद नव्हती. त्यांनी लिहिलें तें उमाळ्यानें लिहिलें; पोटातिडिकीने लिहिलें; ध्येय किंवा आदर्श पुढे ठेवून लिहिलें. त्यामुळें त्यांच्या लेखनानें लोकाना रडविलें, हंसविलें, प्रक्षुब्ध केले. त्यानें लोकाना खुलविले, फुलविले, झुजविलें. पण कलेच्या दृष्टीनें ते वाङ्मय एका मर्यादेपलीकडे जाऊं शकलें नाहीं. तंत्र हा शब्दच त्या वेळी कुणाला माहीत नव्हता. १८७४ पासून १९२० पर्यंतच्या ललित वाङ्मयाचा भर तंत्रापेक्षा मंत्रावर होता. ती सोन्याच्या खाणीतली माती होती. तिच्यात जसे विपुल सुवर्णकण होते, तशी मातीहि भरपूर होती. असें होण्याचे कारण एकच होतें. या कालखंडातील लेखकांनी कलात्मक लिहिलें; पण ते कलेच्या जाणिवेनें लिहिलें नाहीं.

३

१९२५ नंतरच्या काळात 'कलेकरिता कला' या घोषणेला जें महत्त्व आलें तें या विशिष्ट पार्श्वभूमीमुळेच. ती घोषणा ही एका दृष्टीनें नव्या कालखंडाची प्रतिक्रिया होती. वाङ्मयाचा किंबहुना जीवनाचा विकास अशा परस्परावर प्रतिक्रिया करित जाणाऱ्या द्वंद्वानीच होत असतो. म्हणूनच १९२० पूर्वीच्या काळात साहित्यानें सामर्थ्याच्या उपासनेत मग्न होऊन ज्या सौंदर्याकडे नकळत दुर्लक्ष केलें होतें, त्याची पूजा नंतरच्या पिढीनें सुरू केली. १९२५ ते १९३५ हें दशक त्या दृष्टीनें अभ्यसनीय आहे. पूर्वीच्या सैल बाधणीच्या प्रसंगप्रधान गोष्टीला जें रेखीव व भावगर्भ रूप प्राप्त होऊं लागलें ते याच काळात. लघुनिबंध जन्माला येऊन हा हा म्हणता स्वच्छंदानें जे नाना प्रकारचे खेळ खेळूं लागला ते याच कालखंडात. काव्य, नाटक, कादंबरी, नाट्य-छटा, शब्द-चित्र, रूपक-कथा या सर्व क्षेत्रातलें या काळातलें साहित्य पाहिलें म्हणजे पूर्वीच्या कालखंडात उपेक्षिल्या गेलेल्या सौंदर्याच्या उपासनेकडे — पुढें या उपासनेत मंत्रापेक्षा तंत्राचेंच प्रस्थ अधिक माजलें असा आक्षेप घेतला जातो. तो अंशतः सत्यहि आहे — ललित वाङ्मय वेगानें वळलें होतें हें स्पष्ट दिसतें.

४

सौंदर्य स्वभावतःच वैचित्र्यप्रिय असतें. तें विविध अनुभूतीप्रमाणें आविष्काराचे नवनवीन मार्ग शोधित असतें. लघुनिबंध हा मराठीला अपरिचित असा लेखनप्रकार १९२५ नंतरच्या पंधरा वर्षांत रूढ — केवळ रूढच नव्हे, तर लोकप्रिय — झाला तो यामुळेच. लघुनिबंधाच्या या विक्रमाला काणेकरानीं फार मोठा हातभार लावला आहे. फडक्यानी १९२६ साली आपली पहिली गुजगोष्ट लिहिली. काणेकरानीं आपला पहिला लघुनिबंध १९३३ सालीं लिहिला. कालदृष्ट्या काणेकर थोडे उशिराच या क्षेत्रात आले. पण त्याचा लघुनिबंध हा फडक्याच्या गुजगोष्टींहून अनेक वावतीत भिन्न आहे. फडक्यानी साध्यामुध्या आणि लहान लहान गोष्टींतून किंवा अनुभूतींतून सौंदर्याचे कण शोधून काढणें हा आपल्या गुजगोष्टीचा आत्मा मानला. साध्यामुध्या आणि लहान लहान गोष्टींतून किंवा अनुभूतींतून सत्याचे कण शोधून काढणे हा लघुनिबंधकार काणेकराचा विशेष आहे. त्यामुळें फडके-पद्धतीची गुजगोष्ट केवळ परिपुष्ट करण्याचें काम त्यानीं केलें नाही ! तर त्यानीं फडक्याच्या लघुनिबंधाच्या प्रवाहात एक नवा जोमदार प्रवाह आणून सोडला. हे दोन्ही प्रवाह संपूर्णतः समरस झाले असें म्हणता येणार नाही; पण दोन्हीच्या चटकदारपणामुळें लघुनिबंधाकडे लोकांचें लक्ष चटकन् वेधलें. तीन पिढ्या गंभीर निबंधांवर निर्वाह करीत आलेल्या मराठी रसिकतेला हा नवा नाजुक पदार्थ मोठा रुचकर वाटला. जवळ-जवळ कथेइतक्या गाडीनें १९३०-४० मधल्या वाचकानीं लघुनिबंध या नव्या वाङ्मयप्रकाराचा आस्वाद घेतला.

५

फडक्यांच्या गुजगोष्टीचा उगम जसा त्याच्या सौंदर्यनिष्ठ वृत्तीत होता, तसाच तो त्या काळच्या वाङ्मयविषयक परिस्थितीतहि होता. 'रत्नाकर' या तत्कालीन अग्रगण्य मासिकाचे फडके संपादक होते. त्या मासिकातून रसिकांना वाङ्मयाच्या नव्या नव्या परी सादर करणें त्यांना आवश्यक होतें. त्याच वेळीं इंग्रजीतला आत्मनिष्ठ प्रकारचा निबंध (Personal Essay) गार्डिनर, लिंड, ल्यूकास, चेस्टर्टन्, वगैरेंच्या वाङ्मयाच्या द्वारे आपल्याकडे परिचित होऊं लागला होता. तत्कालीन विद्यार्थ्यांकडून गार्डिनरची पुस्तकें अभ्यासिली जात होती. लिंड, चेस्टर्टन्,

चेळोक् वगैरेंच्या निवडक लघुनिबंधांचें एक पुस्तक त्या वेळच्या इंटरच्या अभ्यासक्रमात पाहिलेले मला आठवते. हा नवा आत्मपर निबंध आकारानें लहान आणि वाचनाच्या दृष्टीने चटकदार होता. जुन्या निबंधांपेक्षा तो स्वभावतःच अधिक रंजक व कथेशी जवळचें नाते असलेला असा होता. मराठी कथा त्या वेळा लोकप्रियतेच्या शिखराची वाट मरमर चालत होती. कथेच्या जोडीने कथेइतकेंच रंजक असलेले अन्य प्रकारचे साहित्य वाचकाना देणे जरूर होते. अशा स्थितीत 'रत्नाकरा'चे संपादक असलेले फडके आपल्या मासिकात ज्या गुजगोष्टी लिहूं लागले, त्याचे वळण वर उल्लेखिलेल्या इंग्रज लघुनिबंधकाराच्या लिखाणाशी मिळजेजुळतें होणें स्वाभाविक होतें. प्रेरणेपुरता परकीय वाङ्मयाचा उपयोग करून घेण्यात अनुचित असे काहीच नाही. किंबहुना विष्णुशास्त्री विपळूणकरापासून गंगाधर गाडगीळापर्यंत अनेक लेखकांच्या वाङ्मयाचें थोडें सूक्ष्म सिंहावलोकन केलें, तर इंग्रजीच्या द्वारें परिचित होणाऱ्या ग्रंथकारानी आणि त्यांच्या विविध प्रयोगानी त्यांना प्रेरणा दिली आहे, असेच दिसून येईल. मग ते ग्रंथकार मेकॉले, स्कॉट, डिकन्स, शेले, वर्डस्वर्थ, बेक्सपीअर आणि मार्क ट्वेन असोत, अथवा लिफॉक, गर्व्हिस, इवाइंग, ब्रेट्स, हेमिंग्वे, इलियट इत्यादि असोत. फडक्याच्या 'गुजगोष्टी'तले 'पाऊस', 'सहल', 'एकान्तवास', 'मित्र' वगैरे पहिले पहिले विषय इंग्रजी लघुनिबंधकारानी हाताळलेले असेच आहेत, हे या दृष्टीने अभ्यास करणाऱ्यांच्या सहज लक्षात येईल.

६

काणेकरांच्या पहिल्या लघुनिबंधाची कांही शीर्षके वाचली — 'बुद्धीला पटतें, पण मनाला कसेसेंच वाटतें', 'एकाला जें अमृत तें दुसऱ्याला विष', 'आत्म-प्रतीति — आंतले आवाज...आणि अंतःकरण प्रवृत्ति', 'क्रिया आणि प्रति-क्रिया', 'निःपक्षपाती मते' — तरी फडक्याच्या गुजगोष्टीपेक्षा त्यांचा लघुनिबंध मूलतःच भिन्न आहे हें लक्षांत येतें. त्याच्या या शीर्षकाचें आवाहन विचाराला आहे; भावनेला किंवा कल्पनेला नाही. जीवनातल्या सूक्ष्म किंवा सुम सौंदर्याचा शोध करण्यात रमणारा हा लघुनिबंध नाही. व्यक्ति आणि समाज यांच्यांत आढळणाऱ्या विविध विसंगतींवर त्याचा रोख आहे, हें वरील मथळ्यांवरूनच स्पष्ट दिसतें. किंबहुना, आपल्या सामाजिक आणि जीवनविषयक विचारांवर जें शेवटें

माजलें आहे तें हंसत-खेळत दूर करून आतील स्वच्छ पाण्याचें वाचकाना दर्शन घडविणें हा लघुनिबंधकार काणेकराचा एक प्रमुख विशेष आहे. 'पिकलीं पाने', 'शिंपले आणि मोती', 'तुटलेले तारे', 'उघड्या खिडक्या' आणि 'विजेची वेल' ही आजपर्यंतच्या आपल्या लघुनिबंधसंग्रहाना त्यानीं दिलेली नावें पाहिली तरी त्याची ही वैचारिक भूमिका प्रचीत होते. अंधारात माणूस काहीच पाहूं शकत नाही. त्या अंधारात प्रकाश पडला — मग तो तुट-गाण्या ताऱ्याचा अल्प प्रकाश असो, विजेचा क्षणभंगुर लखलखाट असो वा उघडलेल्या खिडकींतून येणारा संथ सूर्यप्रकाश असो — की वस्तूंच्या सत्य स्वरूपाची त्याला कल्पना येते 'हे प्रभो, मला अंधाराकडून प्रकाशाकडे ने', या वैदिक प्रार्थनेच्या मुळाशीमुद्दा हीच सत्याच्या उपामनेची इच्छा आहे. 'शिंपले आणि मोती' या नावातहि जीवनात जें जें अर्थपूर्ण आहे ते तें वेचून निराळे काढण्याची लेखकाची इच्छाच प्रतिबिंबित झाली आहे. 'पिकलीं पानें' हें जे काणेकरानीं आपल्या पहिल्यावहिल्या लघुनिबंध-संग्रहाला नाव दिलें, तेंहि याच विशिष्ट हेतूनें. पिकलीं पानें म्हणजे जीर्णशीर्ण झालेलीं पानें, शिशिरातल्या वाऱ्याच्या दंगामस्तीत टिकाव न लागल्यामुळें गळून पडणारी दुवळीं पानें, असें सामान्यतः मानले जातें. अतिशय म्हाताऱ्या झालेल्या माणसाच्या वाचतींत हा शब्दप्रयोग वापरला जातो तो याच दृष्टीनें. पण काणेकर पिकलेल्या पानाकडे अगदी निराळ्या दृष्टीने पाहतात. पिकलेल्या पानान त्याना निराळ्या प्रकारचें सौंदर्य — परिपक्व विचाराचे सौंदर्य — दिसतें. आपल्या या पहिल्या लघुनिबंध संग्रहाला प्रास्ताविक म्हणून जें एक गद्यकाव्यासारखें निवेदन त्यानी जोडले आहे त्यातील पुढील वर्णन महत्त्वाचें आहे — 'सकाळ होई. तांबूस गालाची, भिरभिरत्या डोळ्याचीं आणि भुरभुरणाऱ्या केंसाचीं कितीतरी गुटगुटीत सतेज बालकें तेशें त्या नवीन फोफावलेल्या वृक्षापार्शीं खेळायला येत, आणि सकाळच्या पिवळसर कोवळ्या उन्हांत सोन्यासारखी झळझळणारीं त्याची ती जर्द पिवळीं पानें पाहून 'पिकलीं पानें' 'पिकलीं पानें' म्हणून एकच कोलाहल करीत. कुणी त्यातलें एकादें पान उचलून आपल्या भुरभुरणाऱ्या केशकलापात खोची, तर कुणी त्या पानाच्या माळा करून त्या आपल्या गळ्यात घाली. अशा रीतीनें आनंदानें ते चिमणे जीव त्या नवीनच फोफावलेल्या वृक्षाभोंवतीं उडत वागडत.'

७

काणेकराच्या लघुनिबंधाचा उगम सौंदर्यचिंतनात न होता तत्त्वचिंतनात झाला याला अनेक कारणे आहेत. ते लघुनिबंध लिहू लागले तेव्हा (१९३३) 'चादराती'त हृदयंगम रीतीने प्रकट झालेला त्याच्यातला कवि मार्गे पडून त्याची जागा त्याच्यातल्या विचारवंताने घेतली होती. १९२७ साली काणेकर पदवीधर झाले. कॉलेजात आणि कॉलेजाबाहेरच्या साहित्यसृष्टीत शॉ-इंसेन, मोपासा-चेकॉव्ह, हार्डी-टॉल्स्टॉय इत्यादि लेखकाचा त्या वेळी अधिक बोलवाला होता. त्याच्या ग्रंथाचा अभ्यासहि केला जात होता. हे सर्व लेखक जसे थोर कलाकार होते, तसे ते आपापल्यापरी साहित्यसृष्टीतले बंडखोरहि होते. त्याच्यापैकी अनेकांच्या कलाकृतींत मूर्तिभंजनाची प्रेरणा देण्याचें सामर्थ्य होतें. मराठी साहित्यावर त्याचा हळूहळू परिणाम होत होता. या वाङ्मयीन स्थित्यंतराच्या जोडीने राजकीय व सामाजिक क्षेत्रातहि नव्या चळवळी, नवी तत्त्वज्ञाने व त्यामुळे निर्माण होणारा नवा प्रक्षोभ पदोपदी प्रचीत होत होता. असहकारितेपासून सुरू झालेली गांधीजीची स्वातंत्र्याची चळवळ कायदेभंगाकडे धाव घेत होती. एकीकडे गांधीवाद व गांधीजीचे राजकारण आणि समाजकारण याची वाढ होत असतानाच दुसरीकडे रशियातील क्रांतीपासून स्फूर्ति घेतलेला समाजवाद जनमनात — विशेषतः कामगाराची विपुल वस्ती असलेल्या मुंबईसारख्या शहरातील मध्यम वर्गीय तरुणांच्या मनात — मूळ धरू लागला होता. कम्युनिस्ट पुढाऱ्यातील प्रसिद्ध मीरत — खटला याच वेळी गाजला (१९२८).

विशिष्ट वयात ध्येयवादाचें आकर्षण मोठें प्रबळ असतें. यौवनातल्या प्रीती-इतकेंच किंबहुना तिच्याहूनहि अधिक तें उत्कट होऊं शकतें. साहजिकच १९३० च्या आगेमार्गे पचविशीच्या घरात असलेले काणेकर कामगार — चळवळीकडे व तिच्या पाठीमागे असलेल्या तत्त्वज्ञानाकडे आकृष्ट झाले. त्याच्या पहिल्या अनेक लघुनिबंधात सामाजिक किंवा धार्मिक विषयता हा विषय पुनःपुन्हा डोकावतो. त्याचें कारण काणेकरावर झालेल्या या विविध संस्कारात आहे. त्याचें व्यक्तित्व एका बाजूने काव्यात्म होतेंच. तें या संस्कारामुळे दुसऱ्या बाजूने चिंतनशील झालें. विविध वादाचा (isms), विचारप्रणालीचा आणि व्यक्तिमनातल्या व समाजजीवनातल्या चित्रविचित्र विसंगतीचा ते परामर्श घेऊं लागले.

८

काणेकराच्या मनाची वैचारिक चैटक अशा रीतीने तयार होत असतानाच ते लघुनिबंधकार झाले. ते लघुनिबंधकार झाले म्हणण्यापेक्षा त्यांना लघुनिबंधकार होणे भाग पडले.

ते लघुनिबंध कसे लिहू लागले हा इतिहास मोठा मनोरंजक आहे. वाङ्मयाच्या निर्मितीभोवती नेहमीच एक प्रकारचें गूढ वलय तरंगत असतें. स्फूर्ति, लहर (mood), प्रतिभा, देवाचे देणे, अंगात आल्यासारखें करीत मध्यरात्री उठणारा कवि, लेखकाचे तऱ्हेतऱ्हेचे छंद आणि व्यसने, इत्यादिकाविषयी सामान्य मनुष्याने इतक्या खऱ्या खोऱ्या गोष्टी ऐकलेल्या असतात की मागून सोय नाही. या गोष्टीत अनेक परस्परविरोधी विधाने असली, तरी सर्वांचा साराश एकच असतो — तो म्हणजे लेखकाची लहर लागल्याशिवाय तो लिहू शकत नाही — निदान चांगले लिहू शकत नाही — हा होय.

पण काणेकराच्या लघुनिबंधाच्या वाचतीत असें काहीच घडले नाही. पर्वतातून झरा खळखळत बाहेर आला नाही. उलट पर्वत म्हणत होता, ' माझ्यापाशी झराधिरा काही नाही; पाण्याचा थेंबमुद्धा नाही. उगीच मला त्रास देऊ नका ! ' पण साप्ताहिक ' संजीवनी 'चे संपादक श्री. प्रभाकरपंत कोल्हटकर यांनी काणेकरांना हुकूम सोडला, ' तुमच्यासाठी शेवटच्या कव्हराचं आतलं एक पान मी राखून ठेवलय. त्यात दर आठवड्याला एक पानभर मजकूर तुम्ही दिलाच पाहिजे. काय वाटेल ते लिहा. मात्र एका पानापेक्षा अधिक मजकूर मुळीच चालणार नाही; कारण कव्हराच्या बाहेरच्या बाजूला जाहिराती असतात. तिथं वाटलेला मजकूर देतां येणार नाही. '

काणेकरांनी ' मारून मुटकून वैद्यबुवा ' प्रहसन वाचले होते. मोलियरच्या या प्रहसनात धाकदपटशामुलें वैद्यकीशी औषधापुरतामुद्धा संबंध नसलेला मनुष्य वैद्यराज कसा बनतो, हें त्यांना टाऊक होते. पण लेखक अशा रीतीने बनवला जाईल अशी त्याची मुळीच कल्पना नव्हती. आणि त्यातूनहि हा प्रसंग स्वतःवर येईल हें तर त्यांना स्वप्नातहि खरें वाटलें नसतें ! पण तसा प्रसंग ओढवला खरा ! कांही तरी लिहिणें जरूर होतें. ते विचारात पडले. या आपत्तीतून सुटण्याची धडपड करता करतां आपण लघुनिबंधकार कसे झालों

याचें वर्णन करताना ते म्हणतात, 'काय लिहावं म्हणून कित्येक दिवस मी डोकें खाजवीत होतो. वाचनालयात मी इंग्रजी साप्ताहिक वाचीत असें. त्या-पैकी लंडनच्या एका साप्ताहिकात प्रख्यात विनोदी लेखक जी. के. चेस्टर्टन् दूर आठवड्याला एक पान नियमानं लिहीत असे. त्या पानाला दुसरं काही नाव नव्हतं. 'चेस्टर्टन्स पेज' हेच त्याचं नाव ! त्या आठवड्यात जें काही सुचेल त्यावर चेस्टर्टन् हवे ते लिही. आपणहि 'मंजीवनी' च्या एका पानावर त्या त्या आठवड्यात जे काही सुचेल तें लिहून टाकावं, अस मी ठरवलं.'

काणेकराचें हें आत्मकथन वाचून त्याचे लघुनिबंधलेखन हुकमेहुकूम झाले असें वाटण्याचा संभव आहे. काणेकराना जे सुचले तें ते लिहीत गेले व हा हा म्हणता ते चागले लघुनिबंधकार झाले, ही गोंय होतकरू लेखकाना मोठी आशादायक वाटेल यात शंका नाही. पण बाह्यतः ती दिसते तशी नाही. कुठल्याहि शिखराकडे जाण्याला — मग ते शिखर कलेवें असो, भक्तीचे असो अथवा कीर्तीचें असो — असे सोपे, जवळचे आणि फुल्याच्या पायघड्या घातलेले मार्ग नसतात ! तें शिखर गाठणारातला प्रत्येकजण आपापल्या पाऊलवाटेनें, खडे-काटे तुडवीत, खडकाळ डोंगर चढत आणि पाय रक्तबंधाळ करून घेत आलेला असतो.

'चादरती'तली यौवनमुलभ रम्यतेची मोहिनी डोळ्यावरून दूर होताच काणेकराना भोंवतालच्या उग्र आणि भीषण अशा वास्तवाचें दर्शन झालें. त्या वास्तवाकडे टक लावून पाहण्याचें सामर्थ्य त्याच्या वाङ्मयीन व्यक्तित्वात होतें. त्यामुळें प्रणयाच्या मधुर आभासमयतेचा, अधातरीं वावरणाच्या कल्पनारम्यतेचा, नव्या स्वप्नाळु ध्येयवादाचा, किंवा त्याच्याशी जवळचें नातें असलेल्या जुन्या-पुराण्या आध्यात्मिकतेचा मार्ग त्यांना रुचणें शक्य नव्हतें. असला कोणताहि मार्ग त्याच्या मूळच्या वृत्तीशी व नंतरच्या मनोविकासाशी जुळणारा नव्हता. ते धिटार्हनें उग्र वास्तवाच्या अंतरंगात शिरले. तिथें त्यांना जें दिसलें त्यामुळें त्यांचें मन अस्वस्थ आणि प्रक्षुब्ध झालें. हा प्रक्षोभच लघुनिबंधकार या नात्यानें साहित्याच्या रंगभूमीवर झालेल्या त्याच्या यशस्वी प्रवेशाला उपकारक ठरला. कलावन्ताच्या मनातील कोणत्याहि जाणिवेचा किंवा संवेदनेचा प्रकर्षानें होणारा आविष्कार — मग तो प्रक्षोभ असो, प्रफुल्लितपणा असो, प्रसन्नता असो, प्रशान्तपणा असो — हाच कलाकृतीचा पाळणा होय, हा अनुभव त्यांनाहि आला.

हा प्रश्नोम केवळ काव्याच्या द्वाराने व्यक्त करणे काणेकराना कठीण होते. त्यासाठी त्यांना नवे माध्यम शोधणे प्राप्त होते. प्रभाकरपंत कोल्हटकरांनी 'संजीवनी' करिता लिहिण्याची त्यांच्यावर सक्ति केली; आणि त्यांना हे नवे माध्यम मिळाले. काणेकरांच्या प्रतिभेत ते पेलण्याची शक्ति होती. ती नसती तर ही सक्ति निरर्थक टरली असती. 'Ram' ही आपली गाजलेली कथा कशी लिहिली गेली हे सांगताना सॉमरसेट मॉमने अशीच एका संपादकाची सक्ति वर्णन केली आहे. या सक्तीचा अर्थ इतकाच की विहिरीत पाणी पुष्कळ असते; पण तिला मात्र त्याचा पत्ता नसतो! कुणी तरी आत पोहरा सोडला म्हणजे आपोआप तो पत्ता लागतो.

९

फडक्याच्या 'गुजगोष्टी' पेश्या काणेकराचे लघुनिबंध अंतर्वाह्य निराळे का झाले, चिंतनशीलता किंवा विचारप्रेरकता हा त्या लघुनिबंधाचा स्थायी भाव कसा बनला, स्वतःच्या इवल्या इवल्या मुखदुःखाच्या अनुभूतीतून आपले मन हंसत खेळत उघड करण्याऐवजी लघुनिबंधकार काणेकर विविध आणि विशाल सामाजिक मुखदुःखाचा विचार का करू लागले, याची आणखी अनेक कारणे सांगता येतील. काणेकराचा जन्म मुंबईत झाला (१९०५). ते मुंबईतच वाढले. केवळ महाराष्ट्राच्या राजकारणाच्या किंवा मराठी वाङ्मयाच्या दृष्टीनेच नव्हे तर आखिल भारतीय जीवनाच्या दृष्टीनेहि महत्त्वाची असलेली १९१५ ते १९२१ ही वर्षे (लो. टिळकांची मंडालेहून सुटका, 'गीतारहस्या'चे प्रकाशन, नामदार गोखल्यांचा मृत्यु, गोखल्यांना गुरु मानणाऱ्या गाधींचे आफ्रिकेतून हिंदुस्थानात झालेले आगमन, लो. टिळकाची होमरूलची चळवळ, गाधीजींनी चंपारण्यातल्या मजुरासाठी केलेला नव्या प्रकारचा लढा, रौलट ॲक्ट, जालियन-वाला बाग, लो. टिळकाचा मृत्यु, गाधीजींची असहकारितेची चळवळ, या सर्व गोष्टी जशा या अर्ध तपात घडल्या, त्याप्रमाणे गडकरी व बालकवि यांच्या प्रतिभेचा विलास प्रकट झाला तो याच काळात; मासिक मनोरंजनाच्या जोडीने 'उद्यान', 'नवयुग', 'अरविंद' वगैरे ललित वाङ्मयाला वाहिलेली नवनवी मासिके निघाली ती याच कालखंडात; आणि बालकवि, गडकरी, ना. वा. टिळक व हरिभाऊ आपटे याचे मृत्यु झाले तेहि याच सहा

वर्षात.) म्हणजे काणेकराचे विद्यार्थिदशेतले अत्यंत संस्कारधर्म असें वय. या सर्व राजकीय आणि वाङ्मयीन घडामोडीचा त्याच्या कुमार-मनावर निश्चित परिणाम झाला असला पाहिजे.

त्याच्या भोवतालची मुंबईहि याच काळात झरझर वदन् लागली होती. एक विशाल आणि सुंदर नगरी किंवा एक फार मोठे व्यापारी शहर हें तिचें स्वरूप मार्गे पडून विसाव्या शतकातल्या औद्योगिक संस्कृतीचे भारतातलें एक प्रमुख केंद्र हे नवें स्वरूप तिला हळूहळू प्राप्त होत होते. युगेपातले पहिलें महायुद्ध याच काळात सुरू होऊन चार वर्षांनी समाप्त झाले. त्याच्या झळा भारताला फारशा लागल्या नाहीत हें खरे; पण त्या महायुद्धाच्या रूपाने मानवी जीवन झाकळून टाकून लागलेल्या नव्या, भयानक, वाळ्याकुट्ट टगाची छाया जगातील अनेक विचारवंताना जाणवू लागली. काणेकराच्या दौद्धिक आणि भावनात्मक विकासाचा आलेख काढताना या कालखंडाचा अवश्य विचार केला पाहिजे, तो याचसाठी. त्याच्या मनाची जी पुरोगामी - प्रसंगी बंडखोर - चैटक तयार झाली व विविध राजकीय आणि सामाजिक घडामोडींत सहजनेनें रस घेण्याची जी शक्ति त्याच्या ठिकाणी सतत विकसित होत गेली, त्यांना या काळाचे - विशेषतः या काळातल्या मुंबईचे - संस्कार पुष्कळ अंशी कारणीभूत झाले असावेत. समाजवादी तत्त्वज्ञान, कामगार चळवळ आणि वृत्तपत्राचें संपादन (१९३५ चित्रा, १९३९ आशा) या सर्वांकडे पुढें काणेकर हळूहळू आकृष्ट झाले ते पंचविशीपूर्वीच्या दशकांतल्या या विविध संस्कारामुळेच.

१०

काणेकराच्या लेखनांत कलात्मकता व सामाजिकता यांचा जो आकर्षक संगम झाला आहे त्याची पार्श्वभूमि विशद व्हावी म्हणून हें विवेचन मी केलें आहे. कार्तिकेयाप्रमाणें कलाकृतीलाहि अनेक माता असतात. कालगति ही त्यांतील एक होय. पण केवळ विशिष्ट कालखंडामुळे आणि त्यांतील सामाजिक संस्कारामुळे कुणीहि अव्वल दर्जाचा साहित्यिक होऊं शकत नाही. कलापूर्ण ललित-लेखनाला तर गुप्तत्या तळमळीची किंवा केवळ वैचारिकतेची शिदोरी नेहमींच अपुरी पडते. लघुनिबंधाच्या क्षेत्रांत काणेकर फक्त समाजवादी विचारसरणी किंवा आर्थिक विषयतेविषयीची चीड घेऊन उतरले असते, तर त्यांना आज हें

(२)

यश मिळाले आहे तें कधीच लाभलें नसतें. विचारांना चालना देणारे छोटे निबंध इतरांनी त्याच्यापूर्वी लिहिले होते. काणेकर लघुनिबंध लिहूं लागल्यावरहि तसे पुष्कळ निबंध लिहिले गेले. ' गच्चीवरील गप्पा ' हें ना. गो. चापेकरांचें पुस्तक व ' मधुकर ' हें विनोबाजी भाव्याचें पुस्तक हीं दोन्ही या दृष्टीनें उल्लेखनीय आहेत. चापेकराचे विषय घरगुती आहेत; पण त्याची भूमिका उपदेशकाची आहे. विनोबाचे विषय सामाजिक आहेत; पण त्यांची भूमिकाहि उपदेशकाचीच आहे. उलट काणेकराचे अनेक विषय सामाजिक असूनहि त्याची भूमिका कलावन्ताची आहे. ही भूमिका त्यांनी मुद्दाम धारण केली आहे असें मुळीच नाही. तसें असतें तर त्याच्या लघुनिबंधात कृत्रिमता डोकावली असती. ते निर्जीव वाटले असते. पण ते तसे नाहीत. ते जोमदार, जिवंत निबंध आहेत.

११

काणेकराच्या लघुनिबंधाचें वैशिष्ट्य यातच आहे. ' कल्पनावाद (romanticism) म्हणजे सौंदर्यात सत्य पाहणें, आणि वास्तववाद किंवा जीवनवाद (realism) म्हणजे सत्यात सौंदर्य पाहणें ' असें त्यांनीच एके ठिकाणीं म्हटलें आहे. कोल्हटकरासाठीं ' संजीवनी ' साप्ताहिकाच्या एका पानात बरोबर बसतील असे लेख जेव्हा त्यांनीं लिहायला सुरुवात केली, तेव्हा त्यांनी कल्पनावाद सोडून वास्तववादाचा आश्रय केला. सौंदर्य म्हणजेच सत्य असें मानून अनेक कलावंत गंधर्वनगरींत विहार करीत असतात. काणेकर अशा प्रकारच्या सौंदर्याचे पूजक नाहीत. सत्याचा शोध करता करता (हा शोधच त्यांना अखंड दोन तपें लघुनिबंधाचे विषय पुरवीत आला आहे. त्यांचें सर्व तत्त्वचिंतन या शोधांतूनच निर्माण झालें आहे.) जे जे सौंदर्यकण त्यांना आढळले ते ते त्यांनी कसोशीनें टिपले. आपल्या लघुनिबंधाचें एक विशिष्ट शिल्प त्यांनीं कल्पिलें. आशय व आविष्कार यांच्यात कोणत्याहि प्रकारचा विसंवाद निर्माण होऊं नये अशी दक्षता त्यांनीं घेतली. १९२० नंतरच्या ब्राह्मण्यात सौंदर्याची जाणीव — केवळ कल्पनेच्या, भावनेच्या किंवा विचाराच्या सौंदर्याची ओझरती जाणीव नव्हे ! ती जाणीव पराजपे, केळकर व अच्युतराव कोल्हटकर इत्यादि निबंधकारांच्या ठिकाणीं निःसंशय होती — म्हणजे एक कलाकृति या दृष्टीनें आपल्या निर्मितीकडे पाहण्याची दृष्टि वाढीला लागली, असें जें मीं प्रारंभीं म्हटलें आहे त्याचें कारण हेंच आहे.

काणेकरानीं सत्याचें शोधन आणि दर्शन हेंच आपल्या लघुनिबंधाचें मुख्य साध्य मानलें हें खरें. पण तें शोधन आनंददायक व्हावें, तें दर्शन रमणीय वाटावें, म्हणून हाताशी असलेल्या सर्व सौंदर्यसाधनाचा त्यानी मोठ्या कुशलतेनें उपयोग केला. प्रत्येक निबंधात त्यांना जें काही सागायचें असतें त्याच्यावर एकाद्या कवितेंतल्या मध्यवर्ति कल्पनेप्रमाणें ते आपली दृष्टि एकाग्र करतात. सावजावर अचूक नेम धरणाऱ्या शिकाऱ्याची आठवण व्हावी असा डौल काणेकराच्या सर्व चागल्या लघुनिबंधात दिसतो. ती ऐट वाचकाला मोहिनी घालते. हा डौल त्याच्या या एकाग्रतेमुळेच निर्माण झाला आहे. भूमितीतील एकादा सिद्धान्त माडावा तशी त्याची लघुनिबंधाची रचना असते. आखीव, रेखीव आणि म्हणूनच परिणामकारक. कलावन्त या नात्यानें संयम हा एक मोठा गुण त्याच्या ठिकाणीं आहे. काव्यापासून प्रवासवर्णनापर्यंत काणेकराचें कोणतेंहि लिखाण पाहावें. या संयमामुळेच तें बाधेसूद झालें आहे, असें दिसून येईल. ' पांढरी शिडें ' वाचताना अत्यंत आधुनिक पद्धतीच्या सुंदर उद्यानाची आठवण होते, ती त्याच्या या गुणविशेषामुळेच. या बागेंतली हिरवळ जणू काही नुकतीच कापली आहे, लहान-मोठ्या झाडात आकृतींचा नयनमनोहर सुसंवाद साधला आहे, ठिकठिकाणीं फुललेल्या विविध पुष्पात रंगाची मनोज्ञ संगति आहे, जिकडे पाहावें तिकडे नीटनेटकेपणाचें आणि निर्मळपणाचें राज्य आहे. ' दोन मेणवच्या ! ', ' निःपक्षपाती मते ', ' दोनपदरी गोफ ! ', ' देवदारु आणि चक्रवाक् ' यापैकीं कुठलाहि निबंध सहज चाळून पाहावा ! त्याच्या लघुनिबंधाच्या सुंदर शिल्पाची — आकृति आणि माडणी याची — आकर्षकता मनात भरल्या-वाचून राहणार नाही.

१२

पण केवळ सुंदर बाह्यरूपामुळे (form) कुठलीहि ललित कृति श्रेष्ठ दर्जाची ठरत नाही. तिचें अंतरंगहि जिवंत आणि त्या रूपाशीं सुसंगत असलें पाहिजे. किंबहुना तिचें बाह्य सौंदर्य हा तिच्या आत्म्याचा विकास असला पाहिजे. काणेकरानीं लघुनिबंध लिहायला सुरुवात केली तेव्हां त्याचें मन भौवतालच्या जीवनातील अनेक विसंगतोच्या दर्शनानें विद्ध आणि क्षुब्ध झालें होतें. सांगण्यासारखें त्याच्यापाशी पुष्कळच होतें. त्यांना जें सांगावयाचें होतें तें थोडें-

फार नवेंहि होतें. तें केवळ चिरपरिचित विचाराचें चर्वितचर्वण नव्हतें. निबंध-मालेच्या युगात (१८७४-१९२०) राजकीय व सामाजिक या दोन्ही बाब-तीत बंडखोर विचार प्रकट करणारे आणि विविध सुधारणांचा हिरिरीनें पुरस्कार करणारे अनेक थोर लेखक झाले होते. पण त्यांच्या विचारकक्षा मध्यम वर्गापुरत्याच मर्यादित राहिल्या होत्या. सहानुभूतीची बैठक, सुधारणेविषयींचा जिद्दाळा, सूक्ष्म निरीक्षणाची शक्ति आणि ललितलेखकाला आवश्यक असलेली प्रतिभा या बाबतीत हरिभाऊ आपट्यापेक्षा अधिक श्रेष्ठ साहित्यिक त्या कालखंडाने झाला नाही. पण हरिभाऊंच्या सामाजिक कादंबऱ्यांतून अनेक दुःखें समरसतेनें आणि वास्तवतेनें चित्रित झाली असली, तरी ती मुख्यतः तत्कालीन मध्यम वर्गाची — त्यातल्या त्यात अगणित अंध रूढींच्या शृंखलांनी अगतिक झालेल्या त्या वर्गातल्या स्त्रीचा — दुःखें होती. ऐतिहासिक कादंबऱ्यात जसा त्यांच्या प्रतिभेचा पळेदारपणा प्रत्ययाला येतो, तसा तो त्यांच्या सामाजिक कादंबऱ्यात जाणवत नाही. याचे कारण त्यांच्या सामाजिक कादंबरीला मध्यम वर्गाच्या समस्यांच्या सीमा पडल्या होत्या. त्या काळातल्या मध्यम वर्गाला सामाजिक विषमतेच्या मानाने आर्थिक विषमता उपेक्षणीय वाटणे स्वाभाविक होतें. एकाद्या ' यशवंत खऱ्या 'च्या चित्रणातच ती तीव्रतेनें प्रचीत होई. पण तो वार लावून जेवणारा आणि श्रीमंताच्या घरी झालेल्या अपमानाने चिडलेला यशवंतहि त्या काळात शिकून सवरून लवकरच ' यशवंतराव ' म्हणून मानानें मिरवूं शकत होता ! ' सदाशिव पेठी ' असा हरिभाऊंच्या सामाजिक कादंबरीचा डॉ. केतकरानी जो अधिक्षेप केला, तो त्यांच्या कलागुणाच्या दृष्टीनें नव्हे, तर जीवन-चित्रणाच्या मर्यादांच्या दृष्टीनें.

१९२५ नंतर मध्यम वर्गाभोंवतालच्या सुरक्षितपणाच्या भिती हळूहळू ढांसळूं लागल्या. पण त्या काळातहि मध्यम वर्गाला आर्थिक विषमतेचीं शक्यें गेल्या दहा-बारा वर्षांतल्याइतकीं तीव्रतेनें जाणवत नसल्यामुळें तिचा आविष्कार फार थोड्या लेखकांच्या लिखाणातून झाला.

अशा हाताच्या बोटांवर मोजतां येण्याजोग्या लेखकांत काणेकरांचें स्थान मानाचें आहे. आर्थिक विषमतेचें नवें दुःख त्यांनीं साहित्याच्या परिसरात मोठ्या पोटतिडिकीनें आणलें. आपल्या लघुनिबंधांच्या द्वारे तें वेशीवर टांगलें.

समाजवादी विचारसरणीचीं व्रीजें जनमनात रुजायला कुणी तरी त्याची नागरणी करणें अत्यंत आवश्यक होतें. तें काम काणेकरानी मोठ्या कौशल्यानें आणि कसोशीनें केलें. 'पाठरीं शिडें' मधील 'छोटे चोर आणि मोठे चोर' हा एकच लघुनिबंध वाचला तरी काणेकराच्या वैचारिक त्रैटकीचा हा ओजस्वी विशेष लक्षात येईल.

१३

'पिकली पानें' 'संजीवनी'त प्रसिद्ध होऊं लागली तेव्हा या जळजळीत व जिव्हाळ्यानें भरलेल्या विचारसरणीचे — समतेच्या सर्वस्पर्शी समर्थनाचें — आकर्षण अखिल महाराष्ट्राला वाटूं लागलें. मात्र जिथे स्वतः काणेकरच या लेखाना 'लघुलेख' म्हणत होते, तिथें लघुनिबंध (Personal Essay) या विशिष्ट वाङ्मयप्रकारात या लेखाची गणना होईल कीं नाही, आणि तशी ती झाल्यास कला या नात्यानें त्याचे मूल्य काय, हे प्रश्न कुणी उपस्थित केले नाहीत यात नवल कसले? काणेकर याविषयीच्या आत्मकथनात म्हणतात, 'लिट्ट, गार्डिनर वगैरेचे लघुनिबंध मी वाचलेले होते. पण त्यांच्यासारखे लघुनिबंध लिहावे या ईश्यानें मीं हे लेख लिहिले नव्हते... 'पिकली पानें' या नावानें हे लेख पुस्तकरूपानें प्रसिद्ध करताना वृत्तपत्रातल्या जाहिरातीत या पुस्तकाचें वर्णन काय द्यावे, म्हणून प्रकाशकांनीं मला विचारले. तेव्हा 'लघुनिबंध' हा शब्दहि मला सुचला नाही. "या पुस्तकाचें वर्णन लघुलेखसंग्रह असं करा", असं त्यांना सांगितल्याचें मला आठवतं. पुढें परीक्षणकर्त्यांनी आणि टीकाकारानी या लेखाना लघुनिबंध म्हटलें. तेव्हा मीहि त्यांना लघुनिबंध म्हणायला लागलों.'

याचा अर्थ उघड आहे. इंग्रजीतला लघुनिबंध हा वाङ्मयप्रकार किंवा त्याचें तंत्र डोळ्यापुढें ठेवून काणेकरानी हें लेखन केलें नाही. त्यांनीं सुंदर मंदिर बांधलें. पण त्याचा नकाशा (ब्ल्यू प्रिंट) त्याच्या डोळ्यांपुढें कधीच उभा नव्हता. आधी मंत्र, मग तंत्र या पद्धतीनें त्याच्या लघुनिबंधाचा विकास होत गेला. फडक्यांची गुजगोष्ट अशी विकसित झाली नाही. 'गुजगोष्टी'ची प्रस्तावना वाचली म्हणजे इंग्रजीतल्या या वाङ्मयप्रकाराकडे आकृष्ट झाल्यामुळें त्याचा अभ्यास करून आणि त्या अभ्यासांतून निघालेल्या निष्कर्षांच्या आधारेणें या

लेखनाचें एक तंत्र निश्चित ठरवून फडक्यांनीं लघुनिबंधलेखन केलें हें स्पष्ट होतें.

फडके व काणेकर यांच्या लघुनिबंधात जें विलक्षण अंतर पडलें आहे तें यामुळेंच. फडके बहुधा तंत्राचा एक भाग म्हणून आपल्या गुजगोष्ठीला तत्त्व-शोधनाची जोड देतात. लग्न-समारंभात हाताला अत्तर लावावें तसें त्याचें हें चिंतन किंवा शोधन असतें. पण त्यांच्या निबंधाचा मूळ — किंबहुना मुख्य — हेतु सौंदर्यदर्शनाचाच असतो. उत्कट किंवा काव्यात्म वृत्तीच्या माणसाला सौंदर्यदर्शन अधिक साधतें. पण फडक्यांच्या व्यक्तित्वात थोडें-फार काव्य असलें तरी तें व्यक्तित्व उत्कट किंवा काव्यात्म नाही. काव्याची धुंदी किंवा बेहोषी त्यांच्या कुठल्याच लिखाणात आढळणार नाही — कादंबऱ्यातल्या सृष्टिवर्णनात किंवा प्रणयप्रसंगातसुद्धा ! त्यामुळें सौंदर्यशोधन हें साध्य मानणाऱ्या लघुनिबंधाची परंपरा सुरू करण्याचा मान जरी त्यांच्याकडे जात असला, तरी त्यांच्या गुजगोष्ठीतलें सौंदर्यदर्शन किंवा सौंदर्यशोधन आपल्या सूक्ष्मतेनें किंवा उत्कटतेनें वाचकाला मान विसरायला लावीत नाही.

सौंदर्यदर्शन हा काणेकरांच्या लघुनिबंधाचा आत्मा नाही. त्याचा आत्मा आहे जीवनदर्शन — विचारमंथन आणि तत्त्वचिंतन यांच्या साहाय्यानें घडविलेलें जीवनदर्शन.

१४

काणेकरपद्धतीच्या लघुनिबंधावर घेतल्या जाणाऱ्या एका महत्त्वाच्या आक्षेपाचा येथें विचार करणें आवश्यक आहे. लघुनिबंधाचा हेतु सौंदर्यदर्शन की तत्त्वशोधन, असा या आक्षेपाचा सवाल आहे. त्यांच्या मते तत्त्वशोधन हा गंभीर निबंधाचा आत्मा आहे, लघुनिबंधाचा नाही. केवळ निबंधाची लांबी कमी केल्यानें काहीं कुठलेंहि लिखाण लघुनिबंधात जमा होत नाही. लोखंडाचा कितीहि लहान तुकडा घेतला तरी त्यांत त्याचा कठीणपणा कायम राहणारच. खोबऱ्याचा तुकडा किंवा खरवसाची बडी यांच्याशी त्याची तुलना कशी करता येईल ?

हा आक्षेप मराठींतच घेतला गेला आहे असें नाही. लघुनिबंधाचा हेतु सौंदर्यदर्शन — आत्मनिष्ठ वृत्तीनें, अगदीं नाजुक आणि नजाकतदार रीतीनें केलेलें सौंदर्यदर्शन ! यांच्या पलीकडे लेखकांनै पाऊल टाकलें कीं तो निबंधाच्या राज्यात

शिरला — उपवनातून वनात गेला — असें या टीकाकाराना वाटतें. ल्यूकासच्या निवडक लघुनिबंधाचें एक पुस्तक ई. ए. बुडहाउस यांनीं संपादित केलें आहे. त्या पुस्तकाला जोडलेल्या विस्तृत मार्मिक प्रस्तावनेंत ल्यूकासशी विरब्रॉम, ब्रेलॉक व चेस्टर्टन् याची तुलना करून लघुनिबंधकार म्हणून प्रख्यात असलेले हे लेखकहि आत्मपर निबंधाच्या (Personal or Familiar Essay) मर्यादा संभाळीत नाहीत व म्हणूनच या नाजुक कलेंत ते ल्यूकासची बरोबरी करू शकत नाहींत असें ते म्हणतात.

पण सौंदर्यदर्शनाच्या वाजूनें बोलणारे असे अनेक वाङ्मयविवेचक असले तरी ' रिचर्ड किंग 'सारख्या लघुनिबंधकारानी आत्मनिष्ठ पद्धतीनें लिहिलेल्या सुंदर विचारप्रधान लघुनिबंधाकडे दुर्लक्ष करून कसें चालेल ? ' Some Confessions Of an Average Man ' हा किंगचा निबंध-संग्रह पाहावा. विविध लहान-मोठ्या विषयावर — नावडत्या माणसापासून नैतिक शिक्षणापर्यंत — तो सारख्याच तन्मयतेनें लिहितो. प्राजक्ताचें झाड फुलले म्हणजे जसें शोभिवंत दिसतें, तसा स्वच्छंदानें चालणारा त्याचा विचारविलास भासतो त्याच्या या चिंतनात परंपरागत विचाराचे प्रतिध्वनि नसतात. ते खास रिचर्ड किंगचे विचार असतात. त्यामुळे त्या विचारातूनहि किंगचें व्यक्तित्व जाणवतें, वाचकाला मोहिनी घालतें. उदा० स्त्री-पुरुषांच्या प्रेमाविषयी लिहिताना तो म्हणतो, ' प्रीति हा स्त्रीच्या जीवनाइतका पुरुषाच्या जीवनाचा अविभाज्य भाग नाही. पुरुषाचें सारें ब्रह्म यातच आहे. त्यामुळेच तो जगात पराक्रम गाजवूं शकतो. स्त्रीला तें बहुधा साधत नाही. कारण व्यावहारिक यश हें माणसाच्या अहंकाराच्या विजयाचे चिन्ह असतें. पण प्रीति — उत्कट प्रीति — म्हणजे ज्या स्थितीत अहंकाराचा संपूर्ण लोप होतो अशी मनःस्थिति. ज्याच्यावर आपलें प्रेम आहे त्याची अष्टौप्रहर सेवा करावी आणि त्याला जास्तीत जास्त सुख द्यावें एवढेंच प्रीति जाणते. साहजिकच वैयक्तिक आकाक्षणा प्रीतीच्या राज्यात दुय्यम स्थान प्राप्त होते. पुरुषाप्रमाणें स्वतंत्र पराक्रम करूं इच्छिणाऱ्या स्त्रियांपैकीं फारच थोड्या प्रौढपर्णी आपापल्या क्षेत्राना विकटून राहिलेल्या दिसतात, याचें कारण हेंच आहे. त्याच्यापैकी काही सुखी माता होतात, काहीं सुखी पत्नी होतात, कांही सुखी प्रेयसी होतात. फार काय, कित्येक दुःखी कुमारिका म्हणून जीवनाचा प्रवास करीत राहतात !

पण पुरुषाच्या वावतीत असें कधीच घडत नाही. सुखी पुत्र, सुखी पति, सुखी प्रेमिक, यापैकी एखादी किवा अशीच दुसरी कुठलीहि भूमिका करून त्याचें समाधान होत नाही. '

किंगप्रमाणें एफ्. एच्. प्रिचर्ड व ई. वुड्ल्यम्स या दोन तज्ज्ञ संपादकाचीहि साध विचारप्रधान लघुनिबंधाला अनुकूल अशी आहे. ' More Essays of To-day या आपल्या प्रातिनिधिक लघुनिबंधसंग्रहाच्या प्रस्तावनेंत प्रिचर्ड म्हणतो, ' The essay should set out to prove nothing, but may illuminate anything ' (एकादा सिद्धान्त माडणें हे निबंधाचे कार्य नाही; पण कुठल्याहि गोष्टीवर नवा प्रकाश पाडणे हा त्याचा हेतु हाऊं शकतो.) हे आलें विल्यम्सचे म्हणणे पूर्णपणे बरोबर आहे. निबंधकार एका वाजूनें सौम्य असायला काहीच हरकत नाही; पण तो दुसऱ्या वाजूने बंडखोरहि असायला हवा. (' Our essayist may be gentle, but he is also a rebel. ') साच्चिक विनोद आणि दुर्मिळ निरीक्षणशक्ति याच्या साहाय्यानें तो जीवनाच्या एकाद्या भागावर असा प्रकाश टाकतो की त्यामुळेच आपणांला त्याच्या खऱ्याखुऱ्या स्वरूपाची नीट कल्पना येते. (He continues by good humour and rare insight to light up some phase of our life so that we are able to see it in something like its true proportions. ')

' A Book Of English Essays ' या पुस्तकाच्या प्रस्तावनेंत ई. वुड्ल्यम्स म्हणतो, ' Throughout the manifold variety of the English essays, there runs in one form or another, a sense of moral purpose : a zeal to edify and clarify our thoughts upon a thousand different themes. Sometimes that purpose is boldly revealed, sometimes it is camouflaged with humour or irony, sometimes it is so implicit that it discloses to you only after a long reflection. ' (इंग्रजी लघुनिबंधाच्या विविध प्रकारात या नाही त्या रूपानें तत्वशोधनाची (moral purpose) जाणीव नेहमीं दिसून येते. कधीं ही जाणीव धिटाईनें आपलें स्वरूप प्रकट करते, कधीं विनोदाचा बुरखा घेऊन वावरते, तर कधीं ती इतक्या सूक्ष्म स्वरूपांत तिथें असतें, की दीर्घ चिंतनानंतरच तिचें अस्तित्व आपल्याला जाणवतें.)

सौंदर्याचें चिंतन, दर्शन आणि शोधन हा लघुनिबंधाचा एक प्रमुख हेतु

आहे, यात शंका नाही. पण सत्याचें चिंतन, दर्शन आणि शोधन हासुद्धा त्याचा हेतु होऊं शकतो हें सिद्ध करण्यासाठी खरोखर किंग, विल्यम्स, प्रिचर्ड वगैरे साहेबमंडळींच्या साक्षी काढण्याची काहीं जरूरी नव्हती. पण केवळ यात्रिक आणि तात्रिक बाबतीतच नव्हे तर साहित्य आणि कला यातसुद्धा वेळी अवेळीं पाश्चात्य तज्ज्ञाच्या तोंडाकडे पाहण्याची — केवळ तोंडाकडे पाहण्याचीच नव्हे तर त्याच्या ओंजळीं पाणी पिण्याची — पद्धत आपल्यात पडून गेली असल्यामुळें, किंबहुना, 'साहेब म्हणतो ना ? मग ते बरोबर असलेंच पाहिजे !' या वृत्तीचा पगडा अजून आपल्यातील पडिताच्या आणि प्राध्यापकाच्या मनावर असल्यामुळें भवतरणाचा थोडासा प्रपंच मी वर केला आहे. हें सारें पुस्तकी पांडित्य क्षणभर बाजूला ठेवून जो फडके-काणेकराचे निबंध वाचील, त्याच्या हें सहज लक्षात येईल की इंग्रजीतील सौंदर्यशोधक लघुनिबंधाचा मार्ग फडक्यानी चोखाळला. उलट काणेकरानी ह्या लघुनिबंधाचे महत्त्वाचे विशेष — आत्मनिवेदन, दिलखुलास विनोद, घरगुती व जिव्हाळ्याची भाषा, छोट्या छोट्या कथाप्रसंगाची योजना, विविध संदर्भातून आणि चुटक्यातून व्यक्त होणारा बहुश्रुतपणा इत्यादि गुण — आत्मसात् करून मराठी मनाशी व त्या मनाच्या वाङ्मयीन आवडीनिवडीशीं मिळताजुळता होईल असा स्वतंत्र पद्धतीचा लघुनिबंध निर्माण केला. तो एका बाजूनें जसा काव्याशी आणि कथेशी संलग्न आहे (क्रमांक १२० : 'पक्षि म्हणती ज्या आपुला', क्रमांक ९७ : 'माझा हिरवा मित्र', क्रमांक ८६ : 'देवदारु आणि चक्रवाक्') तसा तो दुसऱ्या बाजूनें मराठीतल्या निबंधाशीं किंबहुना मराठी वाङ्मयाच्या अस्मितेशी — तिच्या परंपरागत आत्मिक शक्तीशी — संलग्न आहे.

१५

प्रत्येक वाङ्मयाचा विकास त्या त्या देशाच्या किंवा प्रदेशाच्या इतिहासाच्या, भूमिभागाच्या, संस्कृतीच्या आणि पूर्ववाङ्मयाच्या अनुषंगानें होत असतो. साहित्य ही वैयक्तिक निर्मिति असली तरी या सर्व गोष्टी त्या निर्मितीचें नियंत्रण आणि संवर्धन करीत असतात. म्हणूनच कालिदास-टागोर हे शेक्सपीयर-इन्सेनपेक्षा आणि ब्राह्मवि-गडकरी हे कीट्स-शेळेपेक्षा किती तरी भिन्न वाटतात.

या दृष्टीनें मराठी वाङ्मयाकडे पाहिलें तर काव्य आणि तत्त्वज्ञान याची

अभिन्नता हा त्याचा एक प्रमुख विशेष आहे असें दिसून येईल. ज्ञानदेव-तुकाराम हे संतकवि होते म्हणून केवळ त्याच्या साहित्यातच तो आढळतो असे नाही. भारतीय संस्कृतीच्या आणि महाराष्ट्राच्या इतिहासाच्या द्वारा मराठी रक्तात मुरलेला हा विशेष आहे. म्हणूनच पाश्चात्य कवितेनें प्रभावित झालेल्या आणि नवीन तऱ्हेची काव्यरचना करायला सरसावलेल्या केशवसुत-मठेकरातहि काव्य आणि तत्त्वज्ञान याची अभिन्नता स्पष्टपणे प्रचीत होते. याचा अर्थ मराठी मन सौंदर्यपूजेत रस घेऊं शकत नाही असा नाही. पण ते सौंदर्य सत्याशी समरस झाले असेल तर त्याला अधिक आवडतें हें नाकारून चालणार नाही. या विशिष्ट प्रकारच्या साहित्य-सौंदर्याची आवड सात शतके त्याच्या रक्तात भिन्नत आली आहे. बालकवीसारखा एकादा विशुद्ध सौंदर्याचा पूजक असलेला कवि वगळला, व १९२० नंतर प्रसंगी सौंदर्याचा आत्मा बाजूला ठेवून त्याच्या शरिराची पूजा करण्याचे जे थोडे-फार प्रयत्न झाले ते बाजूला ठेवले, तर मराठी वाङ्मयाच्या इतिहासातून शुद्ध सौंदर्यपूजेची उदाहरणे शोधून काढणे फार कठीण जाईल. काणेकराचा विचारप्रधान लघुनिबंध जो चटकन् लोकप्रिय झाला याचे एक कारण हें आहे. एका बाजूनें तो लालित्य व आत्मनिष्ठा यानी नटलेला एक नवा, रम्य वाङ्मयप्रकार होता. उलट, दुसऱ्या बाजूनें तो मराठीच्या विचारप्रधान परंपरेशी सुसंगत असलेला असा काव्य आणि तत्त्वज्ञान याच्या सुंदर मिश्रणाचा आविष्कार होता. मात्र चिपळूणकर-आगरकरापासून केळकर आणि अच्युतराव कोल्हटकर यांच्यापर्यंतचा निबंध असा आत्मनिष्ठ किंवा चित्तनप्रधान नव्हता. व्यक्तिगत चिंतनापेक्षा प्रचलित ज्वलंत प्रश्नाला व त्या प्रश्नाच्या सूक्ष्म चिकित्सेपेक्षा त्याच्या प्रभावी प्रचाराला त्याच्या साहित्यात महत्त्व होते. आपल्या वैचारिकतेला प्रचारार्थें स्वरूप घेऊं नये ही दक्षता काणेकरानीं लघुनिबंध लिहूं लागल्यानंतर लवकरच घेतली. त्यामुळे त्याच्या लेखनाला केवळ आकारानें लहान अशा जुन्या प्रकारच्या निबंधाचे स्वरूप प्राप्त झाले नाही. आशय व आविष्कार या दोन्ही दृष्टींनी तो नव्या प्रकारचा लघुनिबंध बनला.

१६

काणेकर जेव्हा 'पिकली पाने' लिहूं लागले तेव्हा ते आर्थिक विषमतेच्या विचारानें भारावून गेले होते यात शंका नाही. त्यामुळे त्याच्या प्रारंभीच्या

अनेक लघुनिबंधात या एकाच विषयावर जोर पडलेला दिसतो. इतकेंच नव्हे, तर ' छोटे चोर आणि मोठे चोर...' (क्रमांक २४) सारख्या लघुनिबंधात शेवटी शेवटी लेखकाचा खेळकरपणा नाहीसा होऊन त्याची जागा संतापाने घेतलेली दिसते. काणेकर हा एकच विषय पुनःपुन्हा हाताळित राहिले असते, तर त्याचे लघुनिबंध एकसुरी आणि एका साच्याचे झाले असते. त्याच्या कलेचा विकास खुंटला असता. ते केवळ पूर्वपरंपरेतले निबंधकार असते तर ही धोक्याची जागा त्यांना टाळता आली नसती. पण त्यांचे व्यक्तिमत्त्व मूलतः लघुनिबंधकाराचें आहे. अभिनिवेशाने कुठल्याहि गोष्टीच्या आहारी जाणारे, कुठल्याहि तत्वाचें आत्यंतिक टोंक गाठणारे किंवा कुठल्याहि भावनेबरोबर आधळेपणाने वाहून जाणारे असे ते एकागी व्यक्तित्व नाही. काणेकराना प्रवास करण्यात मोठा आनंद वाटतो आणि त्याची प्रवासवर्णने मोठी वेधक उतरतात. याचें कारण जगातील विविधतेचा मनःपूर्वक आणि मनसोक्त आस्वाद घेण्याची शक्ति या व्यक्तित्वात आहे. साहजिकच जीवनाच्या प्रवासात त्यांना जें जें वैचित्र्य आढळलें, तें तें त्यांनी जेवढ्या सहानुभूतीने तेवढ्याच मिस्किलपणाने टिपून मनात साठवून ठेवलें. जीवनदर्शनाच्या या शक्तीमुळेच त्यांच्या लघुनिबंधाच्या विषयाचें क्षेत्र दळूदळू विस्तारत गेलें.

लघुनिबंधाचा जनक मानला जाणारा फ्रेंच लेखक मॉटेन म्हणत असे, ' I am myself the subject of the book. ' (' मी स्वतःच माझ्या लघुनिबंधाचा विषय आहे.) पण हें म्हणत असतांनाच प्रवास, पुस्तकें, प्लूटार्च-सारखा लेखक, प्रीति, मृत्यु, कामभावना, म्हातारपण हे सर्व त्यांच्या चिंतनाचे आणि निबंधातून व्यक्त झालेल्या स्वरालापांचे विषय झाले आहेत. हें स्वाभाविकच आहे. कारण या सर्व गोष्टी प्रत्येक मनुष्याला जिव्हाळ्याच्या वाटणाऱ्या आहेत; आणि त्याविषयी लिहितांना मॉटेनने केवळ स्वतःचें चित्र काढलें आहे असें नव्हे ! तें प्रत्येक माणसाच्या मनाचें चित्र आहे.

काणेकराच्या लघुनिबंधातहि हें सर्वसामान्य माणसाचें चित्रण आढळतें. फडके दाढी कशी करतात, आणि ती करतांना त्यांचे कोणत्या प्रकारचें चिंतन चालतें, किंवा खाडेकर दिवसातून किती वेळा चहा पितात वगैरे गोष्टींचा पत्ता त्यांच्या लघुनिबंधावरून लागतो. काणेकराची असली कुठलीहि वैयक्तिक गोष्ट त्यांच्या

लघुनिबंधावरून आपल्याला कळणार नाही. पण स्त्री-मन आणि स्त्री-जीवन याविषयी त्याची मते काय आहेत (' जें माहीत हवें... '), स्वतःची निरुपद्रवी फसवणूक करून घेणाऱ्या मनुष्याविषयी त्यांना सहानुभूति का वाटते (' मनाच्या टाली '), ' परमेश्वर होण्यापेक्षा माणूस होणे वरें ' असें ते का म्हणतात (' कल्पना असती तर '), एकटेपणाची भयंकर जागीव सामान्य माणसाला कशी अस्वस्थ करून सोडते (' आकाशातचे तारे आणि मी '), सुधारणांच्या जोडीने जगातलीं दुःखेंहि वाढत असतील तरी कागेकर त्या सुधारणांचें स्वागत का करतात (' मोठें शून्य '), अपामान्य मनुष्यापेक्षा सामान्य मनुष्य त्यांना जवळचा का वाटतो, (' सामान्याचें असामान्यत्व '), ह्या आणि अशा प्रकारच्या अनेक गोष्टी ते अगदी मनमोकळेपणाने — चैतकींतल्या मित्रांच्या सलगीनें — आपल्याला सांगतात. किंबहुना गेल्या दोन तपात महाराष्ट्रातल्या मुशित्तिताच्या मनात आणि जीवनात जे जे प्रश्न उभे राहिले त्याच्यांपैकी पुष्कळांचा कागेकरानी हंसत खेळत पण विचाराला धक्के देत परामर्श घेतला आहे असें म्हणता येईल. या विषयात ' हॅम्लेटची चूक ' आहे, ' शंकराचार्यांच्या गळ्यात पडलेले आइन्स्टीन ' आहेत आणि ' आरसा हंसला पासून ' शत्रु करण्याच्या कले पर्यंत प्रत्येकाला येणाऱ्या विविध प्रकारच्या अनुभवांचा समावेश आहे. कागेकरानी वाचलेलीं पुस्तके, ऐकलेल्या गोष्टी, अनुभविलेल्या विसंगति, पाहिलेली माणसें, या सर्वांचें सुरेख संमेलन त्यांच्या लघुनिबंधात झालें आहे. म्हणूनच प्रो. फडके यांनी काढलेले पुढील उद्गार त्यांच्या लघुनिबंधांना पूर्णपणें लागू पडतात — ' लघुनिबंध म्हणजे संभाषण खरेंच ! पण त्या संभाषणात जशी सहजता तशीच मार्मिकताहि असावी लागते. तें ऐकताना आपण एकाद्या जाड्या विद्वानाचें प्रवचन ऐकत आहों असें वाटून वाचक कुठेंहि विचकता कामा नये ! परंतु त्याबरोबरच वाचकाला असेंहि सतत वाटत राहिलें पाहिजे की ज्याच्या अनुभवाचा विस्तार मोठा आहे, ज्यानें मानवी व्यवहाराचे नाना रंगदंग पाहिले व ओळखले आहेत, ज्यानें सत्कृत्यें केली आहेत आणि चुकाहि केल्या आहेत, ज्यानें जगरहाटीकडे रसिकांच्या दृष्टीनें पाहिलें आहे, अशा बहुश्रुत मर्मज्ञाचें मधुर आर्जवी भाषण आपण ऐकत आहोंत. '

.१७

कागेकरांच्या खासगी चैतकींतल्या संभाषणकौशल्याचें वर्णन करतांना, प्रा.

वि. ह. कुलकर्णी यांनी पुढील उद्गार काढले आहेत, 'काणेकर हे लोकप्रिय व मार्मिक वक्ते आहेत. पण वक्तृत्वकलेपेक्षा संभाषणकलेत ते अधिक निष्णात आहेत. खासगी बैठक रंगविण्यांतील त्यांचे चातुर्य केवळ असाधारण आहे. संभाषणप्रसंगी अगदी साधी गोष्टहि ते साहित्यिकाच्या कौशल्याने रंगवून सांगतात.' काणेकरांच्या लघुनिबंधांच्या यशात त्यांच्या या कौशल्याचा फार मोठा वाटा आहे. त्यांच्या लघुनिबंधातील अमर वाक्य 'गणूकाका' हे त्यांच्या या गुणविशेषाचे अपत्य आहे असे म्हटले तरी अतिशयोक्ति होणार नाही. आपले लघुनिबंध विचारप्रधान आहेत, त्यातील प्रश्नाच्या दोन्ही बाजू वाचकापुढे मांडल्याशिवाय त्यांच्या चिंतनाला चालना मिळणार नाही, हे काणेकरांना पुरेपूर ठाऊक होते. त्या बाजू चित्रित करण्याचा सहजमुदर मार्ग त्यांनी शोधून काढला. तो म्हणजे त्या प्रश्नाची सनातनी बाजू 'गणूकाका'नी घ्यायची आणि पुरोगामी बाजू 'मी'ने मांडायची! एकाद्या प्रश्नाच्या केवळ तात्विक (abstract) मांडणीत आणि चर्चेत जो रक्षणा घेतो तो या युक्तीमुळे पार नाहीसा झाला. नाट्यपूर्ण रीतीने लघुनिबंधाचा प्रारंभ करणे व संवादानून सहजासहजी विषयसूत्र विकसित करणे या गोष्टी 'गणूकाका'ची मदत मिळताच काणेकर मोठ्या सुलभतेने करू लागले. त्यांच्या लघुनिबंध-लेखनातील सुवर्णक्षण कोणता असे जर कोणी विचारले तर क्षणाचाहि विलंब न लवता मी उत्तर देईन, 'ज्या क्षणी गणूकाकाचा त्यांच्या निबंधात प्रथमतः प्रवेश झाला तो.' गणूकाकाच्यामुळे काणेकरांच्या लघुनिबंधांना - त्यांचे निम्मे अधिक विषय गंभीर असूनहि - अगदी निराळ्याच प्रकारची लज्जत आली.

आपल्या लघुनिबंधांत काणेकर स्वतःच्या आवडीनावडीविषयी फारसे बोलत नाहीत. या विशिष्ट दृष्टीने पाहिले तर त्यांच्या निबंधांत आत्मनिवेदन फार कमी आहे. पण आपल्या अनेक निबंधांत ते गणूकाकांशी - कांहीं कारणाने गणूकाकांचे येणे घडले नाही तर दुसऱ्या एकाद्या मित्राशी - बोलत बसतात, बद्दविवाद करीत असतात, हंसत खेळत आपले विचार त्या त्या व्यक्तीच्या गर्ळी उतरवीत असतात. त्यामुळे काणेकरांच्या मनाचे सारे वैचारिक कपडे आपल्यापुढे सहजासहजी उघडे होतात. त्यांच्या मनाचा हा भाग आपल्याला इतका परिचित होतो की ते आपले अगदी जवळचे मित्र आहेत, आणि म्हणूनच या सर्व गोष्टींची ते आपल्याशी चर्चा

करीत आहेत, असें वाटूं लागतें. वैचारिक आत्मनिवेदनाची पार्श्वभूमि, संभाषणांतून फुलवीत नेलेलें विषयसूत्र, (कादंबऱ्यात संवादचातुर्य प्रकट करणाऱ्या फडक्यांच्या लघुनिबंधात काणेकराच्या मानानें संभाषणें फार कमी आहेत हें लक्षात घेण्याजोगें आहे.) आणि गणूकाकाच्या द्वारे निर्माण होणारा जिद्दाळा, माणुसकी व विनोद याच्यामुळे काणेकराचे निबंध हे खरेखुरे लघुनिबंध (Personal Essays) झाले.

१८

‘ गणूकाका ’ ही अँडिसनच्या ‘ रॉजर डी. कॉव्हर्ले ’ प्रमाणे किवा वा. म. जोश्याच्या ‘ प्रो. धोडोपंत बर्व्या ’ प्रमाणें वाचक कधीहि विसरणार नाहीत अशी व्यक्तिरेखा आहे. हे गणूकाका कसे निर्माण झाले याचा मनोरंजक इतिहास काणेकरानी आपल्या एका भाषणात दिला आहे (गणूकाका : काणेकर — व्यक्ति आणि वाङ्मय). त्या भाषणाच्या शेवटी ते म्हणतात, ‘ गणूकाकाची मते अशी चमत्कारिक, जुनाट, पारंपरिक आहेत. पण या मताच्या मागे त्यांचें विशाल, निर्मळ, सात्त्विक मन असल्यामुळे ते मलाच काय, पण सर्वांनाच मनापासून आवडतात. ’

गणूकाकामुळे काणेकराच्या लघुनिबंधाच्या वैचारिक बैठकीला विपुल व स्वाभाविक विनोदाची फार मोठी जोड मिळाली. उपरोध, उपहास वगैरे विनोदाचीं शस्त्रें काणेकराच्या प्रतिभेला जन्मतःच लाभलीं आहेत — कर्णाच्या कवचकुंडलासारखी ! पण हीं सर्व शस्त्रें फार तीक्ष्ण असतात. निबंधकाराच्या शस्त्रागारातच तीं अधिक शोभतात. लघुनिबंधाची रंगत स्वाभाविक, मनमोकळ्या व विषयाच्या ओघांत येणाऱ्या विनोदानें अधिक साधते. ‘ पाठरी शिडे ’ मधील ज्या ज्या लघुनिबंधात ‘ गणूकाका ’ येतात ते ते निबंध अशा प्रकारच्या सौम्य व सात्त्विक विनोदामुळे मोठे खुमासदार वाटतात. श्लेष, कोटि, अतिशयोक्ति वगैरे विनोदाच्या बौद्धिक प्रकाराचा आढळ काणेकराच्या लघुनिबंधात सहसा होत नाही, याचें कारण हेंच आहे. निर्मळ विनोदाची ही देणगी लाभल्यामुळेच ‘ व्यवस्थितपणाचें वेड ’, ‘ आळस आणि उद्योग ’ अशा प्रकारचे मजेदार लघुनिबंध काणेकरांच्या लेखणींतून निर्माण झाले.

१९

या सर्व लघुनिबंधांचें सौंदर्य आणि सामर्थ्य वाढविण्याच्या कामीं काणेकरांची भाषा आणि त्याचा बहुश्रुतपणा यांचेहि फार मोठे साहाय्य झालें आहे. विचार-प्रधान लघुनिबंधाला शोभेल अशीच त्याची भाषा — साधी, सोपी, रोखटोक, अर्थवाहक, संस्कृतचा अथवा इंग्रजीचा पगडा नसलेली, अस्सल मराठी वाण्याची — आहे. १९२० नंतर निबंधमालेचें युग जसें मार्गे पडलें तशी त्या युगातली किंचित् अवजड, जरूरीपेक्षा अधिक अलंकारिक आणि अंतरंगाच्या आविष्कारा-पेक्षा पाडित्यपूर्ण प्रदर्शनाकडे अधिक कल असलेली भाषाहि मार्गे पडूं लागली. प्रसाद, माधुर्य, सुबोधता, रोखटोकपणा हे शैलीचे विशेष १९२० नंतरच्या कालखंडात वाढीला लागले. फडके, अत्रे, काणेकर, सानेगुरुजी, र. धों. कर्वे, माटे वगैरे अनेक लेखकानी हें परिवर्तन घडवून आणलें. अर्थगर्भ पण प्रसादपूर्ण शैलीनें लिहिणाऱ्या या लेखकात कव्याप्रमाणेंच काणेकर अस्सल मराठीचे पुरस्कर्ते म्हणून उठून दिसतात. त्याच्या लघुनिबंधाचे विषय जसे आधुनिक तशी त्याची भाषाहि आधुनिक आहे. तिच्यात नखरा नाही; पण निरोगीपणाचें सौंदर्य आहे. अलंकारानी नटून गजगतीनें देवदर्शनाला जाण्यात आनंद मानणारी ती जुन्या काळातली प्रमदा नाही. गळ्यात सोन्याची नाजूक माळ किवा हातात सोन्याची काकणें — प्रत्येक हातात एकेकच — घालून विद्यालयाकडे लग्नगीनें चाललेली ती आजकालची किशोरी आहे.

बहुश्रुतपणा हा तर लघुनिबंधकाराचा फार मोठा गुण आहे. त्याच्या भाष्यातला रामबाण आहे तो ! त्याच्या बळावरच तो लघुनिबंधाला आवश्यक असलेलें स्वच्छंद भ्रमण करूं शकतो — आपल्या लेखनात हरतऱ्हेची रंजकता निर्माण करतो. या बाबतींत काणेकराचें वैशिष्ट्य चटकन् लक्षात येतें. ग्रंथ, ग्रंथकार आणि त्या ग्रंथकाराची सुभाषितें याच्यापुरता त्याचा बहुश्रुतपणा मर्यादित नाही. त्याचें वाचन विपुल आणि मार्मिक आहे हें तर खरेंच ! पण मानवी जीवनावर निरनिराळ्या बाजूंनी प्रकाश टाकणाऱ्या गोष्टी, चुटके आणि किस्सेहि त्याच्या संग्रही भरपूर आहेत. 'पादरीं शिडें' मधील असल्या लहान लहान गोष्टी किंवा चुटके एकत्रित केले तर 'विनोद आणि महदाख्यायिका' सारखें एक छोटें पण अतिशय मनोरंजक असें पुस्तक तयार होईल. अशा गोष्टीचा संग्रह करण्यात काणेकराची बुद्धि जशी

निपुण आहे - अगदीं एकाद्या मधमाशीप्रमाणें - तशी योग्य टिकाणीं योग्य गोष्टीचा उपयोग करण्यात ती तितकीच कुशल आहे.

२०

असे विविध गुण असलेला लघुनिबंधकार दोन तपें झालीं तरी पूर्वीइतकाच लोकप्रिय राहावा आणि त्यानें रसिकांच्या पानात पुनःपुन्हा रुचकर पदार्थ वाढले असले तरी त्यानी अतृप्त राहावें यात नवल कसलें ? काणेकरानीं लघुनिबंधलेखन सोडूं नये - नव्हे तें मंदाब्रूसुद्धा देऊं नये - अशी आजहि त्याच्या हजारीं चाहत्याची इच्छा आहे. या क्षेत्रात विचारप्रधान लेखनाची स्वतःवर कळत नकळत घात्रून घेतलेली मर्यादा त्यानी आता दूर करावी असेंहि त्याना वाटतें. जीवनातले नानाप्रकारचे गमतीदार अनुभव, सृष्टिसौंदर्य, प्रवासात आढळणारीं दृश्ये आणि व्यक्ति, विविध गमतीदार प्रसंग, स्वतःच्या आवडी-निवडी, या सर्व गोष्टी लघुनिबंधाचे विषय होऊं शकतात. मराठी लघुनिबंधाचा आता या दृष्टीनें विकास होणे जरूर आहे. वर उल्लेखिलेल्या सर्व गोष्टीत काणेकर रमू शकतात हें त्याच्या प्रवासवर्णनात पदोपदी प्रत्ययाला येतें. ' आमची माती, आमचें आकाश ' आणि ' निळे डोंगर, तांबडी माती ' यातील माती, डोंगर व आकाश यांची विविध स्वरूपे आणि त्यांचे काळे, निळे, तांबडे संमिश्र रंग यापुढच्या काणेकराच्या लघुनिबंधातहि पाहण्याची त्याच्या चाहत्यांची इच्छा आहे.

ते आज रसिकाना सादर करीत असलेल्या ' पांढरी शिडें ' या संग्रहाचे मराठी वाचक आनंदानें स्वागत करतील यात मुळींच शंका नाही. या लघुनिबंधांची गोडी अवीट आहे, हे त्यांना अनुभवानें माहीत झालें आहे. ' पांढरी शिडें ' या पुस्तकाचें कुठलेंहि पान उघडावें आणि दिसेल तो लघुनिबंध वाचायला सुरुवात करावी. हंसत खेळत काणेकर आपली बुद्धि प्रकाशित आणि अंतःकरण उल्हासित करून नेले आहेत असा अनुभव पांच मिनिटांतच आल्यावांचून राहणार नाही. या लघुनिबंधात काणेकरांच्या आत्म्याचा संपूर्ण आविष्कार झाला आहे. जें लेखन वाचतांना लेखकाच्या आत्म्याचा स्पर्श वाचकाच्या आत्म्याला होतो त्याचें सौंदर्य आणि सामर्थ्य हीं लवकर कोमेजत नाहींत, हें काय नव्यानें सागायला हवें ?

तो एक नवीनच फोंफावलेला वृक्ष होता.

आपल्या हिरवट, ताबूस व जर्द पिवळ्या पानाचा संभार अंगावर धरून तो सारा वेळ संथपणें दुलत उभा असे.

संध्याकाळीं त्याच्या पिकल्या पानाचा पाचोळा खालील भूभागावर पडे; आणि तेथून जाणारी-येणारीं काहीं शिष्ट माणसें त्याच्याकडे तिरस्कारानें पाहून म्हणत, 'हें निरर्थ वाढलेलें झाड उपटून टाकलेलें बरें !'

त्याचे ते कटु शब्द ऐकून तो दुःखाकष्टी होत असे. खरोखरच आपण भूमातेला भार आहोंत का ' या प्रामाणिक संशयानें तो व्यथितचित्त होई, आणि आपला शेंडा दुःखभरानें हालवी.

साहाजिकच आणखीं काहीं पिकलीं पानें गळून पडत.

सकाळ होई. ताबूस गालाचीं, भिरभिरत्या डोळ्याचीं आणि भुरभुरणाऱ्या केसाचीं कितीतरी गुटगुटीत, सतेज बालकें तेथें उड्या मारीत खेळावयाला येत, आणि सकाळच्या पिवळसर कोंवळ्या उनात सोन्यासारखीं झळझळणारीं त्याचीं तीं जर्द पिवळीं पानें पाहून, 'पिकलीं पानें' ! 'पिकलीं पानें !' म्हणूनच एकच कोलाहल करित.

कुणी त्यातलें एखादें उचलून आपल्या भुरभुरणाऱ्या केशकलापात खोंची, तर कुणी त्याच्या माला करून गळ्यात घाली. आणि आनंदानें ते चिमणे जीव त्या नवीनच फोंफावलेल्या वृक्षाभोंवतीं उडत बागडत.

त्याचा तो आनंद पाहून तो हर्षभरित चित्तानें आपला उंच शेंडा हालवी, आणि त्याचीं पिकलीं पानें पटू पटू पटू पटू त्याच्या अंगाखांद्यावर पडत.

१

“ बुद्धीला पटतें, पण मनाला कसेसेंच वाटतें... ”

परबा कुणाबरोबरसा मी षटस्कोटासंबंधी बोलत होतो. साधकवांचक बऱ्याच मुद्द्याची चर्चा झाली. माझी सर्व विचारसरणीही त्याला पसंत पडली. पण शेवटी तो गृहस्थ जरासा नाखुश स्वरातव उद्गारला, “ तुम्ही म्हणता तें सगळं बरोबर आहे. बुद्धीलाही पटतं; पण मनाला कसेसंच वाटतं, बुवा ! ”

मला वाटतें माणूस प्रामाणिक होता म्हणूनच त्यानें माझ्यासमोर असे उद्गार काढले. नाहीतर नेहमींचा मनुष्यस्वभाव काय, तर आपल्याला कांहीं नकोसैं वाटलें, कीं तसें सरळ वैयक्तिक कारण न सांगतां, ती गोष्ट घडल्यास जगांत केवढा अनर्थ होईल, आणि केवळ तो अनर्थ टाळण्याच्या परोपकार-बुद्धीनेंच आपण त्या गोष्टीच्या विरुद्ध आहोंत असें भासविणें. फार लांब कशाला. माझी स्वतःचीच गोष्ट घ्या ना ! मला वांग्याची भाजी मुळींच आवडत नाही. एकदां घरांत वांग्यासंबंधी गोष्टी चालल्या होत्या. कोणीसैं म्हणालें, बाजारांत हल्लीं फार सुरेख, लुसलुशीत वांगीं यतात, आणि स्वस्तही फार आहेत. तेव्हां मी एकदम उलटून म्हणालों, “ स्वस्त असतील, पण वांग्याच्या अंगांत वातुळपणा फार आहे आणि काकांच्या प्रकृतीला तर वांगीं मुळींच चांगलीं नाहीत. डॉक्टर असंच म्हणत होते त्या दिवशीं; नाही का हो, काका ! ” काकांच्या प्रकृतीविषयी केवढा पुळका आला मला तेव्हा !

हो, पण मी बोलत होतों कशासंबंधी ! त्या गृहस्थाचे ते उद्गार, “ बुद्धीला पटतं, पण मनाला कससंच वाटतं, बुवा ? ” खरेच प्रामाणिक होते ते उद्गार. किती तरी वेळां आपणालाही अगदीं असेंच होतें. बुद्धीला एखादी गोष्ट पटते, पण मनाला ती सहन होत नाहीं. माझ्या एका मित्राची एक मजेदार गोष्ट मला आठवते. शास्त्रीय संशोधक, आणि मोठा बुद्धिमान् आहे तो. उत्क्रांतिवादाचा त्यानें सखोल अभ्यास केला आहे; आणि ‘ ईश्वर ’ अशी कांहीं वस्तु अस्तित्वात असणें अशक्य आहे, अशी त्याची पुरेपूर खात्री झाली आहे. एकदां रस्त्यावरून जातांना आम्हाला वाटेंत एक देऊळ लागलें. माझ्याबरोबर चालताना त्यानें झट्टिशीं हात उचलून नमस्कार केला. मला मोठें आश्चर्य वाटलें आणि मोठ्यानें हंसून मी म्हणालों,

“ हें रे काय बुवा ? ईश्वर असणं अशक्य आहे, असं तूंच मला सागत होतास ना ? मग नमस्कार कुणाला केलास ? ”

“ अरे, नाहीं हें खरं; पण समजा, चुकून असलाच तर काय घ्या ? उगाच एवढ्याच कारणावरून कोपायचा, आणि करायचा काहीं तरी वाईट आमचं ! नसला तर बरंच झालं. जास्तीत जास्त काय तो नमस्कारच फुकट जाईल, पण असला तर... ! हवी कशाला भानगड उगाच ! ”

त्याचा तो युक्तिवाद ऐकून माझी हंसतां हंसतां मुरकुंडीच वळली !

ही गोष्ट जरी हंसण्यासारखी असली तरी तर्कबुद्धि आणि सहजप्रवृत्ति यात हा विरोध कां ? मी पुन्हा पुन्हा विचार करूं लागलों. घटस्फोटाची आवश्यकता या गृहस्थाच्या बुद्धीला पटली, मग याच्या मनाला कसेसंच का वाटलें ? मला वाटतें व्यक्तिमात्राच्या निरनिराळ्या मनःप्रवृत्तींचे उगम शोधूं गेल्यास, उत्क्रांतीच्या इतिहासाच्या गहन अरण्यांतच शिरलें पाहिजे. आपले रानटी पूर्वज जेव्हां टोळ्या करून राहत असत, तेव्हां त्यांच्या स्त्रियांची योग्यता – जातीनेच त्या अबला असल्यामुळे – जीवनकलहाच्या त्या धकाधकीच्या काळांत इतर स्थावर जंगम मालमत्तेपेक्षा कांहीं अधिक नसे. एखाद्या टोळीला अधिक गुराढोरांची जरूरी भासली, तर दुसऱ्या टोळीशीं युद्ध करून त्यांचीं गुरेढोरे ते हिरावून आणीत असत. त्याचप्रमाणें स्त्रियांची कमतरता पडली म्हणजे युद्ध करूनच दुसऱ्या टोळींतल्या स्त्रिया ते जिंकून आणीत. साहजिकच स्त्री ही एक

मालकीची वस्तु झाली. महाभारताचा काल ध्या ना. स्त्रीवर्गासंबंधी मोठमोठी स्तुतिस्तोत्रें असतील त्यांत, पण प्रसंग पडल्यास स्त्रीची खरी किंमत किती होती, यावर युद्धिष्ठिराच्या दूतप्रसंगीच्या वागणुकीने चागलाच प्रकाश पडतो. एकामागून एक सर्व कांहीं हरल्यावर या धर्मात्म्याने आपली धर्मपत्नी पणाला लाविळी ! जमीनजुमला, हत्तीघोडे, तशीच स्त्री !! मालमत्तेचा एक भाग ! स्त्रीसंबंधी मालकीहक्काची ही प्रवृत्ति मानवी मनाला खिळली आहे ती इतकी जुनी आहे. शतकानुशतके मनुष्याची उत्क्रांति झाली. उघडेंनागडें राहण्याच्या रानटी अवस्थेतून मनुष्य सध्यांच्या ज्ञानवृद्धतेच्या अवस्थेत येऊन पोहोचला, तरी या प्रवृत्तीचा निखारा या साऱ्या ज्ञानवृद्धतेच्या आणि तर्ककुशलतेच्या दिगाखाली अजूनही जिवंतच आहे. सारा समाजच जोंपर्यंत मालकी हक्कावर उभारला आहे, तोंपर्यंत ही प्रवृत्ति उघड अगर थोडीबहुत प्रच्छन्न राहणारच; आणि एखाद्या प्रामाणिक माणसाच्या बुद्धीला कितीही पटलें, तरी या प्रवृत्तीला विरोधक अशी एखादी गोष्ट घडतांच त्या साऱ्या प्रचंड दिगांतून हा निखारा धगधगणारच. त्या गृहस्थाच्या बुद्धीला घटस्फोटाची आवश्यकता पटली, पण मनाला कसेसेच वाटलें, त्याचें तरी कारण हेंच.

याचा अर्थ मात्र असा नव्हे की, या प्रवृत्तींना ऐतिहासिक कारणें आहेत, म्हणून बुद्धीला काहींही वाटलें तरी या प्रवृत्तीच चांगल्या आहेत, आणि बुद्धीच्या विरुद्ध त्यांनाच वाव द्यावा. उलटपक्षी मानवी संस्कृतीचा आणि सुधारणेचा इतिहास, म्हणजे मनुष्याच्या बुद्धीचा उत्तरोत्तर विकास, आणि या बुद्धिमत्तेच्या प्रकाशांत सहजप्रवृत्तीचें नियंत्रण आणि शुद्धीकरण !



“ बेधडक खोटें बोलणें, हेंच केव्हां केव्हां

खरें बोलण्यापेक्षां फार चांगलें. ”

नुकतेंच लग्न झालेल्या एका गृहस्थानें मला पटकन् विचारलें,

“ माझी बायको सुंदर आहे की नाही ? ”

“ आहे की ! ”, मीं घुटमळत पण गोरामोरा होऊन उत्तर दिलें. ती सुंदर नव्हती अशांतला भाग नाही. आणि “ आहे ना, ” हें उत्तर देतांना मीही खरेंच बोलत होतो; तरी पण लाज वाटून मी गोरामोरा होण्याचें कारण एवढेंच की त्या गृहस्थानें ज्या उत्साहानें आणि गोड अपेक्षेनें मला विचारलें तितक्याच उत्साहानें त्याला खूश करण्यासारखें उत्तर देणें मला शक्य नव्हतें. त्याची बायको जरी मला सुंदर वाटत असली तरी त्याच्यापुढें तिच्या नाका-डोळ्यांचें रसभरित वर्णन करणें म्हणजे नुसता शिष्टाचाराचाच भंग झाला असता इतकेंच नव्हे, तर आपल्या बायकोसंबंधी अशी फाजील सलगी दाखविल्याबद्दल उलट तोच माझ्यावर चिडला असता ! बरें, तसें न करतां, एकाक्षरी उत्तर देऊन आपणाला विशेष कांहींच वाटत नाही असें दाखवावें, तरीही त्याला रागच थायचा ! मोठ्या विचित्र परिस्थितीत सापडतो मनुष्य अशा वेळीं. पण खरी गम्मत झाली ती दुसऱ्याच एका वेळीं. खरोखरच कुरूप बायको असलेल्या एका गृहस्थानें “ माझी बायको सुरेख आहे की नाही ? ” असा प्रश्न विचारला.

“ सुरेख आहे कीं ! ” मी म्हटले. त्या गृहस्थाला माझे उत्तर ऐकून खरोखरच बरें वाटल्याचें दिसलें. पण माझ्याबरोबर माझा एक एकांतिक सत्यवादी मित्र होता. या वेळीं तो मात्र सारखा मिस्किलपणें माझ्याकडे पाहात होता. तो गृहस्थ गेल्याबरोबर हा सत्यभक्त उद्गारला, “ काय लुच्चा आहेस रे तूं ! किती खोटं बोललास उगाच त्याची खुशामत करायला ! ”

“ खोटं बोललों हें खरं आहे, ” मी म्हणालों, “ पण लुच्चेपणाचा किंवा खुशामत करण्याचा मात्र काहींच प्रश्न उद्भवत नाही. त्याची खुशामत करून मला तो काहीं बक्षीस थोडंच देणार होता ? पण खरं बोलून त्याला दुखवा कां उगीच ? ” आणि खरोखरच मी म्हणतों, खरें बोलण्यालासुद्धां कांहीं तरी सीमा आहेच कीं नाही ! इतकेंच नव्हे, तर केव्हां केव्हा बेधडक खोटें बोलणें हेंच खरें बोलण्यापेक्षा फार चांगलें. आता वरचाच प्रसंग ध्या. खरें बोलून मी काय मिळवणार होतों ? त्या गृहस्थाचें मन मात्र विनाकारण दुखविलें गेलें असतें, आणि सहानुभूतीकरिता तो माझ्याकडे आला असता त्याला आनंद-विष्याऐवजिं दुःखीकष्टी करून मी त्याला परत पाठविला असता ! माणसाच्या जीवापुढें मला तरी नाही खऱ्याची किंमत अधिक वाटत ! खरें काय किंवा खोटें काय, त्याची खरी योग्यता जीवनाच्या कसोटीवरच ठरवायची. आधींच त्रिचाऱ्या मनुष्यप्राण्याचें मन करपून पोळून टाकणारे योग आणि घटना संसारात कितीतरी येतात, त्यांत एखाद्या खोट्या शब्दानें एखाद्याचें थोडें समाधान होत असेल, आणि नुकसान मात्र कोणाचेंच होत नसेल तर निर्भेळ सत्याचा बेधडक वळी घायला काहींच हरकत नाही.

असल्या निरागस असल्यानें केव्हां केव्हां फायदा मात्र चांगलाच होतो. एखाद्या मुलाच्या आईसमोर तुम्ही तिच्या मुलांची जर खुबीदार स्तुति कराल, तर पूर्वीं तुम्हांला नुसता चहाचा कप मिळत असल्यास, त्या पुढें चहाच्या बरोबर लाडूही मिळत जाईल. मात्र लाडू मिळण्याकरिता खोटें बोलताना एक गोष्ट अवश्य ध्यानांत ठेवली पाहिजे. मुलें कशींही गलिच्छ, गत्राळ दिसत असलीं तरी “ किती छान दिसतात तुमचीं मुलं ! ” असें जर तुम्ही म्हणालांत तर लाडू बाजूलाच राहिला, पण तुम्ही गेल्याबरोबर ती मुलांची दृष्ट काढून, “ डोळे फुटले मेल्याचे ! मीठमोहरी पडो मेल्याच्या

डोळ्यांत ! ” असें म्हणेल, आणि पुन्हां तुम्हांला दारावरही उभें करणार नाही ! म्हणूनच मीं म्हटलें कीं, खुबीदार खोटे बोललें पाहिजे. अगोदर शेजारणींच्या मुलाची यथेच्छ निंदा केली पाहिजे. “ मुलं कसलीं ? नष्ट कारटी आहेत अगदीं ! गांवाचीं आडदांड. सगळं घर घेतात डोक्यावर. नाहीं तर तुमचीं मुलं. किती शांत, गरीब. घरचं वळणच मुळीं तसं ! ”

आमचे सत्यवादी मित्र मात्र शेंडी तुटो, पारंजी तुटो, केव्हाही सत्यच बोलणार. एखाद्या रोग्याला त्याच्या रोगाचें नाव सांगितल्यास हृदयाला धक्का बसून तो लगेच मरेल असें जरी डॉक्टरांनीं सांगितलेलें असलें, तरी त्या रोग्यानें प्रश्न केल्याबरोबर हे सत्यवादी महात्मे त्याला निर्भेळ सत्य सागणार आणि यमलोकाला पाठविणार ! आणि मयताच्या आत स्वकीयांना तरी आनंद काय थोडा ? माणूस मेला म्हणून काय झालें ? सत्याचा तर विजय झाला ! एवंच काय, सत्याकरिता सत्य, किंवा कलेकरितां कला, हीं केवळ नितांत मूर्खपणाचीं उदात्त नामाभिधानें होत.



“दुसऱ्याच्या डोळ्यांनी पाहाण्याची संवय...”

एक फार सुंदर ढाल होती. तिची एक बाजू संपूर्ण सोऱ्याची व दुसरी संबंध बाजू चांदीची होती. त्या ढालीच्या उभय बाजूंना उभे राहून दोन गृहस्थ तावातावाने भांडत होते. चांदीच्या बाजूचा गृहस्थ ती ढाल चांदीची आहे, असे घसा फोडून सांगत होता व सोऱ्याच्या बाजूचा गृहस्थ, “तू महामूर्ख आहेस, ही ढाल सोऱ्याची आहे !” म्हणून त्या दुसऱ्या गृहस्थाला बजावीत होता. भांडण अगदी विकोपाला जाऊन आतां हमरीतुमरीवर येणार, इतक्यांत तेथून एक तिऱ्हाईत गृहस्थ चालला होता, त्याचे या भांडणाकडे लक्ष जाऊन त्याने ढालेच्या दोन्ही बाजू पाहिल्या, व त्या भांडणाऱ्या गृहस्थांना तो म्हणाला, “जरा ऐकाल का ! तुम्ही एकमेकांच्या जागा बदला, आणि मग पहा तुमचे भांडण मिटते की नाही ते !”. दोघांनीही जागा बदलल्या आणि पाहातात तों काय ? ‘चांदीची आहे’ ‘चांदीची आहे’ म्हणून घसा फोडणारा उद्गारला, “अरे खरेच, सोऱ्याची आहे की !” तीच स्थिति सोऱ्याची आहे म्हणणाराची झाली. आणि आपल्या भांडणांत कांहींच तथ्य नव्हते, अशी दोघांचीही खात्री पटली.

या गोष्टीची आठवण व्हावयाचे कारण एवढेच, की नुकताच अगदी अशाच तऱ्हेचा एक कडाक्याचा वादविवाद माझा आणि माझ्या एका

मित्राचा झाला. एका प्रसिद्ध लेखकाचा लघुकथासंग्रह आम्हीं वाचायला घेतला होता, आणि आम्हीं दोघेही त्याविषयी बोलत होतो.

“ भिकार आहे पुस्तक अगदी ! ” माझा मित्र उद्गारला.

“ काय ? — भिकार आहे !... इतक्या सुंदर लघुकथा मराठीत अजून कुणीच लिहिलेल्या नाहीत, असं मला वाटतं ! ” मी म्हणालो.

“ खूपच रसिक आहांत तर मग तुम्ही ! ” तो हेटाळणीच्या स्वरात म्हणाला. झाली भाडणाला सुरुवात ! बराच वेळ शब्दाशब्दी झाल्यावर मी म्हणालो, “ कुठच्या रे गोष्टीला तू भिकार म्हणतोस ? ”

तो म्हणाला, “ अमुक... ”

ती गोष्ट मी वाचलेली नव्हती. त्याचप्रमाणे ज्या गोष्टीचें नांव मी सांगितलें, तीही त्यानें वाचलेली नव्हती. शेवटी त्यानें सांगितलेली गोष्ट मी वाचून पाहिली, आणि ती खरोखरच टाकाऊ होती. लेखकाचा तो अगदीं नवशिका प्रयत्न होता. आणि मीं सुचविलेली गोष्ट वाचून पाहिल्यावर ती उत्कृष्ट असल्याचें माझ्या मित्राचेंही मत पडलें.

आपली क्विती तरी भांडणें आशाच प्रकारचीं असतात. दुसऱ्याची भूमिकाच समजून न घेता आपण बोलतो, आणि केव्हा केव्हा याचा परिणाम परस्परांच्या अंतःकरणांत निष्कारण कडूपणा उत्पन्न करण्यांत होतो. मला वाटतें दुसऱ्याच्या डोळ्यांनीं पाहण्याची थोडीशी तरी संवय आपण प्रत्येकानें लावून घेतली पाहिजे.

मात्र केव्हा केव्हां विरुद्ध भूमिकावरून एकाच गोष्टीचा विचार करतांना भांडणें न होता आश्चर्यकारक मतैक्यसुद्धां होतें. एकदां एका आजीबाईचें आणि माझें कमालीचें एकमत झालें !

“ हल्लींच्या बायका अगदींच निःसत्त्व ! ” आजीबाई संतापानें म्हणाल्या.

“ नाही तर काय ?... ” मी म्हणालो.

आजीबाई अगदीं खूश झाल्या माझ्यावर; पण जर का कुणीं आमचें असें कां मत आहे म्हणून कारणें विचारलीं असतीं, तर मात्र मोठाच घोटाळा झाला असता ! आजीबाई आधुनिक बायकांना वाईट म्हणत होत्या, कारण

आजीबाईना हव्या होत्या तितक्या त्या मागासलेल्या नव्हत्या म्हणून ! आणि मी त्यांना वाईट म्हणावयाचें कारण माझ्या कल्पनेइतक्या त्या पुढारलेल्या नव्हत्या म्हणून ! तरीपण केव्हां केव्हा उत्तरधरुवाशी दक्षिणधरुवाची अचानकपणें गाठ पडते ती अशी !

वरील सर्व विवेचनावरून जर कुणी असा तर्क करील, कीं मी सुवर्ण-मध्यवादी संशयात्मा आहे म्हणून, तर मात्र मला त्याचा लगेच इन्कार करावा लागेल. माझे म्हणणें एवढेंच, कीं नेहमीं दुसऱ्याची भूमिका समजावून घेण्याचा प्रयत्न करावा. त्याचा अर्थ असा नव्हे, कीं नेहमीं दोन्ही बाजूना थोडें थोडें सत्य असतेंच व आपण वेळीं अवेळीं दोहोंच्या मधळीच बाजू मांडीत राहावें ! वाघाच्या आणि ब्रकच्याच्या झटापटीत ब्रकच्यानें 'प्राण वाचवा', म्हणून आक्रोश केला असता, आमचे सुवर्णमध्यवादी म्हणणार कीं, "थाबा ! ब्रकच्याची बाजू समजली, आतां वाघाची बाजू काय आहे ती आपण शातपणें समजावून घेतली पाहिजे ! आणि मगच काय करावयाचें तें ठरविलें पाहिजे."

एका सुवर्णमध्यवादी याचकाचा एक सुरेख युक्तिवाद मला आठवतो, तो सांगितल्याशिवाय माझ्यानें राहवत नाहीं. .

यजमानाकडे कांहीं मागण्याकरिता हा गृहस्थ गेला असता त्याला हात हालवीत परत यावें लागलें, तेव्हां त्यानें पुढीलप्रमाणें स्वतःचें समाधान करून घेतलें :

“कांहीं मिळेल अशी आशा वाटत होती, ती व्यर्थ झाल्यामुळें दुःख झालें; पण यजमान कमीवर लाथ मारून घालवून देईल अशी मला सारखी भीति वाटत होती, ती निराधार ठरल्यामुळें आनंदही झाला ! ”

मला वाटतें सुवर्णमध्यवादाचा हा परमोत्कर्षविंदु होय !



४

“ स्वतःच्या दुःखाचा मोबदला देऊन दुसऱ्याची

सहानुभूति विकत घेण्याचा व्यापार...”

मला जर कोणाचा मनस्वी राग येत असेल तर तो वेळीं अवेळीं सदा-सर्वकाळ स्वतःच्या दुःखाचें प्रदर्शन माडणाऱ्याचा. मला वाटतें, स्वतः दुःखी आहोंत या गोष्टीचा या लोकांना मोठा अभिमान वाटतो, आणि लोकांना एकदा आपले दुःख ऐकिलें, कीं लोक आपली फार थोर माणसांत गणना करतील अशी यांची कल्पना असते. एका डॉक्टरला मोठमोठ्या समारंभांतून किंवा मेजवानीच्या प्रसंगी पाहुणे मंडळीत गप्पाष्टकें सुरू झालीं म्हणजे स्वतःची एक गोष्ट मोठ्या अभिमानानें कथन करताना मीं दोन-तीनदां ऐकिलें आहे. आपलें स्वतःचें अपॅडिसायटीस्चें ऑपरेशन झालें होतें, तेव्हां आपल्या पोटाची पुरे आठ इंच फाड करावी लागली, आणि हें सर्व ऑपरेशन तब्बल दोन तास चाललें होतें, हीच ती सर्व जगाला पुरून उरणारी गोष्ट !

सर्व जग स्वतःमध्ये सामावल्याचा या लोकांना भ्रम झालेला असतो, आणि स्वतःचें दुःखविमोचन म्हणजे साऱ्या जगाचें कल्याण अशी यांची कल्पना असते. माझ्या ओळखीचा एक गृहस्थ आहे, त्याचा स्वतःच्या

दुःखार्चें रसभरित वर्णन करण्यांत अगदीं हातखंडा आहे. तुम्ही काहींही बोलत असा, हा काहींना काहीं तरी स्वतःच्या दुःखाची गोष्ट मध्येच घुसडून घावयाचाच !

एकदां आम्ही काहीं मौजेच्या गोष्टी बोलत बसलों होतो. हाही गृहस्थ तेथें होताच. गोष्टी अगदीं रंगांत आल्या होत्या. तेव्हा हा मध्येच म्हणाला, “परवा काय गम्मत झाली बघा...” काहीं तरी मजेदार गोष्ट ऐकायला मिळणार म्हणून आम्ही मोठ्या उत्सुकतेने त्याच्या तोंडाकडे पाहूं लागलों.

“गम्मत काय झाली, माझ्या कपाळाची डाव्या बाजूची शीर अशी काहीं ठणकायला लागली.....”

आता हा आपल्या अर्धशिशूचा साद्यंत इतिहास निवेदन करणार, या विचारानें आमचे चेहरे काळवंडून गेले. आमचा सारा आनंद मावळून त्या दिवसाची संध्याकाळ फुकट गेली.

प्लेगचा फैलाव करणाऱ्या उंदराचा ज्याप्रमाणें मिळेल तेथें पकडून आपण नायनाट करतो, त्याप्रमाणें सर्व जगभर दुःख पसरविणाऱ्या या लोकाचा काहीं तरी निकाल लावला पाहिजे, असें माझे प्रामाणिक मत आहे.

अशाच तऱ्हेच्या लोकाचा दुसरा एक वर्ग आहे. त्यांना आपण ‘सदा-सुतकी’ म्हणूं. जगात काहींही होवो, त्यांचें या लोकांना सुतक असतें ! यंदा काय तर अमुक पुढारी पकडले गेले, तेव्हां दिवाळीत लहान मुलांनी फटाके उडवून आनंद करूं नये; शेंकडों लोक या महिन्यात तुरुंगांत गेले आहेत, तरी लग्नसमारंभाना वाजंत्रीं आणूं नयेत; जपानात धरणीकंप होऊन आपले लाखों जपानी बांधव भयंकर रीतीने प्राणाला मुकले; म्हणून त्यांच्या आत्म्यांना शांति मिळण्यासाठीं आपण सर्व हिंदवासीयांनी चोवीस तास कडकडीत उपवास केला पाहिजे.

अशा तऱ्हेने केव्हांही कोणाच्या तोंडावर हास्याची उकळी फुटूं नये म्हणून हे लोक फार सावधगिरी बाळगीत असतात. माझ्या मते समाज-स्वास्थ्याच्या दृष्टीने वरील दोन्ही तऱ्हेच्या लोकांसाठीं एक मोठा थोरला कोंडवाडा उघडावा, आणि त्यांत या सर्वांना सोडून घावें. म्हणजे एक-

मेकांना एकमेकांची दुःखें सागत, आणि जन्मभर कसलें ना कसलें तरी सुतक पाळीत हे लोक मोठ्या आनंदांत त्या कोंडवाड्यांत राहतील, आणि लोकही आपापलीं कामें आनंदानें करावयाला मोकळे होतील !

याच्या उलट तऱ्हेनें वागणारांना मात्र मी खचित वंदनीय महाभागच म्हणेन. एका इटालियन विदूषकाची गोष्ट कुठेंतरी वाचलेली मला आठवते. त्याची अत्यंत लाडकी, एकुलती एक मुलगी त्या दिवशीं मरण पावली होती आणि अंतःकरणांत दुःखाची खाई पेटली असताना रंगमूमीवर नाचून, बागडून, वेडींवांकडीं तोंडें करून, आणि नाना तऱ्हेच्या गमती करून, तो हजारों लोकांच्या हंसतां हंसता मुरकुंड्या वळवीत होता.

ही एक एकातिक गोष्ट झाली, आणि स्वतःच्या दुःखाचे बाध प्रियजनासमोर मोकळे सोडले म्हणजे खूप हलकें वाटतें हेंही खरें आहे. पण म्हणून उठल्यासुटल्या स्वतःच्या दुःखाचा मोत्रदला देऊन दुसऱ्याची सहानुभूति विकत घेण्याचा व्यापार करणें केव्हाही क्षम्य ठरणार नाहीं !



५

“ एकाला जें अमृत, तें दुसऱ्याला विप ”

स्मशानांतसुद्धां केव्हां केव्हां गमतीच्या गोष्टी ऐकावयाला मिळतात, असें जर मीं म्हटलें तर माझ्यावर कोणीही राक्षसी वृत्तीचा आरोप करील. पण खरोखरच माझ्या एका मित्रानें ऐकलेली पुढील गोष्ट किती गमतीची आहे, हें वाचल्याबरोबर तो आरोप मागेंच घ्यावा लागेल. एकदां सहज स्मशानाच्या बाजूला तो फिरावयाला गेला होता, आणि दरवाज्यापाशीं असलेल्या जळाऊ लांकडाच्या दुकानाशीं तो सहज उभा राहिला असतांना आंत चाललेला पुढील संवाद त्याच्या कानांवर पडला. दुकानदार अगदीं मनःपूर्वक आपल्या पाहुण्याशीं बोलत होता :

“ काय करावं हो ! धंद्याला असे हलाखीचे दिवस अगदीं कधींच आले नव्हते, चुवा. नाहींतर गेल्या एन्फ्ल्युएन्झाच्या साथीचे दिवस; महाराज, रोजचा गह्या सांगितला तर तुमचा विश्वास बसणार नाहीं ! ”

मुंबईची त्या वेळची हवा अत्यंत छानदार होती. रोगराई कांहीं नव्हती आणि एकंदर शहराचें आरोग्य उत्तम असल्यामुळें लोकांना आनंद वाटण्यासारखी ती गोष्ट होती; पण त्या वेळींही त्या स्थळीं असा एक मनुष्य होता कीं, जो दुःखांत चूर झाला होता ! आणि एन्फ्ल्युएन्झाच्या साथीत सारी जनता हवालदिल झाली असतांना जो आनंदाच्या सागरांत पोहत होता !

कोणी भ्णेल कीं, शेजारच्या घराला आग लागली असताना त्यावर स्वतःची पोळी भाजून घेण्याचाच हा प्रकार ! पण माझ्या मते वरीलप्रमाणे त्या दुकानदारावर दुष्ट हेतूचा आरोप करणे न्याय्य होणार नाही. त्याची अशी इच्छा नव्हती, कीं खूपसे लोक मरावे व त्यावर आपली चलती व्हावी ! पण पोटाचा धंदा लाकडे विकण्याचा असल्यामुळे तो धंदा खाल्यावल्याबरोबर दुःख होणें; व त्या धंद्याला ऊर्जितावस्था आली असता आनंद होणें साहजिकच होतें. अर्थात् असें होण्याची कारणे काय होती, याची त्याला स्पष्ट जाणीव खास नव्हती. पण प्रस्तुत समाजाची रचनाच मुळीं एकप्रकारच्या विषमतेच्या पायावर झालेली असल्यामुळे वरील प्रकार होणें अगदीं अपरिहार्य आहे. आणि त्यावरून एखाद्या व्यक्तीला दुष्ट अगर सुष्ट म्हणणें केव्हांही योग्य होणार नाही.

सध्यांच्या समाजव्यवस्थेत एका वर्गाचे हितसंबंध दुसऱ्या वर्गाशीं असे काहीं निगडित झाले आहेत, कीं एकाला जें अमृत तें दुसऱ्याला विष ! वस्तु खूप महाग विकणें हें विकणाराचें ध्येय, तर त्या वस्तूला शक्य तितकी कमी किंमत देणें, ही विकत घेणाराची महत्त्वाकांक्षा ! बर्नार्ड शॉ आपल्या एका नाटकाच्या प्रस्तावनेत म्हणतात, कीं एखाद्या शहराला जितक्या डॉक्टराची जरूरी आहे तितकेच डॉक्टर तेथें राहूं द्यावेत, आणि ते सुद्धा सरकारी पगारावर ! नाही तर समाजाला तें धोक्याचें आहे. लोकांच्या शरीराची चिरफाड करणें हें जर उपजीविकेचें साधन असेल, तर पोटाला चिमटा ब्रसावयाचा प्रसंग आला असताना कांहीं तरी थाप मारून एखाद्याचा न कापतां बरा होण्यासारखा अवयव कापून टाकण्याचा मोह एखाद्या शस्त्रकलाविशारदाला कां होणार नाही ? म्हणूनच समाजाला अत्यंत जिढाळ्याचा असा हा धंदा खासगी उत्पन्नाची बाब करून गबर होण्यासाठीं वाटेल तितक्या व्यक्तींना मोकळा ठेवणें धोक्याचें आहे. नाही तर वर उल्लेखिलेल्या लांकूडविक्यासारखा प्रकार व्हावयाचा ! पण समाजाचे सर्वच व्यवहार जोपर्यंत चढाओढीच्या तत्त्वावर अधिष्ठित झालेले आहेत, आणि खासगी मालमत्ता हेंच सर्व व्यवहाराचें ध्येय आहे, तोपर्यंत डॉक्टरांच्याच एका धंद्याला हें तत्त्व लागू करणें केवळ मूर्खपणाचें होईल. सर्व उत्पादनाच्या आणि समाजहिताच्या साधनांवर जोपर्यंत सर्व समाजाची सत्ता नाही आणि चढाओढीचें जीवन हेंच समाजाला

शातिप्रद आणि हितावह आहे असें जोंपर्यंत स्वतःला मानवतेचे मित्र म्हणविणारे खरोखर बुद्धिवान् ब्रदमाष असलेले समाजाचे नेते म्हणत आहेत, तोंपर्यंत असले हे प्रकार चालावयाचेच; मग ते कितीही विचित्र दिसोत, किंवा कोणाला ते कितीही कडू वाटोत !

आद्य नाट्यछटाकारांच्या ' पंत मेले - ' आणि ' राव चढले ' या नाट्य-छटा मला आठवतात; एकासमोर एक अशा त्या छापल्या आहेत. पहिल्या छटेंत पंत मेल्यानंतरचें त्याच्या घरचें हृदयद्रावक नाट्यचित्र रेखाटलें आहे. बाप मेल्यामुळें पोरका झालेला मुलगा माधुकरी मागावयाला जातांना आपल्या रडणाऱ्या बहिणीला, ' रडूं नको, मी वरणभात आणून तुला घालीन, आईला तूं बाबा-संबंधी विचारून रडवूं नकोस, ' अशा तऱ्हेनें समजावीत आहे.

दुसऱ्या छटेंत पंत मेल्यामुळें रिकामी झालेली जागा रावांना मिळून पांच रुपये प्रमोशन मिळाल्यामुळें त्यांच्या घरीं झालेला आनंदीआनंद वर्णिला आहे. हृषिसांतून येतांना पेढे घेऊनच राव घरीं आले आहेत. आपल्या सोनीला, बापूला ' देवाच्या पाया पडा ', म्हणून सागून हवे तितके पेढे उदारपणें देत आहेत; मित्राला सागताहेत कीं, ' इतके दिवस रात्रंदिवस वाट पाहिल्याचें परमेश्वरानें शेवटीं सार्थक केलें ! सहा वर्षींनीं पंधराचे वीस रुपये झाले. आणि ते सुद्धां पंत मेले आणि त्यांची जागा मिळाली म्हणून ! '

आता त्रिचाऱ्या रावांना आणि त्या गरीब बापड्या लांकूडविक्याला दोष द्यावयाचा, कीं असल्या प्रसंगांना वाव देणारी दुष्ट समाजरचना बदलावयाची !



६

“ आत्मप्रतीति...आंतले आवाज, आणि

अंतःकरणप्रवृत्ति.....”

माझा एक मित्र आहे त्याचा धंदा डॉक्टरीचा; तरीपण आमच्या संगतीमुळे त्याला लघुकथा, नाटकं, काव्यवाङ्मय वगैरे वाचण्याचा बराच नाद आहे. एकदां तो एक कवितांचें पुस्तक घेऊन माझ्याकडे आला आणि अगदीं त्रासून म्हणाला, “ हें काय आहे बुवा, पत्ता लागत नाही आपल्याला ! हें गूढ काव्य म्हणजे काय गौडवंगाल आहे ? ‘ अभावाचा भाव ’ काय ? ‘ अमूर्त मूर्त मूर्तिमंत ’ काय ? तुम्हाला तरी यांत कांहीं कळत असेल तें सागा बुवा आम्हाला. ”

“ तुमच्याइतकेच या बाबतीत आम्ही हतबुद्ध आहोंत, बाबा ! ” मी त्याला उत्तर दिलें. विचारा निराश होऊन चरफडत परत गेला.

मी या गोष्टीचा विचार करीत असतांना एक मोठी मौज झाली. माझ्या ओळखीचा एक प्रख्यात परप्रांतीय कवि आहे. अत्यंत सुंदर कविता लिहितो तो; आणि आतांपर्यंत त्यानें बरीच नितांत रमणीय गूढ काव्यें लिहिलीं आहेत. हल्लीं मात्र त्याला या गोष्टीचा बीट येऊन तो पायांखालीं चिरडल्या जाणाऱ्या हीन, दीन, दलितवर्गांच्या सुखदुःखांचीं सुंदर काव्यें गात असतो. त्याला

कांहीं कारणामुळे चारसहा महिने जवळ जवळ निर्जन अशा प्रदेशात अज्ञात-वास काढावा लागला. तेव्हा त्याला मां सहज विचारलें, “ काय रे, तुला चांगलाच एकान्त मिळाल्यामुळे या चारसहा महिन्यात तूं खूप गूढ कविता लिहिल्या असशील ? ”

“ एकही गूढ कविता मी लिहिली नाही. ” तो म्हणाला.

“ म्हणजे ? ”

“ अरे, म्हणजे काय ? त्या ओसाड गावात व्हिस्कीचा पेग कुठचा मिळणार मला ? ” तो हंसत म्हणाला.

“ अस्सं ! ” मी उद्गारलों.

त्याच्या स्वतःच्या गूढ काव्य-निर्मितीची ही मीमांसा मला पटली. म्हणून मात्र माझे असे म्हणणें नाही, की प्रत्येक गूढात्म काव्याचा किंवा प्रतीतिप्रचुर लिखाणाचा उगम ‘ एकच प्याल्यां ’त आहे म्हणून ! उलट पक्षी अशा तऱ्हेचें लिखाण लिहिणाऱ्या लेखकांत किती तरी अत्यंत प्रामाणिक व उच्च दर्जाचे कलावंत लेखक आहेत. व्हिस्कीच्या मदतीने मनाला आत्मप्रतीतीची उन्मादावस्था आणणें सोपें जात असेल, पण मद्याच्या मदतीशिवाय ती अवस्था प्राप्त करून घेणें कठीण आहे, असें नाही. हा प्रश्न स्वयंसूचना (*Autosug-
gestion*) करण्याची शक्ति कोणांत किती आहे त्यावर अवलंबून राहिल. मला वाटतें, या संवयीची काळजीपूर्वक जोपासना केल्यास हें अगदी सहज साध्य होत असेल. अगदी अशिक्षित वर्गांतसुद्धा आपण पाहतों, कीं माड माडून ते जेव्हां देवाला बोलावतात, तेव्हा नेहमी अंगात येणारा त्यांच्यातला धंदेवाईक हळू हळू मान हालवून घुमूं लागतो आणि काहीं वेळानें तो इतका ब्रेकाम घुमतो, कीं आजूबाजूला जमलेल्या भाविकाची त्याच्या अंगांत देव संचारल्याची पूर्ण खात्री होऊन ते त्याला भक्तिभावपूर्वक निरनिराळे प्रश्न विचारतात.

गूढगुंजनवादी म्हणतात, कीं आम्हाला एकदम दिव्य प्रतीति होते आणि सान्ताचे दरवाजे खाडकन् उघडून अनंताचें दर्शन होतें. असेल; कारण आपणाला अनुभव आहेच, कीं केव्हां केव्हा आजारी माणसाच्या डोळ्या-

पुढेंसुद्धा भेंदू फाजील तापल्यामुळें नाना तऱ्हेचे घोर भयानक किंवा दिव्य-रमणीय देखावे दिसतात. हीसुद्धा त्यांची प्रचीतीच म्हटली पाहिजे.

आत्मप्रतीतीला कारणसुद्धां क्षुल्लक पुरतें. प्रियेच्या ओंठाला या प्रतीति-वाद्यांचा ओंठ लागतो न लागतो, तोंच नीलाकाशात तारका जागच्या जागीं यत्रकतात; वारे स्तंभित होऊन मेल्यासारखे निश्चेष्ट पडतात; वर्षानुवर्षे वांकून गेलेल्या झाडाना पालवी फुटून सुगंधी कळ्याचा बहर येतो; आणि केवळ या दोन जन्तूमधील उपरिनिर्दिष्ट प्रसंगासाठीं स्पेशल ड्यूटीवर असलेला परमेश्वर विश्वव्यापाराचे आपले सारे उद्योग सोडून देऊन त्याच्याकडे घावत येतो, व सान्ताचे दरवाजे खोलून याना अनन्ताचें दर्शन देतो.

खरा मुद्दा असा आहे, कीं शरीरशास्त्राच्या नियमांना अनुसरून दोन विरुद्धलिंगी प्राणी निसर्गाचा एक विशिष्ट हेतु साधण्याकरिता — मानवजातीचें सातत्य राखण्याकरिता — एकमेकांकडे आकर्षिले जातात. हा स्त्रीपुरुषांमधील एकंदर भावनाकल्पनाचा मूलभूत पाया. अर्थात् इतर प्राण्यांहून मनुष्यप्राणी बुद्धिविशिष्ट असल्यामुळे या संबंधाला अनेक उदात्त आणि सूक्ष्म भावनांचीं नाजूक वेष्टनें जडलीं आहेत, हें खरें आहे आणि त्याविरुद्ध कोणी आक्षेपही घेणार नाही. पण म्हणून जो तो उठला सुटला लुंग्यासुंग्या 'परमेश्वरी संकेता' नें आमची प्रीति जडली, आणि ती जडली तेवढ्यानेच आमच्या आयुष्याला, आणि आमच्या आयुष्याला म्हणून साऱ्या जगाला पूर्णता आली, असल्या थापा — मग त्या गद्यात असोत अगर पद्यात असोत — जर मारूं लागला तर त्याला वेळींच शुद्धीवर आणणें जरूर आहे.

स्पष्ट त्रोलावयाचें म्हणजे या लोकांना दारुण आत्मनिष्ठतेचा दुर्धर रोग लागलेला आहे आणि त्या रोगाची रमणीय ललितचित्रें काढण्यापेक्षां या लोकांनी स्वतःची प्रकृति एखाद्या शरीरविकृतिशास्त्र-विशारदाकडून (*Pathologist*) आमूलाग्र तपासून घ्यावी.

अशाच तऱ्हेचे दुसरे काहीं लोक आहेत. त्यांना अंतःकरणाच्या 'आंतले आवाज' ऐकूं येतात ! मला लहानपणीं माझा 'आंतला आवाज' सांगत असे कीं, " घरांतील सर्व मंडळी बाहेर गेली म्हणजे खुर्चीवर बहून फळी-बरचा डबा काढ आणि आंतला लाडू गुपचूप खाऊन टाक ! "

सव्यां माझ्या एका शेजाऱ्याचा ' आंतला आवाज ' त्याला सांगतो आहे की, " घरवाल्याला चारपाच महिने भाडें देऊं नको, आणि खूपसें भाडें तुंबलें म्हणजे एक दिवस कोणाला न कळविता यःयलायन् कर ! " अशा तऱ्हेने अनेकांचे ' आंतले आवाज ' अनेक गोष्टी सांगतात. अर्थात् एखाद्या मोठ्या माणसाला त्याचा ' आंतला आवाज ' " तूं जगाला असं कर, तसं करूं नको ! " असेंही सांगावयाला सांगतो. तरी पण प्रत्येकाला त्याच्या आतल्या आवाजावरहुकूम वागण्याला जर वात्र मिळाला, तर जगात वज्रवज्र-पुरी माजेल. म्हणून मला वाटतें, या सर्व ' आतल्या आवाजा 'ना ताळ्यावर आणण्यासाठीं एखाद्या सणसणीत ' बाहेरच्या आवाजा 'ची जरूरी आहे !

याचें उत्तम उदाहरण म्हणजे कालिदासाचा दुष्यंत. एका निरागस, जानपद कन्यकेचा कौमार्यभंग करावयाचा, आणि या गुन्हेगार कृत्याचा वचाव काय तर, " सत् हि संदेहपदेषु वस्तुषु प्रमाणमंतःकरणप्रवृत्तयः ! " वा ! अगोदर स्वतःच स्वतःला सज्जन ठरवावयाचें, आणि मग सज्जनाच्या अंतःकरणाला वाटलें तें चागलेंच असलें पाहिजे, हा जवरदस्त पुरावा ! अशा माणसाला उत्कृष्ट उत्तर म्हणजे, एखाद्यानें सागावयाचें कीं " मी सुद्धा स्वतःला ' सत् ' समजतो, आणि माझ्या अंतःकरणाची प्रवृत्ति अशी आहे कीं, तुला शहराच्या चौकांत उभा करून तुझ्या उघड्या पाठीवर चात्रकाचे फटके उडवावे ! "

' आतल्या आवाजा 'च्या आणि ' अंतःकरणप्रवृत्ती 'च्या या सर्व गोष्टी, म्हणजे सडक्या आत्मनिष्ठतेचा आणि आचरट अहंतेचा गगनचुंबी कळस होय ! मग त्याला स्वार्थत्यागाच्या देखाव्याचा किंवा जगत्कल्याणी संतपणाचा कितीही मुलामा दिलेला असो !



७

“ घड्याळाचे गुलाम.....”

कोणा एका थोर गृहस्थाची आख्यायिका सागतात, की त्याच्या जाण्या-येण्याच्या वेळेवरून लोक घड्याळें लावून घेत असत. मी तरी या गृहस्थाला थोर म्हणण्याऐवजीं घड्याळाचा गुलाम म्हणेन ! माणसानें स्वतःच्या सुख-सोयीसाठीं घड्याळाचा शोध लावला, आणि आम्ही केव्हां काय करावें या-संबंधात घड्याळानें आमच्यावर सोपेशाही चालवावी, हें किती लाजनास्पद !

मी तर या गृहस्थाला स्पष्ट म्हटलें असतें,

“ अरे गृहस्था ! अनियमित वागून होतं तरी काय, हें पाहण्याच्या साध्या कुतूहलानं तरी एक दिवस अनियमित वागायचं होतंस ! ” रोज त्याच वेळीं तेंच करण्याचा काय हा यांत्रिक मद्यपणा ! मला वाटतें, ‘ नेमेंचि येतो मग पावसाळा । हें सृष्टिचें कौतुक जाण बाळा । ’ हें प्रख्यात काव्य रचणारा महा-कवि या लोकांचा गुरु असावा ! नेमलेल्या वेळीं विनचूक पावसाळा येतो, यात कौतुक कसलें ? नेमलेल्या वेळीं न आला तरच कौतुक ! सूर्य रोज उगवतो त्याचें कुणालाच कौतुक वाटत नाहीं. पण तोच धूमकेतु केव्हा तरी अचानकपणें आकाशांत सुळकांडी मारून जातो, त्याचें किती कौतुक वाटतें ! त्याचप्रमाणें सूर्य एखादे दिवशीं न उगवेल तर खरें कौतुक !

अनियमितपणानें आयुष्याला येणारें वैचित्र्य, किंवा अचानकपणाची खुमारी या वक्तशीर लोकांना जन्मांत चाखावयाला मिळावयाची नाहीं. या अचानकपणावरून मला एक मोठी गमतीची गोष्ट आठवते : एक गृहस्थ

माझी नेहमीं स्तुति करीत असे; आणि स्तुति कुणाला आवडत नाही ? साहजिकच तो मनुष्य मोठा मला आहे, अशी माझी कल्पना होती, आणि माझ्याविषयीही त्याचें फार चांगलें मत आहे, असें मला वाटत होतें. एकदां त्यानें मला तीन वाजता चहाला बोलाविलें होतें, पण काहीं कारणामुळे मी अडीच वाजतांच अचानकपणें त्याच्या दाराशीं पोहोचलों. मी आल्याची आंत चाहूल लागली नव्हती. त्यामुळे जोडा काढीत असता माझ्यासंबंधी पुढील उद्गार तो आपल्या दुसऱ्या एका मित्राशीं काढीत असलेले माझ्या कानांवर पडले — “ ती पीडा येईल आतां तीन वाजता ! खरं म्हटलं तर मी त्याला बोलावणार नव्हतो आज, पण म्हटलं वकील आहे, उपयोग होतो केव्हां केव्हां फुकटात नोटिसा द्यायला ! ”

मी पाय न वाजवता मागच्याच पावलीं घरीं परत गेलों. दुसऱ्या दिवशीं हा गृहस्थ मला रस्त्यांत भेटला. तेव्हां या कानापासून त्या कानापर्यंत हंसतमुख करून तो अगदीं कळवळ्यानें म्हणाला, “ काल आलात नाहीं तुम्ही ! विरस झाला आमचा अगदीं ! ”

“ अस्सं ” मी म्हणालों

वरील गोष्टीवरून मात्र जर कुणी अनियमित वागण्याचा नियम करील तर तेंही नियमितपणाच्या सर्व दोषामुळे तितकेंच कंटाळवाणें होईल. असाच एक गृहस्थ आहे. त्याला तुम्हीं जर पाच वाजतां चहा प्यावयाला बोलावलेंत, तर तो नेमका सहा वाजतां यावयाचा ! त्याचा हा अनियमितपणा इतका नियमित झाला आहे, कीं त्याला पाच वाजतां चहाला बोलावयाचें असल्यास आम्ही त्याला बरोबर चार वाजतां ये म्हणतो, एवढेंच. असल्या अनियमितपणात कांहींच अर्थ नाहीं.

वक्तरीरपणावरचे वक्ते नेहमीं कंठरवानें सांगतात, कीं नेपोलियनच्या रणांगणावरील यशाची गुरुकिल्ली हीच, कीं तो नेहमीं ठरलेल्या वेळेच्या आधींच दहा मिनिटें रणांगणावर हजर असायचा. पहिली गोष्ट ही कीं, दहा मिनिटें आधीं हजर राहणें, हा मुळीं वक्तरीरपणाच नव्हे. दुसरी गोष्ट अशी कीं, तो जर नियमितपणें दहा मिनिटें आधीं येत असे, तर त्याच्या शत्रूंनीं फक्त एकच गोष्ट करावयाची. नेपोलियनच्या येण्याचा वेळ कळला कीं त्याच्या आधीं पंधरा

मिनिटें रणागणावर टाण मांडायचें ! पण माझ्या मते ही आख्यायिकाच मुळीं अजिबात खोटी असावी. नेपोलियन् इतका मूर्ख असता, तर तो कधींच यशस्वी झाला नसता. मला वाटते, केव्हा केव्हा ठरलेल्या वेळेच्या आधींच दहापंधरा मिनिटें, तर कधीं कधीं दोनतीन तास उशिराच तो रणागणावर जात असावा ! व त्यामुळें त्याचे शत्रू गोंधळून जाऊन पराजित होत असावेत. नाही तर सोडेंतीनची वेळ असली, कीं हा तीन वाजून वीस मिनिटांनीं रणागणावर येणार, हें माहीत असूनसुद्धां ते जर वेळेवर येत नव्हते, तर ते शत्रूच वावळट असले पाहिजेत; आणि असल्या वावळटांवरच जर नेपोलियन्नें विजय मिळविले असतील, तर त्यांत मला तरी त्याचा काहीं मोटेपणा वाटत नाही.

नेपोलियन्ची गोष्ट कशाला ! मीं स्वतः असल्या डावपेंचांनीं माझ्या शत्रूंचे हल्ले परतविले आहेत ! एकदां माझा शाळेंतला दोस्त कितीतरी वर्षांनीं रस्त्यात भेटला. बोलता बोलता आपण सध्या एका विमा कंपनीचे एजंट आहोंत, हें तो बोलून गेला. आणि कांहीं वेळानें त्यानें सहज प्रश्न केला कीं, “ तूं घरीं केव्हांसा असतोस रे ? ” या साध्या प्रश्नाच्या मागून डोकावत असलेला त्याचा पापी हेतू माझ्या तेव्हाच ध्यानात आला ! शाळेंत दोस्ती केल्याच्या अपराधाबद्दल हा माझा असा सूड घेईल, असें मला वाटलें नव्हतें ! मीं त्याला हंसत हंसत उत्तर दिलें, “ सकाळीं आणि संध्याकाळीं बहुतेक असतो मी घरीं. ” त्या दिवसापासून आपल्या सर्व कामाकरितां सकाळ-संध्याकाळ बाहेर फिरावयाचें, व फक्त दुपारीं आणि मध्यरात्रीनंतर घरीं राहावयाचें, असा परिपाठ मीं सुरू केला. त्या अवधीत बरेच वेळां तो घरीं येऊन गेल्याचें मला कळलें. इतक्यांत एका भयंकर विचारानें माझ्या छातींत धरसदिशीं गोळा आला. काय हा आपण भलताच नियमित अनियमितपणा चालवला आहे ! एकदम आपले जुने डावपेंच बदलून हा एखाद्या दिवशीं दुपारींच घरीं आला तर ? पुन्हा दुसऱ्या दिवसापासून मीं नवा कार्यक्रम सुरू केला. सकाळ-संध्याकाळ घरीं राहावयाचें व दुपारीं बाहेर फिरावयाचें. नेपोलियन्पेक्षांही माझे हे डावपेंच कल्पनातीत यशस्वी झाले आणि आजतागायत माझा विमा उतरलेला नाही !

नाहींतर आपण आपले जातो आहोंत रोज वेळेच्या वेळीं, आणि लोक लावताहेत आपलीं घड्याळें आमच्या जाण्यायेण्यावर ! ● ● ●

८

“ माझा स्वभाव असा आहे..... ! ”

“ माझा आपला सरळ स्वभाव आहे ! पाहिजे तर चार पैसे मागून वेईन, पण तुमचा एक तांब्याचा तुकडा जरी कुटं पडलेला असला, तरी त्याला हात लावणार नाही ! हो, आपला व्यवहार सरळ ! ” या वाक्याने आपले ब्रीद जाहीर करित आमच्या नव्या स्वयंपाकिणीने घरांत प्रवेश केला. सर्व मंडळी खूश झाली तिच्या मोकळ्या स्वभावावर; पण मी मात्र छातीवर हात ठेवून सांगितले की, “ ही चोऱ्या केल्याशिवाय राहत नाही ! ” आणि लवकरच बडा भविष्यवादी म्हणून माझी सर्व घरांत ख्याती झाली ! पण भविष्यज्ञानाची या गोष्टीला कांहींच जरूर नव्हती. खरोखर सरळ असलेले माणूस आपल्या सरळपणाची दवंडी पिटीत फिरत नाही. त्याचा सरळपणा वागणुकीत दिसतो; स्वतःच्या सरळपणाचे जाहीरनामे काढण्यात दिसत नाही !

पण मनुष्यस्वभाव मात्र हा असा आहे खरा ! आमचे गणूकाका आज वीस वर्षे मला सांगत आहेत,

“ माझा स्वभाव भयंकर रागीट आहे ! एकदा राग आला, मग काय करीन नी काय नाही, त्याचा नेम नाही ! ” हे वाक्य मी सतत वीस वर्षे ऐकतो आहे. पण या वीस वर्षांत मी एकदाही त्यांना खरोखर रागावलेले किंवा रागावून विशेष कांहीं करतांना पाहिल्याचे आठवत नाही ! त्यांचा

एक मित्र आहे. तो नेहमीं कांहीं ना कांहीं त्यांच्याकडून पैसे काढीत असतो आणि परत कधीच देत नाही. एकदा काकाना पैशांची फार जरूर होती. आणि त्या मित्रानें त्या दिवशीं पैसे आणून द्यावयाचें कबूल केलें होतें. त्याची यायची वेळ टळत चालली तसे काका मला सांगूं लागले, “ त्याला माहीत नाही माझा स्वभाव किती भयंकर रागीट आहे तो ! आता येऊं द्या त्याला पैशाशिवाय, मग पहिल्यांदा मुळीं दोन कानशिलातच वाजवतो. मग पुढच्या गोष्टी ! ”

इतक्यात तो मित्र येत असलेला माझ्या दृष्टीस पडला. आता वीस वर्षांनीं आपणाला एक भयंकर, रोमहर्षक दृश्य पाहावयास मिळणार, म्हणून मी श्वास कोंडून धरून वाट पाहत उभा राहिलों. तो मित्र जो सरळ गणूकाकाजवळ आला, तो एकदम उद्गारला, “ काल तीन वेळा ती चक्र येऊन पडली रे ! अंनिमिया झालाय म्हणे ! आठ इंजेक्शनं दिलीं पाहिजेत, डॉक्टर म्हणतात; नाही तर घडगत नाही आणि माझ्या खिशात तर विष खायला पैसा नाही ! ” तो गृहस्थ अगदीं रडकुडीस येऊन बोलत होता.

“ अरे, असा वैतागतोस काय ? कांहीं तरी उपाय केलाच पाहिजे, वेड्या ? ” गणूकाका विरघळून म्हणाले.

“ पाच रुपये दे रे मला, मग देतो तुझे, ” असें म्हणून गणूकाकांनीं माझ्याकडून पांच रुपये घेतले, आणि त्या गृहस्थाला देऊन त्याला वाटेला लावले. मी थंडच पडलों ! तो गृहस्थ गेल्यावर मी म्हणालों, “ काका, तुम्ही त्याच्या कानशिलांत वाजवणार होता ना ? मग झालं काय ? ”

“ अरे बाबा, वेळवखत बघून रागावलं पाहिजे. दारावर आलेल्या माणसाला काय मारून घालवून देतात ? ” असें म्हणून काकांनीं मलाच मूर्ख ठरवला !

अशी जर वस्तुस्थिति आहे, तर यत्किंचितही सरळ नसलेला माणूस “ माझा स्वभाव आपला सरळ आहे ! ” आणि मुळींच रागीट नसलेला मनुष्य, “ माझा स्वभाव असा भयंकर रागीट आहे... ” असें लोकांच्या कार्नीकपाळीं ओरडत कां फिरतो ? मला वाटतें, आपणामध्ये एक मनाचा विशिष्ट दुबळेपणा आहे, आणि आपण तसें नाहीं असें जर जगाला भासविलें नाहीं, तर आयुष्यांतील

धकाधकीच्या प्रसंगाच्या मान्यानें आपलें व्यक्तित्व कुठच्या कुठें उडविळें जाईल, या भीतीनें प्रत्येक मनुष्य आपल्या भोंवती काही तरी नसत्या गुणाच्या चिनी भिंती उभारीत असावा. आपणांत नाहीं तें आहे, असें भासविण्याचा हा मनुष्यस्वभाव, म्हणजे आत्मसंरक्षणाचें एक मनोमय चिलखत ! किती तरी उदारहृदयी माणसें, “ मी एक कवडीही कुठच्या धर्मादायाला देणार नाहीं ! ” असें निश्चून सागत असतात आणि गुप्त रीतीनें किती तरी परोपकार करीत असतात. आपण उदार आहोंत असें बाहेर कळल्यास याचकांच्या झुडीवर झुडी लोटून आपल्या औदार्याचा अन्याय्य फायदा घेतला जाईल, या एकाच भीतीनें हे लोक आपण मुळींच उदार नाहीं असें भासवीत असावे.

आपण जसे नाहींत तसे आहोंत असें दाखविण्याचें कदाचित् निराळेंही कारण असेल. आपणांत जें काहीं नाहीं तें असावें, किंवा आपण आहोंत त्यापेक्षा कितीतरी पटीनें मोठें किंवा निराळें असावें, अशी जबरदस्त आवड प्रत्येक माणसाला असते. अंतर्मनात दवून राहिलेल्या इच्छा आणि आकांक्षा मनुष्य निरनिराळ्या उपायांनीं तृप्त करून घेत असतो. रागीट नसलेला थंड स्वभावाचा मनुष्य, कडक स्वभावाचे लोक जगावर सत्ता चालविताना पाहातो; आणि आपणही! रागीट आहोंत अशी कल्पना करून घेऊन, “ माझा स्वभाव असा भयंकर रागीट आहे ! ” असें सर्वांना सागत सुटतो ! तेवढेंच त्याचें समाधान ! लहान मुलांच्या इच्छाही या दृष्टीनें पाहाण्यासारख्या असतात. कुणाला तरवार घेऊन लढाईचे खेळ खेळावेसे वाटतात तर कुणाला आगगाडीचा ड्रायव्हर होण्याची इच्छा असते ! कुणाला दरोडेखोराच्या टोळीचे नायक व्हावेंसें वाटतें तर कुणी लग्नसमारंभातला ब्रॅडवाला होऊं इच्छितो ! प्रत्येकाला आपण कांहीं तरी प्रचंड करावेंसें वाटतें, आणि आप- आपल्या प्रचंडत्वाच्या कल्पनेप्रमाणें प्रत्येकजण तसतशी इच्छा करीत असतो. सकाळपासून संध्याकाळपर्यंत खड्डेघाशी करणारे कारकून खूपसे कारकून बसले आहेत, आणि खरड खरड खरडताहेत असले दृश्य ज्यांत आहे, असा सिनेमा पाहावयाला जाणार नाहीं. त्याला आवडणारें चित्र म्हणजे सुगंधानें दरवळलेल्या उपवनांत सुंदर पोशाख केलेला तरणाबांड राजपुत्र, आपण पळवून आणलेल्या सुकुमार राजकुमारीला आपल्या शक्तिशालि

बाहुपाशात कवटाळीत आहे ! असें हें दृश्य पाहून तारवटलेला कारकून गटाराची घाण येत असलेल्या आपल्या तळमजल्यावरच्या खोलींत परत येतो आणि डाळभात थंड होईल म्हणून वाट पाहात असलेल्या आपल्या हाडकुळ्या प्रियेला कडकडून भिठी मारतो ! जितकें हास्योत्पादक तितकेंच कारुण्यपूर्ण दृश्य आहे हें.

मला वाटतें, परमेश्वराच्या कल्पनेचें मूळही मनुष्यजातीच्या या स्वाभाविक इच्छेंतच असावें. सर्व जगावर सत्ता चालवावी; सूर्य, चंद्र, तारे मन मानेल तसे फिरवावे; ऋतु बदलावे आणि जगाचा गोल तळहातावर नाचवावा; अगणित प्राणी जन्माला घालावे, आणि सुचेल तेव्हां मृत्युसदनीं पाठवावे, पण आपण मात्र अमर राहावें !—मानवाच्या या उत्कट इच्छेचें परिणत स्वरूप म्हणजे चराचरव्यापी, सर्वसाक्षी, सर्वशक्तिमान् अशा परमेश्वराची कल्पना ! आपण नाहीं तरी दुसरा कोणी तरी आकाशांत असा आहे, तो दयाळु असल्यामुळें आपलें बरें करील, ही निराशलेल्या हतबुद्ध मानवाची आशा ! दुन्नद्ध्या मानवानें आपली कल्पना ताणून स्वतःचें केलेलें समाधान !

९

“ क्रिया आणि प्रतिक्रिया..... ”

कुठल्याशा एका चित्रपटात एक मजेदार प्रसंग पाहिल्याचें मला आठवतें. एक राजपुत्राला घेऊन त्याची दाई रस्त्यांतून चालली होती. रस्त्याच्या कडेला एक काकडीविक्या काकड्यांच्या फाका मोहकपणें आपल्या टोपलीवर माडून बसला होता. गरीबगुरीबाचीं मुलें त्याच्याभोंवतीं जमून यथेच्छ काकड्या खात होती. त्यांना पाहून तो राजपुत्र, “ मला दे ना तें काय तें खायला घेऊन ! ” म्हणून दाईशीं हट्ट घेऊन बसला. दाईनें अगदीं कडक चेहरा करून त्याला सांगितलें, “ इश ! रोगाच्या जंतूंनीं भरलेल्या रस्त्यावरच्या घाणेरड्या वस्तु त्या ! आपण खाऊं नये तसल्या गलिच्छ वस्तु ! ” इतक्यांत त्या दाईची कोणी मैत्रीण तिला रस्त्यांत भेटली, आणि ती तिच्याशीं बोलण्यांत गुंग असतां त्या छोट्या राजपुत्रानें दाईला हळूच झुकांडी दिली आणि त्या काकडीविक्याकडे जाऊन अगदीं गयावया करून त्याला तो सांगू लागला, “ अगदीं लवकर मला ती जंतूंनीं भरलेली घाणेरडी वस्तु खायला दे ! नाहीं तर ती दाई पाहील. दे ना गड्या, ती मला गलिच्छ वस्तु ! ”

बालस्वभावाची एक मजेदार छटा या प्रसंगांत दाखविली आहे. पण माझे म्हणणें असें आहे कीं, हा मुळीं मनुष्यस्वभावाचाच एक विशेष आहे. लहान मुलांत तो अधिक स्पष्टपणें आणि उठावदार दिसतो, इतकेंच. पुष्कळ बढील

माणसांना असें वाटतें कीं, लहान मुलाना 'स्वत्व' असें कांहीं नसतेंच. आपण देऊं तें त्यानें खावें आणि सागूं तें करावें. आणि मुलानें तसें केलें नाहीं, मग त्याला हट्टी किंवा आततायी म्हणावयाचें व यथेच्छ झोडपावयाचें ! आपण सर्वे हें केवळ मुलाच्या कल्याणाकरिता करतो आहोंत असा कितोही जरी आव या लोकांनीं आणला तरी याच्या बुडाशीं सत्ताधाऱ्याची मदोन्मत्तता आणि दुखावलेली अहंमन्यता याच अरेरावी भावना असतात.

माझ्या मते तर मोठ्या माणसापेक्षाही लहान मुलात 'स्वत्वा' ची भावना अधिक निर्भेळ व जाज्वल्य असते. जगाच्या कटुमधुर अनुभवांनीं तावून निघाल्यामुळे किती तरी वेळा 'स्वत्वा' वर पाणी सोडून तडजोड करण्याची वृत्ति मोठ्या माणसाना जडलेली असते. लहान मुलाच्या हें गांवींही नसतें; आणि म्हणूनच तुम्हीं जेव्हा आपले जुलमी हुकूम त्यांच्यावर सोडता, तेव्हा बेलाशक त्यांना आपल्या चिमुकल्या पायाखाली तुडवून, तीं अगदीं मुद्दाम त्याच्या विरुद्ध वर्तन करीत असतात. तुम्ही याला वाह्यात इट्टीपणा म्हणा पाहिजे तर, पण मी मात्र याला सन्माननीय स्वत्वप्रतिपादनच म्हणें !

लहान मुलांचीच गोष्ट कशाला ? आपण सर्वेच अशा तऱ्हेनें वागत असतो. क्रिया आणि प्रतिक्रिया या सम आणि विरुद्ध असतात, हा निसर्गाचा नियम मनुष्यस्वभावालाही तितकाच लागू आहे. एखादा मनुष्य उगाच ऐटीनें वाकडी टोपी घालून रस्त्यातून चालत असला, तर द्यावी एक थपड आणि उडवावी त्याची टोपी, असें साहजिकच आपणांला वाटतें ! कां वाटतें असें ? मला वाटतें येथेंही आपल्या 'स्वत्वा'च्या भावनेवरच आघात होतो. "हा कोण मोठा ऐटीनें चालणारा ! — आम्ही कांहीं माणसें नव्हे ?" हीच ती भावना.

दुसऱ्याचें स्वतंत्र व्यक्तित्वच जेव्हां आपण नाकारूं लागतो, तेव्हा साहजिकच त्याचा अहंभाव — अर्थात् चांगल्या अर्थानें — उसळून बाहेर येतो, व आपण सांगतो तें चांगलें असो कीं वाईट असो, तो आपणांला विरोधच करूं लागतो. याचें उत्तम उदाहरण मला एकदा आगगाडीच्या डब्यांत पाहावयास मिळालें. एक चांगला धटिंगण गृहस्थ जरा ऐसपैस शरीर पसरून बाकावर बसला होता. मी डब्यांत चढलों, आणि जागा कोठेंच दिसेना, तेव्हा

त्या गृहस्थाजवळ जाऊन अगदीं शात स्वरात म्हणालो, “ जरा जागा घाल मला त्रसायला ? ”

“ हो, हो — कां नाही ! ” असें म्हणून लगेच त्यानें आपलें शरीर आवरून मला जागा करून दिली. कांहीं वेळानें दुसरीकडे खूप जागा झाली म्हणून मी तिकडे जाऊन त्रसलों. आणि तो गृहस्थ पुन्हा पहिल्यासारखा जरा स्वस्थपणें पसरला. पुढच्या स्टेशनावर दुसरा एक गृहस्थ डब्यांत चढला, व कुटें जागा दिसेना म्हणून त्या गृहस्थाजवळ जाऊन म्हणाला, “ जागा घ्या पादूं. हें काय घर आहे का हातपाय सोडून स्वस्थ पडायला ? व्हा बाजूला ! ”

“ हेत नाही बाजूला ! पाहिजे तर उभे राहा, नाहीतर चालते व्हा उतरून ! ” त्या गृहस्थानें उसळून उत्तर दिलें. त्या दुसऱ्या गृहस्थाला निमूटपणें मान खाली घालून उभें राहावें लागलें. क्रिया आणि प्रतिक्रिया सम आणि विरुद्ध असतात, त्या अशा !

निसर्गाचा हा नियम इतका निष्ठुर आणि अविचलित आहे, कीं एखादी चागली गोष्ट सुद्धां फार करावयाची सोय नाही ! तिची प्रतिक्रिया ही टेवलेलीच ! कुटेंसें एकानें म्हटलें आहे कीं, “ जगात असें आपण काय करूं शकतो कीं ज्याचा आपणाला हिशोब द्यावा लागत नाही ? ” अगदीं साधें वाक्य आहे, पण त्यात अर्थ मात्र काठोकाठ भरला आहे. वाईट करा अगर चांगलें करा, त्याचा झाडा हा द्यावा लागतोच. भूक लागली आणि यथेच्छ खाल्लें, तर अजीर्ण; बरें, अजीर्ण होईल म्हणून भीत भीत थोडें खाल्लें, तर पोटाला भूक आणि जिवाला त्रास ! काहीं, काहीं म्हणून करायची सोय नाही ! घरातल्या घरात कोंदट हवेंत न त्रसता बाहेर वाऱ्यावर फिरावें, तर थंडी होते; आणि घरात त्रसून राहावें तर कोंदट हवेमुळें रक्त दूषित होतें ! शेवटीं मला वाटतें, माझा लेख पाहून गणकाका म्हणाले तेंच खरें कीं,

“ तुझ्या क्रिया प्रतिक्रिया घाल चुलोंत; आपणाला वाटेळ तेव्हा वाटेळ तें करावें ! ”

“ अज्ञानाचा आनंद..... ”

ज्ञानाची महति गाणाऱ्यांना मला एकच गोष्ट सागावयाची आहे की,
“ बाबांनो, केव्हा केव्हा ज्ञानापेक्षां अज्ञानातच खरी गंमत असते ! ”

मला या गोष्टीचा पुष्कळ वेळा अनुभव आला आहे. एकदा मीं तीन रुपयाना एक टोपी विकत घेतली, आणि खूप स्वस्तांत चागली टोपी मिळाली म्हणून मी अगदीं आनंदांत होतो. इतक्यात हातांत एक पुडकें घेऊन आमचा एक मित्र तेथें आला. तेव्हा मोठ्या ऐटीनें माझी टोपी दाखवीत मी त्याला म्हणालों, “ तीन रुपयाना कशी फक्कड टोपी घेतली आहे, महाराज ! पाहा तर खरी ! ”

“ खरोखरच का तीन रुपये दिलेस तूं हिला ? ” तो म्हणाला.

“ म्हणजे ? तीन रुपयांना मिळायला बसली आहे वाटत असली टोपी ! ”

“ अरे बाबा, ही बघ आता मी दोन रुपयांना घेतली अगदीं हुबेहूब तसलीच टोपी ! ” हातातलें पुडकें सोडून त्यातली टोपी दाखवीत तो म्हणाला, “ हें बघ बिल, पाहिजे तर ! ”

माझा चेहरा पाहाण्यासारखा झाला. मी रागानें त्याच्या अंगावर ओरडलों, “ मिळाली असेल तुला दोन रुपयांना, पण मला सागून काय मिळवलंस ? माझ्या आनंदावर विरजण घालून तुला काहीं मिळालं का ? ”

स्वतःच्या झालेल्या फसवणुकीच्या वावर्तीत शुद्ध अज्ञानाच्या गोड आनंदांत नी होतो, पण त्याने विनाकारण मला ज्ञानाची जोड करून देऊन दुःखीकष्टी केलें. पुन्हा जेव्हा मी त्या टोपीकडे पाहात असें तेव्हा तेव्हां मला दुःखाचा कट येऊन फुकट गेलेल्या रुपयाची आठवण होत असे. खरोखर माझे आजपर्यंत असे किती तरी रुपये किती तरी वेळा गेले असतील; पण दुःख हांतें तें रुपये गेल्यामुळें नव्हे तर ते गेल्याचें ज्ञान झाल्यावर ! ते गेल्ले परतकरले, पण ते गेल्याचें ज्ञान नको. मला वाटतें अथेल्लोनें अशाच प्रकारचे उद्गार काढले आहेत : “ चोरी झाली तर हरकत नाही. पण ज्याची चोरी झाली असेल त्याला तें कळूं तरी नये ! ” खरें आहे. करावयाचें काय आहे असलें ज्ञान ? त्यापक्षा अज्ञानच बरें.

कट्टु अनुभवाचें किंवा दुःखदायक गोष्टींचें मनुष्याला संपूर्ण ज्ञान असावें, असें एका प्रख्यात कादंबरीकाराचें मत आहे. या कादंबरीकारानें अनेक सुंदर कादंबऱ्या लिहिल्या आहेत, आणि प्रत्येक कादंबरीत त्यानें मानवी जीवनाची अत्यंत दुःखद आणि शोककारी बाजू रंगवली आहे. त्याचे लिखाण वाचल्यावर मनुष्य निराश, असहाय्य होतो. या कादंबरीकाराला कुणीसं एकदा विचारलें, “ मनुष्याच्या आयुष्यातले हे काळेकुट्ट प्रसंगच तूं सदासर्वकाळ का चित्रित करतोस ? ” तेव्हा तो म्हणाला, “ माणसाना या भयंकर प्रसंगाचें पूर्ण ज्ञान झालेलें असलें, म्हणजे तसे प्रसंग आयुष्यात आले असता त्यांना तोंड द्यावयाचा खंवीरपणा त्यांना येतो. त्याचीं मनें तयार झालेलीं असतात. ”

या बड्या लेखकाला एका गोष्ट मला सागावीशी वाटते : एक अति शहाणा माझ्या माहितीचा आहे. तो पुढें कधींकाळीं आपण उंचावरून खाली पडलों तर डोकें फुटून प्राण जाईल म्हणून दररोज तास दोन तास स्वतःचें डोकें भिंतीवर आपटून घेत असतो ! बहुतेक तो या कादंबरीकाराचा प्रामाणिक अनुयायी असावा !

अज्ञान कधीं कधीं किती पथ्यकर पडतें, यासंबंधीं एक मजेदार गोष्ट आहे : दोन मित्र होते. त्यापैकी एक लूप लट्ट, खडबडीत आणि ओबडधोबड होता. त्याचा मित्र एक दिवस त्याला म्हणाला, “ हिप्पोपॉटेमस् आहेस तूं, गड्या ! ”

“ खरंच ? ” त्याने विचारलें. त्याला वाटलें ‘ हिप्पोपॉटेमस् ’ या इंग्रजी शब्दाचा अर्थ काहीं तरी ‘ बडा विद्वान् ’ वगैरे असावा.

त्या दिवसापासून तो लष्ट गृहस्थ आपल्या मित्रावर वेहद्द खूश होता. पुढें सात-आठ वर्षांनीं तो एक प्राणिसंग्रहालय पाहावयास गेला असताना संग्रहालयाच्या एका भागांत त्याला एक भ्रश्रस, ओवडधोवड प्राणी दिसला. हा प्राणी असावा तरी कोण म्हणून तो जो बाहेरची पाटी पाहातो, तों तीवर ‘ हिप्पोपॉटेमस् ’ अशीं अक्षरें लिहिलेली त्याला दिसलीं !

“ अरेच्या ! ” तो संतापानें लाल होऊन उद्गारला आणि तेथून जो तडक निघाला तो आपल्या मित्राच्या घरीं गेला.

“ ब्रदमाश ! ” आपल्या मित्राला पाहून तो ओरडला, “ आज मी प्राणिसंग्रहालयात ‘ हिप्पोपॉटेमस् ’ म्हणजे काय आहे ते पाहिलं ! आजपासून तुझी माझी मैत्री खलाम ! ”

काय ज्ञानाचा उपयोग ?

वरें ‘ ज्ञान ’ ‘ ज्ञान ’ म्हणतात तें तरी कुठें त्रिकालाबाधित आहे ? कालवें ज्ञान तें आजचे अज्ञान ठरतें. न्युटनचा गुरुत्वाकर्षणाचा जगद्विख्यात सिद्धान्तच व्या ना. कालपरवापर्यंत त्याच्यापलीकडे काहीं सत्य असेल असें आम्हाला वाटतसुद्धा नव्हतें. आणि आता मी ऐकतो कीं आइन्स्टीन्नें तो सिद्धान्त फोल ठरविला आहे म्हणून ! पूर्वींचे शास्त्रज्ञ म्हणत, पृथ्वी स्थिर आहे, आणि सूर्य तिच्याभोंवतीं फिरतो आहे. आमचे आजचे शास्त्रज्ञ सांगतात, कीं सूर्य स्थिर आहे, आणि पृथ्वीच फिरते आहे. आणखी माझी खात्री आहे कीं, माझे नातू नाहीं तर पणतू मला सांगतील कीं, “ आजोबा, पृथ्वीही फिरत नाहीं, आणि सूर्यही फिरत नाहीं. आपण माणसंच आडवीं-तिडवीं फिरतो आहोंत ! ”



११

“ बुवा आणि बुवा... .. ”

माझा भुतांखेतांवर मुळीच विश्वास नाही, पण म्हणून जर का तुम्ही मला रात्रीच्या वेळी एकटाच स्नानात जा असे सागाल, तर — तुम्ही मला काहीही म्हणा — मी मुळीच जाणार नाही ! याचा अर्थ काय ? माझा या भ्रममूलक समजुतीवर नकळत विश्वास आहे ? मुळीच नाही स्पष्ट सागावयाचे म्हणजे याचा अर्थ एवढाच की, माझ्या बुद्धीचा वितीही विकास झालेला असला, तरी माझ्या मनाचा दुबळेपणा मात्र अजून गेलेला नाही. शाळेच्या किंवा कॉलेजच्या परीक्षेच्या वेळच्या गोष्टी मला आठवतात. सांगितल्या तर कुणी विश्वास ठेवणार नाही; पण खरोखरच आपले मन त्या वेळी इतके असहाय्य झालेले असते की बुडत्याला जसा काडीचा आधार तसा कशावरही आपण विश्वास ठेवून मनाचे समाधान करीत असतो. एकदा मी परीक्षेला जावयाला निघालो होतो; आणि रस्त्यात एक घटिगण भिकारी मला भेटला. “ चार आणे द्या; पोचाला भूक लागली आहे, शेट. तुमचं काम फत्ते होईल बघा, चार आणे द्याल तर ! ” असे म्हणून तो मयावया करू लागला. मी त्याला लगेच चार आणे काढून दिले आणि पुढे चालू लागलो. नेहमीची वेळ असती तर “ तुला काम करून खायला काय झालं आहे रे ? चांगला मस्त माजला आहेस तर खरा ! ” असे म्हणत चार शिव्या हांसवून मी पुढे गेलो

असतों. पण वेळ होती परीक्षेची आणि त्याच्या तोंडांतून शब्द आले होते “तुमचं काम फत्ते होईल” म्हणून ! अशा वेळीं त्याचे शाप ऐकून ध्यायचा घीर कुणाला ?

माझा एक मित्र तर परीक्षेच्या वेळीं कमालीचा धर्मभोळा आणि दैववादी होत असे. तुम्हीं जर त्याला सांगितलें असतें, कीं परीक्षेच्या आधीं एक तास तूं माझ्यासमोर चार कोलाट्या उड्या घे, म्हणजे खात्रीनें पास होशील; तर त्यानें सर्व लाजलजा सोडून चारच काय, पण दहा कोलाट्या उड्या तुमच्यासमोर घेतल्या असल्या ! एकदा परीक्षेला जाताना त्याच्या हातातलें एक पुस्तक खाली पडलें, आणि नेमका त्या विषयात नापास झाला ! झालें ! पुढच्या वेळेला परीक्षेला जाताना त्यानें आपलीं पुस्तकें इतकीं काहीं घट्ट आवळून धरलीं होतीं, कीं पाहणाराला वाटलें असतें, कीं याच्या पुस्तकाना पंख आहेत, आणि यानें जर का त्याना जरा टिळीं सोडलीं तर तीं भुरकन् आकाशात उडून जातील !

विकट प्रसंगीं किंवा संकटकाळीं मनुष्याची बुद्धि कशी मूर्च्छित पडते, याचे हे सुरेख दाखले होत. एखाद्या बुवाच्या किंवा गुरूच्या नादीं जेव्हा मोटमोठे लोक लागतात, तेव्हा अज्ञ जननेला मोठा अचंबा वाटतो आणि त्या बुवात खरोखरीच काहीं तरी अलौकिक असलें पाहिजे, असें त्याना वाटतें. पण खरी अलौकिकता त्या बुवाच्या मोठेपणात नसून सासारिक दुःखामुळें म्हणा किंवा महाभयंकर पापें केल्यामुळें झालेल्या मनःक्षोभामुळें म्हणा, त्या बुवाच्या नादीं लागलेल्या एवंगुणविशिष्ट बड्या लोकांच्या पागलपणांत असते !

सर्व गुरूंच्या यशाची गुरुकिल्ली म्हणजे मानवी मनाचा दुबळेपणा; होय. पण माणसांचीच गोष्ट कशाला ? संकटात सांपडलेलीं राष्ट्रसुद्धा बुवाबाजीला बळी पडतात. अर्थात् राष्ट्रातील कोट्यवधि लोकांना नादीं लावणाऱ्या बुवाची बुवा-बाजी जरा मोठ्या प्रमाणावर आणि उच्च भूमिकेवर असते, एवढेंच. क्रांतीपूर्वीं रशियामध्ये फादर गेपन् नावाच्या एका धर्मगुरूला रशियन् कामगारांचा प्रचंड वर्ग स्वतःचा पुढारी समजत असे. एकदा फादर गेपन्च्या पुढारीपणाखालीं लखों रशियन् कामगार झारच्या राजवाड्यापुढें मिरवणूक घेऊन गेले; आणि ते तेथें उभे असतांना झारच्या सैनिकांनीं त्यांच्यावर गोळीबार

करून हजारों मुडदे पाडले, आणि रक्ताच्या नद्या वाहवल्या. पुढें असें बाहेर आलें कीं, फादर गेपन् हा झारचा हस्तक होता, आणि कामगारांची ती अमानुष कत्तल उडविण्याकरिता फादर गेपन्नें जाणूनबुजून त्यांना झारपुढें नेलें होतें ! हे सर्वच राष्ट्रीय बुवा अज्ञ जनांना नाहीं लावणाऱ्या इतर बुवासारखे बदमाश असतात, असें माझे म्हणणें नाहीं. कदाचित् त्यांपैकी काहीं खरोखरच प्रामाणिक असतील. पण बदमाश बुवा आणि प्रामाणिक बुवा यातला फरक म्हणजे, वेवडा झोंकणारा टाफड्या आणि शापेन पिणारा दारूबाज यातला जो फरक तोच ! तुमच्या कृत्याचे परिणाम जर अनिष्ट होणार असतील, तर मग तुम्ही प्रामाणिक असा अगर अप्रामाणिक असा, त्याचें लोकाना काय ?

एका गृहस्थाचें एक माकड होतें. अत्यंत प्रामाणिक आणि विश्वासू होतें तें. एकदा तो गृहस्थ झोंपला असताना त्याच्या गळ्यावर एक डास बसून त्याला चावत होता. त्या विश्वासू माकडानें तो डास आपल्या धन्याला चावतो आहे हें पाहून धावत जाऊन घरांतून एक सुरा आणला, आणि सात्विक संतापानें त्या डांसावर वार केला. डास मेला — पण डासाबरोबर त्या धन्याचा गळाही काटला गेला. अत्यंत प्रामाणिक होतें तें माकड; पण त्याच्या प्रामाणिकपणामुळें फक्त त्या धन्याचा प्राण गेला, एवढेंच ! एवंच काय, बुवाबाजी ती बुवाबाजी ! मग ती बदमाश बुवाची असो. कीं प्रामाणिक बुवाची असो. आणि बुवाबाजी म्हणजे बुद्धीचा अस्त आणि भ्रमाचा उदय !



“ वडीलशाही ”

त्या दिवशीं माझ्या शेजारी राहणाऱ्या एका गृहस्थाचा मुलगा सरळ माझ्या खोलीत शिरला. आणि संतापाने थरथरत मला सांगू लागला, “ मी काय करणार आहे ठाऊक आहे तुम्हाला, काका ? ”

त्या सहासात वर्षांच्या चिमुरड्याचा तो आवेश वचून मी थकच होऊन विचारलें,

“ काय ? ”

“ मी बाबाच्या एवढा मोठा झालों म्हणजे एक लाव काठी विकत घेऊन झोडून काढणार आहे बाबांता ! ”

“ अरे बाप रे ! ” मी उद्गारलों. त्याच्या त्या संतापाला कारणही तसेच झाले होते. खरोखरच न्याय्य आणि सात्त्विक संताप होता त्याचा. बापाने त्याला एक काचेचा प्याला स्वयंपाकघरांतून आणावयाला सांगितलें, आणि तो आणतांना पायाला टेंच लागून तोल गेल्यामुळे त्याच्या हातून तो पडला आणि फुटला. पेला फुटला हें खरें असलें तरी त्या मुलाचा त्यांत कांहींच अपराध नव्हता. कोणाही लहान किंवा मोठ्या माणसाच्या हातून अशा परिस्थितीत पेला फुटलाच असता. पण त्या बालकाच्या त्या ‘ अपराधा ’-बद्दल त्याच्या वडिलांनी त्याला झोडपून काढलें होतें, आणि म्हणूनच त्या

मुलानें आपल्या आयुष्याची महत्त्वाकाक्षा म्हणजे मोठा झाल्यावर आपल्या चापाला झोडपून काढावयाचें अशी ठरविली. प्रत्येक लहान मुलाच्या शब्दाना मी असलें भलतेंच महत्त्व देऊं इच्छित नाहीं. पण वरील गोष्ट एका विशिष्ट मनावृत्तीची द्योतक म्हणून सांगितली, एवढेंच.

आपल्या मुलाच्या मनावर असल्या अन्याय्य वर्तनानें आपण काय परिणाम करित आहोंत याची बऱ्याच 'मोठ्या' माणसांना कल्पना नसते. कोंवळ्या मनोभूमिकेवर नकळत पेरलेल्या या विषयीजाचा शेवट शेवटीं व्हायचा तोच होतो. मोटेपणीसुद्धा आपल्या वडिलांविषयीं प्रच्छन्न अगर उघड अनादर आणि तिरस्कार त्यांच्या मनात रुजून राहतो.

मुलाच्या कल्याणाकरिता आपण असें करतो असें काहीं लोक सागतात. पण खोल विचार करता मला वाटतें, या जुलमी मनोवृत्तीच्या मुळाशीं मालकी हक्काची भावनाच असावी. आपल्या इतर स्थावर आणि जंगम मालमत्तेसारखींच आपलीं मुलें हाही एक मालमत्तेचाच प्रकार आहे, असेंच पुष्कळाना वाटतें, आणि आपल्या मालकीच्या ज्या वस्तूपासून आपणाला सुख किंवा फायदा होत नाही, त्या वस्तूचा साहजिकच आपणाला राग येतो. पुष्कळाना बोलताना मी ऐकलें आहे, "अहो, किती पैसा खर्च केला मी याच्या शिक्षणासाठीं ! म्हटलं याचा एकदा पगार मुरू झाला कीं आपण स्वस्थ बसले 'हरि हरि' करित !" मुलांना शिक्षण देण्याच्या मार्गें असलेला 'पवित्र' हेतु केव्हा केव्हा अमा छानदारपणें उघडकीला येतो. विमा कंपनीचे हत्ते भरण्याच्या मार्गें जो 'पवित्र आणि उदात्त' हेतु असतो, तोच हा पवित्र हेतु ! माझे असें मुलींच म्हणणें नाहीं, कीं मुलांनीं आपल्या वडिलांविषयीं कृतज्ञता दर्शवूं नये ! उलट मी असें म्हणतो, कीं त्यांनीं आपणासाठीं काहींही केलेलें नसलें तरीही त्यांचा भार आपण आपल्या शिरावर ध्यावा. पण सध्या मी बोलतो आहे तो काहीं वडिलांच्या मनोवृत्तीविषयीं. आपला व्यापारी उद्देश न सागतां मोटेपणाच्या आणि उदारहृदयत्वाच्या खोऱ्या गप्पा मारण्याची काहींच जरूरी नाहीं.

थोर किंवा मोठ्या माणसाचीं मुलें बहुधा निर्बुद्ध आणि मुखदुर्बळ कां होतात या कोड्याचाही मला हल्लीं हळुहळू उलगडा होऊं लागला आहे. या

मोठ्या माणसांचें सर्वच मोठें असतें. तेव्हां अर्थात् याच्या वडीलशाहीचा जुळूमही तितकाच मोठा असतो. बाहेरून मोटेपणा मिळाल्यामुळें घरातली सर्व मंडळी याना वचकून असतात, आणि मुलें तर काय ? बोळून चाळून मुलेंच तीं ! आपण मोठा, तेव्हा आपल्या मुलानें आपण बोळें तें ऐकळेंच पाहिजे आणि सागूं तें केलेंच पाहिजे, अशी या 'मोठ्या'ची भावना असते. आणि या तच्चावर ते आपल्या मुलाना लहानाचे मोटे करतात. प्रत्येक क्षुल्लक गोष्टसुद्धा मुलानें आपणाला विचारूनच केली पाहिजे अशी सक्त ताकीद असल्यामुळें, स्वतंत्र विचार आणि स्वतंत्र कार्य करण्याची धमक, या दोन गोष्टींना कायमचीं पारखीं झालेलीं याचीं मुलें साहजिकच बावळट होतात. आणि आपण एवढा मोठा असताना आपला मुलगा बावळट निघाला म्हणून वाक्शरानीं त्याला वेजार करून त्याच्या उरल्यासुरल्या व्यक्तित्वाचासुद्धा या मोठ्यांकडून धुव्वा उडविला जातो ! असल्या वडीलशाहीच्या अमलाखालीं मुले निवृद्ध न निघालीं तरच नवल !

आणि खरें पाहूं गेल्यास वडिलांच्या परवानगीनें जगात कुणीं काय चागलें केलें आहे ? — शहाजीला बाजूला सारूनच शिवाजीनें स्वराज्याची संस्थापना केली. बापाचें घर सोडूनच शैले महाकवि झाला. आणि रुक्मिणीनें जर भावाचें ऐकलें असतें तर भगवान् श्रीकृष्णाची बायको होण्याऐवजीं ती शिशुपालाच्या झनानखान्यात पडली असती !



“ आळस आणि उद्योग... ”

एका प्रख्यात आळशाची अशी गोष्ट सांगतात, की तो एकदा बोरें खात बसला होता, आणि बोरें तोंडात टाकताना एक बोर त्याच्या मिशीत अडकले. तेव्हां समोरून जाणाऱ्या एका गृहस्थाला त्याने हाक मारली आणि “ माझ्या मिशीतले हें बोर जरा तोंडात टकला हो ! ” म्हणून विनंती केली !

मला वाटते जगातल्या सर्व आळशानी या गृहस्थाला आपला गुरु करावा आणि ‘ आळशाचा राजा ’ अशी पदवी त्याला बहाल करावी ! मी तरी त्याला आदर्श आळशी समजतो. आणि मला त्याचे सामिमान कौतुक वाटते.

माझे तर ठाम मत आहे, की जगाचा खरा उद्धार आळशाच्याच हातून होतो. आणि त्याची कारणे अगदी सरळ आहेत. उद्योगी लोक आपल्या उद्योगात इतके चूर असतात की, जगाचा विचार करावयाला त्यांना वेळच मिळत नाही. जगाचाच काय, पण कांहीं उद्योगी पुरुषांना स्वतःच्या घरासंबंधी विचार करायला फुरसद नसते. माझ्या माहितीचा एक गृहस्थ सकाळीं पहाटेला कामाला जातो, आणि वऱ्याच रात्री घरी येतो. त्यामुळे गंमत अशी झाली आहे, की त्याची स्वतःची मुले त्याला जवळजवळ ओळखतसुद्धा नाहीत ! आणि त्यालासुद्धा आपल्या सर्व मुलाची माहिती आहे की नाही, कुणास ठाऊक !

पूर्वीं मला कुणीं आळशीं म्हटलें कीं मनस्वी राग येत असे, आणि मी आळशीं कसा नाहीं हें सिद्ध करण्यासाठीं मी माझीं शिकत करीत असें. पण आता मात्र जर मला कोणीं आळशीं म्हटलें तर मी अभिमानानें सांगतो, “ होय, मी आळशीं आहे. आणि मला त्याचा अभिमान वाटतो ! ”

कारण एखाद्याला लोक जेव्हा आळशीं म्हणतात, तेव्हा त्याचा अर्थ एवढाच असतो, कीं ज्याच्या शरीराची हालचाल चालूं नसते तो आळशी, आणि ज्याचे हातपाय खूप धडपडत भ्रमतात तो उद्योगी ! एका सुप्रसिद्ध नाटककाराची काही लोकानीं मला अशी आख्यायिका सांगितली, कीं तो चार-चार आठ-आठ दिवस नुसता विछान्यात लोळत असे. आणि मग एखादे दिवशीं उठून एक-दोन प्रवेश खरडीत असे. ही गोष्ट सांगणाऱ्या लोकांनीं शहाणपणाचा आव आणून वर आणखी अशी मखलाशी केली कीं, “ एवढा मोठा प्रतिभासंपन्न लेखक, पण उभ्या गावाचा आळशी, बुवा ! ”

मी मनात म्हटलें, तो काहीं आळशीं नाहीं; पण तुम्हीं मात्र उभ्या गावचे मूर्खशिरोमणी आहा ! तो विछान्यात पडून राहात असे म्हणून आळशीं ! पण त्याला आळशीं म्हणणाऱ्या उद्योग्यांना एवढें कळत नव्हतें, कीं खऱ्या प्रतिभासंपन्न लेखकाला खरोखरच आठ-आठ दिवस विचार करीत तडफडावें लागतें, तेव्हांच त्याच्या हातून एखादा सुंदर आणि अद्वितीय प्रवेश लिहिला जातो. तो जेव्हां एक-दोन तासात कांहीं तरी कागदावर लिहून काढीत असे, तेव्हां हे लोक त्याला उद्योगी समजत. उघडच आहे, कारण लिहिण्यामध्ये शारीरिक हालचाल होत असे. म्हणून तो उद्योग ! आणि मेंदूची हालचाल म्हणजे आळस

उद्योगाच्या या कल्पनेची थट्टा करण्याकरिता लिहिलेली सुप्रसिद्ध गोष्ट जरी सर्वपरिचित असली तरी छानदार आहे :

एका जांबयाला त्याच्या सासऱ्यानें सांगितलें,

“ जांबईंबुवा, असं आळशासारखं वसून राहूं नये. माणसानं नेहमीं उद्योग करीत राहावं. ”

“ वरं आहे. ” जांबईंबुवा म्हणाले.

दुसऱ्या दिवशीं जांबईंबुवांनीं एक कुदळ घेतली, आणि सासऱ्याच्या

घराची एक एक भित हळुहळू पाडावयाला सुरुवात केली. सासऱ्यानें हें पाहिल्यावर जेव्हा विचारलें, “ जावईबुवा, हें चालवलें आहे काय तुम्हीं ! ”

“ उद्योग ! ” जावईबुवा शातपणें म्हणाले.

उद्योगी पुरुषसिंहाच्या घरीं लक्ष्मी चालत येते असें पंडित लोक म्हणतात. पाहिली गोष्ट अशी कीं, लक्ष्मीसारख्या चंचल आणि ऐहिक गोष्टीसाठीं उद्योग करण्यात पुरुषसिंहानीं आपला वेळ घालवावा हें पंडितांच्या दृष्टीनें सुद्धा मला कसेसेंच वाटतें. अगदींच अनुदात्त आणि प्राकृत ध्येय हें !—

आणि दुसरी गोष्ट म्हणजे सध्याची समाजव्यवस्था जेव्हां मी डोळे उघडून पाहतों, तेव्हा ‘ उद्योगिनं पुरुषसिंहमुपैति लक्ष्मी ’ हें तत्त्व अजिबात खोटें आहे, अशी माझी बालंबाल खात्री पटते. माझ्या दृष्टीला उद्योगी पुरुषसिंहाचीं पोटे पाठीला लागलेलीं दिसतात, आणि पैसेवाले, निरुद्योगी पुरुषहत्ती मात्र आपले लंबोदर गोंजारीत गादीवर पडलेले दिसतात ! भरल्या पोटावर टेंकर देत एखादा पंडित मरमर काम करूनहि उपवासानें वळवळणाऱ्या मजुराला, जर वरील तत्त्व समजावून देऊं लागला, तर मला वाटतें, मजुरी करणारा तो पुरुषसिंह या पंडिताचें गडस्थळ फोडल्याशिवाय राहणार नाही !



“ स्त्रिया आणि पुरुष... ”

ब्रायकोला मारण्याचा इकड आहे किंवा नाही, हा प्रश्न परवा एका खटल्यात उपस्थित झाला होता. आणि न्यायाधीशाने आपल्या निकालात असे उद्गार काढले की केव्हां केव्हां ब्रायकोला मारल्याशिवाय गत्यंतरच नसते. तेव्हा वेळी प्रसर्गी नवऱ्याने आपल्या ब्रायकोला चार फटके लगावले तर काही हरकत नाही ! हा निकाल लागल्यावर वेळी अवेळी स्त्रियाचा कैवार घेणाऱ्या काही पुरुषांनी त्या न्यायाधीशावर मोठा गहजब चालविला आहे. या स्त्रियांच्या कैवाऱ्याचा मला मनस्वी संताप येतो. स्वतःच्या पुरुषजातीचा अभिमान बाजूला ठेवून या नसत्या उठाटेवी करावयाला याना सागतो कोण ? आणि स्त्रियाना तर मी ब्रजावून सागतो की, “ ब्रायांनो, स्वतःच्या जातीशीं ब्रेइमान होणाऱ्या या प्राण्यावर मुळीच विश्वास ठेवू नका ! स्वतःला काय पाहिजे असेल ते स्वतःच मिळवा. तुम्हांला ‘ देवता ’ ‘ देवता ’ म्हणून डोक्यावर घेऊन नाचणारे हे लोक जर का तुम्ही माणसांसारख्या वागू लागलां, तर देवतांसारख्या तुम्ही वागत नाही म्हणून लगेच तुम्हांला पायांखाली चिरडण्यास कमी करणार नाहीत ! ”

ब्रायकोला मारण्यासंबंधीच्या प्रश्नावर मी खूप नवऱ्याच्या मुलाखती घेतल्या; आणि शेंकडा नव्याणव नवरे त्या न्यायाधीशाच्याच बाजूचे आहेत,

असें मला आढळून आलें. अशिक्षित बायकाचे नवरे म्हणतात, कीं आपल्या बायकाना 'चवदाव्या रत्ना'चा उपयोग केल्याशिवाय काहीं गोष्टी मुळीं कळतच नाहीत ! सुशिक्षित बायकांच्या नवऱ्याची अशी तक्रार आहे, कीं अशिक्षित बायकांचे सर्व गुणावगुण आपल्या बायकात असतातच, पण आणखी सुशिक्षितपणाचा ब्रोजा त्यांच्या डोक्यावर असल्यामुळे त्यांच्या माना जरा अधिक ताठरलेल्या असतात, म्हणून चारदोन फटक्याचा उपयोग केल्याशिवाय त्या नरम येत नाहीत. अर्थात् ही नवऱ्याचीं मते आहेत; माझी नव्हेत.

माझें असें प्रांजळ मत आहे, की ज्याप्रमाणें पुनर्विवाहाच्या बाबतीत पुरुषांनींच एक बायको मेल्यावर दुसरी करूं नये, असें न म्हणता पुरुषांप्रमाणेंच स्त्रियांनासुद्धा एका पतीच्या निधनानंतर दुसरा पति करावयाचा हक्क असावा, असें काहीं सुधारक लोक म्हणतात; त्याप्रमाणेंच बायकोला मारण्याचा पुरुषाचा हक्क काढून घेण्यापेक्षा स्त्रियांनाच नवऱ्याला केव्हा केव्हां बडवून काढण्याचा हक्क द्यावा म्हणजे झालें ! पुरुषांचे हक्क कमी करण्यापेक्षा स्त्रियांचेच हक्क वाढवावे, हें केव्हाही उत्तम.

खरें बोलावयाचें म्हणजे स्त्रियांत आणि पुरुषांत मी भेदाभेद करूं इच्छित नाहीं. यावर काहीं नर शास्त्रज्ञांचा आधार घेऊन सांगतात, कीं स्त्रियांच्या मेंदूचें वजन पुरुषांच्या मेंदूपेक्षां कमी असतें. मग पुरुषांची बरोबरी स्त्रिया कशी करणार ? त्यावर मी म्हणेन, कीं पुरुषांना जर बुद्धिमत्तेची देणगी अधिक असेल, तर स्त्रियांच्या उपजत प्रेरणा अधिक तल्लख असतात. एकूण एकीकडची उणीव दुसरीकडे भरून निघते.

बुद्धीच्या साहाय्यानें उकलता येत नाहीं म्हणूनच “ स्त्रीस्वभाव म्हणजे एक कोडें आहे, ” असें काहीं पुरुष म्हणत असावे. पुरुष कशाला ? नऱ्याच स्त्रियासुद्धा नेहमीं म्हणतात, कीं पुरुषांना बायकांचा स्वभाव कळतच नाहीं मुळीं ! खरें आहे. कसा कळणार ? पुरुषांचा जीवितक्रम बुद्धीच्या सरळ रेषांत चालत असतो, तर स्त्रियांचें जीवन भावनांच्या वर्तुळांत फिरत असतें. त्याचा थांग लागणें खरोखरीच कठीण ! स्त्रीस्वभावाचें वैशिष्ट्य दाखविणारीं काहीं मजेदार उदाहरणें मला आठवतात. त्यातला परस्परविरोध विचार करण्या-

सारखा आहे. दिसावयाला सुंदर असलेल्या एका स्त्रीलेखिकेने कोठें तरी लिहिलें आहे, कीं सौंदर्य ही सत्याची भाषा आहे. तिचे म्हणणे असें दिसतें कीं जें जें सुंदर असेल तें तें सत्य असलेंच पाहिजे. थोडक्यांत सागावयाचें म्हणजे एखादी स्त्री जर सुंदर दिसत असेल तर ती सत्यपूर्ण, म्हणजे अंतःकरणानेही चांगलीच असली पाहिजे. असें जर असेल, तर स्वतःच्या सौंदर्याचे फास टाकून केवळ आपल्या चैनीकरिता शेंकडों पुरुषांचा बळी घेणारी जगद्विख्यात स्वरूपसम्राज्ञी क्लिओपात्रा ही सत्याची पुतळी ठरेल ! मात्र यावरून कुरूप बायकाच अंतःकरणाने चांगल्या असतात अशा मताचा मी आहे, असा कोणी चुकूनसुद्धा तर्क करूं नये. पुष्कळच वार्डेट दिसणाऱ्या बायकांच्या तोंडून मी ऐकलें आहे, कीं, “ हो, हो, तुम्हा पुरुषाना नेहमीं बाह्यसौंदर्यच आवडतें. अंतःकरणाची तुम्हाला मुळीच किंमत नाही ! ” आम्हाला सौंदर्य आवडतें, हें मी सपशेल कबूल करतो. पण मी असें विचारतो, कीं चेहरा कुरूप असला कीं अंतःकरण चांगलेंच असतें याला पुरावा काय ? अंतःकरणाचा पत्ता लागल्यावर मग पाहूं पुढें काय करावयाचें तें ! तोंपर्यंत तर बाह्यसौंदर्यांत आनंद मानावयाला कांहीं हरकत नाही ना ? जसा सुंदर चेहरा ही सत्यपूर्ण-तेची हमी नव्हे, त्याचप्रमाणें कुरूप मुखडा म्हणजेही उदात्त हृदयाची साक्ष नाही. सुंदर स्त्रीच्या मते सौंदर्य म्हणजे सत्याची भाषा; आणि कुरूप कामिनीचा अट्टाहास, कीं माझे अंतःकरण सोडवळ आहे ! स्त्रियांचेंच जर आपसांत एकमत नाही, तर मग “ आमचा स्वभाव तुम्हाला कळतच नाही ! ” असें स्त्रियांनीं तरी पुरुषांना म्हणण्यात काय अर्थ ?



१५

“ स्त्रियांचे कैवारी ... ”

पृथ्वीच्या पाठीवर अनेक आश्चर्ये आहेत. त्यापैकीच काही काही प्राण्यांच्या शरीराचे काही विचित्र भाग पाहून पूर्वी मला फार आश्चर्य वाटे. उदाहरणार्थ, पैलाच्या मानेवरचे कोळें, किंवा बोकडाच्या मानेखाली असलेला अजागलस्तन. पण हल्ली मला त्याचें आश्चर्य वाटेनासे झालें आहे. कारण हल्लीं मीं काहीं माणसें पाहिर्लीं, तींसुद्धा स्वतःच्या डोक्यावर किंवा मानेवर निरनिराळ्या प्रकारचे निरुपयोगी बोजे घेऊन फिरत असतात. कुणी सनातनधर्माच्या रक्षणा-चा बोजा पाटुंगळीला बाधलेला असतो, तर कुणी स्त्रीजातीच्या कैवाराचें ओझे डोक्यावर घेऊन फिरत असतो !

मागें मीं लिहिलेंच आहे, कीं या स्त्रियांच्या कैवाऱ्यांचा मला मनस्वी संताप येतो म्हणून. त्यापैकी काहीं प्रामाणिक मूर्ख असतात, तर काहीं धूर्त ढोंगी असतात. त्यांच्या या कैवारांच्या मागें हेतु काय असतात याचा विचार करण्यासारखा आहे. पुनर्विवाहाचा किंवा घटस्फोटाचा प्रश्न घ्या. घटस्फोटाचा आपला विरोध दर्शविताना हे ढोंगी कैवारी असें दाखवितील, कीं हिंदु स्त्रिया म्हणजे पवित्र देवता त्या. त्या जर एक नवरा सोडून दुसऱ्याशी लग्न करूं लागल्या तर हिंदु स्त्रीच्या डोक्याभोंवताळचें तेजोवलय नाहींसें होईल ! आपला नवरा कसाही असला, तरी त्याच्या पायाशीच स्वर्ग आहे,

असें समजून जळवेसारखें त्याला चिकटून राहण्यातच मोठेपणा आहे, असा उदात्त उपदेश ते स्त्रियांना करतात. पण या ढोंग्यांच्या खऱ्या भावना निराळ्याच असतात. स्त्री ही पुरुषाच्या मालकीची एक वस्तु आहे, आणि पुरुषाला ती नको झाली, तर फार तर तिला तो अडगळीत टाकून ठेवील ! पण तिनें स्वतःला स्वतंत्र व्यक्तित्व आहे असें दाखवून आपल्या मालकाला सोडून जावयाचें म्हणजे काय ? हीच नीच आणि आप्पलपोटी भावना या लोकांच्या विरोधाच्या मुळाशीं असते, आणि ती भावना अगदीं साहजिकच आहे. आर्थिक स्वातंत्र्य नसलेल्या स्त्रीला कळत अगर नकळत पुरुषाची मालकी कबूल करावीच लागते. पण तसें स्पष्ट न सांगता हिंदु स्त्रीच्या पावित्र्याच्या आणि उदात्तपणाच्या गोष्टी हे लाक सांगतात, त्याचा संताप घेते. खरें पाहूं गेल्यास कोट्यवधि हिंदुधर्मीयांमैकीं शेंकडा चार किंवा पाच टक्के असलेल्या पादरपेशा वर्गांत फक्त घटस्फोट नाही. बाकी उरलेल्या पंच्याणव टक्के खालच्या वर्गांत, स्त्रीवर्ग स्वतःच्या श्रमावर पैसे मिळविण्यास समर्थ असल्यामुळे, राजरोस काडीमोडीचा प्रकार चालू आहे. हिंदु धर्माच्या उदात्तत्वाचा आणि पावित्र्याचा या महात्म्याचा अभिमान या पंच्याणव टक्के लोकांच्या बाबतीत जातो कोठें ? आणि घटस्फोटांमुळे जर सामाजिक अवनति होणार असेल, तर ज्या धर्मांतल्या शेंकडा पंच्याणव लोकांत हा प्रकार चालू आहे, तो धर्म उदात्त आणि पवित्र कसा ! पण स्त्रियांचें हे उदात्त कैवारी या सर्व गोष्टी आपल्या सोयीप्रमाणें विसरून जातात. म्हणूनच त्यांना मी धूर्त ढोंगी म्हणतो. आम्हीसुद्धा स्त्रियांच्या बाबतीत सुधारणेच्या कांहीं विरुद्ध नाहीं, असेंही हे लोक केव्हा केव्हा ठासून सांगतात. आणि त्याचा हा सुधारणेचा अभिमान केव्हा केव्हा इतक्या थराला जातो, कीं सर्व जनप्रवाद आणि लोकनिंदा सहन करून स्त्रियांचे हे खंदे शिलेदार स्त्रियांनीं सुद्धा उन्हातान्हातून चालताना जोडे वापरवे व पावसापाण्यांत छऱ्या ध्याव्या, अशीं क्रांतिकारक मते छातीटोकपणे प्रतिपादन करतात !

या ढोंग्यापेक्षा प्रामाणिकपणे मूर्ख म्हणून वर उल्लोखिलेल्या स्त्रियांच्या कैवाऱ्याची स्थिति निराळी असते. त्यांना खरोखर स्त्रियांचें काय होईल आणि कसें होईल, याची अहोरात्र काळजी लागलेली असते. घटस्फोटाचा कायदा पास झाला, तर सर्व लग्न झालेल्या स्त्रिया, आपआपल्या नवऱ्यांना सोडून

पळून जाताील, आणि या घटस्फुटीत स्त्रियांचे घोळकेच्या घोळके रस्त्यातून इतस्ततः भटकतांना दिसतील, असे यांना प्रामाणिकपणे वाटते ! त्याचप्रमाणे कुलीन स्त्रियांनी रंगभूमीवर कामे करावीं, हीं मते जर समाजांत प्रसृत झालीं, तर प्रत्येक कुलीन स्त्रीला गचांडी धरून रंगभूमीवर खेंचण्यांत येईल, या भीतीने या लोकांच्या पोटांत गोळा येतो. आणि आपल्या दीन, कुलीन बायकोचा “ हे चाडाळ मला रंगभूमीवर ओढून नेत आहेत, मला वाचवा हो ! ” असा आर्त करण स्वर यांच्या कानांत धुमूं लागतो ! या लोकांच्या शोचनीय स्थितीची मला खरोखरच दया येते !

या सालस प्राण्यांना एवढेंच कळत नाही, की ज्या कुलीन स्त्रीला रंगभूमीवर काम करावयाची खरोखरच इच्छा आहे, तिला जर विघडावयांचेच असेल तर ती रंगभूमीवर न येतामुद्धा विघडेलच. यावर हे लोक असे म्हणतात, की रंगभूमीवर पुरुषाशी स्त्रियांचा निकट संबंध येत असल्यामुळे तेथे त्यांचे चारित्र्य गमावण्याचा अधिक संभव आहे. मी म्हणतो, या लोकांनी याहीपुढे जाऊन असे म्हणावे, की जेथे जेथे म्हणून स्त्रियांचा पुरुषाशी संबंध येतो, असे सर्व धंदे स्त्रियाना बंद करावेत. इतकेंच नव्हे, तर शक्य असल्यास पृथ्वीसारखाच दुसरा गोल गोघून काढून त्यावर दुनियें-तल्या झाडून सर्व स्त्रियांची एक वसाहत करावी व पृथ्वीच्या पाठीवर फक्त पुरुषांनीच राहावे !



“ निःपक्षपाती मतें..... ”

काहीं दिवसांपूर्वी घरांची भाडी कमी करावी, अशी एक चळवळ मुंबईत सुरू झाली होती, त्या वेळी त्या चळवळीचे एक पुढारी नाझ्याकडे येऊन म्हणाले, “ तुमच अगदी निःपक्षपाती मत द्या बुवा या विषयावर. ”

मी म्हटले, “ मी निःपक्षपाती मत मुळीच देणार नाही. मी धडधडीत पक्षपाती मत देणार; आणि ज्या अर्थी मी भाड्याच्या घरात राहतो, त्या अर्थी भाडी नुसती कमी करावी इतकेंच नव्हे तर शक्य असल्यास भाडी घेऊन नयेत, असे माझे ठाम मत आहे ! ”

हो, उगाच निःपक्षपातीपणाचें ढोंग कशाला ! खरें पाहूं गेल्यास कुणी कधीच निःपक्षपाती मत देत नाही. प्रत्येक प्रश्नावर आपलें मत बनवितांना आपली कळत अगर नकळत स्वहितावर दृष्टि असतेच. आणि केव्हा केव्हां यात स्वार्थाचा किंवा ढोंगीपणाचा खरोखरच प्रश्न नसतो. आपण अगदी प्रामाणिकपणे निःपक्षपाती होण्याचा प्रयत्न करीत असतो, आणि आपण स्वार्थी विचार करीत नाही, याची आपणाला पूर्ण खात्री वाटत असते. तरी पण आपला स्वपक्षपात केव्हा केव्हां वर डोकावतोच. म्हणूनच मी म्हणतो, कीं केव्हां केव्हां नकळत आपली स्वहितावर दृष्टि असते.

मला स्वतःची एक गोष्ट आठवते. आमचे गणूकाका फार आजारी होते.

आणि त्याच्या शुश्रूषेचा बराचसा भाग माझ्यावर पडला होता. मी अगदी थकून गेलों होतो. शेवटीं ते एकदां बरे झाले, आणि हवा पालटण्यासाठीं त्यांनीं लोणावळ्याला किंवा दुसऱ्या कुठल्या तरी हवेच्या ठिकाणीं जावें, असें डॉक्टरांनीं सांगितलें. तेव्हा लोणावळ्याला जावयाचा त्यांना मो फार आग्रह करूं लागलों. आणखी चार-आठ दिवसांनीं जाईन, असें ते म्हणत होते. पण मी त्यांना लगेच निघायला सागत हातो. त्यांनीं तेथें लवकर जाऊन खूप दिवस राहावें, म्हणजे त्यांना बरें वाटेल, असें खरोखरच मला वाटत होतें. आणि म्हणूनच त्यांना मी आग्रह करीत होतो. पण ते निघून गेल्यावर मला किंचित् असा भास होऊं लागला, कीं त्यांना एवढा आग्रह करण्यात केवळ त्यांचेंच हित माझ्या डोळ्यासमोर होतें असें नाही. ते एकदा लवकर गेले म्हणजे मलाही थोडा विसावा मिळेल, ही थोडी तरी स्वहिताची भावना त्या आग्रहाच्या मुळाशीं असावी. मला वाटतें, ती होतीच. पण त्यात लाज वाटण्यासारखें काहींच नाही स्वतःच्या शरीरातून स्वतः फुटून बाहेर पडणें कुणालाही शक्य नाही. आणि त्यामुळे आपल्या प्रत्येक विचारावर आणि आचारावर आत्मीयत्वाची थोडीबहुत छटा पडावयाचीच. स्वतःला सोडून आपण विचार तरी कसा करणार ?

पण अशी ही परिस्थिति असतानामुद्धा आम्ही स्वहिताचा किंवा स्वतःच्या वर्गाच्या हिताचा मुळींच विचार न करता अगदी निःपक्षपाती मते देतो, असें सर्व जगाला ओरडून सांगणारे महात्मे जगात किती तरी आहेत. अशा एका महात्म्यावर अत्यंत मार्मिक टीका असलेलें एक सुंदर व्यंगचित्र माझ्या एकदां पाहण्यांत आलें होतें. त्यांतला विषय मोठा मजेदार होता. एक काळाकभिन्न पाण्याचा डोह चितारला होता, आणि त्याला 'दुर्दशा' असें नाव दिलें होतें. त्या डोहांत एक शिडी असून तिच्या बऱ्याचशा खालच्या पायऱ्या डोहाच्या पाण्यांत बुडालेला होत्या शिडीच्या अगदीं तळाला एक मजूर उभा असून त्याच्या शरीराचा सर्व भाग पाण्यांत बुडालेला आणि फक्त डोकें तेवढें पाण्याच्या बाहेर होतें. त्या मजुराच्या वर एक मध्यमवर्गीय मनुष्य उभा असून, त्याच्याही वर शिडीच्या वरच्या टोकाला धरून एक गलेरुद्ध श्रीमंत मनुष्य उभा होता. आणि या सर्वांकडे पाहात एक निःपक्षपाती

महात्मा व्याख्यान देत होता, कीं “ बाबांनो, सर्व जग दुर्दशेच्या तडाख्यांत सांपडलें आहे. तेव्हां सर्वोनीं — श्रीमंतांनीं, गरीबांनीं — सारखाच स्वार्थत्याग करायला तयार झालें पाहिजे. अगदीं कांहीं एक पक्षपात न करतां मी सांगतो, कीं तुम्ही प्रत्येकानें फक्त एकच पायरी खालीं उतरा ! ”

किती निःपक्षपाती निकाल ! श्रीमंतांनहींही एकच पायरी खालीं यावयाचें. मध्यमवर्गीयांनहींही एकच पायरी. आणि गरीबांनहींही एकच ! या निकालाचा परिणाम मात्र एवढाच होणार होता, कीं श्रीमंत मनुष्य एक पायरी खालीं आला, तरी वरच्या वर सुरक्षित राहात होता. मध्यमवर्गीयांचे एक पायरी खालीं आल्यामुळें पाय पाण्यांत बुडत होते. आणि गरीब मात्र एक पायरी खालीं आल्याबरोबर डोकेंही पाण्याखालीं बुडून जीवानीशीं मरत होता ! तरी पण असल्या निःपक्षपाती महात्म्याचे पोवाडे गाणारे हरीचे लाल जगात काय थोडे आहेत !



१७

“ बदल आणि वाढ.....”

गलिव्हरच्या प्रवासाचे पुस्तक पुन्हा एकदा मी हल्ली वाचित असता एक विचित्र कल्पना माझ्या डोक्यात आली. लिलिपुट्चे रहिवासी माणसाच्या आगऱ्याएवढे असून त्याच्यापैकी दोघे दोघे गलिव्हरच्या तळहातावर उभे राहून नाचूंगागडू शकत असत. तुमच्या-आमच्यासारखा एक साधा मनुष्यप्राणी गलिव्हर म्हणजे त्याच्या दृष्टीने एक अजस्र पर्वतप्राय धूड होतें ! तोच गलिव्हर जेव्हा ब्रॉडिंग्न्गमध्ये गेला तेव्हा तिकडच्या एकाका डोंगराएवढ्या मोट्या रहिवाशाच्या तळहातावर बाहुलीसारखा खेळवला जाऊं लागला ! लिलिपुट्च्या रहिवाशाच्या दृष्टीने जो पर्वतप्राय प्राणी, तोच ब्रॉडिंग्न्गच्या नागरिकांसमोर एखाद्या बाहुलीसारखा दिसू लागला ! एकाच मनुष्यप्राण्याविषयी अशा कमाळीच्या परस्पराविरुद्ध कल्पना का ? माझ्या डोक्यांत विचित्र विचार आला तो हाच.

आपले सर्व विचार, आपल्या सर्व कल्पना एका प्रकारें सापेक्ष असतात; ही सापेक्षता स्थलविशेषामुळे असो, की कालविशेषामुळेच असो. आगगाडी-तल्या मनुष्याला झाडे धांवतांना दिसतात, आणि जमिनीवरच्या मनुष्याला आगगाडी धांवते आहे, असे वाटतें ! ह' फरक स्थलविशेषामुळे झाला. कालविशेषाचीही तीच गभमत ! आमचे वेदकालीन ऋषिवर्य गोमांस मिटक्या मारीत खात असत, आणि कांहीं कालानंतर हेच आर्य लोक अहिंसा हाच परमोच्च धर्म असा कंठशोष करूं लागले ! मग सत्य, सत्य, त्रिकालाबाधित सत्य तें राहिलें कुठें ?

माइथा मर्ते त्रिकालात्राधित सत्य हें एक प्रचंड ढोंग आहे. सर्व विश्वातील अपुरेणू, त्यावप्रमाणें काळ हा गतिमान् आहे. आणि गतिमान् असणें, सारखें बदलत असणें म्हणजेच जिवंतपणा. फक्त मेलेलीं मर्तीं त्रिकालात्राधित एकाच स्थितींन राहत त !

मद्या जेव्हा कोणी म्हणतात, कीं “ किती चंचल आहेस तूं ! काल तसं म्हणत होतास, आणि आज असं म्हणतो आहेस ! ” तेव्हां मी त्यांना उत्तर देतो कीं “ दोस्त हो, कालच मी गुळगुळीत दाढी केली होती, त्याच ठिकाणीं आज पादा किनी राट खुंट वाटले आहेत ! निसर्ग जर इतका चंचल आहे, तर म्या पामराची काय कथा ! शरीराची जशी वाढ होते, तशीच मनाचीही होते. त्याला माझा नाइलाज आहे. ”

मनःस्थैर्याचें नेहमीचें उदाहरण म्हणजे श्रीरामचंद्राचें. तो म्हणे एकपत्नी होता. त्याच्या त्या व्रत्ताविरुद्ध मार्के कांहींच म्हणणें नाहीं. पण लोक जेव्हां सांगतात, कीं एका सीतेखेरीज तो दुसऱ्या कुटुंब्याही स्त्रीच्या मुखाकडे पाहात नसे, इतर स्त्रियांच्या फक्त पायांच्या नखाकडे त्याची दृष्टि असे, तेव्हा मला त्याची अत्यंत चीड येते. काय हा संबंध स्त्रीजातीचा अपमान ! सीता असेल सुंदर, म्हणून बाकीच्या स्त्रियांचे चेहरे वघण्याच्याही लायकीचे नाहींत वाटतं ! एक तर रामाचा स्वतःवर विश्वास नसावा, किंवा त्याची सौंदर्यदृष्टि अत्यंत कोती असावी. अनंत प्रकारचें स्त्रीसौंदर्य जगात विखुरलें आहे. कुणाची सरळ नासिका, तर कुणाचे कुरळे केंस, कुणाची आरक्त कांति, तर कुणाचे रेखीव ओंठ, अशा तऱ्हेच्या विविध सुंदरतेच्या निरीक्षणानें स्वतःची सौंदर्यदृष्टी विशाल करावयाची, कीं येऊन जाऊन नुसर्ती पायांची मळकट नखें पाहात राहावयाचें ?—

अर्थात् मनुष्य सारखा बदलत राहावा, असें जेव्हां मी म्हणतो तेव्हां बदलत राहावा म्हणजे वाटेल तसा बदलत राहावा, असा त्याचा अर्थ नव्हे. मनुष्यांत होणारा प्रत्येक बदल हा वाढीचा किंवा प्रगतीचा निदर्शक असला पाहिजे. नाहीं तर आमचे गणूकाका माझीं हीं मर्ते ऐकायचे, आणि काल उसने दिलेले दहा रुपये मी मागायला गेलों म्हणजे म्हणायचे, कीं “ कालचा गणूकाका आज बदलला. तुझे पैसे मिळायचे नाहींत ! ”

१८

“ प्रेम आणि विवाह.... ”

प्रेमोत्तर विवाह की विवाहोत्तर प्रेम, असला एक वाद मागें माझ्या कानांवर आला होता. हा वाद उकरून काढणाऱ्याच्या मूर्खपणाचा मला टावच लागत नाही ! प्रेम आणि विवाह ! संबंध काय अर्थावर्थी या दोघांचा ? प्रेम असेल तर विवाह केलाच पाहिजे आणि विवाह केला तर प्रेम केलेंच पाहिजे असा कांहीं सिद्धान्त नाही. प्रेम ही एक विशिष्ट मनःस्थिति आहे, आणि विवाह हा एक सामाजिक व्यवहार आहे.

मी तर दुसऱ्या टोकाला जाऊन असें म्हणतो, की एकाद्या व्यक्तीवर जर आपलें निरतिशय प्रेम असेल तर त्या व्यक्तीशीं कधीही विवाह करूं नये; आणि विवाह करावयाचाच असेल तर अगोदर खात्री करून घ्यावी, की त्या व्यक्तीवरचें आपलें प्रेम ओसरून गेलें आहे ! माझा हा विचित्र सिद्धान्त ऐकून पुष्कळांना हंसू लोटेल, पण त्यांत हंसण्यासारखें कांहींच नाही. खोटे वाटत असेल, तर आणा एखाद्या प्रेमी माणसाला माझ्याजवळ, आणि विचारा त्याला, की “तुझं अमुक अमुक स्त्रीवर प्रेम आहे ना ? मग तिन्याशीं विवाह करून तुझ्यासाठीं तिनं भात उकडावा, धुणीभांडीं करावी आणि पोतेरं काढावं हें तुला आवडेल का ? खरं सांग. कारण विवाह हा एक व्यवहार आहे आणि त्यांत या आणखी असल्या अनेक गोष्टी येणारच. बोल, करतोस का तिन्याशीं विवाह ? ”

माझी खात्री आहे, कीं तो प्रेमवेडा माणूस क्षणभर तरी बावरेल आणि 'नाहीं' असेंच उत्तर देईल. आणि त्याने तसे उत्तर दिलें नाहीं तर तो प्रेमवेडाच नव्हे !

याच्या उलट एखाद्या विवाहित माणसाला विचारा, कीं "ए बाबा, तूं आपल्या बायकोवर प्रेम करतोस ना ? मग तिला पोरान्या खस्ता काढायला, आणि खरकटीं ताटं उचलायला काय लावतोस ?" तो म्हणेल, कीं "तुमच प्रेम वगैरे सर्व ठीक आहे, पण पोटात अन्न गेल्याशिवाय तें काहीं आपणाला सुचत नाही, बुवा !"

खरी गोष्ट अशी आहे, कीं 'प्रेम, प्रेम' ज्याला म्हणतात ती एक शरीर-विकृति (Pathology) आहे. एक प्रकारच्या वेडाची लहर आहे. अर्थात् फार सुंदर वेड आहे तें. तरी पण वेडच. आणि तें वेड असल्यामुळे व्यवहारात त्याला जागा नाहीं. म्हणूनच मी म्हणतो, कीं एखाद्या व्यक्तीवर आपलें फार प्रेम असलें तर तिच्याशीं विवाह करूं नये. तें प्रेम ओसरण्याची वाट पाहावी आणि तें ओसरून प्रेमाची जागा मैत्रीनें पटकावली, मगच विवाह करावा. कारण विवाहासारख्या व्यवहाराला मैत्रीचाच चिरकालीन पाया हवा. प्रेमाची उन्मादावस्था ओसरून विशुद्ध मैत्रीचा जर उदय होणार नसेल, तर विवाह ही एक असह्य वेडी होईल.

कारण मैत्री ही नेहमीं सकारण असते. उगाच मनात काहीं तरी एखादा विकार उद्भवून आपण कुणारीं मैत्री करित नाहीं. दोन माणसांच्या मनामध्ये एक कांहीं तरी विशिष्ट दुवा निर्माण होतो—मग तो समान ध्येयाचा असो किंवा दोघानाही आवडणाऱ्या एखाद्या उदात्त कार्याचा असो—आणि हा दुवा विचारावर—विकारावर नव्हे—अधिष्ठित झालेला असल्यामुळे अमंग आणि चिरकालीन असतो.

नुसता प्रेमोत्तर विवाह केला, आणि प्रेमाची उन्मादावस्था ओसरून तिच्या जागीं अखंड मैत्री निर्माण झाली नाहीं, तर तो विवाह म्हणजे एक तिरस्करणीय अर्शा अवस्था होईल, आणि सध्यांच्या समाजरचनेंत जेथें विवाहानें स्त्री ही एक पुरुषाच्या मालकीची वस्तु होते, तेथें तर असला विवाह म्हणजे, ज्योड् या प्रख्यात तत्त्ववेत्त्याच्या प्रखर भाषेत बोलावयाचें

तर वेश्यावृत्तीची एक सुधारलेली आवृत्ति होईल. कारण ज्योड् म्हणतो, कीं मैत्रीच्या अभावीं केवळ विवाहामुळे ज्या स्त्रीला एखाद्या पुरुषाजवळ राहावें लागतें, त्या स्त्रीची अवस्था वेदयेद्दूनही वाईट आहे. असले विवाह आणि वेश्यावृत्ति यांतला फरक ज्योड्ने अत्यंत जळजळीत शब्दात सांगितला आहे. तो म्हणतो, कीं वेश्यावृत्तींत एक स्त्री अनेक पुरुषाना आपलें शरीर कांहीं ठराविक वेळापुरतें विकते, पण वरील प्रकारच्या विवाहसंबंधांत एक स्त्री एकाच पुरुषाला आपला देह कायमचा विकून टाकते ! जो विवाहसंबंध मैत्रीच्या अभेद्य पायावर उभारलेला नाही, त्या विवाहसंबंधाची किंमत — मग तो प्रेमोत्तर असो कीं द्वेषोत्तर असो — याद्दून कांहीं अधिक नाही.

म्हणून मी पुन्हा म्हणतो, कीं प्रेमोत्तर विवाह कीं विवाहोत्तर प्रेम हा वादच निरर्थक आहे. प्रेम आहे तोंपर्यंत विवाह करूं नका, आणि विवाह केल्यावर प्रेम करूं नका ! पण माझा हा उपदेश कितपत पाळला जाईल याची मला शंकाच आहे. माझे हें प्रचंड तत्त्वज्ञान वाचून प्रेमी जोडपीं लग्न केल्याशिवाय थोडीच राहणार आहेत ? फार काय, माक्षी मलाच खात्री देतां येत नाही ! तरी पण आपणाला दिसतें तें सत्य सागायला काय हरकत आहे ?



“व्यवस्थितपणाचें वेड”

यस्तु जागच्या जागी ठेवण्याचें आणि व्यवस्थितपणाचें कांहीं लोकांना वेडच लागलेलें असतें, असें मला वाटतें ! त्याच्या आयुष्यातील बहुतेक वेळ वस्तूंचा उपयोग किंवा उपभोग घेण्याऐवजी त्यांची व्यवस्था लावण्यांतच जातो. मला तर वाटतें, कीं एखाद्या दिवशीं सूर्य जर किंचित् एका बाजूला कललेला या लोकांना दिसला तर आकाशांत उडी मारून त्याला जागच्या जागी ठेवण्याचा प्रयत्न करावयालासुद्धां हे लोक कमी करणार नाहींत !

मला स्वतःला या लोकांचा इतका राग येण्याचें कारण एवढेंच, कीं अशा तऱ्हेचा एक कमालीचा व्यवस्थित मनुष्य हल्लीं मला माझ्या हाताखालीं काम करावयाला मिळाला आहे. आणि त्याच्या या भलत्याच व्यवस्थितपणामुळें कामें जरी बिनबोभाट होत असलीं, तरी माझ्या जिवाची जी यामुळें त्रेधा उडते ती सागून संपावयाची नाहीं. एकच गोष्ट सांगतो, आणि ती ऐकल्या-बरोबर माझी किती शोचनीय अवस्था झाली आहे याची तुम्हांला कल्पना येईल. अवघे एक-दोन रुपये माझ्या खिशात उरले होते, आणि कांहीं कारणानें मी ते टेबलावर काढून ठेवले होते. ते तसेच टेबलावर टाकून जरा कुठें मी बाहेर गेलों, आणि कांहीं केळानें परत येऊन पाहतों तों रुपये कडीकुलुपांत बंद. त्याची चावी त्या व्यवस्थित माणसाच्या खिशांत आणि ऑफिसची वेळ होऊन गेलेली म्हणून तो व्यवस्थित माणूस वेळच्या वेळीं

घरीं निघून गेलेला ! आणि रागावणार कुणावर ? पैसे कुणी तरी चोरील म्हणून माझ्यावर उपकार करण्याकरिताच त्याने बंद करून ठेवलेले, चहा प्यावयालासुद्धा खिशांत पैसा नसल्यामुळे चहाच्या आशेने मी एका मित्राच्या घरीं गेलों तों तो घरांत नव्हता, आणि त्याच्या वायकोकडे सरळ चहा मागण्याचें मला धैर्य नव्हतें. तेव्हां हळुहळू पाणी पिण्याच्या गोष्टी काढावयाला सुरुवात केली. पण ती वाई सरळ आणि भाबडी असल्यामुळे तिनें थंड पाण्याचा तांब्या आणून माझ्या पुढ्यात ठेवला. मी तरी चहाची तहान पाण्यावर भागवूं शकत नाहीं. तेव्हां घसा धरल्यामुळे डॉक्टरनी थंड पाणी पिऊं नको असें मला सांगितलें आहे, वगैरे वगैरे गोष्टी मी तिला ऐकविल्या. तेव्हा कुठें त्या वाईच्या डोक्यात माझा खरा मुद्दा शिरला; आणि तिनें मला एकदांचा चहा करून दिला.

हा मनुष्य येण्यापूर्वी मी कसा अगदीं सुखी होतो. सर्व तऱ्हेचे कागद, पुस्तके, दैती, मधून मधून शेंगदाण्याच्या पुड्या या सर्व वस्तु कशा मजेदार अव्यवस्थितपणें टेबलावर पसरलेल्या असत. आणि सर्व वस्तु डोळ्यासमोर असल्यामुळे कधीही असला त्रास होत नसे. वाटेल तेव्हां वाटेल तें करावें. आणि आता ? आता कुठचे शेंगदाणे माझ्या टेबलावर ! जरा कुठें माझी नजर दुसरीकडे गेली, कीं यानें टेबल साफ केलेंच ! बरें या मनुष्याला काढून टाकावें तर हा अत्यंत कष्टालु आणि प्रामाणिक आहे. माझी मलाच लाज वाटून त्याला काढून टाकण्याऐवजीं मीच थोडा थोडा व्यवस्थित होतो आहे !

आनंद इतकाच आहे, कीं ऑफिसांतून सुटल्यावर निदान घरीं तरी या माणसाचा मला त्रास नाहीं. आणि ऑफिसांतल्या व्यवस्थितपणाचा सर्व वचपा मी घरीं भरून काढतो. माझ्या घरांत तुम्ही प्रवेश कराल तर अत्यंत नयनाल्हादक दृश्य तुमच्या दृष्टीला पडेल ! काढून टाकलेले मोजे, इकडेतिकडे उडालेले ब्रश, जोडे, खुर्च्यांवरून आराम करीत पडलेले मळकें कोट, त्याचप्रमाणें विछान्यावर इतस्ततः पसरलेले धोब्याकडून आलेले सूट, इत्यादि इत्यादि वस्तु जगांत कुठेही न मिळणारें स्वातंत्र्य माझ्या खोर्लीत उपभोषीत असतात. त्याचप्रमाणें मोठमोठ्या ग्रंथकारांचीं पुस्तके, दूथ-ब्रशें आणि बिस्किटांचे डबे माझ्या खोर्लीत अगदीं गुण्यागोविदानें एके ठिकाणीं नांदत

असतात. माझ्या आनंदी संसारचें वर्णन माझ्या एका विवाहित मित्रापुढें जेव्हां मी करूं लागलों, तेव्हा त्याला माझा फारच हेवा वाटूं लागला, आणि संतापून तो म्हणाला, “लेका, लग्न केलें नाहींस तोंपर्यंत तुझ्या या गमजा. बायको कर, मग पाहतों कसा अव्यवस्थित राहतोस तो !” त्याचे वरील शब्द ऐकून भीष्मासारख्या पुरुषश्रेष्ठानें आमरण लग्न न करण्याचा निश्चय का केला, यासंबंधी माझ्या डोक्यात लखलख प्रकाश पडला !

या व्यवस्थित लोकांच्या ध्यानात काहीं काहीं साध्या गोष्टीसुद्धां येत नाहींत. उदाहरणार्थ, पैसे जागच्या जागो तिजोरीत ठेवणें. याना एवढं कळत नाहीं, कीं चोर आलाच तर सर्व जागा सोडून तो नेमका तिजोरी फोडणार. मुंबईतल्या एका प्रसिद्ध मोत्याच्या व्यापाऱ्याची गोष्ट मला माहीत आहे. अत्यंत मौल्यवान् मोत्यांच्या माळा, मौल्यवान् वस्तु ठेवण्याच्या तिजोरीत न ठेवता तो म्हणजे टेबलावरच्या टीपकागदाखाली किंवा एखाद्या कॅलेंडरच्या मागें ठेवीत असे. हेतु हा, कीं चोर या जागा कधीच शोधित नाहीं.

माझा अव्यवस्थितपणा एका टोकाला तर माझ्या दुसऱ्या एका मित्राचा व्यवस्थितपणा अगदीं दुसऱ्या टोकाला आहे ! सर्व वस्तु जशा काय फोटो काढण्याकरितां माझून ठेविल्या आहेत ! पुस्तकांच्या शेल्फवर पुस्तकें रागेनें मांडून ठेवलेलीं, प्रत्येक पुस्तकाला ठराविक रंगाच्या पुढ्याचें कव्हर, घासून-पुसून चकचकीत केलेला पाण्याचा तांब्या एका कोपऱ्यांत. त्यावर त्याहूनही चकचकणारा प्याला. मला तर त्यांतून पाणी प्यावयाला भीतीच वाटते. न जाणो आमच्या बोट्याचा डाग लागला तर ! त्याचप्रमाणें कपड्यांची व्यवस्था. मोडली घडी कीं करा होती तशी. मात्र त्याच्या या सर्व व्यवस्थितपणाचा परिणाम असा झाला आहे, कीं तो मनानें अत्यंत निर्बुद्ध आणि बाहेरून अगदीं बावळट झाला आहे. पुस्तकांची राग मोडावयाची नाहीं आणि पानें मळवावयाचीं नाहींत, म्हणून तो फारसें वाचीत नाहीं; त्यामुळें तो मनानें निर्बुद्ध राहिला आहे. आणि स्वच्छ कपड्यांच्या मोडलेल्या घड्या पुन्हा होत्या तशा व्यवस्थित करण्यांत बहुतेक वेळ गेल्यामुळें त्याच्या अंगावर बहुधा मळकेच कपडे असतात. त्यामुळें तो बावळट दिसतो. व्यवस्थितपणाचें वेड झालें म्हणून काय, कुठच्याही गोष्टीचें वेड हें वाईटच !

“ स्वतःला विसरण्याची संवय.....”

मला स्वतःला भावना आहेत, आणि दुसऱ्याच्या भावना दुखवू नयेत हॅही मला कळतें. पण अलीकडे मला असे काहीं लोक भेटले की, स्वतःच्या मताचा थोडा फेरविचार करणें मला प्राप्त झालें आहे. सर्व जगात जर काहीं अत्यंत पवित्र व बंध्य असेल, तर त्या आपल्या स्वतःच्याच भावना, असें या लोकाना वाटतें. या लोकांपैकीं एक तर आत्मभावनासंरक्षणाच्या रोगानें इतका पछाडला गेला आहे, कीं एखादे दिवशीं तो भर चौकात उभा राहून “ लोक हो, एका एका, माझा तमाम जगाला असा संदेश आहे, कीं माझ्या भावना दुखवूं नका ! ” असें जाहीर करील, अशी मला भीति वाटते ! त्यांत आणखो हा मनुष्य स्वतःला उदारमतवादी समजतो. त्यामुळे स्वतःच्या भावनाचा तो जेव्हा आपल्या उदारमतवादाशीं मेळ घालूं लागतो, तेव्हां तो देखावा पाहण्यासारखा असतो. त्याच्या मुलीनें काहीं वर्षांपूर्वी मिश्र-विवाह केला; तेव्हा तो तिच्यावर खूप रागावला होता आणि लोकांनीं जेव्हा त्याला विचारलें, कीं तूं स्वतःला एवढा उदारमतवादी म्हणवीत असतांना आपल्या मुलीवर रागावलास कां ? तेव्हा त्यानें स्वतःच्या दृष्टीनें अत्यंत समर्पक उत्तर दिलें. तो म्हणाला, “ अरे बाबानो, मी मिश्र-विवाहाच्या विरुद्ध नाहीं, पण माझें म्हणणें एवढेंच, कीं माझ्या भावना

तिनें दुखवावयाच्या नव्हत्या !” काय युक्तिवाद आहे ! तिनें मिश्र-विवाह केला, म्हणून याच्या भावना दुखावल्या, आणि याच्या भावना दुखवावयाच्या नाहीत म्हणजे तिनें मिश्र-विवाह करावयाला नको होता ! आणि असें असूनही हा उदारमतवादी महात्मा स्वतःला मिश्र-विवाहाच्या बाजूचा म्हणवीत होता ! मला केव्हां केव्हा या लोकाचा असा संताप येतो, कीं केवळ सूड म्हणून या लोकाच्या जितक्या म्हणून भावना दुखवितो येतील, तितक्या मनसोक्त दुखवून टाकाव्या, आणि पाहावे काय होतें तें !

खरी गम्मत अशी आहे, कीं हे लोक स्वतःला कधींच विसरू शकत नाहीत ! जगाच्या अफाट विस्तारात एक मनुष्य म्हणजे केवढा क्षुद्र जंतु, आणि या जंतूच्या भावना त्या काय, याचें या लोकाना प्रमाणच राहात नाही. सर्व जगाला विसरून आणि आपल्याच भावनाचा तीव्र त्रिकाळ विचार करून हे लोक आपलें मन इतकें हलुवार करतात, कीं कुणी मोठ्यानें शिकला तरी यांच्या भावना दुखावतात ! क्षणभर स्वतःला विसरून जर हे लोक जगात जिकडेतिकडे पसरलेल्या असंख्य दुःखी जीवांचा विचार मनात आणतील, तर याना लागलेला आत्मभावनेचा दुर्धर रोग थोडासा मागे हटून याना बरें वाटेले. पण हें सागावयाचें कुणी ? हें सांगितलें तरीसुद्धा याच्या भावना दुखावणार !

स्वतःला कधींही न विसरणारी दुसरी एक जात आहे. या जातीतल्या लोकाना भावना दुखावण्याचा विशेषसा प्रश्न नसतो. पण कोणत्याही प्रश्नावर विचार करतांना स्वतःच्या भावना हेंच अंतिम सत्य, असें हे लोक धरून चालतात. आणि खरें अंतिम सत्य असें असतें, कीं यांच्या भावनांच्या पापुड्याखाली यांचा कसला ना कसला तरी आप्पलपोटेपणा दडलेला असतो ! आम्ही एकदां असेच प्रवासाला निघालों होतो, आणि आमच्यापैकी बहुतेक मांसाहारी असल्यामुळे तशा तऱ्हेची खाद्यसामुग्री बरोबर घेण्याचा आम्ही बेत करित होतो. तेव्हां मांस मुळींच आवडत नसलेला आमच्यापैकी एकजण मांसाहारापासून मनुष्याच्या देहाला काय काय अपाय होतात, यावर आम्हाला एक लांबच लांब प्रवचन देऊं लागला. मोठ्या आवेष्टानें बोलत होता तो, आणि कदाचित् तो बोलत होता त्यांत कांहीं सत्यही असेल. कदाचित् खरो-

खरच त्याला आमच्या जिवाची काळजी वाटत असेल. पण माझ्याने राहवेना. त्याचे प्रवचन मध्येच थांबवून मी त्याला स्पष्ट सांगितलें, की “आम्ही मास खाऊन जागच्या जागीं मरून पडलों तरी हरकत नाही, पण आम्ही मास खाणार ! तूं पाहिजे तर खाऊं नकोस, आणि तू एकटाच जगलास तर आमच्या नातेवाइकाना तार कर, आम्ही मेलों म्हणून !”

आत्मत्वाच्या रंगानें या लोकांची नजर इतकी मारून गेलेली असते, की जगात निलेंप, व्यक्तिव्यतिरिक्त असें काहीं आहे, असें त्यांना वाटतच नाहीं. नेहमींच याचे आप्पलपोटे हेतु असतात, असें मी म्हणत नाहीं. पण स्वतःला किंवा स्वतःच्या वैयक्तिक भावनाना हे लोक कधीं विसरूंच शकत नाहींत. आणि त्यामुळें अगदीं प्रामाणिकपणें बोलतांनासुद्धा हे लोक स्वतःला अगदीं हास्यास्पद करून घेतात. आमचे गणूकाका केव्हां केव्हा अशीच कमाल करतात. ‘अध्यक्षानीं सभा बरखास्त केली’ याचा अर्थ अध्यक्षांनीं सभा जबरदस्तीनें मोडली असा आहे, असें तें मला एकदा सागूं लागले. मीं म्हटलें, “अहो, बरखास्त केली म्हणजे सभा विसर्जन केली. त्यात जबरदस्तीचा काहींच प्रश्न नाही !” तेव्हा माझ्यावर उसळून ते म्हणाले, “अरे, तूं काय सागतोस ! ‘बरखास्त’ हा शब्दच माझ्या कानाला इतका जबरदस्त वाटतो, की त्याचा असा साधासुधा मिळमिळीत अर्थ असणें शक्यच नाही !”

त्या दिवसापासून माझी खात्री पटली, की प्रत्येक मनुष्यानें स्वतःला आणि स्वतःच्या भावनाना विसरण्याची थोडी तरी संवय केलीच पाहिजे !



“ क्रांति आणि उत्क्रांति..... ”

परवां मुंबईत आणि आसपासच्या प्रदेशांत धरणीकंपाचे दोन-तीन वारीकसे धक्के बसले. घरे हादरलीं. भांड्यांकुंड्यांची आदळआपट झाली; आणि घाबरून माणसें सेरावैरा पळू लागलीं. पण मला गंमत वाटली ती एका निराळ्याच प्रकारची. मी एका बड्या माणसाच्या घरीं गेलों होतो. तेथील मोलकरीण आल्यागेल्याळा एक गोष्ट मोठ्या अभिमानानें सांगत होती. धरणीकंपानें बंगला जेव्हां हाळूं लागला, तेव्हां घराची मालकीण धावत बाहेर आली आणि आपल्या मोलकरणीच्या गळ्याला मिठी मारून तिला मोठ्या प्रेमानें विलगली, हीच ती अभिमानास्पद गोष्ट ! आपणाला नेहमीं दोन हात दूर उभें करून हुकूम फर्मावणारी बाई असहाय्य होऊन बरोबरीच्या नात्यानें आपल्या गळ्याला मिठी मारते, ही गोष्ट त्या मोलकरणीला सर्वांना सागण्यासारखी वाटली, यांत आश्चर्य नाही.

वर्गभेदानें सर्व मानवी समाज दुभंगला गेला आहे आणि आर्थिक विषमतेमुळे सत्ताधारी वर्ग सत्ता नसलेल्या वर्गाला पिळून काढून, त्या पिळणुकीच्या जोरावर आपले अस्तित्व राखीत आहे; अशी परिस्थिति असल्यामुळे वरच्या वर्गांतल्या माणसाना खालच्या वर्गांतलीं माणसें हीं आपणासारखींच सुख, दुःख, कल्पना, भावना असलेलीं माणसें आहेत याचा विसर पडतो. पण निसर्ग जेव्हां एखादे वेळीं उग्र स्वरूप धारण करतो आणि सर्वच माणसांनां

एका सामान्य संकटानें ग्रासून टाकतो, तेव्हा हे मानवनिर्मित कृत्रिम भेद त्या क्षणापुरते तरी गळून पडतात, आणि सार्वत्रिक मानव्याची निद्रिस्त ज्योत खडबडून जागी होऊन सर्व मनुष्यप्राण्यांना एकत्र आणते. धरणीकंपाच्या धक्क्याने धनीण आणि मोलकरीण एकमेकींच्या गळ्यात पडल्या, त्याचें कारण हेंच.

तर मग कुणी म्हणेल, कीं निसर्गांत धरणीकंपासारखे प्रचंड उत्पात होणें, हें एकंदरीत माणसाच्या फायद्याचेंच आहे. मी तरी या प्रश्नाला 'होय' असेंच उत्तर देईन. उत्पातानीं केव्हां केव्हा खरोखरच फायदा होतो, इतकेंच नव्हे तर मधून मधून उत्पात होणें, हें अपरिहार्य आणि एकंदरीत उत्क्रांतीच्या नियमाना धरूनच आहे. उत्पात म्हणजे काहींतरी क्रांतिकारक गोष्ट होणें आणि क्रांतिकारक गोष्ट उत्क्रांतीच्या नियमाना धरून आहे, असें जेव्हा मी म्हणतो, तेव्हा पुष्कळाना आश्चर्य वाटेल कारण वाद करताना सर्वसाधारणपणें क्रांति विरुद्ध उत्क्रांति अशी भूमिका घेऊन लोक वाद करतात. क्रांति आणि उत्क्रांति या परस्पर विरुद्ध गोष्टी आहेत हें मला मुळीं कबूलच नाही. उत्क्रांतीच्या नियमाचा क्रांति हा एक भाग आहे. उत्क्रांति ही जर एकसारखी वाढत जाणारी साखळी आहे असे धरून चाललें, तर क्रांति हा एक त्यातला दुवा आहे.

समाजस्थिति घट्टपण्याकरिता म्हणा, किंवा दुसरें काहीं करण्याकरिता म्हणा, क्रांतिकारक उपायाचा अवलंब करावा लागेल, असें जेव्हा कुणी म्हणतात, तेव्हा काहीं स्वयंमन्य शहाणे मोठ्या विद्वत्तेचा भाव आणून सागतात, कीं इच्छूइच्छू उत्क्रांतीच्या तत्त्वानेंच सर्व गोष्टी घडवून आणाव्या; उगाच घाई करून क्रांतिकारक उपाय कशाला योजा ? कारण निसर्गांतसुद्धा पाहा कशी प्रत्येक गोष्ट इच्छूइच्छू उत्क्रांत होत परिणतावस्थेला पोहोंचते ! जणूं काय क्रांति म्हणजे काहीं तरी अनैसर्गिक आहे, क्रांतीचा उत्क्रांतीत समावेशच होत नाही ! पण या क्रमवादी (*gradualist*) शहाण्यांना मी निसर्गाचेंच उदाहरण देतो. रेशमाचा किडा लहानशा सुरवंटाच्या स्वरूपात असतो. अगदीं उत्क्रांतीच्या नियमाला धरून इच्छूइच्छू क्रमानें तो लहानाचा मोठा होत असतो. पण त्याच्या वाढींत एक क्षण असतं येतो, कीं त्या वेळीं सुरवंटाचें फुलपाखरू होतें ! क्रमवाद्यांना मी असें विचारतों, कीं सुरवंटाचें फुलपांखरू हा

फरक क्रातिकारक नाही तर काय ! तुमची हळूहळू उत्क्रांति कुठे गेली ! त्या सुरवंटाची परिमाणात्मक (*quantitative*) वाढ होत होती, तिच्यांत एकदम गुणधर्मात्मक (*qualitative*) फरक झाला, ही क्रांति नाही तर काय ! अगदी नेहमींच उदाहरण पाहिजे असेल, तर मानवी गर्भाचे घेऊं. मातेच्या उदरात नऊ महिने अगदी क्रमाने गर्भ वाढत असतो. हळूहळू सारखी वाढच ब्हायची या क्रमवाद्यांच्या निर्बुद्ध तत्त्वाने जर निसर्ग चालत असेल, तर नवानंतर दहा आणि दहानंतर अकरा या हिशोबाने पोट फुटून माता मरेपर्यंत गर्भ वाढतच जाईल ! पण तसे काही एक न होतां नऊ महिने आणि दहा दिवसांनंतर एक नैसर्गिक क्रांति होऊन गोजिरवाणे मानवी बालक जन्माला येते. खरे ब्रोलावयाचे म्हणजे क्रांति हा उत्क्रांतीचाच एक अवश्यमेव भाग आहे. आणि हे सत्य निसर्गसिद्ध असताना क्रातिकाराना मूर्ख ठरवून, स्वतःला क्रमवादी म्हणविणारे काही दोंगी लोक जेव्हा जगत्कल्याणाच्या गोष्टी बोलतात, तेव्हां आपल्या दोंगीपणावर ते अप्रामाणिकपणाचा कळस चढवितात, हेच खरे !



“ स्तुति करण्याची कला.....”

एकदा एका कर्वाची आणि माझी कोणी तरी ओळख करून दिली, आणि तो कवि निघून गेल्यावर पूर्वी त्याची मला काहीच माहिती नसल्यामुळे त्याला ओळखत असलेल्या माझ्या एका मित्राला मी विचारलें, “ कसा काय आहे रे तो कवि ? ” तेव्हा त्या मित्रानें जरा धुटमळत उत्तर दिलें, की “ मनुष्य स्वभावानें फार चागला आहे, बुवा ? ”

त्याचें हें उत्तर ऐकून मला अनिवार हसू कोसळलें, आणि तेव्हापासून एखाद्याविषयी कोणी “ मनुष्य स्वभावानें चागला आहे ! ” असें म्हटलें की मला अगदीं हंसू आवरत नाहीं. “ स्वभावानें चागला आहे, ” याचा अर्थ “ तो मनुष्य अगदीं निबुद्ध आहे ” असें मी समजतो ! स्तुति करण्यासारखें एखाद्या माणसात काहीच सापडलें नाहीं म्हणजे स्तुतिकोशांतले अगदीं शेवटचे शब्द ‘ मनुष्य स्वभावानें बरा आहे, बुवा ! ’ नाहीं तर एखाद्या चित्रकारा-विषयी किंवा कवीविषयी “ तो कसा आहे ? ” असें विचारलें असतांना “ तो स्वभावानें बरा आहे ! ” हें सांगण्यात मतलब काय ?

पण स्तुति करण्यासारखें काहीच नसताना दुसऱ्या माणसाविषयी बोलावयाचेंच तर तें काही तरी चांगलें बोलावें, हाच उदात्त आणि सहृदय हेतु या माणसांचा

असतो. आणि खरें सांगावयाचें म्हणजे हीं असें बोलणारीं माणसें स्वतःच स्वभावानें फार चांगलीं असतात !

अगदीं याच्या उलट प्रकारचीं मणसेंही मात्र जगांत काहीं थोडीं नाहींत. कोणाविषयीही तुम्ही त्यांना विचारा, कीं “ कसा काय मनुष्य आहे तो ? ” त्यांचें उत्तर ठरलेलें; “ काहीं वाईट नाहीं, पण...” एवढें म्हणून घुटमळत घुटमळत ते त्याचा काहीं तरी दोष तुम्हाला सागतील. कोणाची स्तुति केली, आणि ती जर थोडीबहुत कमजास्त झाली, तर आपल्यावर खट्या होऊन फाशीची शिक्षा होईल, असें या लोकाना वाटतें ! स्वतःला हे मर्मज्ञ टीकाकार समजतात आणि ज्या वेळेला कोठल्याही वस्तूच्या सौंदर्याचें आकंटपान करावयाचें, त्या वेळेला हे लोक त्या सौंदर्याचें पृथकरण करीत बसतात. तानसेनाचें गाणें ऐकत असता त्याच्या मधुरालापानीं बेभान होण्याएवजीं तो गात असलेला राग शुद्ध आहे की मिश्र आहे, किंवा गाता गाता त्याचा एखादा स्वर चुकला तर पुढें काय होईल, या विचारानें याचे चेहरे काळवंडलेले असतात, आणि एखाद्या चित्रकाराची भव्य चित्राकृति पाहात असतांना त्यातील रचनासौष्ट्याची किंवा रंगदारीची तारीफ करण्यापूर्वीं त्यानें वापरलेले रंग हलके आहेत की उची आहेत, या विचारानें त्याच्या डोळ्यांत काहूर माजतें.

या मृतहृदयी, दुःखी जीवाची खरोखर मला कीं व येते. जगातल्या कसल्याही सुंदर अगर चांगल्या गोष्टीची याना मनमुराद, तोंड भरून स्तुतीच करतां येत नाहीं. आणि एखादा तरी करूं लागला, तर हे लोक त्याला ‘ उगाच खुशामत करणारा ’ असें म्हणतात. याना एवढें कळत नाहीं, कीं खुशामत करणारा माणूस निर्भेळ आनंद व्यक्त न करतां आपला स्वार्थ साधण्याकरितां धडधडीत खोटे बोलत असतो. स्वतःला झालेल्या आनंदांत आपणाला ज्यामुळें आनंद झाला त्यालाही समभागी करणें हाच विशुद्ध स्तुतीचा हेतु असतो. इतर कोणत्याही कलेप्रमाणें स्तुति करण्याच्या कलेचेंही ध्येय आनंददायित्व हेंच आहे. आणि मला तरी स्वतःला झालेल्या आनंदानें दुसऱ्याला आनंदी करणें हाच माणुसकीचा मुख्य भाग वाटतो.

“ तत्त्वांचा पाया ... ”

त्या दिवशी गणूकाका माझ्या खोलीत शिरले, तेव्हा हे खास मला काही तरी बोलणार, असे त्यांच्या चर्येवरून दिसत होते. आत शिरले, ते सरळ जाऊन त्यांनी माझ्या ईश्विचेअरवर अंग टाकले. पण ईश्विचेअरचा दाडा मी नीट लावलेला नसल्यामुळे खुर्चीचा सांधा सरकून क्षणाघात त्याचा नितंब-प्रदेश जमिनीवर आदळून दोन्ही पाय एकदम वर गेले ! मी चटकन् त्यांना सांवरून खुर्ची वगैरे नीट करून दिली. पण झाले तें झाले. त्यांना बोलायला कारण मिळाले.

“ हल्लीचे लोक काय गद्धे आहांत रे तुम्ही ! तुमच्या वागण्यात, राहण्यात काही तत्त्व आहे का ? काही तरी खायचं ! कसं तरी राह्यचं ! काय रे हे ? एखादा गडी नाही ठेवता येत तुला खुर्च्या नीट लावून ठेवायला ? ”

शरीराला बसलेल्या धक्क्यामुळे त्यांची तत्त्वनिष्ठा एकदम जागृत झालेली पाहून मी स्तंभितच झालो !

“ खुर्चीचा दाडा लावायला विसरलो, त्यांत तत्त्व कसलं आलं आहे, काका ? ” मी किंचित् हंसत म्हणालो.

“ तें सोड रे. तुझीच एकट्याची गोष्ट नाही सागत, पण एकंदरीत सगळ्याच लोकांचं पाहतो तों काही तत्त्व म्हणून नाही आयुष्यांत ! ”

“ तुमची बॅकेत शिल्लेक किती आहे, काका ? ” मी अगदी सहज प्रश्न विचारला. काका आश्चर्यचकित झाले.

“ का रे ? ”

“ नाही म्हटलं, बहुतेक तत्त्वनिष्ठ लोकांच्या तत्वाचा पाया त्याच्या बॅकेत सांपडतो ! ”

आणि मी जे हें गणूकाकांना म्हणालों ते अगदी खरें आहे. भरपूर पैसा जवळ असला, म्हणजे सर्व तत्वाचें अगदी व्यवस्थित परिपालन करता येतें. गणूकाकाच्या इतके माझ्याजवळ पैसे असते तर मी दोन गडी ठेवले असते. मग खुर्च्या वगैरे सर्व वस्तु कशा व्यवस्थित राहिल्या असत्या माझ्या खोलीत, आणि ईझिचेअरचा दाडाही नीट लागला असता.

पण तत्त्वनिष्ठ लोक एवढीच गोष्ट नेमकी विसरतात ! मागल्या मद्यपान-बंदीच्या चळवळीतली एक गोष्ट मला आठवते. एका सुप्रसिद्ध देशभक्ताची बायको तलम, रेशमी, स्वदेशी साडी नेसून प्रचारकार्य करावयाला जात असे. सकाळीं दूध, टोस्ट, लोणी वगैरे वस्तूंचा फराळ करून ती बाहेर पडत असे. एकदा एका मजुराला ताडी पिताना पाहून त्याला तिनें अगदीं कळवळ्यानें सांगितलें,

“ ताडी पीना हराम है, बाबा । ”

“ आहे खरं हराम, बाईसाहेब. ” तो मजूर म्हणाला, “ पण, मला जर कोणी रोज सकाळीं अच्छेरे दूध प्यायला देईल, तर नाहीं पिणार ताडी. ”

देशभक्तीण निरुत्तर होऊन घरीं परत आली, असें म्हणतात. मी जर त्या मजुराच्या जागी असतो, तर याहूनही झणझणीत उत्तर दिलें असतें. आकाशात तांबडें फुटल्यापासून तों गडद काळोख पडेपर्यंत मर मर काम करूनही स्वतःच्या पोटाची टाचभर खळगी ज्यांना भरता येत नाहीं, आणि भुकेनें तडफडग्यांच्या आपल्या पोटच्या पोराना घोटभर दूध देता येत नाहीं, अशा मजुरांनीं आपला मनःसंताप ताडीच्या बाटलींत बुडवून टाकणें, हें हराम आहे खरें; पण त्यांची ही आर्थिक स्थिति बदलण्याचा काहीं एक प्रयत्न न करतां, दुधाचे प्याले आणि द्राक्षांचे घड फस्त करून ताडी न पिण्याचा सवंग उपदेश त्यांना करणें, हें हरामाहून हराम आहे !

पण भुकेकंगाल बहुजनसमाजाची आर्थिक स्थिति बदलण्याचा कातिकारक प्रयत्न हे तत्त्वनिष्ठ लोक कसा करतील ? बहुजनसमाज भुकेकंगाल आहे आणि आपल्या रक्ताचें पाणी करून संपत्ति निर्माण करतो आहे, म्हणूनच या मूठभर तत्त्वनिष्ठ लोकाना या संपत्तीच्या जोरावर दररोज ताडी न पिता निर्भेळ दूध पिणें, घाणेरडे कपडे न घालता स्वच्छ परीट घडीचे कपडे वापरून स्वच्छता राखणें, आणि गावात रोगराई झाली असता आजारी पडण्याऐवजी डॉंगरमाथ्यावरील उंच हवेशीर ठिकाणी जाऊन आपल्या आरोग्याची नीट काळजी घेणें, इत्यादि इत्यादि तत्त्वाचें व्यवस्थित परिपालन करता येतें !

यावर कोणी विचारील, की सर्वसंगपरित्याग केलेले स्वार्थत्यागी महात्मे जेव्हा मोटमोठ्या तत्त्वाचा उपदेश करतात तेव्हा त्यांचाही हेतु स्वार्थीच असतो का ? खरेंच या स्वार्थत्यागाच्या तत्त्वाचा विचार करणें राहूनच गेलें. परवा एका महात्माच्या मठातील सात-आठ लाख रुपयांच्या इस्टेटीसाठी त्याच्या दोन शिष्यांमध्ये दावा चालला होता, आणि दुसऱ्या एका महात्म्याच्या आश्रमाची किंमत काहीं लाखाने गेली आहे, असें म्हणतात. हे महंत आणि महात्मे स्वार्थत्यागाच्या तत्त्वाचे मोठेच पुरस्कर्ते असतात. कारण गरीबगुरीब बहुजनसमाजाच्या स्वार्थत्यागावरच यांच्या मठाची आणि आश्रमांची भरभराट होत असते आणि श्रीमन्त लोकही या महात्म्यांना उचलून धरतात. कारण आर्थिक दृष्ट्या शोषल्या जाणाऱ्या जनतेत स्वार्थत्यागाच्या तत्त्वाचा जितका फैलाव होईल तितक्या प्रमाणात सत्ताधारी श्रीमंत लोकांचा स्वार्थ अधिक साधला जाईल. तिजोरीच्या रक्षणाकरिता ज्याप्रमाणें कुत्रे वाळगणें हें धनिकाचें कर्तव्य आहे, त्याचप्रमाणें विषम समाजरचनेच्या रक्षणाकरिता काही महात्मे पादरीं वाळगणें हेंही तितकेंच किंवाहुना त्याहूनही अधिक फायद्याचें आहे. गरीब मूर्खानीं किंवा पैसेवाल्या ब्रदमाश शिष्यांनीं खाण्यापिण्याची, उटण्यावसण्याची, सर्व कांहीं राजासारखी सोय केल्यानंतर या महात्म्यांना स्वार्थत्यागाच्या तत्त्वाची सर्व जगभर घोषणा करित फिरायला काय हरकत आहे ?

कारण, स्वार्थत्याग म्हणजे संपत्ति संभाळण्याची कांही एक यातायात न घेता संपत्तिपासून द्वाणाच्या सर्व फायद्याचा यथेच्छ राजरोस उपभोग घेण्याची कला !

२४

“ छोटे चोर आणि मोठे चोर...”

पूर्वाश्रमी नानातऱ्हेच्या धाडसी चोन्या करून प्रसिद्धीस आलेल्या आणि आता वृद्धापकाळीं शातपणे ईश्वरभजनात वेळ घालवणाऱ्या एका प्रख्यात अमेरिकन् चोराची एक मुलाखत मी कुठेशी वाचली. मुलाखत मोठी मनोरंजक आणि बोधप्रद आहे. खरे चोर आणि भुरटे चोर यांच्यामधला भेद त्याने मोठ्या मार्मिक रीतीने विशाद केला आहे. तो म्हणतो, की “ खरा चोर आपल्या साथीदाराचें नाव प्राण गेला तरी बाहेर फोडणार नाही. त्याचप्रमाणें आपला साथीदार गैरहजर का असेना, चोरा केलेल्या मालमत्तेतील त्याचा वाटा तो कधीही गिळंकृत करण्याचा प्रयत्न करणार नाही ! ”

चोरीच्या धंद्याचें सुद्धा नीतिशास्त्र आणि तत्त्वज्ञान आहे, हें पाहून पहिल्यादा मला किंचित् आश्चर्य वाटलें; पण जरा खोल विचार करता नऱ्याचशा तत्त्वज्ञानांचा आणि नीतिशास्त्राचा उगम आपण करीत असलेल्या कृत्यांच्या समर्थनार्थ कांहीं तरी तात्विक इंद्रजाल उभें करण्याच्या मनोवृत्तीतच सांपडतो, असें मला वाटतें. आणि या विधानाची सत्यता चोरी करूं नये, असें प्रतिपादन करणाऱ्या लोकांच्या तत्त्वज्ञानाची बारकाईनें छाननी केल्यास आपणाला लगेच पटेल या सर्व तत्त्वज्ञानाची उभारणी मालकी हक्काच्या जाणिवेवर झाली आहे. कारण चोरी म्हणजे काय ? दुसऱ्याच्या मालकीची वस्तु त्याच्या परवानगीशिवाय

घेणें. अर्थात् मालकी हक्काच्या जोरावर सर्व समाजाचें नियंत्रण करून जे आपली चैन अबाधित चालवितात, त्या सत्ताधारी वर्गानें चोरी हा भयंकर गुन्हा ठरवून त्याला कडक शिक्षा ठेवली, यात काहींच नवल नाहीं. संबंध कायदेशास्त्र आपले हे मालकी हक्क अबाधित राखण्याकरितांच सत्ताधारी वर्गानें निर्माण केलें आहे, आणि कायदा हा धर्माच्या आणि नीतीच्या पायावर उभारला आहे, वगैरे वगैरे तत्त्वज्ञानाच्या गोड थापाना बहुजनसमाजाच्या डोळ्यात धूळ पेंकून आपल्या सत्तेचें आसन स्थिर ठेवण्याचें एक प्रभावशाली साधन म्हणूनच कायद्याचा उपयोग सत्ताधारी वर्ग करीत असतो.

कोर्टांत पाहिलेला एक उद्बोधक प्रसंग मला आठवतो. एका मॅजिस्ट्रेटच्या घरीं झालेल्या चोरीचा एक खटला दुसऱ्या एका मॅजिस्ट्रेटसमोर चालला होता. चार किंवा पाच रुपयांची चोरी झाली होती. चोराला आणून मॅजिस्ट्रेटसमोर उभा केला होता. अगदीं कंगाल दिसत होता तो; पण त्याचे डोळे मात्र कमालीचे पाणीदार दिसत होते. त्याला प्रश्न विचारल्यावर त्यानें आपली हकीकत सागायला सुरुवात केली. पूर्वी तो गिरणीत काम करणारा मजूर होता. दीड वर्ष सारें शहर पालथें घालूनही त्याला कुठें काम मिळालें नाहीं. बेकारीनें मेटाकुटीला येऊन शेवटीं त्यानें हा चोरीचा मार्ग पत्करला. आपल्या कुत्याचें तो मोठ्या जोरानें समर्थन करीत असता त्याचा आणि मॅजिस्ट्रेटचा कांहीं तरी खटका उडाला आणि मॅजिस्ट्रेट त्याच्या अंगावर 'चोर' म्हणून ओरडला. एक क्षणभर तो मनुष्य थक्कल्यासारखा दिसला. त्याच्या डोळ्यातून संतापाच्या ज्वाला बाहेर पडतातशा दिसू लागल्या.

“मी चोर ?” तो ओरडला, “तर मग मला काम न देता भुके मारून मोटार उडविणारं तुम्ही पैसेवाले लोक वडे चोर आहात !”

त्याचे शब्द पुरे व्हायच्या आधींच कोर्टाच्या रखवालदारांनीं त्याला चूप केला ! आणि कोर्टाचा उपमर्द केल्याबद्दल त्याला होणार होती त्यापेक्षाही अधिक कडक शिक्षा झाली, ही गोष्ट वेगळी. पण छोट्या आणि मोठ्या चोराची ती चकमक पाहण्यासारखी झाली, यात शंका नाहीं.

तो चोर म्हणाला त्यात मला तरी काहीं चूक दिसत नाही. आपला कायदा व चैन जशीच्या तशी चालू राहण्याकरिता ज्या जागीं गिरणीत चार माग

एक मजूर सभाळीत होता, त्या जागी एका मजुराला आठ माग चालवा-
वयाला लावून मजुरीत ब्रचत करावयाची व ब्रेकारी वाढवावयाची, आणि
काम करून प्रामाणिकपणे पोट भरू इच्छिणारा पण आपणच बेकार केलेला
मुकेकंगाल मजूर पोट जाळण्याकरिता चोरी करू लागला की त्याला ' चोर '
म्हणावयाचें ! दुसऱ्याच्या श्रमानें उत्पन्न होणारी संपत्ति त्याला बड पोटापुरतेंही
न देता आपण घशाखाली कोंबावयाची, आणि असली ही शिष्टसमत चोरी
करून केवळ त्या चोरीच्या परिणामामुळे कंगाल झालेल्या दुसऱ्या माणसानें या
संपत्तीतला लवमात्र भाग उचलला तर त्याला ' चोर ' म्हणून शिक्षा करावयाची !
चोराच्या उलट्या बोंबा म्हणतात, त्या अशाच असाव्या.

पण सध्या आपण ज्या तऱ्हेच्या समाजव्यवस्थेत राहात आहोंत त्या तऱ्हेच्या
व्यवस्थेत या असल्या उलट्या बोंबानाच तत्त्वज्ञान आणि नीतिशास्त्र म्हणतात.
एका माणसानें दुसऱ्या माणसाला ठार मारलें की त्याला खुनी म्हणतात. पण
सत्ताधारी वर्गाच्या अमानुष महत्त्वाकांक्षा पुऱ्या होण्याकरिता एखाद्या महायुद्धात
भाग घेऊन तुम्ही पाचपन्नास मुडदे पाडलेत, की वीराग्रणी म्हणून तुमचें स्मारक
उभारलें जातें ! पोटाकरिता दुसऱ्याचे पाच रुपये उचलले तर त्याला चोरी म्हणतात,
पण साम्राज्यवृद्धीच्या हावेनें राष्ट्रेंच्या राष्ट्रें खिशात घालण्याच्या कलेला मुत्सद्देगिरी
म्हणतात. पण सत्ताधारी वर्गाकडून पोमल्या जाणाऱ्या तत्त्वज्ञान्यानीं आणि नीति-
शास्त्रज्ञानीं तरी दलितवर्गानें जें केलें असता चोरी, गुन्हेगारी किंवा बड असें
म्हणावयाचें, तेंच सत्ताधारी वर्गानें केल्यास त्याला समाजधारणा, राष्ट्रसेवा किंवा
मुत्सद्देगिरी अशीं गोंडस नावें कां देऊं नयेत !

“ शाईनें लिहिणारे लेखक आणि

रक्तानें लिहिणारे लेखक... ”

लेखक म्हणून मला जर कधी धन्यता वाटली असेल, तर ती काल. माझ्या एका मित्राच्या घरी मी काल गेलों, तेव्हा त्याची बायको अगदी रागा-रागानें मला सांगू लागली,

“ काय लिहिता हो तुम्ही हें भलतं भलतं ? ”

मी म्हटलं, “ काय ? ”

“ तें व्यवस्थितपणाविषयीं तुम्हीं कांहीं तरी लिहिलंत. ”

“ मग झालं काय, वहिनी ? ” मी हंसत म्हणालों.

“ झालं काय ? अहो, आमच्या ब्रेकीनं तुमचा तो लेख वाचल्यापासून कमाल चालवली आहे. एक वस्तु जाग्यावर ठेवील तर शपथ ! शाळेंतून आल्यावर पुस्तकं एकीकडे उडवील, तर कपडे दुसऱ्या कोंपऱ्यात फेंकून देईल. असा नुसता धांगडधिगा चालविला आहे तिनं. आणि बोलायची सोय नाही. कारण कांहीं बोलायला गेलं, तर म्हणते, ‘ त्या लेखात पाहा काय छापलं आहे तें. उगाच खोटं कांहीं तरी लोक छापतात वाटतं ? व्यवस्थित राहण्यापासून कांहीं एक फायदा नाही ! ’ सांगा, आतां हिच्यापुढें काय करावंच तें ? ”

वहिनीचे ते शब्द ऐकून माझा आनंद गगनात मावेनासा झाला. इतकी निष्ठावान् शिष्यीण मिळाल्यावर कुणाला आनंद होणार नाही ?

खरोखरच छापलेल्या शब्दाचा महिमा काहीं और आहे खरा ! बेबीचीच गोष्ट कशाला. मोठी वयातीत माणसेमुद्धा कोणतीही छापलेली गोष्ट प्रमाणभूत समजतात. आमच्या गणूकाकांच्या देवादिकाच्या कल्पना तर राजा रविवर्मांच्या चित्रांवरूनच ठरलेल्या आहेत. या बाबतीत तुम्ही त्यांच्याशी काहीं वादविवाद करावयाला जाल, तर ते तुमचें मुळींच ऐकणार नाहीत. उलट तुम्हांलाच मूर्ख ठरवतील ! मी मात्र त्यांच्या या समजुतीचा एकदां पुरेपूर फायदा घेतला आहे. मी जेव्हां पहिल्यादांच मिशा काढल्या, तेव्हां ते माझ्यावर भयंकर रागावले.

“ काय रे हें ? पुरुषासारखे पुरुष तुम्ही आणि हे काय बायकी चाळे ? ”

“ हं. काका, असं म्हणू नका हं, ” मी म्हणालों, “ तुमच्या देवाना मिशा आहेत का पाहा बर. पाहा रविवर्मांचं रामाचं, नाही तर कृष्णाचं चित्र. त्यांना तुम्ही बायकी म्हणणार वाटतं ? ”

गणूकाकांना माझे म्हणण पटलें कीं नाही कुणाला ठाऊक ? पण त्या प्रश्नावर त्यांनी मला पुन्हा डिवचला नाही. राजा रविवर्मानें माझी बाजू ब्रेमालूम बचावली !

मी जेव्हां बेबीची गोष्ट गणूकाकांना सांगून छापिल शब्दाची महती गाऊं लागलों, तेव्हां ते अगदीं कमालीचे अस्वस्थ झाले.

“ तें काहीं नाही, ” ते म्हणाले, “ मलासुद्धां आतां लेख लिहून ते छापवून घेतले पाहिजेत. तुझ्या ओळखीचे बरेचसे मासिकवाले आहेत ना रे ? मग माझे लेख छापवून काढ. ”

“ पण तुम्ही लिहिणार कशावर, काका ? ” मी म्हणालों.

“ कशावर ? शेंकडों विषयांवर. देवाचं भजन केल्यापासून फायदे, पैसा कसा राखावा, हें सर्व जग म्हणजे माया आहे, वगैरे वगैरे किती तरी विषय आहेत. ”

ककांचे ते विषय ऐकून मला हंसू येत होतें, पण त्यांना राग येईल म्हणून मी तें आवरून धरलें. पण काकांना तरी कां हंसावयाचें ? लेखक लेखक

म्हणून मिरविणारे बरेचसे लोक असलेच शिळे आणि कळकट विचार मोहक आणि मंजुळ भाषेत घोळवून लोकाना चारण्यापलीकडे दुसरें काय करतात ? आणि तुम्ही जर त्यांना म्हणाल, .

“ काय हो, तुम्हाला असं जर काहींच सागण्यामारख नाही, तर तुम्ही लिहूं नका, ” तर मोटा गंभीर आव आणून ते तुम्हाला सागतील, “ आम्हाला प्रचंड गोष्टी सागावयाच्या आहेत, पण लोकाना पटायला हव्यात ना त्या ! ”

हे शब्द उच्चारताना आपण काय म्हणतो आहोत याची त्यांना बहुधा कल्पना नसते. पण त्यांच्या त्या म्हणण्यात सत्य मात्र काटोकाट असतें. लोकांचे नेते आणि लोकांचे खुशामस्करे असे लेखकाचे जर दोन वर्ग केले, तर आपण या दुसऱ्या वर्गातले आहोत असाच कबुलीजबाब वरील विधानात असतो.

ब्रेवीची गोष्ट घेतली काय किंवा गणूकाकाची घेतली काय, छापील शब्दावर एवढा विश्वास ठेवला जातो, याचा अर्थ इतकाच की खऱ्या लेखकाकडून लोक नेतृत्वाची अपेक्षा करतात; खुशामतीची नव्हे. म्हणूनच आपल्या कलेशी इमानानें वागणारा कोणताही लेखक केवळ पुढ्यात कागद आहे, आणि जवळ शाई आहे म्हणून लेखणी उचलणार नाही. माझ्या एका आवडत्या ग्रंथकाराचे शब्द मला आठवतात. त्याचें एक लहानसें पुस्तक खूप लोकप्रिय झालें, आणि जो तो थेऊन त्याचें अभिनंदन करूं लागला. अभिनंदनाच्या माग्यानें कंटाळून जाऊन तो स्वस्थ बसला असतां एक भक्त आत शिरून त्याची स्तुति करूं लागला, “ किती छानदार पुस्तक आहे तुमचं. किती सुरेख लिहिता तुम्ही ! ”

“ असं ? ” तो डोकें वर करून शातपणें म्हणाला, “ माझीं पुस्तकं मी शाईनं लिहीत नाहीं. हृदयातल्या रक्तानं मी माझा प्रत्येक शब्द लिहितों ! ” खरंच, धंदेवाईक लेखक आणि कलावंत लेखक यातला फरक हाच, की एक आपलें लिखाण शाईनें लिहितो, आणि दुसरा रक्तानें लिहितो.

“माणसें – चांगली आणि वाईट...”

मी स्वतःला फार चांगला मनुष्य समजतो. मला वाटते प्रत्येक मनुष्य स्वतः-ला फार चांगला समजतो. अगदी दुष्ट समजला जाणारा मनुष्य जर एखादे दिवशीं मनमोकळेपणाने बोलू लागला, तर तोही स्वतःला फार चांगला समजतो असेच तुम्हांला आढळून येईल. याचे कारण काय म्हणून कुणी विचारलें, तर मला तरी नीटसे सांगतां येणार नाही. कदाचित् मनुष्यस्वभावाचा असा घर्मच असेल की स्वतःच्या दोषापुरता मात्र प्रत्येक मनुष्य पूर्णपणे आघळा, पण गुणांच्या वावरीत मात्र लखलखीत डोळस ! काय असेल तें असो. हें असें आहे खरें !

या सर्व गोष्टींची मला आठवण व्हायचे कारण मी स्वतःला फार चांगला समजत होतो, आणि आतांपर्यंत तरी सर्व लोक मला चांगला म्हणतात, अशी माझी कल्पना होती. पण नुकताच या कल्पनेला चांगलाच धक्का बसला. एका कुटुंबातली मंडळी मला अट्टल बदमाश समजतात. आणि भेटेल त्या मनुष्याकडे माझ्या बदमाशीचे रसभरीत वर्णन करतात, असें मला कळलें. आणि त्यांच्या दृष्टीनें मी बदमाश कां ठरलों तैही मला समजलें.

मी कबूल करतो, की जगांतले कांहीं थोडे लोक तरी मला बदमाश समजतात हें कळल्यावर मला वाईट वाटलें. पण पुन्हा नेहमींच्या मनुष्य-स्वभावाप्रमाणें ती मंडळीच बदमाश आहेत, तेव्हां बदमाश लोकांनीं मला

ब्रदमाश ठरविलें, त्याचा अर्थ मी चांगलाच मनुष्य आहे असा युक्तिवाद लढवून मी मनाचें समाधान करून घेतलें. काय मनुष्यत्वभाव आहे पाहा ! एखाद्यानें आपणाला चांगलें म्हटलें तर तो मनुष्यच चांगला आहे, असें आपण म्हणतो आणि चांगल्या मनुष्यानें आपणाला चांगला म्हटलें म्हणून आपण चांगले ! आणि एखाद्या मनुष्यानें आपणास ब्रदमाश ठरविलें, तर तो म्हणणारा मनुष्यच ब्रदमाश असला पाहिजे, अशी आपण आपल्या मनाची खात्री करून घेतो. आणि अर्थात् ब्रदमाश मनुष्य चांगल्या माणसांना ब्रदमाशच म्हणणार, असा पोक्त विचार करून आपण पुन्हा स्वतःला चांगलेच ठरवतो !

पण माझ्या मनापुढें उपस्थित झालेला मुद्दा निराळाच आहे. रंगाच्या वाचर्तीत व्याप्रमाणें अमुक एक वस्तु हिरवी आहे, अमुक निळी आहे, अशी आखीव मते देतो, त्याप्रमाणें मनुष्याच्या वाचर्तीतसुद्धा अमुक मनुष्य चांगला आहे, अमुक ब्रदमाश आहे, असा असा मनुष्य मत्सरग्रस्त आहे, तमका माणूस अगदीं निर्मत्सर आहे, अशा एकात्मिक कल्पना करणें सत्यपूर्ण होईल का ?

हा प्रश्न माझ्या मनात उद्भवावयाचें कारण मला कांहीं लोक चांगला समजतात, तर दुसरी कुणी मंडळी ब्रदमाश ठरवतात, हें तर खरेंच, पण त्याहीपेक्षा दुसरें एक जबरदस्त कारण झालें. माझ्या ओळखीचा एक मनुष्य आहे. आमच्यापैकी कुणालाही जर तुम्ही त्याच्याविषयी विचाराल, तर आम्ही एक-मुखानें सागूं कीं अत्यंत सालस, अत्यंत प्रेमळ, भारीच गोड स्वभावाचा मनुष्य आहे तो. पण एक भयंकर गोष्ट मला अशी कळली, की त्याची बायको त्याचा मनापासून तिरस्कार करते ! तर मग, कुणी म्हणेल कीं ती दुष्ट स्त्री असली पाहिजे. तसें मुळींच नाही. तिला ओळखणाऱ्या कुणाही स्त्रीला अगर पुरुषाला विचारा, ती अत्यंत प्रेमळ व सालस बाई आहे, असेच कुणीही सांगेल ! आणि असें असूनही ती आपल्या नवऱ्याचा तिरस्कार करते व तिचें आणि नवऱ्याचें पटत नाही हें ऐकून सर्व लोक आश्चर्यसागरांत बुडून जातात. पण त्या दोघाच्या संबंधाचें सूक्ष्म निरीक्षण करता मला असें आढळून आलें आहे कीं, ती फार उमट्या स्वभावाची व खेळाडू वृत्तीची आहे. नानातऱ्हेच्या लोकांत मिसळवें, हंसावें, खेळावें असें

तिला वाटते. आणि बरोबर हीच गोष्ट तिच्या नवऱ्याला आवडत नाही. इतका चागला असलेल्या त्या माणसाच्या मनाला असूयेची विकृति जडलेली आहे. मला वाटते त्याचा अपराध नभेल, पण अजूनही त्याला या मानसिक दोषावर विजय मिळविता आलेला नाही. आपल्या बायकोने कुणारी फारसे बोललेले हंसलेले खेळलेले त्याला मुळीच आवडत नाही. पण काय, कुणाकड ती ज्यास्त वेळ पाहात राहिली तरीही त्याला राग येतो. आणि तिचा तर स्वभाव अत्यंत खेळाडू आहे. अर्थात् हा काही तिचा अपराध नव्हे आणि त्याच्या मनाच्या दुबळेपणामुळे त्याचाही काही इलाज नाही. पण सर्व लोकाना प्रिय असलेला तो, सर्व लोक जिच्या चांगुलपणाची वाहवा करत असता आपल्या बायकोच्या तिरस्काराला पात्र झाला आहे ! आणि मला या गोष्टीचे मुळीच नवल वाटत नाही. निळा रंग नुसता पाहिल तर छानदार दिसतो, त्याचप्रमाणे पिवळा रंगही स्वतंत्रपणे मोहक दिसतो. पण हे दोन रंग जर का एके ठिकाणी मिसळले, तर निळाही नाहीसा हातो आणि पिवळाही नाहीसा होतो, आणि तिसराच हिरवा रंग दृष्टीला पडतो ! ही घटना जितकी आश्चर्यकारक, तितकीच दान चागली. माणसे एक-ठिकाणी आली असता ती एकमेकाना वाईट दिसावे हीही घटना विचित्र !

एका विशिष्ट व्यक्तिमूहात (Group) एखादा मनुष्य चागला ठरतो, तोच दुसऱ्या व्यक्तिमूहात बदमाश ठरतो ! मग तो खरोखर असतो तरी कसा ? का ज्याप्रमाणे पाणी ज्या आकाराच्या भांड्यात ओतवे तो आकार धारण करते, त्याचप्रमाणे मनुष्यस्वभावाचे पाणीसुद्धा ज्या प्रकारच्या परिस्थितीच्या प्याल्यात ते असेल त्याप्रकारचे स्वरूप धारण करते ? मला तरी या प्रश्नाचे उत्तर देता येत नाही.



“ धर्माचे उपयोग... ”

आमच्या गणूकाकाचा एक विधूर मित्र त्याच्याशी एकदा गापा मारावयाला आला होता, तेव्हा त्या दोघांमधला संवाद मला मोठा मनोरंजक वाटला. आपली बायको मेल्यानंतर आपण किती शोकग्रस्त झालों, आणि तें दुःख विसरण्याकरिता आपण काय काय उपाय योजिले, याचें तो वर्णन करीत होता. बायको जिवंत असताना आपण एखादी दुसरी विडी ओढात असों, असें तो म्हणाला, पण नंतर दुःख विसरण्याकरिता विड्याचीं वंडलेंच्या वंडलें तो फस्त करूं लागला, तरीही काही विसर पडेना ! गाजा ओढून पाहिला, अफूसुद्धा खाऊन पाहिली, पण त्याच्या मनाला समाधान म्हणून मिळेना ! शेवटी तो धर्माकडे वळला. सकाळ-संध्याकाळ भजन पूजन, कथा-कीर्तन इत्यादि धार्मिक कृत्यात तो वेळ घालवू लागला; आणि त्याच्या मते धर्माच्या योगानें त्याच्या मनाला वरेंचसें समाधान मिळालें.

या सर्व गोष्टींचें मोठ्या गंभीरपणें तो रसाळ वर्णन करीत होता. आणि गणूकाकाही मान डोळवीत तें ऐकत होते. धर्मभावनेच्या उमाळ्यानें दोघेही धर्मवीर सद्गदित झाले होते. तो निघून गेल्यावर गणूकाकांनीं चध्याच्या काचावर बुबुळें चढवून माझ्याकडे विजयी मुद्रेनें पाहिलें.

“ धर्माशिवाय गत्यंतर नाही, बाबा ! ” मी चीत झालों आहे अशी समजूत करून ते म्हणाले.

“ तें कसं काय ? ” मी म्हणालों.

“ ऐकलंस ना तो काय सांगत होता तें ? ”

“ ऐकलं, मग काय ? ” मी म्हणालों.

“ शेवटी धर्मानं त्याच्या मनाला समाधान मिळालं ! ”

“ अस्सं, अस्सं. ” मी म्हणालों, “ दुःख विसरण्याकरिता पहिल्यादां विड्या, विड्यानंतर अफू, आणि अफूनेही समाधान होईना तेव्हां धर्म ! म्हणजे विड्या, अफू आणि धर्म यांत धर्म सर्वांत अधिक प्रभावशाली ठरला ! कबूल, कबूल, बुवा. खरं आहे तुमचं म्हणणं ! ”

काकांनीं रागांनं नाकावरचा चष्मा कपाळावर चढविला, आणि माझ्या-संबंधीं सर्व आशा सोडून देऊन ते तडक बाहेर निघून गेले !

मला स्वतःला धर्म म्हणजे काय तें विशेषें कळत नाहीं. पण गणू-काकांच्या त्या दिवसाच्या संवादापासून मला थोडी थोडी अंधुक कल्पना येऊं लागली. धर्माचा उपयोग अफूच्या गोळीसारखा केला जातो खरा. अशिक्षित आया ज्याप्रमाणें आपल्या रडक्या मुलाना अफूची बाळगोळी देऊन घरातील कामें करावयाला मोकळ्या होतात, त्याप्रमाणेंच आपल्या सदसद्विवेकबुद्धीला धार्मिक अफूच्या गोळीनें झोपी धाडून कांहीं लोक आपापलीं कामें शांतपणें उरकतात. एकदां रात्री नऊ-दहाच्या सुमाराला मुंबईजवळच्या कुठल्या तरी उपनगराला मी आगगाडीनें जात होतों. माझ्या शेजारीच एक मारवाडी बसला होता. मला वाटतें, पेढी बंद करून तो घरीं जात होता. चष्मा लावून आपल्या हिशोबांच्या चोपड्यांचा तो लक्षपूर्वक अभ्यास करित होता. काहीं वेळानें त्यानें चोपड्या बंद केल्या खिशांतल्या नोटा नीट जागच्या जागीं ठेवल्यानंतर शांतपणें त्यानें खिशांतून एक भगवद्गीतेची प्रत काढली, आणि मोठ्या आस्थेनें त्यांतले अध्याय तो वाचूं लागला. वाचतां वाचतां तो इतका उल्हासित झाला, कीं त्याच्यानें राहवेना. माझ्यापुढें पुस्तक धरून तो म्हणाला,

“ ज्यो शेट्, ‘ नायं हन्ति न हन्यते ’, आत्मा मारतो व्री नथी ने मरतो व्री नथी ! भगवान् ऋणजी कमाल करे छे ! आ, हा हा हा ! ”

हिशोबांच्या चोपड्या तपासल्यानंतर दामदुप्पट व्याजानें पिळून काढलेले शेंकडों आत्मे आपल्या नांवानें तळतळाट करणार, या कल्पनेनें ब्रैचैन

झालेल्या सदसद्विवेकबुद्धीला 'आत्मा मारतो वी नथी ने मरतो वी नथी' — आपण मुंड्या मुरगाळलेले आत्मे मरूं शकत नाहीत, आणि आपला आत्मा त्यांना मारूंही शकत नाही — हे तत्त्वज्ञान कां समाधान देणार नाही ?

हा झाला धर्माचा किरकोळ उपयोग ! पण सत्ताधारी वर्ग आणि त्यांच्या बगलेंतले धर्मगुरू या धार्मिक अफूचा फार घाऊक प्रमाणावर उपयोग करतात. या जन्मी मरेमरेतों काम करून मुकेकंगाल राहिलात तरी हरकत नाही; कारण स्वर्गसाम्राज्य तुमच्यासाठीच आहे, इत्यादि धार्मिक संदेशांची भरपूर अफू चारून अज्ञ बहुजनसमाजाला सत्ताधान्यांनी चालविलेल्या त्यांच्या पिढणुकीचा भास होऊं न देतां सत्ताधान्याची सत्ता अब्राधित राखण्याचें काम हे धर्ममातैड मोठ्या शिताफीनें पार पाडतात. सत्ताधारी वर्गाचा पुरस्कार करणाऱ्या एका प्रख्यात तत्त्ववेत्त्यानें — नकळत कां होईना — एक सुरेख कवुलीजवाब दिला आहे. परमेश्वराच्या अस्तित्वासंबंधी साधकबाधक सर्व मुद्याचा विचार करून थकून गेल्यानंतर तो म्हणतो, “ परमेश्वर जर नसेल, तर आपण एक परमेश्वर निर्माण केला पाहिजे. ”

खरं आहे तो कशाला निर्माण केला पाहिजे तें सांगण्याची जरूरच नाही.



“ पति आणि वल्लभ.....”

एका जगद्विरुद्धात कादंबरीकाराची एक अत्यंत मनोरंजक कादंबरी मागे एकदा आम्ही वाचली. त्यांतला विषयसुद्धां जितका महत्त्वाचा तितकाच मजेदारही होता. कादंबरीचा नायक एक सुखभावी, सालस, अत्यंत प्रेमळ असा एक मास्तर होता. आपल्या सुंदर बायकोवर त्याचे निरतिशय प्रेम होतें. त्या दोघाना दोन-तीन मुल्लेही होती. त्याच्या एकंदर चांगलेपणाबद्दल तिला अत्यंत कृतज्ञता वाटे. पण तिचे प्रेम मात्र दुसऱ्या एका तरुणावर असून तिच्या आणि वल्लभाच्या रोज गाठीभेटी होत असत. हा प्रकार तिच्या नवऱ्याच्या ध्यानात आल्यावर त्याने जेव्हा तिला जात्र विचारला, तेव्हा चाललेल्या प्रकाराबद्दल मुळीच दिलगिरी प्रदर्शित न करता तिने त्याला स्पष्ट सांगितले, की “ तुम्ही माझ्यासाठी सर्व काही करता हे मला कबूल आहे; पण मला जे पाहिजे ते तुमच्याकडून मिळत नाही ! ”

कादंबरी अत्यंत शोकपर्यवसायी आहे, पण ती वाचल्यानंतर आम्ही ज्या मुद्द्याचा विचार करित होतो तो हाच की, तिला नवऱ्याकडून जे मिळत नव्हते आणि वल्लभाकडून मिळत होतें तें काय ? पहिल्याच क्षणी मी संतापाने असे उत्तर दिलें, की वल्लभाकडून तिला हवी होती तसली खुशामत मिळत होती. तिचा आणि तिच्या मुलांबाळांचा संसार चालविण्याकरितां

काम करून तिच्या वल्लभाला घाम काढावा लागत नव्हता. तें काम तिचा गरीब विचारा नवरा करीत होता. आणि साहजिकच जिच्यासाठी अंग मोडवें लागत नाही तिला 'देवता' 'त्रिभुवनसुंदरी' वगैरे विशेषणांनी गौरवून आणि दिव्य प्रेमाचे गोड गोड पोवाडे गाऊन हरभऱ्याच्या सहाडावर चढवावयाला तिच्या वल्लभाला काय हरकत ? आणि तिलासुद्धां तो कां न आवडावा ? नवऱ्यासाठी चूल फुंकण्यापामून तों कपडे धुण्यापर्यंत नानातऱ्हेच्या खस्ता तिला काढाव्या लागत, पण वल्लभासाठी काहीच करावें लागत नसे - अर्थात् त्याच्यासाठी खस्ता खाणारी दुसरी माणसें होती ! - तेव्हा तिला पाहिजे होतें तें त्याच्याकडून तिला मिळत होतें, त्यांत काहीच नवल नाही.

पहिल्याच तडाख्याला मी तिच्याविरुद्ध असा निकाल दिला खरा; पण तो कितपत न्याय्य आहे कुणाला ठाऊक ! कदाचित् तिच्या काव्यात्म जीवाच्या खरोखरच काही प्रामाणिक अपेक्षा असतील, आणि तिचा पति त्या पुरवूं शकत नसेल. वल्लभ-वल्लभेच्या संबंधातील अद्भुतरम्यता पति-पत्नीच्या संबंधांत मुळीच नसावी, असें मी तरी म्हणणार नाही. मला कबूल आहे, कीं तांदूळवाल्याची विलें आणि घरवाल्याचे माडे चुकते करता करता अद्भुतरम्यतेला विशेष वाव राहात नाही. तरीपण संसाराच्या रूक्ष व्यवहाराला अद्भुतरम्यतेची थोडी तरी रुपेरी किनार असावी, असें मला वाटतें. अर्थात् याचा अर्थ असा नव्हे कीं उठता बसता प्रत्येक पतीनें आपल्या पत्नीला 'हे हृदयेश्वरी !' आणि प्रत्येक पत्नीनं आपल्या नवऱ्याला 'हे प्राणनाथ !' या शब्दांशिवाय हाक मारूं नये !

बारीकसारीक गोष्टीसुद्धां संसाराला थोडीबहुत अद्भुतरम्यता आणू शकतात. एक-दोन उदाहरणें माझ्या डोळ्यांसमोर येतात. माझ्या एका मित्राची बायको आपला नवरा ऑफिसात जावयाला निघाला म्हणजे हातांत कसलेही काम असलें तरी तें टाकून देऊन बाहेर येते, आणि खुटीवरचा त्याचा कोट काढून साफसूफ करून स्वतः त्याच्या अंगावर चढवते. तिच्या नवऱ्याचे हात मोडलेले आहेत. चागले धडधाकट आहेत. पण या असल्या क्षुल्लक गोष्टींनीच पतीचा वल्लभ आणि पत्नीची वल्लभा होते. तिच्या त्या लहानशा कृत्यांत वल्लभेची आतुरता दिसून येते. याच्या उलट माझ्या एका शेजाऱ्याचा संसार. त्यानें

एकदा चुकून आपला हातरुमाल मळका कां राहिला म्हणून आपल्या बायकोळ विचारलें. झालें ! रडत ओरडत ती गरजली, “ एवढासा मेला हातरुमाल, तो सुद्धां अगदीं मींच धुतला पाहिजे ! तेवढासुद्धां धुवून घेता येत नाही ना ? ”

अर्थात् पतिपत्नींच्या संबंधात अतिपरिचयामुळें एकमेकांची अवज्ञा होण्याचा संभव असतो, आणि वल्लभवल्लभेच्या संबंधातल्या चोरटेपणाची विशिष्ट खुमारीही त्यांना कधीं चाखता येणार नाही, हें खरें आहे. एक तत्त्वज्ञ तर असें म्हणतो, कीं विरहानें आतुरता वाढते, म्हणून प्रत्येक पति-पत्नीनें वर्षांतून दोन-चार महिने तरी एकमेकापासून कुठें तरी दूर जाऊन राहावें ! तें काहींही असो. पण एवढें खरें कीं संसाराचें नाटक जर आनंदपर्यवसायी करावयाचें असेल, तर प्रत्येक पत्नीनें वल्लभाची आणि प्रत्येक पत्नीनें वल्लभेची भूमिका करण्याचा थोडा-फार तरी अभ्यास ठेवला पाहिजे.



“ पोरकटपणा... ”

‘ किती पोरकट आहेस तू अजून ! ’ असे म्हणून लोक माझी निर्भर्त्सना करतात, तेव्हा त्याच्या त्या निंदेचा माझ्यावर स्तुतीसारखा परिणाम होऊन मला आनंदाच्या उकळ्या फुटून लागतात ! मी पोरकट आहे याचा अर्थ इतकाच, की माझे अंतःकरण अजूनही ताजे आहे; माझा मेंदू पूर्णपणे तल्लख आहे; मी अत्यंत जिवंत आहे ! कारण पोरकटपणा म्हणजे काय ? ज्या गोष्टीकडे मोठी झालेली — जुनाट झालेली माणसे ‘ उंः, काय आहे त्यात ! ’ म्हणून दुकूनसुद्धा पाहात नाहीत, त्या गोष्टीतसुद्धा नावीन्य पाहणे आणि त्या नावीन्याने चकित होऊन क्षणाक्षणाला नवनवीन आनंदाने वेहोश होणे ! परवांच माझ्या खोलीत एक मजेदार गोष्ट घडली. संध्याकाळची वेळ होती. मी आणि गणूकाका गप्पा करीत बसलो होतो. माझ्या एका शेजाऱ्याची छोटी मुलगी माझ्याजवळच खेळत बसली होती. काळोख पडून लागला, तेव्हा बटन दाबून मी खोलीतला विजेचा दिवा पेटवला. खोलीत एकदम लखलख उजेड झाल्याबरोबर त्या पोरीला जो काही आनंद झाला, तो विचारून नका ! खोलीभर ती टाळ्या पिटीत नाचू-बागडून लागली.

“ बटन दाबल्याबरोबर दिवा कां हो पेटतो ? ” तिने मला लाडिकपणाने प्रश्न विचारला.

“ दिवा पेटलेला कधी जन्मांत पाहिलास नाही वाटत ? ” गणूकाका

तिच्या अगावर खेकसले. आधीच तिच्या अकारण — अर्थात् गणूकाकांच्या दृष्टीने — नाचण्या-बागडण्याने गणूकाका भडकले होते. त्यात आणखी तिने तो पोरकट प्रश्न विचारल्यामुळे गणूकाका खवळले यात नवल नाही ! बटन दाबल्यावर दिवा पेटतो, आणि दिवा पेटल्याबरोबर काळोखाच्या टिकाणी उजेड येतो, यांत गणूकाकांच्या मोठ्या झालेल्या — कीं मेलेल्या ? — मनाला आश्चर्य आणि आनंद कसला वाटणार ? — बटनाला बोट लावल्याबरोबर क्षणाधीत काळोखी खोली लख्ख, सफेत उजेडाने भरून जाते, हें अद्भुतरम्य दृश्य पाहून या चिमुकल्या जिवाला इतका अनावर आनंद झाला, कीं खोलीभर नाचून बागडून तो व्यक्त केल्याशिवाय त्या ' पोरकट ' प्राण्याला राहवेना ! इतकेच नव्हे, तर त्या आनंदाचे कारण काय — बटन दाबल्याबरोबर दिवा कां पेटतो — हें जाणण्याची तीव्र जिज्ञासा तिच्या मनांत उत्पन्न झाली. अर्थात् अशा तऱ्हेची जिज्ञासा व्यक्त करणे हें पोरकटपणाचें लक्षण आहे, असें बऱ्याच मोठ्या माणसाना वाटतें. झाडावरून पळ खाली पडताना पाहून न्यूनट्याच्या मनाला मोठें आश्चर्य वाटलें, आणि त्याच्या कारणमीमासेचा विचार करता करता गुरुत्वाकर्षणाचा जगद्विख्यात सिद्धान्त त्यानें शोधून काढला. पण तें पळ पडत असताना त्याच्या शेजारी जर आमचे गणूकाका बसलेले असते आणि फादीवरून तुटलेलें पळ खालीं जमिनीवर कां पडलें, वर आकाशांत कां गेलें नाही, असा प्रश्न जर का न्यूनट्यानें त्याच्यासमोर उपस्थित केला असता, तर " काय पोरकट आहेस रे तू ? " म्हणून हंसत हंसत गणूकाकांनीं न्यूनट्याचा करकचून कान पिरगळला असता, याची मला बालंबाल खात्री आहे !

माझ्यावर जेव्हां गणूकाका किंवा दुसरे काहीं लोक पोरकटपणाचाच आरोप करतात, तेव्हा त्यांचीं कारणें निराळींच असतात. खरोखरच केव्हां केव्हा लहान पोरसासारखी माझी वागणूक पोरकट असते खरी ! लहान मुलें ज्याप्रमाणें एखादा पोरकट प्रश्न विचारून इतर लोकांसमोर खोटे बोलणाऱ्या मोठ्या माणसाची मोठीच गैरसोय करतात, त्याप्रमाणें मलाही पोरकट प्रश्न विचारण्याची मोठी हौस आहे. गणूकाकांचा एक म्हातारा विधूर मित्र आपण लवकरच दुसरे लग्न कां करणार, याची एकदां कारणमीमांसा देत होता.

“ मुलांची खाण्यापिण्याची फार आवाळ होते, बुवा; लग्न करण्याशिवाय गत्यंतर नाही आतां ! ” तो मोठ्या गंभीरपणें सांगत होता.

“ अहो, मग लग्न कशाला ? एखादा चागला, हुशार स्वयंपाकी ठेवा की ! ” मी तितक्याच गंभीरपणें त्याला म्हणालों.

तो गृहस्थ निघून गेल्यावर गणूकाका माझ्यावर फारच भडकले. “ काय रे, कांहीं तरी पोरकट प्रश्न विचारतोस ? लहान का तूं आता ? ”

खरोखरच म्हातारपणीं बायको हवीशी असतां तसें सरळ सगळ, उघड न सांगता मुलाच्या खाण्यापिण्याच्या सोयीकरिता बायको करणें भाग आहे, म्हणून खोटें बोलणाऱ्या माणसाच्या ढोंगाचा बुडबुडा एखादा भलताच प्रश्न विचारून फोडणें हें मोठ्या माणसाना शोभतें का ? नग्न सत्य इतक्या निर्भयपणें पुढें माडणें हें फक्त निर्मळ अंतःकरणाच्या लहानग्या पोरानाच शक्य आहे. आणि जे जें करतात त्याला ‘ पोरकटपणा ’ नाही तर काय म्हणावयाचें ?



“ काळेपणा, गोरेपणा आणि सौंदर्य ... ”

नुकतेंच कुठल्या तरी वर्तमान-पत्रांत मी वाचलें, कीं आपली नवपरिणीत बायको काळी आहे म्हणून सर्व मित्र चिडवूं लागले, एवढ्यावरून दुःखित होऊन एका तरुणानें आत्महत्या केली ! ही बातमी वाचून मी तर स्तंभितच झालों. आपल्या बायकोला लोकानीं काळी म्हटल्यामुळें दुःखित होऊन प्राण देणाऱ्या त्या वेडगळ तरुणाचें मला आश्चर्य वाटलें, आणि दयाही आली. पण त्याहीपेक्षा मला आश्चर्य वाटलें, तें त्याच्या मित्राचें ! काळेपणात हंसण्या-सारखें काय आहे ? जगात काळीं माणसें आहेत, गोरीं माणसें आहेत, पिवळीं माणसें आहेत, तांबडींही माणसें आहेत ! त्यांत कुणी कुणाला हंसावें, हेंच मला समजत नाही. एखाद्या माणसाच्या सौंदर्याचा विचार करतांना ज्या अनेक गोष्टींचा विचार करावयाचा असतो, त्यांमध्ये त्याचा रंग ही एक गोष्ट असते, हें खरें आहे. पण तो रंग अमुकच असेल, तर तें माणूस सुंदर, हें मात्र मला सुळींच कबूल नाही. सौंदर्याच्या चढाओढीत मला जर परीक्षक नेमलें, तर कदाचित् एखाद्या श्यामवर्ण स्त्रीला पहिला नंबर देऊन, एखाद्या खूप गोऱ्या बाईला मी शेवटचा नंबर देण्याचा संभव आहे ! अर्थात् याचा अर्थ असा नव्हे, कीं एखादी बाई केवळ काळी आहे म्हणून तिला मी पहिला नंबर देईन, आणि दुसरी खूप गोरी आहे म्हणून तिला शेवटचा देईन ! माझे म्हणणें इतकेंच, कीं रंगा-

खेरीज इतर गोष्टींचा विचार करतां एखादी कृष्णवर्ण स्त्री दुसऱ्या एखाद्या गौरकाति स्त्रीपेक्षां सुंदर दिसण्याचा सुतराम् संभव आहे. माणसाचें सौंदर्य त्याच्या एकंदर अवयवाच्या आणि रंगाच्या विशिष्ट संगतींत (Harmony) आहे, असें मला वाटतें. एखाद्या विशेष प्रकारच्या अवयवसंगतींत काळा वर्ण खुलून दिसेल, तर दुसऱ्या एखाद्याच्या स्वरूपवैशिष्ट्याला गोऱ्या रंगानें उठाव येईल. नुसता रंग गोरा असून इतर अवयवात जर संगति नसेल तर तो मनुष्य कधीही सुंदर ठरणार नाही. सुंदर अवयव असा शब्दप्रयोग न करतां, अवयवाची संगति हे शब्द मी मुद्दाम वापरतों आहे. कारण माझें असें ठाम मत आहे, कीं सर्व अवयव सुंदर असून देखील एखादा मनुष्य मुळीच सुंदर दिसत नाही. त्या मनुष्याचें नाक सरळ असेल, कान रेखीव असतील, डोळे विशाल असतील, कपाळही भव्य असेल, आणि तरीही तो मनुष्य सुंदर दिसणार नाही ! याच्या उलट मी असा एखादा मनुष्य दाखवून देईन, कीं ज्याचा कोणताही एकेक अवयव घेतला असतां त्यात विशेष असें सौंदर्य मुळीच दृष्टीला पडणार नाही; पण त्याच्या सर्व अवयवाचें एकत्र मीलन इतकें गोड झालेलें असेल, कीं त्याच्या चेहऱ्याला कुणीही सुंदर म्हटल्याशिवाय राहणार नाही.

तें कांहींही असो, पण गोरेपणाची विशेष आवड आपल्या लोकांना आहे कीं नाही, — आपला वर्ण गोरा असल्यास आपण अधिक सुंदर असें आपणाला वाटतें कीं नाही — असें जर मला कुणी विचारलें, तर मी कबूल करीन, कीं तसें वाटतें खरें पण त्याचा अर्थ असा नव्हे, कीं गौरवर्ण हा सौंदर्याचा भाग आहे. तसें वाटण्याची निराळीच कांहीं कारणें असूं शकतील. आपल्या उष्ण देशांत गौरवर्ण अधिक दुर्मिळ आहे, म्हणून तो आपणाला हवासा वाटत असेल. कारण माणसांचा स्वभावच असा आहे, कीं जें जवळ नसेल त्यासाठीं निःश्वास टाकीत बसावयाचें ! युरोपांत हल्लीं गौरवर्णांचा त्या लोकांना इतका वीट आला आहे, कीं आपली गोरी कातडी काळसर करण्याकरितां सौंदर्येच्छू युवकयुवतींचे ताडेच्या तांडे समुद्रकिनार्यावर आपले अर्धाच्छादित देह सूर्यप्रकाशांत तापवीत असलेले दृष्टीला पडतात ! मला वाटतें, आमच्या सौंदर्यकोशांत गोरेपणाला जी इतकी किंमत प्राप्त झाली आहे, याचें कारण गौरवर्णांची दुर्मिळता.

सोन्यापेक्षा प्लॅटिनम धातू दिसतो वाईट, पण त्याची किंमत अधिक का ? तर तो सुवर्णापेक्षा दुर्मिळ म्हणून.

आमचे गणूकाका मात्र हें काहीच तत्त्वज्ञान ऐकून ध्यावयाला कबूल नाहीत. त्यांच्या मते कृष्णवर्ण केव्हाही श्रेष्ठ. काकाच्या रंगाशी तुलना करतां भी स्वतःला खूपच गोरा समजतो. तेव्हा बोलतां बोलता मीं सहज एकदा काकांच्या काळेपणाचा उल्लेख केला मात्र, त्यासरशीं काकांनीं आपला एक सिद्धान्त माझ्या तोंडावर फेकला. तो प्रत्येक श्यामवर्णीयानें स्वतःच्या उराशीं जपून ठेवण्यासारखा आहे !—

काका म्हणाले, “ अरे, गोऱ्या माणसापेक्षा आम्ही काळे लोक अधिक स्वच्छ असतो. कारण गोऱ्या लोकांना वाटतं कीं जरशी अस्वच्छता राहिली तर काय मोठें होणार आहे ? गोरेपणावर आपण सर्व काहीं नेऊं चालवून ! पण आमच्या काळ्या लोकाचं तसं नसतं. थोड्याशा अस्वच्छतेमुळें सुद्धां आपण फार अस्वच्छ दिसूं या मीतीनें घासून-पुसून आम्ही नेहमीं स्वच्छ राहतो ! ”

“ पण काका, असं उलट न हीं का म्हणता येणार, ” मी म्हणालों, “ कीं आपल्या अंगावरील थोडीशी अस्वच्छतादेखील चट्टिशीं लोकांच्या दृष्टी-त्पत्तीला येईल, म्हणून गोरे लोकच अधिक स्वच्छता पाळीत असावे. काळ्या लोकाचं काय ! आधींच मळकट रंग असतो. त्यात आणखी थोडासा मळकटपणा सहज खपून जाईल, या कल्पनेनें काळे लोकच अस्वच्छ राहण्याचा अधिक संभव ! ”

माझ्या या बोलण्यावर काकांनीं माझ्याकडे अशा दृष्टीनें पाहिलें, कीं “ मूर्ख आहेस तूं ! माझे सिद्धान्त तुला काय कळणार ! ” हाच त्या दृष्टीचा अर्थ होता !

३१

“ अर्धसत्ये..... ”

‘ ख्रियाची जात म्हणजे निमकहराम ! ’ हें वाक्य शेक्स्पीअरसारख्या जग-द्विख्यात माणसाच्या लेखणीतून उतरल्यामुळे, कोल्ह्याच्या हातांत जसें कोलीत, त्याप्रमाणें काहीं अर्धवट माणसाच्या हातात तें वाक्य होतें; आणि वाटेल तो सोभ्यागोभ्या सबंध स्त्री-जातीवर हल्ला करावयाला मोकळा होतो ! आपल्या वाक्याचा असा दुरुपयोग होईल, हें जर शेक्स्पीअरच्या ध्यानात आलें असतें, तर कदाचित् त्यानें हें वाक्य लिहिलेंही नसतें. शेक्स्पीअरच्याच वाचर्तीत हा प्रकार होतो असें नाहीं तर प्रत्येक तत्त्वप्रतिपादकाच्या वाचर्तीत हेंच होतें, असें मला वाटतें.

कारण एखादा मनुष्य जेव्हा एखाद्या तत्त्वाचें प्रतिपादन करीत असतो, तेव्हा त्याचा हेतु किंवा परिस्थिति काय असतात, याचा कुणीच विचार करीत नाहीं. त्यामुळे त्या तत्त्वातलें अर्धें सत्य नष्ट होऊन त्याला अर्धसत्याचें स्वरूप प्राप्त होतें. आणि माझ्या मते अर्धसत्य हें केव्हा केव्हा असत्यापेक्षाही अपायकारक ठरतें.

शेक्स्पीअरचीच गोष्ट घ्या. वर उल्लेखिलेले वाक्य शेक्स्पीअरनें निर्माण केलेल्या हॅम्लेट या पात्राच्या तोंडीं आहे. हॅम्लेट हा विशिष्ट प्रकृतीचा मनुष्य आहे, आणि त्यानें एका विशिष्ट मनःस्थितीत तें वाक्य उच्चारलेलें आहे. पण

या सर्व परिस्थितीचा विचार करतो कोण ? शेकस्पीअर म्हणतो स्त्रियांची जात म्हणजे निमकहराम, म्हणून स्त्रियांची जात निमकहराम !

शेकस्पीअरच्या पात्रांचे मत शेकस्पीअरच्या तोंडीं घालणे हा तर उघड-उघड अन्याय आहेच; पण जेव्हा एखादा तत्त्ववेत्ता डोळे दिपवून टाकणाऱ्या शब्दांनी आपले स्वतःचे मत म्हणून एखाद्या व्यापक तत्त्वाचे प्रतिपादन करित असतो, तेव्हां सुद्धा त्याच्या त्या तत्त्वात संपूर्ण सत्य भरलेले आहे, असे समजून त्याचा आपण स्वीकार करणे माझ्या मते साफ चुकीचे आहे. इतकेच नव्हे तर त्याची भाषा जितकी दिपवून टाकणारी आणि त्याच्या तत्त्वाचे स्वरूप जितके सर्वव्यापक, तितक्याच प्रमाणांत तें तत्त्व पूर्णसत्य नसून अर्धसत्य आहे असे खुशाल समजावे, असे मी म्हणतो.

बहुतेक मोठमोठ्या लेखकाना अशी दिपवून टाकणारी तत्त्वमौक्तिके उधळण्याची संवय आहे. ब्रनोर्ड शॉचा तर या बाबतीत कुणीच हात धरणार नाही. शॉच्या एका सुप्रसिद्ध तत्त्वाचे आपण उदाहरण घेऊं. त्याच्या मते निसर्गाचा एक विशिष्ट हेतु साध्य करण्याकरिता स्त्री नेहमी पुरुषाचा पाठलाग करते. या विधानांत जर संपूर्ण सत्य असेल तर स्त्रिया मागे लागल्या आहेत, आणि वाट मिळेल तेथे पुरुषाचे घोळकेच्या घोळके जीव घेऊन सैरावैरा पळताहेत, असे दृश्य आपणाला जगांत दिसले पाहिजे ! खरोखर काही तसा प्रकार मला कुठेच दिसत नाही. अर्थात् शॉ त्यावर असे म्हणतो, की पाठलाग करतात, याचा अर्थ वाघ शेळीचा पाठलाग करतो तसा नव्हे, तर कोळी ज्याप्रमाणे आपले जाळे लांबवर पसरून आपल्या भक्ष्याला पकडण्याकरितां टपून बसतो, त्या तऱ्हेने स्त्रिया पुरुषाना पकडण्याकरिता त्यांचा पाठलाग करतात ! हे विधान ऐकून किती तरी पुरुषाना शॉची दाढी बाजूला करून शॉच्या गोंडस चेहऱ्याचे चुंबन घ्यावेसे वाटे ! पण इतके दुरळून जाण्याचे कांहींच कारण नाही, असे मी त्यांना सांगेन. कारण शॉचे हे बेट्टूट विधान पूर्णसत्य नसून अर्धसत्य आहे.

मानवजातीचे सातत्य राखण्याकरितां निसर्गाने स्त्रीपुरुषांमध्ये दुर्दमनीय आकर्षण निर्माण केले आहे, ही गोष्ट उघड आहे. हे सातत्य चढू राखण्याची - नवमानवाला जन्म देण्याची अत्यंत जोखमीची जबाबदारी

स्त्रीच्याच शिरावर आहे. पुरुषाला स्वतःकडे आकर्षित करून घ्याव-
याची कामगिरी निसर्ग स्त्रीकडून करवून घेत असला पाहिजे, हेही खरें
असेल. तरी पण शॉने दिलेल्या कोळ्याच्या उपमेत मात्र पूर्ण सत्य नसून
अर्धसत्य आहे, असेच मी म्हणतो. कोळ्याच्या जाळ्यात माशी सांपडते,
तेव्हा ती नकळत त्या जाळ्यात अडकते. कुठचा पुरुष स्त्रीच्या जाळ्यांत नकळत
सांपडतो ? उलट त्या नाजुक, सुखकर जाळ्यात सापडून घेण्याकरिता
प्रत्येक निरोगी पुरुष जिवापाड मेहनत करित असतो, असेच दिसून येते !
स्वतःच्या शरीराला सुखविण्याकरिता स्वतः होऊन एखादा सुंदर, ऊर्ध्वदार
कोट अंगात घालून कुणी पुरुष जर ' मी कोटात सापडलों; मला वांचवा
रे ! ' म्हणून ओरडू लागला, तर त्याला मी जें म्हणेल तेंच वगील
विधानाच्या बाबतीत मी शॉला म्हणेल !

स्त्रीला पुरुषाचें जितकें आकर्षण असतें, तितकेंच पुरुषाला स्त्रीचें असतें.
मग स्त्रिया पुरुषाचा पाठलाग करतात, — विचाऱ्या पुरुषांना धूर्त स्त्रीजात
आपल्या जाळ्यात पकडते, असें म्हणण्यांत काय अर्थ आहे ? अर्थात् असलीं
विधानें पुरुषच करतात असें नाहीं. पुष्कळ स्त्री-लेखिकांच्या मते पुरुष स्त्रीवर
प्रेम करतो, तेव्हां तो तिला फूस लावून फशी पाडण्याचा प्रयत्न करतो, —
स्त्रियांना पुरुषाचें आकर्षण वगैरे काहीं नसतें !

पण मी म्हणतो मूर्खपणाचीं विधानें करण्यांत तरी स्त्रियांनीं पुरुषांना का
हार जावें ?

खरी गम्मत अशी आहे, कीं जग हें इतकें विविधरंगी आहे आणि मनुष्य-
स्वभावाच्या गुंतागुंतीत इतके अगणित धागे आहेत, कीं वरील तऱ्हेचीं ब्रह्मूट
तत्त्वे कितीही दैदीप्यमान शब्दरत्नांनीं मढवलेलीं असलीं, तरी सूक्ष्म विचारांनीं
तीं अर्धसत्येच ठरावयाचीं !



“ पळण्याची कला... ”

अगदी लहानपणी मी शाळेत असताना घडलेली एक गोष्ट मला आठवते. त्या वेळी मुंबईत होणारे क्रिकेटचे चौरंगी सामने फुकट पाहण्याची आम्हाला फार हौस. अर्थात् फुकट पाहण्यात जितका आनंद असतो, तितकाच धोकाही असतो ! पोलिस शिपाई येऊन किती वेळा हाकलून काढील त्याचा नेम नाही ! अशाच एका वेळी त्या ठिकाणी व्यवस्था ठेवण्याकरिता नेमलेला एक सोल्जर, आपल्या कुणालाही न समजणाऱ्या इंग्रजीत आमच्या अंगावर ओरडू लागला. त्याला आमच्या एका वात्रट मित्राने वेडावले. त्यासरशी एक शिवी हामडून त्या मित्राला पकडण्यासाठी त्या सोल्जरने झेंप टाकली आणि आता तो त्याची गचांडी पकडणार, इतक्यात अशा काहीं शिताफीने आमचा मित्र त्याच्या हातातून निसटला, की आम्ही पाहातच राहिले ! तो सोल्जर अधिकच चिडला, आणि त्याचा पाटलाग करू लागला. आमचा मित्र पुढे आणि तो सोल्जर मागे अशी साधारण अर्धा मैल प्रेक्षणीय शर्यत त्या मैदानात चालली होती ! पण आमचा मित्र निसटला तो निसटलाच !

त्याचे जोडे, टोपी वगैरे जमा करून जेव्हा त्या वस्तु त्याला परत द्यावयाला आम्ही त्याच्या घरी गेलो, तेव्हा तो मोठ्या विजयोत्साहाने हंसत हंसत आमच्यासमोर आला, आणि “ कसा रे तू जीव घेऊन पळालास ! ” असे म्हणून

आम्ही त्याला हंसण्यापूर्वी तोच आम्हाला सांगू लागला, “ काय ! कसा पळालोय ? ” स्वतःच्या पळण्याची त्याला तारीफ करतांना पाहून आम्ही तर थक्क झालो !

पण खरोखर थक्क होण्यासारखे त्यात काही नव्हते, असें मला वाटते; कारण पुढे पुढे जेव्हा महायुद्धाच्या रातभ्या आम्ही वर्तमान-पत्रांत वाचू लागलो, तेव्हा किती तरी वेळां आमच्या वाचण्यात येई, की अमक्या अमक्या सेनापतीने आपल्या सैन्याला यशस्वी माघार (*Glorious retreat*) घ्यावयाला लावली. एखादा बडा सेनापती आपल्या सैन्यासह-वर्तमान मागे पळाला, की त्यानें यशस्वी माघार घेतली, असें म्हणावयाचे; आणि आपल्या जिवासाठीं आमच्या मित्राने धूम ठोकली, तर त्याला मात्र पळपुट्या म्हणावयाचे ! माणसांचा स्वभावच असा आहे, की जी गोष्ट लहान प्रमाणावर केली असता त्यांना उपहासास्पद दिसते, तीच मोठ्या प्रमाणावर पाहिली, की त्यांना आश्चर्यकारक आणि प्रशंसनीय वाटते !

माझ्या मते आमचा मित्र पळाला तेंच त्रोटक. त्या वेळेला त्याला ‘ पळ-पुट्या ’ म्हणून आम्ही हंसलो, हें खरें आहे. पण त्या हंसण्याचे कारण आमच्या शौर्याच्या कल्पना चुकीच्या होत्या म्हणून. त्यानें त्या सोल्जरशीं जर थोडी झटापट केली असती, आणि दोन-चार दात किंवा आपला एखादा डोळा जर तो गमावून वसला असता, तर मोठा शूर वीर म्हणून आम्ही त्याचा गौरव केला असता. साहजिकच आहे. कारण स्वतःच्या केमालाही धक्का न लागता सुरक्षित जागेवरून रक्तपात पाहण्याची हौस जर एखाद्यानें फेडली, तर शौर्यशाली वीराग्रणी म्हणून डोक्यावर घेऊन आम्ही त्याला का नाचवूं नये ?—

मला वाटते बहुतेक माणसांना रक्तपात पाहण्याची थोडी-बहुत हौस (*Sadist tendency*) असते. कदाचित् फार पूर्वकाळीं मानवजात जेव्हा रानटी अवस्थेत होती, त्या काळच्या स्वभावाचा हा अवशेष असेल, आणि म्हणूनच आमच्या शौर्याच्या कल्पना अजूनही थोड्याशा रानटी आहेत. नुसत्या शारीरिक बळाच्या जोरावर आपले वर्चस्व स्थापण्याच्या अवस्थेतून पुढे जाऊन मनुष्यानें आपल्या मेंदूचा किती तरी विकास केला आहे, आणि मेंदूच्या जोरावर आपले श्रेष्ठत्व स्थापण्याच्या अवस्थेला पां. शि. ७

मनुष्य येऊन पोहोचला आहे, हें आपण पुष्कळच वेळां विसरतो. म्हणूनच लाइट ब्रिगेडमधल्या अवघ्या सहाशें लोकांनी जेव्हा प्रचंड रशियन सेनेशी ब्रेफाम झुंज घेतली आणि त्यादला प्रत्येक शिपाई मारला गेला, तेव्हां टेनिसन्-सारखा महाकबिसुद्धा फसला; आणि आपल्या काव्यांत त्या ब्रिगेडवर त्याने स्तुतीचा वर्षाव केला. खरी गंमत अशी आहे, कीं त्या शिपायाना थोडी-बहुत जर अकल असती — थोडा मेंदू जर त्यांनी वापरला असता, — तर भलत्याच मोठ्या सैन्याशी झुंज घेण्याएवजी जीव घेऊन ते मागे पळत सुटले असते. यालाच यशस्वी माघार (*Glorious retreat*) म्हणतात. हेंच खरें शौर्य. नाही तर भिंतीवर डोकें आपटून प्राण देणाऱ्याला वीरश्रेष्ठ का म्हणू नये !

ज्याप्रमाणें काय बोलावें यापेक्षा काय बोलूं नये, हें ज्याला माहित आहे, तो खरा वक्ता; काय लिहावें याहीपेक्षा काय लिहूं नये, हें ज्याला समजतें तोच खरा लेखक; त्याचप्रमाणें लटण्यापेक्षा पळण्याची कला ज्याला अवगत आहे तोच खरा शूर !



“ वेगळी गोष्ट ”

माझ्या माहितीतल्या एका मुलीने एका गृहस्थाशी आपला विवाह ठरविला. तो प्रेमविवाह होता. तिच्या विधवा आईची त्या विवाहाला पूर्ण संमति होती तिची विधवा आई तरुण असून तिला दुसऱ्या एका गृहस्थाबरोबर पुनर्विवाह करावयाचा होता. त्याला मात्र त्या मुलीचा कसून विरोध होता !

“ असं कां ? ” म्हणून मी विचारता ती मला म्हणाली, “ माझी गोष्ट वेगळी आहे ! आईला हें शोभत नाही ! ”

तिचे मुद्दे मी पुढे ऐकत बसलों नाहीं. कारण ते काय असणार हें मला माहीत होतें. आईचा पुनर्विवाह आहे. माझा प्रेमविवाह आहे. या वयात आईला विवाह करणें शोभत नाहीं, वगैरे वगैरे !—

माणसाचा स्वभावच मुळीं असा आहे, कीं दुसऱ्यानें केलें असता ज्याला आपण नाक मुरडतो, तें स्वतः करतांना मात्र अगणित सव्वी पुढें आणून आपली गोष्ट इतरापेक्षां कशी वेगळी आहे हें सिद्ध करावयाचें !

गेल्या महायुद्धाच्या वेळीं अशा तऱ्हेच्या पुष्कळच मजेदार गोष्टी घडत. जर्मन मुत्सद्दी आपल्या लोकांना सांगत, कीं खरोखर लढाई आम्हाला मुळींच नको होती; पण ऑस्ट्रियन् राजपुत्राचा खून झाल्यामुळे सत्याची बाजू राखण्याकरितां ऑस्ट्रियाच्या बाजूनें शस्त्र धरणें आम्हांला भाग पडलें ! आणि इंग्रज

मुत्सदी आपल्या लोकाना सांगत, कीं झोंपेंतसुद्धा लढाई करावयाचा आमचा विचार नव्हता. पण करता काय ? असहाय्य चिमुकल्या ब्रेल्जिअम्वर दुष्ट जर्मन लोकांनी हल्ला केल्यामुळे सत्पक्षाच्या संरक्षणाकरितां युद्धात उडी घेतल्या-शिवाय आमच्यानें राहवेना ! इतकेंच नव्हे, तर आपण सत्याचे वाली असल्यामुळे आपल्या राष्ट्राचा विजय व्हावा, म्हणून जर्मन पाद्री आपल्या चर्चेसमधून प्रार्थना करीत; आणि इंग्रज पाद्री देवाला आळवीत, कीं आमचा विजय म्हणजेच सत्याचा विजय, म्हणून तूं आम्हाला मदत कर ! आणि दोघाचाही परमेश्वर एकच असल्यामुळे या दोन सद्गुणी भक्तांपैकी कुणाचें ऐकावें, याचा त्या सर्वसाक्षी आकाशस्थाला मोठा प्रश्न पडला असेल !

स्वार्थी हेतूमुळे म्हणा, किंवा दुसऱ्या कांहीं कारणामुळे म्हणा, मनातून जेव्हां एखादी गोष्ट करावयाची नसते, तेव्हा हुशार हुशार म्हणविणारे लोक-सुद्धा या 'वेगळ्या गोष्टी'च्या बुरख्याखाली तोंड लपवितात. एखाद्या राष्ट्रीय पुढाऱ्याला तुम्ही सागा, कीं बहुजनसमाजाचें जर खरें कल्याण करावयाचें असेल, तर रशियाप्रमाणेंच भाडवलशाहीचा उच्छेद करून उत्पादनाचीं सर्व सधनें सामाजिक मालकीचीं केलीं पाहिजेत. तो हंसून तुम्हाला लगेच सांगेल, "अहो, रशियाची गोष्ट निराळी, आपली गोष्ट वेगळी आहे ! भांडवलवाले आणि मजूर हा लढा आपल्याकडे नाही ! आपले भाडवलवाले मजुराचे माथबाप आहेत !"

खरोखरच आपली गोष्ट किती वेगळी आहे ! रशियातल्या भाडवलदारा-सारखे आपले भांडवलवाले आहेत काय ! महालक्ष्मी आणि वाळकेश्वरातल्या टोलेजंग वाड्यातून ते आपल्या मजूरलेकरासहवर्तमान किती गुण्यागोविंदानें राहतात ! याशिवाय भांडवलवाल्यासारखे ते मोटारी थोड्याच उडवतात ! ते नेहमी स्वदेशी बैलगाड्यातून फिरतात ! गिरण्यातून तरी ते काय मॅचेस्टर-सारखी अगदीं आधुनिक यंत्रसामुग्री वापरतात ? छे ! छे ! हिंदुस्थानातल्या गिरण्यांतून यांत्रिक मागांपेवजीं लाकडी चरख्यांच्या रांगांच्या रागा दृष्टीस पडतात ! आणि युरोपात संप झाला असतां संपवाल्यांवर ज्याप्रमाणें तिकडे गोळीबार केला जातो त्याप्रमाणें इकडे थोडाच केला जातो ? हिंदुस्थानी भांडवलवाले संपवाल्यांवर पुण्यांचा वर्षाव करतात !

काहीं काहीं व्यक्ति तर स्वतःची 'गोष्ट' इतकी 'वेगळी' समजतात, की आपण जगतों हेच जगावर मोटे उपकार करतो, तेव्हा आपण लोकासाठी काहीं करूं नये, पण लोकांनी मात्र आपल्यासाठी सर्व काहीं करावे, असें या स्वयंमन्य हुतात्म्यांना वाटते. बऱ्याचशा लोकाना पैसे देणे असलेला, असला एक 'हुतात्मा' मला एकदा सांगू लागला, की "अमक्या अमक्या गृहस्थाकडून आपले काहीं पैसे येणे आहेत, आणि तो गृहस्थ इतका वाईट आहे, की परोपरीनें मागूनसुद्धा तो पैसे काहीं देत नाही. "

"तुम्हीसुद्धा काहीं केल्या आपले पैसे देत नाही, असें चार-पाच लोक मला सागत होते!" मी म्हणालों.

"माझी गोष्ट वेगळी आहे हो!" तो चटकन् म्हणाला, "मी सध्या अशा परिस्थितीत आहे..."

याची गोष्ट मात्र वेगळी! आणि याचे पैसे न देणाऱ्या गृहस्थाची गोष्ट मात्र वेगळी नाही! आत्मप्रीतीच्या रोगाने हे लोक इतके पछाडलेले असतात, की सर्व जगाहून आपली गोष्ट काहीं वेगळी आहे, असें यांना वाटते. अलीकडे अलीकडे लोकांनी करूं नये असें वाटत असलेली गोष्ट आपण कां करतो, किंवा लोकांनी एखादी गोष्ट करावी असें आपणाला वाटते, पण आपणाला मात्र ती कां करता येत नाही, याचे एखादा मनुष्य समर्थन करण्याचा प्रयत्न करूं लागला, म्हणजे त्याला मध्येच थांबवून मी सागतों की "समजलों, समजलों. ज्यास्त बोलायची काहीं एक जरूर नाही. तुमची गोष्ट वेगळी आहे! समजलों मी!"



दरिद्री नारायणाची सेवा

एक छोटा महात्मा माझ्याशी बोलता बोलता सहज मला म्हणाला, “तुमच्यासारख्या दलितवर्गाच्या उद्धाराच्या आणि श्रीमंतानीं गरीबाची चालविचेली पिळणूक थांबविण्याच्या लांब लांब गप्पा आम्ही छाटीत नाही. मी देशातल्या असंख्य दरिद्री जनतेच्या — दरिद्रनारायणाच्या सेवेला आजन्म वाहून घेतलं आहे !”

“अस्सं !” मी म्हणालों, “तू आजन्म दरिद्रनारायणाच्या सेवेला वाहून घेतलं आहेस, म्हणजे निदान तू मरेपर्यंत तरी देशांतली असंख्य जनता दरिद्रीच राहिली पाहिजे ! त्याशिवाय तुझ्या मागून येणाऱ्या महात्म्यांनीं कुणाची तरी सेवा करून महात्म्याची परंपरा जर कायम ठेवावयाची असेल, तर ही असंख्य जनता कायमचीच दरिद्री राहणं तुम्हा महात्म्याच्या पथ्यावर पडणार आहे. हो, नाही तर तुम्ही सेवा कुणाची करणार आणि महात्मे होणार कसे ?”

या दरिद्रनारायणाच्या सेवकाचें मला मोठें कौतुक वाटतें. दरिद्राना संपन्न करण्याऐवजी त्यांची सेवा करण्याचें ध्येय हे पुढें ठेवतात. मला तर अशी भीति वाटते, की उद्या हे दरिद्री जर संपन्न झाले तर हे महात्मे त्याच्यावर भडकायचे ! दरिद्रनारायण दरिद्री राहिला नाही, तर यांचा धंदाच बुडाला ना !

अशाच तऱ्हेची मनुष्यस्वभावाची गंमत इथें सांगितल्याशिवाय मला राहवत

नाहीं. एक लघुकथा मला वाचलेली आठवते. एक सुंदर, तरुण मुलगी एका पावाच्या दुकानात रोज सकाळीं आपल्या धन्याकरिता ताजा पाव विकत घेण्याकरिता येत असे. त्या पावाच्या 'ब्रेकरी'त काम करणारे पचवीस-सव्वीस नोकर-चाकर—झाडून सारेजण तिच्या सौंदर्यावर, तिच्या चागुलपणावर, तिच्या मनमिळाऊ स्वभावावर अगदीं निहायत खूप होते. ती पाव विकत घेऊन गेली म्हणजे ते नेहमीं आपापसात तिच्या चागुलपणाच्या एकमेकाना गोष्टी सागत, तिची स्तुति करीत वसत असत. तिला या प्रकाराची अर्थात् कल्पनाहि नव्हती. एके दिवशीं सकाळीं ती आली असता सुंदर कपडे केलेला देखणा असा एक गावगुंड त्याच वेळीं तिथें आला होता. ती निघून गेल्यावर तिच्याकडे पाहात तो म्हणाला, "काय झकास आहे पोरगी !"

हे सव्वीसहि जण गावगुंडाच्या अंगावर खेकसून म्हणाले, "ण, आमच्या (!) पोरीवर वाईट नजर ठेवशील तर खवगदार. तुझ्यासारख्या गावगुंडावर भाळायला ती अशी तशी नाही !"

"ठाऊक आहे, अशा खूप पोरी पाहिल्या आहेत मी !" तो गुंड भुवया उडवीत म्हणाला, "माझी इच्छा असेल तर दोन दिवसात माझ्या पायाशीं आणीन तिला मी !"

हे सव्वीसहि जण त्याच्याशीं हमरीतुमरीवर आले. शेवटीं "दोन दिवसात तिचा हात धरून फिरताना तुम्ही मला पाहाल," अशी त्या गुंडानें त्याच्याशीं पैज मारली.

दुसऱ्या दिवशीं ती मुलगी नेहमींप्रमाणें दुकानात आली. एखाद्या देवतेकडे पाहावें तशा आदरानें हे सव्वीसहि जण तिच्याकडे पाहात होते. तिला अर्थात् विशेष फरक वाटला नाही. दुसऱ्या दिवशीं नाना उपाय करून त्या गुंडानें तिची दोस्ती केली; आणि त्या दिवशीं संध्याकाळीं मोठ्या ऐटीत तिचा हात धरून विजयोन्मादानें शीळ वाजवीत त्या दुकानावरून तो गेला ! या सव्वीसहि जणांनीं हें दृश्य पाहिलें. स्वतःच्या डोळ्यावर त्याचा विश्वास वसना. पण खात्री झाल्यावर त्यांचा धीर खचला; धरणी दुमंग होऊन आपणाला पोटांत घेईल तर बरें, असें त्यांना वाटूं लागलें. त्या धक्क्याचा जोर ओसरल्यावर त्यांना हळूहळू त्या पोरीचा भयंकर संताप येऊं लागला.

“ ब्रदमाष कुठली ! ” ते एकदम ओरडले.

दुसऱ्या दिवशीं सकाळीं नेहमींप्रमाणें पाव ध्यावयाला ती दुकानावर आली; व्यासरशीं या सव्वीसहि जणांनीं तिच्यावर शिव्याशापाचा वर्षाव केला. ती भात्रा-वून जाऊन पळून जाऊं लागली, तेव्हा ते दुखावलेले लोक तिला दगड मारूं लागले.

उद्या श्रीमंताची सत्ता झुगारून देऊन दरिद्री नारायण जर का संपन्न झाला, तर दरिद्री नारायणाच्या सेवेसाठी हपापलेले उपरिनिर्दिष्ट ध्येयवादी महात्मे दरिद्री नारायणाला असाच दगडांनीं टेंचून काढतील, असें मला वाटतें !

दलितवर्गानें सत्ताप्राप्तीसाठी लढा चालवावा, असें म्हणणाऱ्या लोकांवर या दरिद्रनारायणाच्या सेवकाचा आणखी एक आरोप असतो : “ तुम्ही दलिताचे पुढारी म्हणवता ना रे ! मग तुम्ही पोटभर खाता पितां, सुंदर कपडे घालता, वेळप्रसंगासाठी जवळ पैसे घाळगता, याचा अर्थ काय ? ” असा प्रश्न हे लुपे महात्मे अगदीं ‘ आपण जिंकली ’ अशा आवाजात मोठ्या कुरेंवाजपणानें विचारतात. याला सरळ सरळ उत्तर असें, की कंगालानीहि आमच्यावारखेंच खावें, प्यावें आणि सुखी व्हावें म्हणून आमची खटपट आहे; जगातले बरेच लोक कंगाल आहेत म्हणून आपणहि कंगाल कळा तोंडावर आणावी, याकरिता लढा लढावयाची काहींच जरूर नाही. तें अगदीं सोपें काम आहे ! माझी खात्री आहे, की ज्या दिवशीं दरिद्री नारायण आपल्या या आजन्म सेवकांचें खरें स्वरूप ओळखील, त्या दिवशीं आपल्या या मित्रांची गवांडी घरून “ तुमची सेवा आता पुरे करा ” असें खडसून बजावून त्यांना दूर पेंकून देईल !



चोर आणि चांदणें

जगात तिरस्कार करण्यासारख्या खूप गोष्टी आहेत; पण एक गोष्ट मला अत्यंत तिरस्करणीय वाटते. आणि ती म्हणजे लहान बालकाचें एखादें कृत्य आपणाला आवडलें नाहीं, तर त्या बालकावर दुष्ट अगर वाईट हेतूचा आरोप करणें. इतक्या संतापानें असे उद्गार काढावयाला मला कारणहि तसेंच झालें. माझ्या शेजारी राहणाऱ्या गृहस्थाची एक पाच वर्षांची मुलगी आहे. फार गोड आहे पोर ती शेजारीच राहणाऱ्या एका मुलीबरोबर ती खेळावयाला गेली असता त्या मुलीला तिच्या आईनें घेऊन दिलेली एक सुंदर नवीन बाहुली तिच्या दृष्टीला पडली व तिला ती फार आवडली. तिनें ती सरळ उचलली आणि स्वतःच्या घरांत आणून ठेवली. कांहीं वेळानें त्या मुलीच्या आईला हें कळल्यावर त्या सत्त्वशील बाईचा संताप अनावर झाला आणि “ चोर कुठली ! भारीच बाई चोरटी झाली आहे कारटी ! हां हा म्हणता आमच्या बहीची बाहुली चोरलीन् ! ” वगैरे हुतात्म्याला शोभण्यासारख्या शब्दाचे फवारे सोडीत तिनें त्या लहानग्या पोरीला निर्दयपणें दोन-तीन चापट्या मारल्या.

पाच वर्षांच्या मुलीला ही वस्तु अमक्याची आणि ती वस्तु तमक्याची वगैरे मालकी हक्काचा कायदा पूर्णपणें कळतो, आणि हा कायदा जाणून-बुजून मोडून चोरीचा भयंकर गुन्हा त्या चिमुरड्या जिवानें केला, अशी त्या बाईची खरोखरच

कल्पना होती, कीं जगात निर्मळ मनाच्या लहानसहान मुलापासून तों यच्चयावत् मोठ्या माणसापर्यंत सर्वांचीं मनें स्वतःच्या मनासारखींच क्षुद्र स्वार्थीं हेतूनें भरून गेलीं आहेत, असें तिला वाटत होतें न कळे ! तिनें तें कृत्य मला अत्यंत तिरस्करणीय वाटलें, यात शंका नाही.

मला वाटतें, इतक्या चटुर्दिशीं दुसऱ्या मणसावर वाईट हेतूंचा आरोप करणाऱ्या माणसाचीं स्वतःचीच मनें आमूलाग्र किडलेलीं असतात. चोराच्या मनात चादणें, किंवा स्वतःवरून जग ओळखणें, या शिळ्या झालेल्या म्हणींची असें काहीं झालें की थोडीथोडी यथार्थता पटूं लागते. बाहेरख्याली नवरा स्वतःच्या त्रायकोच्या वर्तनाविषयीं फार संशयी असतो, याचें कारण मला वाटतें हेंच असायें. एक गोष्ट अशी सांगतात, कीं एक बाहेरख्याली नवरा आपले ख्याल आटपून घरी आला म्हणजे स्वतःच्या त्रायकोवर तिच्या लहानमहान चुकाबद्दल गगावून “ तूं ब्रदमाप आहेस. तूं अमक्याकडेच पाहतेस. अमुक ठिकाणींच उभी राहतस. ” अशा प्रकारचे वाटेल तसे आरोप करून तिला सतावून सोडीत असे. शेवटीं ती इतकी कंटाळून गेली, कीं नवऱ्याचा सूड घेण्याकरिता एक दिवस तिनें खरोखरच व्यभिचार केला; आणि नवऱ्याची वाट पाहात ती उभी राहिली. नवरा घरात आल्याबरोबर त्यानें तोंड उघडावयाच्या आत तिनेंच बोलावयाला सुरुवात केली. “ काहीं बोलूं नका. मी व्यभिचारिणी आहे ना ? कबूल आहे मला. मी खरोखरच आज व्यभिचार केला ! ” हे शब्द ऐकल्याबरोबर तिच्या नवऱ्याचा चेहरा कसा झाला, किंवा पुढें त्यानें काय केलें, तें मला ठाऊक नाही. पण ही गोष्ट मात्र मला इसापच्या गोष्टीइतकीच बोधप्रद वाटते.

अर्थात् माझे असें म्हणणें नाही, कीं आपल्यावर कुणी वाईट आरोप केला, कीं आपण तो आरोप खरा करून दाखविण्याकरितां वाईट वर्तणूक ठेवावी, किंवा प्रत्येक वेळेला पखादा माणूस दुसऱ्यावर दुष्ट आरोप करतो तेव्हां तो स्वतः दुष्ट असतोच. मनुष्यस्वभावाविषयीं असे एकात्मिक, अदृढ नियम बाधणें मूर्खपणाचें आहे.

याच्या उलट वागणारीहि पुष्कळ माणसें आपणाला आढळतात. त्यांचीं अतःकरणें चागुलपणानें इतकीं भरून गेलेलीं असतात, कीं जगात त्यांना कुठें

वाईट दिसतच नाही. स्वतःला लाथ मारणाऱ्या मंत्राजीचे पाय चुरणारा तुकाराम, किंवा आपणासारख्या दरिद्रांच्या घरांत चोरण्यासारखें विशेष काहीं मिळालें नसेल म्हणून घरात चोरी करून पळून गेलेल्या चोरासाठी हळहळणारा चारुदत्त, हे या प्रकारचे महात्मे होत.

याचाहि स्वभाव मला तितकासा आवडत नाही. हे स्वतः कितीहि चागले असले, तरी याच्या या वर्तनानें दुष्टाना उत्तेजन मिळतें, आणि चोराना चागलेच फावतें. यावर चिडून मला कुणी विचारील, कीं “अहो, माणसानें करावें तरी काय ?” यावर मी हंसून इतकेंच म्हणें, कीं जीवनातल्या या असल्या प्रश्नाची उत्तरे जर माणसाना देता येऊं लागलीं, तर मग जगण्यात मौज ती काय राहणार ?



जगशी संबंध

अलिकडे अलिकडे मला जिरवणें, हा गणूकाकाचा व्यवसायच झाला आहे. मी जिरलों आणि माझा चेहरा गोरामोरा झाला म्हणजे गणूकाकाना अपरंपार आनंद होतो ! काल असेंच झालें. गणूकाकांबरोबर मी बोलत बसलों होतो. मी अगदी ब्रोलण्याच्या रंगात आलों होतो, “...मानवजातीच्या हिताकरिता सध्याची विषम समाजपद्धति आमूलाग्र बदललीच पाहिजे...” मी एखाद्या पुढाऱ्यासारखा किंवा दारुड्यासारखा बोलत होतो.

“ काय रे, ही तुझी मानवजात कुठें असते रे ? ” काकांनीं शांतपणें धोतराच्या सोग्यानें चष्म्याचीं भिंगें पुशीत मला विचारलें, “ आपण कांहीं पाहिली नाहीं कुठें ! ब्राह्मणजात, परभूजात, साळीजात, माळीजात आपणाला माहीत आहे. पण ही कांहीं नवीनच जात दिसते आहे ! ”

झालें, मी जिरलों. काकांना आनंद झाला.

मला जिरवण्याकरिता वरील शब्द उच्चारतांना मला जिरवणें हा काकांचा उद्देश होताच; पण थट्टेनें बोलतांना कां होईना, काकांच्या त्या शब्दांच्या मार्गे एक विशिष्ट मनोवृत्ति होती, यांत शंका नाहीं. ती मनोवृत्ति म्हणजे, जगशी करायचें आहे काय आपणाला ? आपण बरे, आपलें घर बरें; साऱ्या जगाच्या आणि अखिल मानवजातीच्या उठाठेवी हव्यात कशाला ?

एका दृष्टीने काकांचे हे म्हणणे अगदीच चूक आहे, असे मला वाटत नाही. उठल्यासुटल्या प्रत्येक मनुष्य कोणतीही लहानसहान गोष्ट करताना त्या गोष्टीचे साऱ्या जगावर आणि अखिल मानवजातीवर काय परिणाम होतील, याचा जर विचार करू लागला, तर त्याच्या हातून काहीच होणार नाही. व्यापक दृष्टीचा तो अव्यवहार्य अतिरेक होईल. अहिंसातत्त्वाचा फाजील अतिरेक करून स्वतःला हास्यास्पद करून घेणारे काहीं जैन साधु ज्याप्रमाणे श्वासोच्छ्वासात्रोवर नाकात जीवजंतू शिरून हिंसा होऊं नये म्हणून नाकावर एक फडके बांधून फिरतात, किंवा खाली बसताना आपल्या अंगाखाली एखादा जीव चिरडू नये, म्हणून भुई झाडण्याकरिता एक लहानशी झाडू काखेत सदैव लटकवितात, त्याप्रमाणेच प्रत्येक माणसाला वागावे लागेल !

जगाच्या आणि मानवजातीच्या कुणी गप्पा मारू लागला, की पूर्वी मीहि त्याला काकाच्यासारखाच जिरवीत असें. पण असें करताना एकदा मात्र मी चागलाच जिरलो. अर्थशास्त्राच्या एका सुप्रसिद्ध प्रोफेसरात्रोवर एकदा मी चहा पीत बसलो होतो. बोलता बोलता प्रोफेसरसाहेब एकदा अगदी रंगात येऊन मी जसा काकाना साऱ्या जगाच्या गोष्टी सुनावीत होतो, त्याप्रमाणेच सारी मानवजात अलिकडे किती परस्परावलंबी झाली आहे, प्रत्येक बारीक-सारीक प्रश्नाचा विचार करताना सर्व मानवजातीचे हितसंबंध आपण कसे डोळ्यापुढे ठेवले पाहिजेत, वगैरे वगैरे विषयावर माझ्यापुढे व्याख्यान झोडण्याच्या वेतात आले होते. त्यांना जिरवण्याकरिता हातातला चहाचा कप पुढे करून मी मिस्किलपणे म्हणालो,

“ काय हो, या कपातला चहा पिताना सबंध मानवजातीचे हितसंबंध कसे काय डोळ्यापुढे आणायचे ? ”

माझ्या प्रश्नानें जिरून जाण्याऐवजी प्रोफेसरसाहेब मग शातपणे उत्तर देऊं लागले, “ चहा पिऊन टाकून तो कप उलटा करून पाहा. कुठें बनवला आहे तो ? ”

मी कप उलटा करून पाहिला. कपावर कोरलेली पुटील अक्षरे मी वाचून दाखविली, “ मेड् इन् शेकोस्लोव्हाकिया. ”

“ बरं, ” ते पुढे बोलू लागले, “ कप शेकोस्लोव्हाकियाचा झाला, चहा-तील साखर जावा किंवा मॉरिशस वेटांतली, मी दार्जिलिंग चहा वापरतो,

तेव्हा चहाची पावडर दार्जिलिंगची. तो दुधाचा 'जग्' आहे तो मेड् इन् चायना - चीन मधला. काय - एक कप चहा पितांना जगाच्या किती भागाशी तुम्हा संबंध आला ?”

मी थंडच झालों, प्रोफेसरसाहेबाना जिरवायला गेलों, आणि मीच पुरा जिरलें !

त्या दिवसाचें संभाषण मी कधीच विसरणार नाही. व्यवहारापुरती मनुष्यानें कितीहि संकुचित दृष्टि ठेवली, तरी जगाचा आणि आपला किती जिव्हाळ्याचा संबंध आहे, ही गोष्ट त्यानें विसरून जाता कामा नये. कळत अगर नकळत आपण जगाशी संबंध ठेवतो. कळत अगर नकळत आपणाला जग हवें आहे.

काकांनी मला त्या दिवशी जिरवलें, ही गोष्ट माझ्या मनात सारखी डाचत होती. दोन-तीन दिवसांनी काकाना जिरवायचा अनश्रय करून मी काकांच्या घरी गेलों. आगाऊ सूचना न देता शत्रूवर हल्ला करावयाचें मी ठरविलें होतें. काकाना कल्पनाहि नव्हती मी कशाकरिता आलों आहे त्याची. ते विचारे ती गोष्ट विसरून गेले होते. बोलतां बोलता काकाना पकडण्याचा मी प्रयत्न करूं लागलों.

“ का हो काका, हजार जातीचीं आणि हजार प्रकारचीं माणसं या चाळींत आहेत. तुम्ही ही जागा सोडून तिकडे माहीमच्या बाजूला एकान्त जागीं एवढ्याच भाड्यात लहान घरं मिळतात तिकडे राहायला का जात नाहीं ? ”

काका खुर्षीत येऊन मला सागूं लागले, “ नको रे बाबा तिकडे, आपणाला माणसांचा गजबजाट हवा आवतींभोवतीं. आपल्याला नाहीं एकलकोंडेपणा परवडत. ”

“ असं ! ” मी विजयोत्साहानें बोलूं लागलों, “ जगाशी आणि मानव-जातीशी मला काय करायचं आहे म्हणून मला सागत होतां नाहीं त्या दिवशीं ! पण या बऱ्यावाईट, तुसड्या, मनमिळाऊ माणसाचा गजबजाट हवाच आहे तुम्हाला आवतींभोवतीं ! मी तरी काय सांगत होतो, की सारा मानवी समाज - ”

मी एकदम आटोपतें घेतलें. काका जिरले होते. पण मी आणखी लाब जीभ सोडली अर्सती, तर काका तसे कमी नव्हते. ते पुन्हा जिरवायचे !

चमत्कारिक कल्पना

एक जुनी आठवण झाली, की मला अजूनहि हंसू येते. माझ्या लहानपणची गोष्ट आहे. शाळेत जात असे मी तेव्हा. आमच्या शेजारी राहणाऱ्या गृहस्थानी आपली बायको नुकतीच कोंकणांतून मुंबईला आणली होती. साधीभोळी होती विचारी बाई. तिची लहान मुलगी एकदा आजारी होती. एक दिवशी दुपारी त्या मुलीचे जरा जास्त झाले. ती बाई घाबरून गेली. तिला काही सुचेना.

“जरा हपीसात जाऊन याना बोलावून आणशील का रे, बाबू ?” तिने काकुळतीला येऊन मला विचारले.

“हो,” मी म्हणालो, “कुठच्या हपीसात जातात ते ? पत्ता काय त्याच्या हपीसाचा ?”

“पत्ता कसला ? अरे कोटातल्या हपीसात,” माझा प्रश्न अगदी वेडगळपणाचा समजून ती मला उत्तर देऊ लागली, “तुझे मामा नाही का जात हपीसात ?”

“अहो पण काकू,” मी म्हणालो, “मामांचे हपीस मला माहित आहे; पण शंकररावांचे हपीस मला कुठे माहित आहे ?”

“म्हणजे ?” ती जरा गोंधळून म्हणाली, “तुझ्या मामांचे हपीस आणि

यांचं हपीस वेगळं आहे वाटतं ? सर्व लोक कामाला जातात तें हपीस एकच आहे ना रे ? ”

मला हंसता हंसता पुरेवाट झाली. हपीस नावाची एक भलीमोठी इमारत कोटात असून तिच्यात सर्व नवरे कामाला जातात, अशी त्या भोळ्या वार्डची कल्पना होती !

काकूंची हपीसाची कल्पना ऐकून कुणाला हंसू आल्यास नवल नाही. भोळ्या आणि आशिक्षितच होत्या त्या; पण जगातल्या मोटमोठ्या गोष्टीसंबंधाने देखील किती तरी ‘ मी ’ ‘ मी ’ म्हणणाऱ्या माणसाच्या अशाच काहीतरी अस्पष्ट पण ठाम कल्पना असतात. आमचे गणूकाका मला नेहमी म्हणत,

“ बाबानो, कसल्या चळवळी करता ? इकडे चळवळी करून होणार काय ? तिकडे विलायतेला जाऊन स्वराज्य आणा. ”

काकाच्या या गप्पा मी बरेच दिवस ऐकून घेतल्या. शेवटी एक दिवशी मी चिडून म्हणालों, “ काका, स्वराज्य म्हणजे काय पंचम जॉर्ज वादशाहाच्या घरांत पडलेलं गाडोडं आहे वाटतं ? तें तिकडे जाऊन उचलायचं, आणि काखेत मारून हिंदुस्थानाकडे धूम ठोकायची ! ”

माणसाच्या काही गोष्टीविषयी अशा अस्पष्ट आणि काहीतरी कल्पना असतात त्याचें मला नवल वाटत नाही. सर्वच माणसे चिन्तित्क आणि तत्त्वज्ञानी कुटून असणार ! पण मनुष्यस्वभावाची मला खरी गंमत वाटते ती या असल्या अस्पष्ट कल्पनासाठी मनुष्य केव्हा केव्हा स्वतःचा जीवहि ठेवायला सिद्ध होतो त्याची.

गेल्या सत्याग्रहाच्या चळवळीत अनेक हालअपेष्टा सोसून, खडतर तुरुंगवास भोगून आलेल्या एका तरुण मुलाला एका वृद्ध गृहस्थानी एकदा सहज विचारलें, “ काय रे, एवढे कशाला हाल सोसलेस उगीच ? ”

आपले खोल गेलेले डोळे त्या वृद्ध गृहस्थाकडे निर्भयपणे रोखून अभिमानाने तो मुलगा म्हणाला, “ स्वातंत्र्यासाठी ! ”

मी जवळच उभा होतो. “ स्वातंत्र्य म्हणजे काय रे ? ” मी किन्चित् उपरोधपूर्ण स्वरांत त्याला विचारलें. तो विचारा गोंधळून गेला. त्याला उत्तर देता येईना. मला वाईट वाटलें. स्वातंत्र्याची व्याख्या त्याला करतां येत नव्हती.

पण एका उदात्त उद्देशानें तो लढला होता, यात शंका नाही. तसला क्षुद्रमनस्क प्रश्न विचारून त्याच्या अस्पष्ट, पण उदात्त हेतूची अवहेलना करणें रास्त नव्हतें. त्याची ती गोंधळलेली मुद्रा पाहून त्याची मी मनापासून क्षमा मागितली.

केव्हा केव्हां या उदारचरित महाभागाच्या अंतःकरणातली कल्पनासृष्टि आणि बाहेरली सत्यसृष्टि यांत जमीन-अस्मानाची तफावत पडते, आणि मग मात्र या धीरोदात्त ध्येयवाद्याच्या आयुर्नाटकाची अत्यंत हृदयविदारक शोककथा होते. वर उल्लेखिलेल्या तरुण मुलाचीच गोष्ट सांगतों. परदेशी दुकानासमोर सत्याग्रह करून आणि स्वदेशी मालाचा 'उदो' 'उदो' करून आपली मायभूमि स्वतंत्र होईल या दुर्दम्य आशेनें त्यानें स्वतःच्या जिवाचे रान करून घेतलें होतें. पुढें लवकरच त्याच्या ध्यानात आलें, कीं त्याच्या आणि त्याच्या-सारख्या हजारों भावनाशील तरुणांच्या अतुल स्वार्थत्यागाचा पुणेपूर फायदा स्वदेशी भाडवलवाल्यानीं घेऊन ते भरपूर गन्नर झाले होते; पण त्याचा प्रिय देश मात्र होता तिथेंच होता. आपलें सुखस्वप्न अशा तऱ्हेनें डोळ्यांसमोर विरून गेलेले पाहिल्याबरोबर त्या तरुणाच्या दुःखाला पारावार उरला नाही.

यावर कुणी असें म्हणेल, कीं अशा तऱ्हेच्या काहींतरी अस्पष्ट पण उदात्त कल्पनांनीं वेभान होणें, आणि त्याहिपेक्षा पुढें जाऊन त्या कल्पनासाठीं जीव पाखडणें, हें मूर्खपणाचेंच नाही का ? असेलहि कदाचित् तें मूर्खपणाचें. मी नाही म्हणत नाही. पण असली चुकीचीं अगर बरोबर सुखस्वप्नें पाहण्याची दृष्टिच नसून आयुष्य सुखमय होण्यापेक्षा विरलेली का होईनात, पण दिव्य सुखस्वप्नें मनमुराद पाहात आयुष्याची होळी झालेली मला परबडेल. तो मूर्खपणा असो कीं शहाणपणा असो, काहींतरी उदात्त कल्पनासृष्टि डोळ्यांसमोर उभारणें आणि मग त्यासाठीं प्राणहि अर्पण करण्यास सिद्ध होणें या मनुष्य-स्वभावातल्या चमत्कारिक विशेषाविषयी मला निरतिशय आदरच वाटतो. माणसाच्या माणुसेकीची आणि मानवी जीवनाच्या प्रगतीची किह्मी मला वाटतें या विशेषांतच आहे.



तत्त्वांचें रोगण !

काहीं दिवसापूर्वी एका सुप्रसिद्ध लेखकानें लिहिलेलें एक नाटक पाहावयाला माझ्या एका मित्राबरोबर मी गेलों होतो. खलपुरुषाचें एक अभिनव चित्र लेखकानें त्या नाटकात रंगविलें होतें. नेहमींच्या खलपुरुषाप्रमाणें स्वतःचा स्वार्थ साधण्याकरितां तो खलपुरुष लबाडी, लुच्चेगिरी किंवा दुष्टपणा काहीं करीत नव्हता. स्वार्थ साधण्याची त्याची पद्धत अगदीं अभिनव होती. त्याग-प्रियता, दयाशीलता, परहिततत्परता इत्यादि इत्यादि जे काहीं उदात्त गुण मनुष्यस्वभावात केव्हा केव्हा दृष्टीला पडतात त्यांना जागृत करून, त्यांना उत्तेजन देऊन त्या वाहत्या गंगेंत हात धुऊन व्यावयाचा आणि स्वतःचा स्वार्थ साधवावयाचा, हेंच त्या खलपुरुषाचें अपूर्व तंत्र !

एका तरुण मुलीशीं त्याचा प्रेमसंबंध होता. पुढें काहीं दिवसांनीं तिला टाकून त्यानें दुसऱ्याच एका श्रीमंत तरुणीशीं विवाह करावयाचा व्रत केला हें जेव्हा त्या पहिल्या मुलीला फळलें तेव्हा ती संतापानें त्याच्या दुष्टपणाचा त्याला जात्र विचारावयाला गेली. त्याच्या मनाची मुळीच चलबिचल झाली नाही. उलट त्यानें डोळ्यात पाणी आणून तिला सांगितलें, कीं त्याचें तिच्यावर निर-तिशय प्रेम होतें, पण त्याचे वृद्ध आईबाप तिच्याशीं लग्न केल्यास प्राणत्यागाची धमकी देऊ लागले. आईबापाची इच्छा त्यानें त्या दुसऱ्या मुलीशीं लग्न करावें अशी होती. आणि म्हणून त्याला स्वतःच्या उत्कट भावनांची होळी करून त्या दुसऱ्या मुलीशीं लग्न करावें लागत आहे. खरें प्रेम त्यागांत आहे.

“ माझं तुझ्यावर खरं प्रेम आहे, ” तो म्हणाला, “ आणि म्हणूनच या दिव्य त्यागाला मी तयार झालो ! ”

त्याच्या या उद्गारांनी त्या उदारहृदयी मुलीला त्यागाच्या तत्त्वाची महती पटून आपल्यावर त्याचें अलौकिक आणि अदृढ प्रेम आहे अशी तिची खात्री झाली. इतकेंच नव्हे, तर त्याच्या दुसऱ्या लग्नाला तिनें मोकळ्या मनानें परवानगी दिली !

पण रंगभूमीवर हें नाटक चालूं असताना प्रेक्षकांत सर्वसाधारण मानवी स्वभावावर प्रकाश पाडणारें दुसरें एक नाटक चालू होतें, त्याची मला खरी गम्मत वाटली. एक म्हातारा गृहस्थ आपल्या पंचवीस सव्वीस वर्षे वयाच्या तरुण मुलीबरोबर प्रेक्षकांच्या अगदीं पुढच्या रांगेत बसला होता. मी आणि माझा मित्र त्या दोघांच्या मार्गेच बसलो होतो. म्हातारा नाटकात अगदीं रंगून गेला होता. त्या खलपुरुषानें ‘ प्रेम त्यागात आहे ! ’ हें वाक्य आपल्या परिणामकारक आवाजात उच्चारल्याबरोबर ‘ बरोबर आहे ! बरोबर आहे ! ’ हे शब्द तो म्हातारा स्वतःशीच पण इतक्या मोठ्यादा उद्गारला, कीं आजूबाजूचे लोक खदखद हांसूं लागले. माझ्या मित्राची तर हांसता हांसता मुरकुंडी वळली. माझ्या मित्राला इतकें विशेष हांसावयाचें कारण काय म्हणून जेव्हा मी विचारलें, तेव्हा तो म्हणाला,

“ मला इतकं हांसू का आवरेना तें तुला कळणार नाही. कारण तुला या म्हातार्याची माझ्याइतकी माहिती नाही. ”

“ म्हणजे ! ” मी उद्गारलों.

“ अरे, ती त्याची मुलगी त्याच्या शेजारी बसली आहे ना ? ” माझा मित्र हळूहळू त्या म्हातार्याची हकीकत मला सांगू लागला, “ ती प्रॅज्युएट आहे, चांगली मिळवती आहे. तिचं एकावर प्रेम आहे, नी तिला त्याचार्शी लग्न करायचं आहे. हा म्हातारा कांहीं पोरगी हातची जाऊं घायला कबूल नाही. हा त्या लग्नाविरुद्ध आकाशपाताळ एक करतो आहे. ”

“ मग ? ” मी म्हणलों.

“ मग काय ? प्रेम त्यागांत आहे, लग्नांत नाही, हें पटवून देतो आहे पोरीला ‘ बरोबर आहे, बरोबर आहे ’ म्हणून शिरा ताणून ! लोक हांसले

म्हातारा रंगला म्हणून, पण मला हंसू आवरेना ही आंतली भानगड माहिती असल्यामुळे ! ”

एकाच वेळीं एका तिकितात हीं दोन नाटके पाहतांना मला मात्र कमालीची मौज वाटली. म्हातारा जाणून-बुजून आपल्या मुलीवर छाप पाडण्यासाठीं उद्गारला, कीं खरोखरच त्याचें ध्येयवादित्व उफालून येऊन तो रंगात आला होता, कुणाला ठाऊक; पण रंगभूमीवरल्या त्या खलपुरुषाची तो नकळत नकळ करीत होता, यात शंका नाही. त्या प्रसंगांतली करुणकथा हीच होती, कीं ज्या वाक्याला नेटानें टेकू देण्याकरितां आपण टाळ्या पिटीत आहोंत, तें वाक्य नाटकांतल्या उदात्त भूमिकेच्या तोंडीं नसून खलपुरुषाच्या तोंडून उच्चारलें जात आहे, हें त्या त्रिचान्याच्या लक्षांत आलें नाही.

त्या म्हाताऱ्याला किंवा त्या खलपुरुषाला विशेष हंसावेंसें मला वाटत नाही. खलपुरुषच कशाला, आपणापैकीं प्रत्येकजण कमीअधिक प्रमाणांत असाच वागतो. आपल्या लहानसहान स्वार्थी कृत्याना मोठेपणाचा मुलामा देण्याकरिता आपण कितीतरी वेळां उदात्त तत्त्वाचें चकचकीत रोगण वापरीत असतो. माझ्या माहितींतला एक श्रीमंत गृहस्थ आहे. त्याच्या इस्टेटीवर देखरेख करण्याकरिता ऐंशी रुपये पगारावर काम करणारा एक वृद्ध कारभारी आहे. आज कित्येक वर्षे ऐंशी रुपये पगारावर तो म्हातारा आपल्या धन्यासाठीं अगदीं मनापासून मरे मरेतों काम करीत आहे. मीं एकदा सहज त्या गृहस्थाला म्हटलें,

“ अहो, दिवाणजींना जरा ऐंशीचा शंभर रुपये पगार करा कीं आता ! ”

“ करायला काहीं हरकत नाही हो, ” तो चट्कन उत्तरला, “ पण त्रिचान्याला उगीच इन्कमटॅक्स भरावा लागेल. ”

आपल्या इमानी नोकराच्या खिशाला इन्कमटॅक्सची कात्री लागूं नये म्हणून कोण ही काळजी !

खलपुरुष शोधून काढण्याकरितां आजूबाजूला पाहण्याची किंवा रंगभूमी घुंडाळण्याची कांहीं एक जरूर नाही, असें मला वाटतें. आपणापैकीं प्रत्येकजण स्वतःच्या अंतःकरणांत जरा डोळे ताणून जर डोकावून पाहिल, तर किती तरी छोटेखानी खलपुरुष तिथें स्वैरपणें विहार करीत असलेले त्याच्या दृष्टीला पडतील !

प्रत्येकाचें वेड

मला माझ्या एका स्नेह्यानें एकदा विचारलें, “ जगाकडे तूं पाहूं लागलास कीं अधिकात अधिक हंसू तुला केव्हा येतं ? ”

मी त्याला चट्कन उत्तर दिलें, “ आपणापैकीं प्रत्येकाला काहीं ना काहीं तरी एक वेड आहे; आणि तरी पण स्वतःला हें माहीत नसल्यामुळें प्रत्येकजण दुसऱ्याच्या अशाच काहीं तरी विलक्षण वेडाला हंसत असतो ! हें एका वेड्यानें दुसऱ्या वेड्याला हंसणें — ही उपरोधपूर्ण घटना जेव्हा मी पदोपदीं पाहतों, तेव्हा मला अनावर हंसू कोसळतें ! ”

“ काय, जगातला प्रत्येक माणूस वेडा आहे ? ” माझा मित्र स्तिमित होऊन म्हणाला.

“ होय; मला वाटतं प्रत्येकाला काहीं तरी एक वेड आहे. ” मी म्हणालों.

मी थट्टा करण्याकरिता तसें बोललों नाहीं. मला खरोखरच तसें वाटतें. कालच आमच्या गणूकाकांचा कुत्रा जरा आजारी होता म्हणून मुंबईतल्या एका प्रख्यात कुत्र्याच्या डॉक्टराकडे आम्ही गेलों होतो. कुणाचाहि कसलाहि रोग उपासाने बरा होतो, अशी आमच्या गणूकाकांची ठाम समजूत असल्यामुळें त्यांनीं आपल्या कुत्र्याला दोन-तीन दिवस कडक उपास करावयास लावळें होतें. ही गोष्ट त्यांनीं जेव्हां डॉक्टरांना सांगितली तेव्हां डॉक्टर पोट धरून हंसूं

लागले. उपासानें कुत्र्याचा रोग बरा होणें शक्य नव्हतें. कुत्र्याला उपचार वगैरे केल्यानंतर डॉक्टर बराच वेळ आमच्याबरोबर राहून गप्पा करीत होते. डॉक्टराच्या खोलींत जिकडे तिकडे नानातऱ्हेच्या कुत्र्यांचीं चित्रें लावलेलीं होती. एक गवत भरलेला मोठा थोरला कुत्रा खोलीच्या कोपऱ्यात एखाद्या जिवंत कुत्र्यासारखा डोळे रोखून आणि शेंपटी वर करून उभा होता. निरनिराळ्या कुत्र्याच्या गुणधर्माविषयी डॉक्टर आम्हाला गोष्टी सागत होते. “ कुत्र्याची एक जात तर अशी आहे, ” ते म्हणाले कीं “ पंधरा वर्षांनीं जरी धनी भेटला तरी ते त्याच्या ताबडतोब ओळखतात. दुसऱ्या एका जातीचा कुत्रा धन्यानें कुठेहि आर्गीत जरी उडी टाक म्हणून सांगितलें तरी क्षणभरहि काकूं न करता वेधडक उडी टाकतो ! ”

डॉक्टरांची कुत्र्याच्या मोठेपणाची आवेशयुक्त वर्णनें ऐकून मी हंसत हंसत डॉक्टराना म्हणालों, “ डॉक्टर, तुमच्या मते या जगात माणसापेक्षाहि कुत्रा हा महत्त्वाचा प्राणी आहे, असं वाटतं ! ”

“ सशयच नाहीं मुळीं, ” डॉक्टर टेबलावर हात मारून म्हणले, “ I prefer dogs to men ! ”

काकांना आणि मला हंसू आवरेना. परत येताना रस्त्यात काका मला सांगू लागले, “ काय वेडा आहे लेकाचा ! वेड लागलं आहे त्याला कुत्र्याचं ! ”

कुत्र्याचें वेड लागलें आहे, म्हणून काकांनीं डॉक्टरना हंसायचें; आणि उपासाच्या वेडानें माथें फिरून गेलें आहे, म्हणून डॉक्टरनीं काकाना हसायचें ! एका डॉक्टराला असें वाटतें, कीं बर्फाचा मारा केला, कीं हरएक रोग बरे होतात, तर दुसरा म्हणतो, कीं तोंडांत, नाकात, कानांत शक्य तेव्हां आणि शक्य तेव्हां मीठ घालीत चला, कीं जगांतल्या साऱ्या आधिव्याधि नाहींशा होतील ! दुसरा पहिल्यासंबंधीं म्हणतो, कीं त्याचें डोकें मडकलें असून त्यावर बर्फाचे थर घातले पाहिजेत; पहिला दुसऱ्याविषयीं म्हणतो, कीं त्याच्या मेंदूला जखम झाली असून त्यात कुणीं तरी मीठ भरलें असावें !

केव्हां केव्हा असलें हे वेड कोणत्या थराला जाऊं शकतें याचें एक मति गुंग करून टाकणारें उदाहरण मला माहीत आहे. एका लिंगशास्त्रज्ञानें इतिहास-प्रसिद्ध फ्रेंच राज्यक्रांतीची कमालीची मार्मिक उपपत्ती लावली आहे. तो

म्हणतो, कीं त्या वेळेला फ्रान्स देशावर राज्य करणारा लुई याचें जननेन्द्रिय फारच ऱ्हस्वाकार असल्यामुळें त्याची असंतुष्ट राणी भयंकर बदफैली झाली होती. आपल्या राष्ट्राच्या प्रत्यक्ष महाराणीचा तो अनिरुद्ध बदफैलीपणा पाहून फ्रान्स देशातल्या जनतेत प्रचंड क्षोभ उत्पन्न झाला, आणि या क्षुब्ध जनतेनें राजाविरुद्ध बंड पुकारून फ्रान्समध्ये राज्यक्रांति घडवून आणली ! फ्रेंच राज्यक्रांतीच्या निरनिराळ्या मार्भिक उपपत्त्या मीं आतापर्यंत खूप वाचल्या आहेत, पण ही उपपत्ती एकमेवाद्वितीय आहे, यात शंकाच नाही !

प्रत्येकाचें हें अमलें वेड अतिशयोक्तीमुळें जरी केव्हा केव्हा हास्यास्पद होत असलें, तरी या वैयक्तिक वेडात सत्याचा लवमात्र का होईना, पण थोडासा अंश असतो याबद्दल मात्र माझी खात्री आहे. मनुष्य हास्यास्पद होतो याचें कारण या लवमात्र सत्याच्या दर्शनानें आपणाला पूर्ण सत्याचा साठा सापडला असें वाटून तो हुरळून जातो म्हणून. मानवी जीवन अजूनहि इतकें अगाध आणि अगम्य आहे कीं कुणाहि एका व्यक्तीच्या इवल्याशा शहाणपणाची — किंवा वैयक्तिक वेडाची म्हणा पाहिजे तर — मोडकी किल्ली लावून जगाचें अफाट कोडें उलगडण्याचा प्रयत्न करणें केव्हाहि हास्यास्पदच ठरणार. मला मात्र असें वाटतें कीं आपणा सर्वांची ही वैयक्तिक वेडें जर एकत्र केलीं, तर पुढें-मागें कधींकाळीं का होईना, पण सत्याचें किंवा मानवजातीच्या सामुदायिक शहाणपणाचें ओझरतें दर्शन तरी आपणाला होईल म्हणूनच मीं म्हणतो, कीं प्रत्येकानें स्वतःच्या मनार्शी एकच खूणगाठ बांधून ठेवावी, कीं मी वेडा आहे, पण आपण सर्वजण शहाणे आहोंत !



सद्गुणी माणसें

“ दोघी जुळ्या ब्रहिणी, ” गणूकाका मला सागत होते, “ एक किती चागली आहे; आणि ही अशी छिनाल निघाली ! ”

गणूकाकाच्या कुटल्यातरी दूरच्या नात्यातल्या दोन मुलींविषयी गणूकाका बोलत होते. त्या दोघी जुळ्या ब्रहिणी होत्या. एक कुटल्यातरी श्रीमंत कुटुंबात दिलेली होती; दुसरी एका गरीब मास्तराला दिलेली होती; ही दुसरी मुलगी कुणातरी सुस्वरूप श्रीमंत तरुणाचा हात धरून पळून गेली होती. साहजिकच त्यामुळे तिच्या ब्रहिणीच्या सद्गुणाचा भाव फार वाढला होता ! जो तो तिच्या असलेल्या आणि नसलेल्या विविध सद्गुणांची स्तुति करित होता. आमचे गणूकाका तर पंच-पतिव्रतांत तिला सहावी पतिव्रता म्हणून बसवावयाला जवळ जवळ एका पायावर तयार झाले होते.

“ कधी कुणाकडे डोळा वर करून पाहावयाची नाही, ” गणूकाका तिच्या सद्गुणांचे रसभरित वर्णन करतां करतां म्हणाले, “ कीं परक्या पुरुषाबरोबर बोलायची नाही ! ”

“ तुमच्या वर्णनावरून मला ती कांहीं सद्गुणाची खाण वाटत नाही. ” मी शांतपणे गणूकाकाना म्हणालों.

माझ्या शब्दांनी त्यांच्या उत्साहावर पाणी पडल्यामुळे गणूकाका क्षणभर

चमकले; पण लगेच शांतपणाचा आव आणून ते उपरोधिक स्वरात म्हणाले, “ हो, विसरलोंच. तूं नवमतवादी; तुमच्या मते ती पळून गेलेली छिनाल कारटीच सद्गुणांची पुतळी — ! ”

“ ती सद्गुणी होती की दुर्गुणी होती, हे ठरविण्याचे धाडस मी करित नाही, ” मी म्हणालों, “ कारण तिच्या एकंदर परिस्थितीची मला काहीच माहिती नाही. पण त्या दुसऱ्या मुलीला मात्र सद्गुणी म्हणावयाला आपण मुळीच कबूल नाही. ”

“ म्हणजे Δ ? ” गणूकाका उद्गारले.

“ म्हणजे असं, की ती जर एखाद्या गरीब मास्तराची बायको असती, आणि एखाद्या सुंदर, धनवान् तरुणाशी तिचा संबंध आला असता, आणि त्यानंतरही ती आपल्या नवऱ्याशी इमानाने वागली असती, तर कदाचित् तिला मी सद्गुणी म्हटलं असतं. रात्रंदिवस तत्रेव्यात कोंडून ठेवलेला घोडा ब्रह्मचर्य पाळतो म्हणून त्याची स्तुति कमली करायची ? ”

मोहाला बळी पडणाराची मी तरफदारी करतो, अशातला भाग नाही. पण मोहाला बळी पडून नये हे सागणें जितकें सोपें आहे, तितकेंच मोहाला बळी न पडणें हे कठीण आहे, असें मला वाटतें. मोहाचा ज्याच्यावर कधी प्रसंगच आला नाही, असे सुदैवी प्राणी मोहाला बळी पडलेल्या दुर्दैवी प्राण्याना ‘ दुर्गुणी ’ किंवा ‘ दुबळ्या मनाचे ’ म्हणून हंसत असतात. बायकांत तर एकमेकांना अशा तऱ्हेनें नावें ठेवण्याची प्रवृत्ति अतिशयच प्रबळ आहे, असा माझा अनुभव आहे. एखाद्या पुरुषाच्या प्रेमपाशात सापडून एखादी तरुणी त्याच्याबरोबर हिंडूं फिरूं लागली, की “ इश ! अगदीच वाई निर्लज्ज ! ” म्हणून इतर सोंबळ्या तरुणी तिला हंसूं लागतात. आणि पुरुषांना ‘ इश ’ ‘ इश ’ करून या अत्रिवाहित पतिव्रता दमल्या, की एका सुप्रसिद्ध नाटककारानें म्हटल्याप्रमाणें जो कुणी वेडावाकडा पुरुष यांच्यासमोर पाहिल्या प्रथम येईल त्याच्या खांद्यावर विश्रांतीकरिता या मान टेकतात !

आणि मी म्हणतो ‘ मोह ’ ‘ मोह ’ म्हणजे तरी काय ? कोणत्या गोष्टीचा मोह चांगला आणि कोणत्या गोष्टीचा वाईट, हे कोणाला ठरवितां येईल काय ?

स्वतःच्या मालकीच्या द्राक्षाच्या मळ्यात भरपूर जवणानंतर शतपावली करीत असता, एखाद्या ढेरपोट्या मालकाला रसभरानें लवलेला एखादा द्राक्षांचा घड पाहून त्यांतलीं चार द्राक्षें तोंडात टाकण्याचा मोह झाला, आणि त्यानें तीं तोडलों तर त्यात कांहींच वाईट किंवा चुकल्यासारखें लोकांना वाटणार नाहीं; पण त्याच मळ्यावरून चाललेल्या एखाद्या भुकेलेल्या भिकाऱ्याची त्या द्राक्षाच्या घडाकडे दृष्टि गेली, आणि त्याच्या तोंडाला पाणी सुटून त्यानें त्यातलीं चार द्राक्षें तोंडान टाकली तर तो मात्र लोकदृष्ट्या चोरीचा गुन्हा होईल. दोघानाहि द्राक्षें खाण्याचा मोह झाला, पण समाजाच्या दृष्टीनें एक साव आणि दुसरा चोर ! माझ्या एका आवडत्या लेखिकेची सद्गुणी माणसाची व्याख्याच मला फार आवडते ती म्हणते,

“ सद्गुणी सद्गुणी म्हणून जे भिरवतात, त्याच्यावर पुरेशा मोहाचा कधी प्रसंगच आलेला नसतो ! ”



स्वानुभवाची शाळा

एका ब्राईवें लहानगें मूल नुकेंच चालायला लागलें होतें. तें दिवसांतून पन्नास वेळा खाली पडे आणि हात, पाय किंवा डोकें ठेंवाळून घेई. ती ब्राई विचारी अगदीं कंटाळून गेली होती. एकदा त्या कुटुंबाचे डॉक्टर घरी आले असता ती काकुळतीचा येऊन त्यांना सांगू लागली, “बघा हो, डाक्टर, त्याच्या डोक्यावर किनी टेंगळं भालीं आदित ती. कांहींतरी स गा हो, डाक्टर !”

“कांहीं सागायला नको, आणि कांहीं करायला नको,” डॉक्टर शातरणें म्हणाले, “जितका जास्त ठेंवाळें तितका लवकर चालायला शिके. तुम्ही त्याला ‘बाबा रे’ आणि ‘सोन्या रे’ म्हणून आता जपत राहाल तर आता त्याला चालायला वेळ लागेलच; पण चालायलासुद्धा स्वतःच न शिकल्यामुळें पुढेंसुद्धा तो बावळा होईल. हीं निरोगी आणि सशक्त मुलेंच आपण होऊन चालायला शिकायची फार धडपड करतात आणि पडून-झडून ठेंचा खातात; समजलं ?”

त्या डॉक्टराचें हें तत्त्वज्ञान नुसतें मुलांच्याच बाबतींत नव्हे, तर मानवी जीवनांतल्या अनेक जिव्हाळ्यांच्या आणि महत्वाच्या बाबतींतहि खरें आहे, असें मला वाटतें. जीवन सखोलतेनें आणि उत्कटत्वानें ज्याला जगायचें आहे त्याला स्वानुभवाच्या शाळेंतच शिकलें पाहिजे. या बाबतींत दुसऱ्याचा अनुभव व्यर्थ आहे. मग तो डोळ्यांनीं पाहिलेला असो, कानांनीं ऐकलेला असो, किंवा पुस्तका-

तून वाचलेला असो. या असल्या बाजारी अनुभवानें मनुष्य स्वतःला पुष्कळ वेळा आपण लूप शहाणा झालों आहों, असें समजतो. पण जीवनांतल्या प्रखर प्रभाशीं प्रत्यक्ष सामना द्यावयाचा प्रसंग आला, कीं त्यानें स्वसंरक्षणाकरिता स्वतःभोंवतीं उभी केलेली परानुभवाची दगडी भित पत्याचा बंगला ठरून जीवनाच्या एका कुंकरीनें पार कुठच्या कुठें उडून जाते.

मुंबईत प्रत्यक्ष घडलेलें एक मजेदार उदाहरण मला आठवतें. एका श्रीमंत कुटुंबांतला एक होतकरू तरुण उच्च शिक्षणाकरितां विलायतेला जाऊन तेथें बरींच वर्षे राहिला होता. एका इंग्लिश मुलीशीं त्याची ओळख होऊन तिच्याशीं इंग्लंडमध्येच विवाहबद्ध होण्याचा त्यानें विचार केला. कांहीं दिवस ही बातमी हिंदुस्थानातल्या त्याच्या कुटुंबीय मंडळींना कळली नव्हती; पण ती जेव्हां कळली तेव्हा त्या कुटुंबात एकच हाहाकार उडाला. त्याची आई अगदीं घायाळ होऊन अंधरुणाला खिळली. त्या मुलाचा एक मध्यमवयस्क मामा त्या कुटुंबात मोठा शहाणा आणि विचारी पुरुष समजला जात असे. त्याची तरुणपणींच बायको वारली होती. पण पुनः विवाह न करता तो तसाच विधुर राहिला होता. ब्रहिणीची ती अवस्था पाहून तो तिची समजूत बालूं लागला, “तूं काहीं भिऊ नकोस. मी स्वतः विलायतेला जातो आणि त्याला सगळें समजावून सागून त्याचं मन वळवतो. या गोऱ्या पोरी कशा असतात, त्याला माहिती नाही. माझे कितीतरी मित्र विलायतेला जाऊन आले आहेत. त्यांनीं अगदीं स्वानुभवावरून विलायतेतल्या पोरींच्या सगळ्या लीला मला वर्णन करून सांगितल्या आहेत. आपला बाबू अगदीं भोळा आहे; मी जाऊन त्याला सगळी परिस्थिति बरोबर ध्यानात आणून दिली, कीं तो आपोआप त्या पोरीला सोडून देईल. तूं कांहीं घाबरूं नको.”

मामाच्या या बोलण्यानें कुटुंबांतल्या सर्व मंडळींना बरें वाटलें. थोड्याच दिवसांनीं सर्वांचा निरोप आणि शुभेच्छा घेऊन भाच्याला आणण्याकरितां मामा विलायतेला निघून गेले. सहा महिने भाच्याची समजूत घालण्याकरितां मामा विलायतेत राहिले. सहा महिन्यांनीं दोघेहि स्वदेशीं परत आले. दोघांनींही एक एक मडम बरोबर आणली होती ! ही कपोलकल्पित कथा नव्हे, ही नव्वद टके सत्यकथा आहे. भाच्याच्या गोऱ्या वल्लभेच्या थोरल्या ब्रहिणीशीं मामांची दाट

मैत्री झाली. बाजारी शहाणपणाच्या वाळूचे किल्ले टासळून पडले. मामानें आणि भाच्यानें—दोघानींही विलायतेत आपली लग्नें रजिस्टर केलीं; आणि दोघेहि आपल्या बायकाना घेऊन परत आले. मामा आपल्या बहिणीला शहाणपणाच्या गोष्टी सांगत होते, तेव्हां जीवन पोट धरून खदखदा हंसत असावें. पण जीवनाचें हास्य मानवाला ऐकूं येत नाहीं त्याला इलाज काय ?



प्रश्नांची उत्तरे

एक रशियन कादंबरीकार आपल्या एका पात्राचें वर्णन करताना म्हणतो, “ काहीं माणसाना तुम्हीं लाख रुपये दिल्ले तरी ते त्याना नका असतात; त्याना आपल्या प्रश्नांची उत्तरे पाहिजे असतात अशा मूठभर वेड्या पिगपैकी तो एक होता. ” कित्येक दिवस आणि कित्येक महिने या वाक्याचा मी विचार करीत होतों, पण मला त्याचा कांहीं बोध होत नव्हता. आणि नंतर एक लहानसा प्रसंग घडला; पण त्यामुळें या साध्या शब्दाचा अर्थ एका क्षणात सूर्यप्रकाशासारखा माझ्या डोळ्यांसमोर स्पष्ट झाला. माझ्या शेजारीच राहणारा माझा एक मित्र एके दिवशीं सकाळीं हातांत एक वर्तमानपत्र घेऊन मझ्या खोर्लांत आला, आणि चमत्कारिक चेहेरा करून म्हणाला, “ काय जगात एक एक वेडेपीर आहेत पाहा ! एका जपानी शास्त्रज्ञाच्या थोड्याशा चमत्कारिक मृत्यूची बातमी आजच्या वर्तमानपत्रात आली आहे. तो म्हणे मनुष्याची हृदय-क्रिया बंद पडली तर एखादें औषध टोचून ती पुनः चालू करतां यावी म्हणून कित्येक वर्षे आपल्या प्रयोगशाळेंत प्रयोग करीत होता. बंद पडलेली हृदयक्रिया पुनः कां चालू करतां येऊं नये, या प्रश्नाचें उत्तर त्याला पाहिजे होतें. शेवटीं प्रयोग यशस्वी होऊन एका रसायनाचा शोध त्याला लागला. मनुष्याखेरीज इतर प्राण्यांवर त्यानें तो प्रयोग करून पाहिला आणि तो यशस्वीहि झाला. पण

मनुष्यावर त्याला तो प्रयोग कुणी करूं देईना. तेव्हा त्याने स्वतः दुसरें एक रसायन स्वतःच्याच हृदयांत टोंचून घेऊन आपली हृदयक्रिया बंद पाडली आणि आपल्या विद्यार्थ्यांला तें नवीन रसायन आपल्या हृदयांत टोंचून हृदयक्रिया पुनः चालू करण्याचा प्रयोग करावयास सांगितलें. तें टोंचताना त्या विद्यार्थ्यांच्या हातून काहीं चूक झाली आणि ह्या शोधासाठीं वेड्या झालेल्या शास्त्रज्ञाची हृदयक्रिया बंद पडली ती कायमचीच बंद पडली ! ”

ही हकीकत ऐकून आज कित्येक दिवस माझ्या डोक्यात कोडें होऊन बसलेल्या त्या कादंबरीकाराच्या शब्दावर लख्ख प्रकाश पडला — “ काहीं माणसाना तुम्हीं लाख रुपये दिलेत तरी ते त्यांना नको असतात, त्यांना आपल्या प्रश्नाचीं उत्तरे पाहिजे असतात. ” अगदीं खरें आहे. त्या जपानी शास्त्रज्ञाला वेडा म्हणून इसगारा माझा तो शेजारी लाख रुपयांवर खूप होणाऱ्या अस्ख्य सामान्य माणसांपैकीं एक होता; तो जपानी शास्त्रज्ञ आपल्या प्रश्नाच्या उत्तरासाठीं लाख रुपयावरच काय, पण स्वतःच्या प्राणावरहि निःशंकपणें पाणी सोडणाऱ्या जगान्त्या हातावर मोजण्याइतक्या थोड्या माणसांपैकीं एक माणूस होता. जगातले सारेच थोर तत्त्वज्ञ आणि शास्त्रज्ञ प्रश्नाच्या उत्तरासाठीं जीव पाखडणारे वेडेपीर असतात.

प्रश्नाच्या उत्तराकरिता किंवा मौक्तिक शोधाकरिता एखादा शास्त्रज्ञ जिवाचें रान करतो, त्याचें इतकें आश्चर्य वाटत नाहीं. बंद पडलेली हृदयक्रिया पुनः चालू करता आली, तर मानवजातीवर अपरिमित उपकार होतील. पण सामान्य माणसाना अत्यंत आश्चर्य वाटतें तें तत्त्वज्ञाचें. तत्त्वज्ञाचें प्रश्न काय, तर मनुष्य जन्मालाच का आला ? सर्वसाधारण मनुष्य म्हणेल, “ करायचें आहे काय या प्रश्नाचें उत्तर शोधून ? जन्माला आलों खरें आणि एक दिवशीं मरणार हेंहि खरें. मग हवी कशाला उगाच आटापीट जन्माला का आलों आणि मरणार का याची ? ” वरवर विचार करता ही विचारसरणी अत्यंत सयुक्तिक वाटते. पण मनुष्यस्वभावाचा किंचित् सूक्ष्म अभ्यास केल्यास अगदीं उलटा अनुभव येतो. प्रत्येक मनुष्याला या आणि असल्या प्रश्नाचीं उत्तरे पाहिजे असतात. एखाद्या थोर तत्त्वज्ञाइतकी असामान्य बुद्धिमत्ता आणि बुद्धीच्या समाधानासाठीं अलौकिक स्वार्थत्याग करावयाची तयारी नसल्यामुळें सामान्य मनुष्य या प्रश्नाचीं उत्तरे

शोधण्याकरिता धडपड करताना दिसत नाही. आणि कोल्ह्याला ज्याप्रमाणे द्राक्षें आबट वाटली त्याप्रमाणे तत्त्वज्ञान्या या असामान्य धडपडीला शुद्ध वेडेपणा असें मोठ्या आढ्यतेनें म्हणून तो हंसतो. एकच उदाहरण मी देतो. स्वतःला सुशिक्षित आणि आधुनिक म्हणवणारे आपण सर्वजण ज्योतिष्यांना आणि भविष्याला हंसतो आणि त्याची टर उडवतो; पण आपणापैकी प्रत्येकजण आपल्या राशीचें भविष्य चोरून पाहात असतो. आपण दुसऱ्याला फसवतो— इतकेंच नव्हे, तर आपण स्वतःलासुद्धा फसवीत असतो. आपण आपल्याच मनाला सागतो, कीं या भविष्यात काहीं विशेष तथ्य नाही, पण थोडा वेळ आपली करमणूक म्हणून पाह्यचें. खरोखर, मनातल्या मनात आपलें भविष्य जाणण्याची प्रत्येक माणसाला अत्यंत तीव्र जिज्ञासा असते. का ? एक दिवस जन्माला आलों आणि एक दिवस नक्की मरणार हें जर आपणाला माहीत आहे, तर भविष्य जाणण्याची ही अनिवार उत्कंटा का ? खरी गंमत अशी आहे, कीं एखादी गोष्ट अपरिहार्य आहे, हें माहीत असूनहि ती का अपरिहार्य आहे हें जर आपणाला कळलें तर एक प्रकारचें उच्चतम समाधान मिळतें. एखादा दाडगट इसम आपणाला अचानक मारूं लागला, तर आपण पहिला प्रश्न असा विचारतो कीं, “ अरे बाबा, का मारतोस ? ” तो मारणार ही आपणाला खात्री असते, आपण त्याला निवारूं शकत नाही हेहि आपणाला समजतें; तरी पण तो आपणाला का मारतो, याचें कारण समजण्याची आपणाला अनिवार इच्छा होते. अपरिहार्यतेच्या कारणानें ज्ञान होणें, हेंच दुःखातहि एक प्रकारचें अपूर्व सुख वाटतें. म्हणूनच एक तत्त्वज्ञानी म्हणतो, कीं “ अपरिहार्यतेची जाणीव हीच मानवी मनाची खरी स्वातंत्र्यप्राप्ती. ”

आपण एकदा जन्माला आलों आणि एकदा मरणार, हें खरें; पण त्यांतल्या-त्यात कां जन्माला आलों आणि का मरणार हें कळलें, तर आपण एक प्रकारच्या उच्चतम समाधानानें मरणार नाही का !

तत्त्वज्ञ जीव पाखडीत असतात ते याच समाधानासाठीं.

हॅम्लेटची चूक.....

वाढत्या वयाबरोबर मनुष्य विचारी होत जातो, असे म्हणतात. पण माझा अनुभव याच्या अगदी उलट आहे. माझ्या वयाचे एक वर्ष जसजसे उलटत जाते, तसतसा मी अधिकच अविचारी होत चाललो आहे. आणि कुणाही विचारी मनुष्याने जर शातपणे जर विचार केला, तर त्याला ताबडतोब दिसून येईल, की अविचार हेंच इहलोकानील क्षणभंगुर जीवन जगण्याचे एकमेव आणि अमोघ साधन आहे “ सहसा विदधीत न क्रियामविवेकः परमापदा पदम् ।” म्हणून मोठ्या आढ्यतेने उद्गार काढणाऱ्या कवि भारवीला जगाचा काडी-इतकाही अनुभव नसावा, असे मला वाटते. बहुतेक तो घराचा चांगला खाऊन पिऊन सुखी असावा; आणि विचार कर करून काव्य लिहिण्यापलीकडे दुसरी कांहीच क्रिया किंवा कार्य तो करीत नसावा. जर जगांत बाहेर पडून जर त्याने विचार केला असता, तर त्याच्या लगेच ध्यानांत आले असते, की प्रत्येक चारीक-सारीक गोष्ट करतांना काय होईल आणि काय नाही, याचा जर मनुष्य सारखा विचार करू लागला, तर या जगांत जगण्याकरिता जी काही सरासरी पन्नास-साठ वर्षे माणसाच्या वाट्याला येतात तेवढ्या टीचभर अवधीत विविधतेने नटलेल्या या सुंदर आणि अफाट जगताचे अंशमात्रसुद्धा स्वारस्य चाखायला त्याला वेळ उरणार नाही. माझी खात्री आहे, की एवढा विवेक जर महाकवि भारवीने केला असता, तर “ अविवेकः परमापदा पदं ” या

शब्दाऐवजीं “ अविवेकः सुखसंपदः पदं ” असेच अधिक शहाणपणाचे उद्गार त्यानें काढले असते.

‘ विचार केल्याशिवाय बोलूं नका ! ’ ‘ विचार केल्याशिवाय चालूं नका ! ’ ‘ विचार केल्याशिवाय पुढें पाऊल टाकूं नका ! ’ या तत्वाचा फाजील वाऊ करून शहाण्या लोकांनीं माणसांचें जीवन कमालीचें दुःखमय करून टाकलें आहे, असें मला वाटनें या असल्या शहाण्याच्या नादीं लागून त्रिचाऱ्या ईंग्लेटनें तडकाफडकीं आपल्या चुलत्याचा मुडदा पड्डन राज्यावर बसण्याऐवजीं विचार कर करून शेवटीं स्वतःवर भर तारुण्यांत मरण ओढवून घेतलें !

या विचारवीराचें म्हणणें असें कीं विचार केल्याशिवाय काहीं केलें तर एखादे वेळीं भलताच वाईट प्रसंग माणसावर गुदरतो. या विचाराना मी असें विचारतो, कीं मारे वेड लागेपर्यंत विचार करून काहीं केल्यानंतराह भलतेच वाईट प्रसंग गुदरावयाचे थोडेच राहतात ? यदृच्छया घडणाऱ्या गोष्टी, विचार करून केलेल्या कार्यांत आणि विचार केल्याशिवाय केलेल्याहि कार्यांत जर सारखाच धुडगूस घालणार आणि गरीब त्रिचाऱ्या मानवाचे बरेवाईट ब्रेत वाटेल तेव्हा आणि वाटेल तसे दासळून पाडणार, तर मग विचार करून आणखी माथें शिणवा कशाला ? विचार न करता काहीं केल्यावर जर वाईट प्रसंग गुदरला, तर निदान एवढें तरी समाधान मिळेल, कीं बोलून-चालून अविचारानें केलेली गोष्ट, हुकली तर हुकली. मारे विचार करून एखादीं गोष्ट करावयाची, आणि एवढें करूनहि ती फेस्कटली, कीं कपाळावर हात मारून आकाशाकडे पाहात बसायचें ! जगातल्या कसल्या तरी अदृश्य आणि अचाट शक्तीच्या करामतीपुढें आपण एक असहाय, बावळट, जीवजंतू आहोंत, असें स्वतःला वाटवयाला लावणारा लाजिरवणा प्रसंग स्वतःवर आणाच कशाला ? त्यापेक्षां अविचारामुळें आपल्याच कर्माचीं फळें आपण भोगतो आहोंत, असें स्वतःला वाटावयाला लावणें कितीतरी श्रेयस्कर !

अमुक पाप आहे कीं पुण्य आहे, याचासुद्धां फारसा विचार करण्यात अर्थ नाही, असें माझे प्रांजल मत आहे. आपण मोठ्या शहाणपणानें एखादीं गोष्ट पाप आहे म्हणून करायची नाही आणि ती केल्याशिवाय मरून जायचें; आणि जग हें असें विचित्र आहे, कीं आजचीं पापें उद्या पुण्ये ठरणार आणि मग

आपण मेल्यानंतर आपल्या वेळीं पाप म्हणून ठरलेल्या गोष्टी आपल्या मागचे शहाणे आणि विचारी लोक पुण्य म्हणून खुशाल करताना पाहून आपला आत्मा — असलाच तर — आपण तें केले असतें तर बरें झालें असतें, असें वाटून विनाकारण इळइळणार ! सांगितलें आहे कुणी इतकें ? जे काहीं चार दिवस या जगात काढायचे आहेत तेवढ्या परिमित अवधीत ज्या कांहीं ब्रह्मावाईट गोष्टी करता येण्यासारख्या असतील त्या एकदा करून घ्याव्या, अशा मताचा मी आहे. नाहीतर तरुणपणीं एखादा कठीण पदार्थ, तो खाणें पाप आहे असें लोक म्हणतात म्हणून आपण खायचा नाही; आणि म्हातारपणीं आपल्या तोंडाचें त्रोटकें झालें म्हणजे हेच लोक तोच पदार्थ खाणें पवित्र कर्तव्य आहे, असें म्हणून मिटक्या मारीत खातांना पाहून आपण लाळ घोटीत ब्रसायचें ! छे, छे, उगाच पश्चात्तापाची पाळी नको. जें काहीं करायचें असेल तें अविचारानें एकदा करून घ्यावें म्हातारपणीं, नाहीतर मेल्यावर मग विचार करायला खूप वेळ असतो.

यावर मला कुणी विचारील, “ का हो, एखादा खोल खड्डा पुढ्यात दिसत असतासुद्धा विचार न करता पुढें पाऊल टाकून पडून मरा, असें तुमचें म्हणणें आहे कीं काय ? ” याला माझे उत्तर हेंच, कीं अविचारानें वागा, असें मी माथें फिरलेल्या माणसाना सागत नाही. त्यांना तें सागण्याची जरूरच नाही. डोकें शाबूत असलेल्या माणसाना मी हा उपदेश करतो आहे. आणि मेंदू शाबूत असलेली माणसें खड्ड्यात उडी मारून मरूं नये इतका मामुली विचार नकळत आपोआपच करतात. एवढी साधी गोष्ट त्यांच्या ध्यानात आणण्याकरिता ‘ विचार करा ’ ‘ विचार करा ’ असा वेळीं अवेळीं त्यांच्या कानात शंख करण्याची काहीं एक आवश्यकता नाही. डोळ्याकडे एखादा खडा, नाहीतर धुळीचा कण येत असल्यास ताबडतोब पापण्या मिटा, हें कुणी कुणाला सागणें म्हणजे मूर्खपणा आहे. धुळीचा कण, नाहीतर खडा जवळ आल्याबरोबर पापण्या आपोआपच मिटल्या जातात. पण डोळे मिटून राहूं नका, डोळे सदैव उघडे ठेवा, हें सागणें मात्र खचित शहाणपणाचें आहे. घडधाकट माणूस विचार हा नेहमीं करतोच; अविचार कर, हें मात्र त्याला कुणीतरी सांगितलें पाहिजे.

बोलणें आणि चालणें

प्रख्यात लेखक आणि तत्त्वज्ञ काउंट टॉल्स्टॉय उतार वयात विरक्त होऊन आपल्या लेखातून आणि व्यासपीठावरून जेव्हा कडकडीत ब्रह्मचर्याचा उपदेश करूं लागला, तेव्हा त्याच्या एका टीकाकारानें त्याला एक उपरोधपूर्ण, जळ-जळीत टोमणा मारला. तो म्हणाला; “ काउंट टॉल्स्टॉय कडकडीत ब्रह्मचर्याचा उपदेश करित बाहेर फिरताहेत, आणि काउंटस टॉल्स्टॉय चौदा मुलांच्या खस्ता काढीत घरीं बसल्या आहेत ! ”

गोष्ट खरी होती. टॉल्स्टॉयला चौदा मुलें होती. टीकाकाराचा उपरोध जालीम होता, यांत शंका नाही. पण, मला या असल्या टोमण्याची काडीइतकीहि किंमत वाटत नाही. माझे म्हणणें असें, कीं टॉल्स्टॉयला चौदा मुलें होती म्हणूनच कडकडीत ब्रह्मचर्याचा उपदेश करण्याचा सर्वांत अधिक अधिकार त्याला आहे. खड्ड्यांत पडूं नको, म्हणून दुसऱ्याला सांगण्याचा अधिकार खड्ड्यात पडून जखमी झालेल्या माणसालाच ज्यास्त आहे.

मात्र सर्वसाधारण माणसांना असले सवंग टोमणे मारण्याची अतिशय आवड असते. मनुष्यमात्राच्या या स्वभावविशेषाची मला अत्यंत चीड आहे. मी स्वतः या सर्वसाधारण नियमाला अपवाद आहे, अशांतला मुळींच भाग नाही. माझ्या स्वतःच्या तोंडून असे शब्द निघून गेल्यानंतर काहीं वेळानें माझी मलाच लाज वाटूं लागते. आणि तीही असले सवंग टोमणे मारूं नका, असें दुसऱ्यांना सांगण्याचा मला अधिकार नाही, असें मला वाटत नाही.

एखादी गोष्ट वाईट कर, असें कुणी दुसऱ्या माणसाला सांगितलें, आणि त्या माणसानें उपरोधिक उत्तर देऊन त्याचा पाणउतारा केला, तर तें एक वेळ क्षम्य होईल; पण चागली गोष्ट करा असें सांगणाऱ्याला उण्या उत्तरानें घायाळ करावयाचें, म्हणजे तें केवळ आसुरी आनंद उपभोगण्याकरिताच असें मला वाटतें.

स्वतःच्या हातून अनेक चुका होत असताना देखील तशा चुका करूं नका म्हणून जीव तोडून दुसऱ्यांना उपदेश करणाऱ्या माणसाचा मला तरी एकच उदात्त हेतु दिसतो आपणात पूर्णत्व नाही, पण निदान दुसऱ्यात तरी तें असावें, अर्थेच प्रत्येकाला वाटतें तरुणपणीं स्वैराचार केलेला मनुष्य म्हातारपणीं ब्रह्मचर्य पाळा म्हणून सर्वांना सागत सुटतो, किंवा एखादा गावचा आळशी वेळेवर कामें करण्याची म्हात्री दुसऱ्यामोर गातो, याचें इंगित हेंच.

लोकाना मात्र ही उपरोधपूर्ण घटना पाहून राहवत नाही. बोलिलेला तसा जो चालेल, त्याच्याच पावलांना ते वंदन करणार ! त्या त्रिचाऱ्यांना कुणीसं म्हटलेलें एवढें कळत नाही, कीं बोलतो त्याप्रमाणें चालणाऱ्या जगात फक्त एकच मनुष्य असतो, आणि तो म्हणजे दारुड्या. तो जसा अडखळत बोलतो तसाच अडखळत चालतो ! बाकी सर्व माणसांच्या बोलण्यात आणि चालण्यात जमीन आणि अस्मानाइतकें अंतर असतें. अमुक करूं नका, तमुक करा, असें जेव्हा मनुष्य बोलत असतो तेव्हा तो ध्येयसृष्टीच्या अस्मानात विहरत असतो; पण चालताना मात्र त्याला सत्यसृष्टीच्या खडबडीत जमिनीवरून चालावें लागतें. जमिनीवरून चालताना तो स्वतः अडखळता घडपडला, म्हणून फुकट-या शब्दानें त्यानें वर पसरलेलें अफाट अस्मान दुसऱ्यांना दाखवूं नये, असें थोडेंच आहे ?

मी असाच काहीतरी कुणाला उपदेश करूं लागलों, कीं बहुधा हेटाळणीच्या स्वरात मला ठराविक अहेर मिळतो,

“ माहित आहे ! लोकां सागे ब्रह्मज्ञान, आणि आपण कोरडे पाषाण ! ”
यावर माझे उत्तर तितकेंच ठराविक आहे.

“ मी कोरडा पाषाण आहे, हें मला एकदम कबूल. पण कोरड्या पाषाणाकडून का होईना, तुम्हाला जर घरबसल्या ब्रह्मज्ञानाची प्राप्ति होत असेल तर त्यात तुमचें नुकसान काय आहे ! ”

४५

मुखवटे

केव्हा केव्हा असे काही चमत्कारिक प्रसंग घडतात, की आपल्या डोक्यातल्या त्रिचारचक्राचे परिभ्रमण अत्यंत वेगनें सुरू होतें. गोष्टी जुन्याच असतात; पण त्या असें काहीं अपूर्व नवलाचें रूप धारण करून आपल्या डोक्यासमोर उभ्या राहतात, की आपण अगदीं आश्चर्यचकित होऊन जातो. असाच एक प्रसंग काहीं दिवसापूर्वी घडला. मी एका गांवां गेलों होतों. एक मोठा खळवळ उडवून टाकणारा खटला त्या गांवात चालला होता. त्या गांवातल्या अत्यंत लोकप्रिय, अत्यंत सुखभावी आणि आदर्श सद्गृहस्थ म्हणून समजल्या जाणाऱ्या एका डॉक्टरला एका अल्पवयी मुलीवर ब्रालाकार करण्याच्या आरोपावरून पकडण्यात आले होते. सारा गांव दुःखमिश्रित आश्चर्यांत बुडून गेला होता. फार वशाला, मीहि त्या डॉक्टरला त्यापूर्वी पाहिलें होतें; आणि त्या खटल्यात पुरावा जर प्रत्यक्ष पेंकला नसता तर त्या डॉक्टरविषयी तसली बातमी सांगणाऱ्या माणसाला मी धक्के मारून घराबाहेर घालविलें असतें. ती गोष्ट घडली होती, यात मात्र तिळभरहि शंका नव्हती.

असें काहीं झालें, म्हणजे एक हत्ती आणि आधळ्याची जी गोष्ट सांगतात, ती आपल्यासारख्या डोळस माणसाच्या बाबतीतहि शंभर टक्के लागू आहे, असें मला वाटूं लागतें. चार आधळ्यांना एका हत्तीजवळ कुर्णीसोडिलें आणि हत्ती हा प्राणी कसा आहे, म्हणून त्यांना विचारलें. सोडेवरून हात फिरवणारा

आधळा सागूं लागला, कीं हत्ती म्हणजे एक लावलचक मांसाची पिशवी आहे; कानावरून हात फिरवणारा आधळा म्हणाल', कीं हत्ती सुपासारखा आहे; आणि शेषठी चाचपणारा आधळा, हत्ती एखाद्या जाड दोरखंडासारखा आहे, असें म्हणूं लागला !

अमुक मनुष्य रागीट आहे, तमुक मनुष्य शांत आहे आणि फलाणा लुच्चा आहे, हा सज्जन आहे आणि तो दुर्जन आहे, अशीं टाम मनें आपण जेव्हा निरनिराळ्या माणसाविषयीं वनवीत असतो तेव्हा आपली स्थितिमुद्धा वन्याचशा प्रमाणात त्या गोष्टींतल्या आधळ्यासारखी असते, असें मला वाटते. मानवी मन त्या गोष्टींतल्या हत्तीसारखें आहे; आणि आपली सामान्य माणसांची गोष्ट सोडूनच द्या, पण मानवी मनाचा थाग लावूं पाहणारे मोठमोठे तत्त्ववेत्तेमुद्धा हे त्या गोष्टींतले आधळे होते. अथाग मानवी मनाची एखादी चाजू भाषण आपल्या मर्यादित निरीक्षणशक्तीनें पाहतो, आणि एखाद्या मनुष्याचा स्वभाव कसा आहे तें आपणाला पूर्णपणें कळलें, या पोरकट कल्पनेनें आपण दुरळून जातो.

तो डॉक्टर सुस्वभावी होता, प्रामाणिक होता, मोठा भला माणूस होता, हें आपण पाहतो. आणि त्या माणसाविषयीं सर्व काहीं कळलें असें आपणाला वाटते. पण तो डॉक्टर सुस्वभावी होता, प्रामाणिक होता, त्याचरोचरच तो एक 'दोन पायानें जनावर' होता हें मात्र आपल्या ध्यानात आलेलें नसतें. खरोखरच माणूस म्हणजे विवेकशक्तीचा अंगरखा चढविलेला जनावरच नाहीतर काय ? हा अंगरखा जरा कुठे फाटला किंवा तुटला, कीं नुसतें जनावर दिसूं लागतें. भिन्न भिन्न स्वभावाचे चित्रविचित्र मुखवटे घालून निरनिराळीं माणसें फिरतात, पण त्या मुखवट्याच्या आत दडलेल्या खऱ्या मनुष्यस्वभावाचा थाग कधीं कुणाला लागला आहे ?

मानवी मनाविषयीं एका कवीनें कादलेले उद्धोधक उद्गारच अशा वेळीं पुढेपुढे पटतात. तो म्हणतो, कीं " अदृश्य वायूवर सत्ता गाजवून आपले संदेह इकडून तिकडे नेण्या-आणण्याकरितां मानवी मन त्याला हरप्रदीं रात्रवें आहे, आणि चंचल चपलेला त्यानें गोगलगाय करून मानवांचीं घरे प्रकाशित करण्याकरितां दीन दाभी वनविलें आहे. पण आपल्या लीलानीं मानवाला आश्चर्यचकित करून टाकणारे हें स्वतःचें मन मानव कधीं जिकील काय ? "

४६

जीवनशक्ति

त्या दिवशीं माझ्या खालीत शिरल्याबरोबर गणूकाकानीं मला जो प्रश्न विचारला, तो ऐकल्याबरोबर मला हंसूच कोसळलें. 'केळीं खातोस काय?' किंवा 'विरिकटे राहिजेत काय?' असले घग्गुती आणि क्षुल्लक प्रश्न आपण जितक्या सहजपणाने विचारतो, तितक्याच सहजपणाने गणूकाकानीं आपला रुमाल काढून देवीत माझ्या ईश्वरचेअरवर व्रमता व्रसता मला विचारलें, "तुझा ईश्वरगावर विश्वास आहे काय?"

हा प्रश्न ऐकून मी त्याच्या तोंडाकडे पाहातच राहिलों. त्याचा चेहरा पाहताच माझ्या ध्यानांत आलें, कीं बहुतेक नाना तऱ्हेचे युक्तिवाद करून ईश्वराचें अस्तित्व पटवू पाहणाऱ्या कुणातरी शास्त्रीपंडिताचें एखादें चोपडें गणूकाकानीं नुकतेंच वाचलें असावें. असें काहीं वाचलें, कीं गणूकाकाना तें लगेच पटतें, आणि मग माझ्यावर त्या मुद्द्याचा मारा करून केव्हा एकदा मला चीत करीन असें त्यांना हांतें. अशा वेळीं अगदीं गंभीर चेहेरा करून आणि आपण आतां सहज जिंकारण या कल्पनेनें होणाऱ्या आनंदाच्या गुदगुल्या आंतल्या आत दाबून तें मोठ्या शातपणें असला काहींतरी प्रश्न मला विचारतात. पण मी आज गणूकाकाना कित्येक वर्षे ओळखतो आहे. असल्या युद्धांत कसले डावपेंच खेळावयाचे, तें मला पुरेपूर माहीत आहे. अशा वेळीं शत्रूची जी अपेक्षा

असेल, तिच्या ब्रह्मरोचर उलटें वर्तन आपण करावयाचें, कीं शत्रु गोंधळून जाऊन किंकर्तव्यतामूढ होतो. एखाद्यानें आपणाला काही वाईट शिवी दिली, तर त्याचा हेतु आणि अपेक्षा अशी असते, कीं आपण त्याच्या शब्दशरानी विद्ध होऊन चिडून जावें अशा वेळीं आपण जर चिडलों, तर आपल्या शत्रूचा विजय आणि त्याला आनंद होतो. पण त्याच्या अपेक्षेविरुद्ध जर का आपण हंसरा चेहरा करून शांतपणें त्याच्याकडे पाहिलें, तर तोच पराभूत झाल्यासारखा होतो, आणि मनातल्या मनांत चरफडतो.

गणूकाकाची अपेक्षा अशा होती, कीं 'ईश्वर नाही' असा मी जबाब देणार, आणि मग आपण आपल्या नवीनच सापडलेल्या मुद्द्याचा माझ्यावर मारा करणार. पण मी गणूकाकाना चागलेंच चकवलें. 'ईश्वर आहे किवा नाही,' असा काहींच जबाब न देता मी शांतपणें गणूकाकाना विचारलें, "ईश्वर म्हणजे काय, तें स्पष्ट सांगा बुवा आपणाला अगोदर, मग तो आहे किवा नाही — मला काय वाटतें तें मी तुम्हाला सागतों. नाहीतर ईश्वर म्हणजे तुमची एक कल्पना असायची आणि माझी दुसरीच असायची, आणि मी आहे म्हणायचें आणि तुम्हाला वाटायचें तुम्हाला वाटतें तसाच आहे. असल्या गौरसमजुनीनें उगाच वाद मिटायला नको. वादाचा विषय नकीं झाला कीं मग आपलें सरळ होय किवा नाही म्हणता येईल."

माझ्या अपेक्षेप्रमाणें गणूकाका सर्दच झाले. ईश्वराचें अस्तित्व पटवून देणाऱ्या शेंकडें मुद्द्याचें गाठोडें पाठीवर मारून ते आले होते. पण ईश्वर म्हणजे काय, हा मुद्दा उपस्थित होईल, याची त्यांना कल्पनाच नव्हती.

"ईश्वर म्हणजे काय, तुला माहीत नाही?" ते चिडून म्हणाले.

"अहो, तें जर मला माहीत आहे, असं तुम्हाला वाटतं, मग ईश्वर आहे कीं नाही हा प्रश्न मला विचारण्यात तरी अर्थ काय?" मी त्यांना आणखी चिडविण्याकरिता म्हणालों.

बाकी गणूकाकाब्रह्मरोचरचा असला हा वितंडवाद जरी सोडून दिला, तरी हा प्रश्न प्रत्येक माणसाच्या मनात जेव्हा तेव्हा उद्भवतो, यात शंका नाही. ईश्वर आहे असें म्हणणारांचें म्हणणें असें असतें, कीं चंद्र, सूर्य, तारे, निसर्गांतले चराचर वस्तुजात आणि मनुष्यप्राणी निर्माण करणारी आणि जगाचे सर्व व्यवहार

चालविणारी अशी एक अतर्क्य आणि अगभ्य शक्ति असून त्या शक्तीला बरे-वाईट सर्व काहीं समजते. ही शक्ति म्हणजेच ईश्वर. या आस्तिक्यवाद्याच्या मते अशी शक्ति अस्तित्वात नाही, असे म्हणणारे ते नास्तिक किंवा पाखंडी. मला वाटते, नास्तिकाची ही व्याख्या चुकीची आहे. कारण आस्तिक असो की नास्तिक असो, कुणाहि विचारी माणसाला एक गोष्ट कबूल करावीच लागते, की निसर्गाचे जीवन काय किंवा मानवाचे जीवन काय, या सर्वांना चेतना देणारी आणि काहीं विशिष्ट नियमांनी बद्ध अशी एक शक्ति आहे. विशिष्ट कक्षेत विशिष्ट गतीने धिनचूक फिरणारे चंद्र, सूर्य, तारे किंवा विवेक आणि इच्छाशक्ति असलेल्या मानव-जातीचा प्रगतिपर इतिहास पाहिला, की या शक्तीच्या अस्तित्वाबद्दल शंकाच राहात नाही. ईश्वरवाद्यात आणि निरीश्वरवाद्यात खरा फरक माझ्या मते इतकाच, की ही शक्ति सर्वज्ञ आहे, या शक्तीला बरे-वाईट सर्व काही कळते, असे ईश्वरवाद्याला वाटते; आणि एकदा गति मिळालेली — कुणाकडून, कशी आणि कधी कुणाला ठाऊक — अशी ही एक गतिमान, बरे-वाईट काहीं एक न समजणारी, आधळी शक्ति आहे, असे विचारवंत निरीश्वरवाद्याला वाटते.

तत्त्वज्ञ आणि शास्त्रज्ञ जे काय तात्त्विक झगडे लढावयाचे असतील ते आग-पसात लढोत; माझ्यासारख्या सामान्य माणसाला इतके मात्र उत्रडउत्रड दिसते, की ही शक्ति मानवी जीवनाला अपूर्णत्वातून पूर्णत्वाकडे खास नेत आहे. आणि त्याहूनहि अभिमानाची गोष्ट अशी, की पूर्णत्वाकडे चाचपडत चाललेल्या या अचाट पण आधळ्या शक्तीला जाणूनबुजून आणि डोळसपणे मदत करण्याचा अधिकार फक्त विवेकशील अशा मनुष्यप्राण्यालाच आहे.

४७

समतेची आवड !...

गल्या वर्षसहा महिन्यात मी कामाकरिता मुंबईच्या बाहेर फिरत राहिल्यामुळे गणूकाकाची आणि माझी फुरसदीची अशी भेटच झाली नव्हती. अलीकडे मी मुंबईतच येऊन राहिलो आहे हे कळल्याबरोबर गणूकाका परवाच मला भेटावयाला आले. मी लो. टिळकाच्या राजकीय लेखाचा संग्रह वाचीत बसलो होतो.

“ काय रे, काय चाललं आहे ! ” काकांनी आत शिरता शिरताच प्रश्न केला.

“ काही नाही, लो. टिळकाचे लेख वाचतोय सहज, ” मी पुस्तक बंद करित उत्तर दिले.

“ माहित आहेत रे तुझे मोठे टिळक ! आमच्याच शाळेत होता तो ! ” काका रुमाल काढून ठेवून कपाळवाचा घाम पुशीत बसता बसता उद्गारले.

काकांच्या त्या उद्गाराची आठवण झाली, की मला हंसू येते. म्हणजे काकांचे म्हणणे काय, की आपल्याबरोबर जो माणूस शिकत होता तो मोठा कसा असेल ? छे, छे, मला नाही वाटत काकांचे म्हणणे असे असेल. थोड्याबहुत प्रमाणात का होईना, पण अहंगंडाने (Ego-Complex) पछाडलेला मनुष्यस्वभाव लक्षांत घेतां स्वतःकडे कमीपणा घ्यावयाचा काकांचा हेतु असेल असे मला म्हणवत नाही. माझ्याबरोबर शिकणारा माणूस ज्यास्तीत ज्यास्त माझ्याइतकाच मोठा,

किंवा सर्वसाधारणपणें माझ्याइतकाच लहान असावा, असा नकळत कां होईना पण काकाच्या अंतर्मनातला हेतु असावा. नाहीतर मी म्हणतो, काका-सारख्या साध्या आणि साध्या माणसाला टिळकासारख्या मोठ्या माणसासंबंधी अवमानगर्भ शब्द वापरण्याचा मोह का व्हावा ! काकाच्या शाळेंत शिकत होते हा काय टिळकाचा अपराध ?

अर्थात् यांत आश्चर्य वाटण्यासारखें काहींच नाही. सर्वसाधारण माणसाना —आणि मानवी समाजातलीं बहुसंख्याक माणसें सर्वसाधारणच असतात— आपल्यापैकीं आपल्यासारखाच एक आपल्या पुढें किंवा आपल्या वर गेलेला पाहून कसेसेंच वाटलें तर नवल नाही. पश्यात नाही का आपण पाहात ? एखादा पक्षी जर माणसात मिमळून माणनाळला, आणि तो आपल्या जातभाईंच्या तडाख्यात सापडला तर त्याला ते टोंचून टोंचून मारून नाही का टाकीत ? अर्थात् मानवी प्राणी सुधारलेला असल्यामुळें तो शब्दशल्यानीं टोंचतो इतकेंच !

माझ्या मते मानवी मनात उपजतच असलेल्या समतेच्या आवडीचें हें एक स्वरूप आहे. मात्र ही समतेची आवड याच स्वरूपात राहावी कीं तिने निराळें स्वरूप घ्यावें, हा वादाचा प्रश्न आहे. वर गेलेल्याला खाली असलेल्या बहुसंख्याकानीं आपल्याबरोबर खाली ओढून खालच्या पातळीत समता प्रस्थापित करावयाची, कीं आपणच वर जाण्याचा प्रयत्न करून वर गेलेल्याच्या उच्च भूमिकेवर साम्य साधावयाचें ? मला वाटतें, माणसाला समतेची अवड असावी; पण ती दुसऱ्या तऱ्हेच्या समतेची ! मात्र बहुतेक माणसें समता साधण्याचा प्रयत्न करतात तो वर गेलेल्याचे पाय खाली ओढण्याचा प्रयत्न करून !

सुरुवातीला सांगितलेलें आमच्या गणूकाकांचेंच उदाहरण घ्या ना किंवा आजकाल वृत्तपत्रसृष्टीत घोषावगारीं टोपणनावीं वाङ्मय चिलटे घ्या. हे कवडी-किंमत उदरंभरू वाटेले त्या लहानमोठ्या साहित्यिकाला किंवा सुप्रसिद्ध राजकीय पुढाऱ्याला वेळीं अवेळीं वैयक्तिक टीकेचे चाबे घेत असतात. अमुक अमुक कवीचें काव्य टाकाऊ आहे; कारण त्यानें एकापेक्षा अधिक बायका केल्या आहेत ! तमक्या राजकीय पुढाऱ्याची देशभक्ति नकली आहे; कारण त्यानें स्वतःच्या मुलाच्या पोटापाण्याची व्यवस्था करून टेवली आहे ! न्यूनगंडानें (Inferiority Complex) जर्जर झालेल्या या प्राण्यांना स्वतःच्या क्षुद्र,

दुःखी-कष्टी मनापुटें हेंच सिद्ध करावयाचें असतें, कीं मला कविता लिहिता येत नसतील, पण मी जन्मभर एका स्त्रीशीं इमानानें वागतों आहे की नाही ? झालें तर मग. तो कवि कसला आला आहे माझ्यापेक्षा श्रेष्ठ. मीहि काहीं कमी नाही ! पांढाकरिता वर्तमानपत्राच्या कचेरीत खड्डेंघाशी आणि जाहिराती मिळविण्याची हमाली करण्यापलीकडे माझ्या हातून दुसरें काहींच सत्कार्य झालें नसेल; पण देशकार्य करणाऱ्या त्या लोकप्रिय पुढाऱ्याचा स्वार्थत्याग माझ्यापेक्षा काहीं मोठा नाही त्यानेंहि आपल्या मुलाच्या पोटापाण्याची व्यवस्था केलीच आहे की नाही ? वर वर्णिलेल्या विकृत समतेची आवड हीच अशा तऱ्हेच्या तिरस्करणीय वैयक्तिक टीकेच्या मुळाशीं असते.

उपरोक्त वाङ्मय-चिलटें ज्याच्यावर नेहमीं जिवल्या चाटीत तुटून पडतात अशा माझ्या एका साहित्यिक मित्राजवळ मीं एकदा सहानुभूति व्यक्त करून “तू उत्तर का देत नाहीस ?”, म्हणून विचारलें असतां पुढील मानी जवाब त्यानें मला दिला,

“सिंहाची आयाळ उंदीर कुरतडतात, म्हणून उंदराची शेपटी सिंह कुरतडीत नाही ? ”

दर्पोक्तीच्या उग्र दर्पानें त्याची ही शब्दपंक्ति घमघमत असली, तरी अतः-करण उचंबळून टाकण्याची तिच्यात खास शक्ति आहे. त्याचे ते भव्य शब्द मला फार आवडतात.



कला आणि कळा ! ...

पुनर्विवाहाची आवश्यकता जनतेला पटवून देण्याकरिता एका जुन्या काळच्या सुप्रसिद्ध लेखकाने लिहिलेली एक दुःखान्तिका (Tragedy) मी नुकतीच वाचीच होतो. अर्थात् पुस्तकाची नायिका एक सालस विधवा असून तिचे एका तरुणावर प्रेम आहे. त्याचप्रमाणे तिचा दुष्ट सासरा, तिची खाष्ट सासू, तिचा पापी दीर तिचा अनन्वित छळ करित आहेत. शेवटी ती गाजलेली सुस्वभावी नायिका विष प्राशन करून परलोकाला चालती होते, आणि त्या दुःखान्तिकेचा शेवट होतो ! लेखकाने करुणरसाचा परमावधि साधला आहे. पण इतके सर्व असूनहि मला आवश्यकता पटली ती पुनर्विवाहाची नव्हे. मला असे वाटले, की ज्याप्रमाणे निर्दयपणे वागविल्या जाणाऱ्या बैल, घोडे इत्यादि प्राण्यांच्या संरक्षणाकरितां S. P. C. A. (Society for Prevention of Cruelty to Animals) नावाची संस्था आहे, त्याचप्रमाणे गाजलेल्या हिंदु स्त्रियांकरिता एक S. P. C. W. (Society for Prevention of Cruelty to Women) नांवाच्या संस्थेची आपल्या समाजाला आवश्यकता आहे ! कारण असे आहे, की वरील तऱ्हेचे सासूसासरे किंवा दीर असल्यावर विधवेचा काय किंवा सधवेचा काय सारखाच छळ होऊं शकेल. या छळांतून मुक्तता व्हावयाला पुनर्विवाह हा उपाय नव्हे. खरोखर लेखकाने

असें दाखवावयाला पाहिजे होतें, कीं सासूसासरा, दीर किंवा जगातील इतर माणसें त्या निरपराध नायिकेला अत्यंत मायेनें वागवीत आहेत, पण केवळ पुनर्विवाहाची शक्यता नसल्यामुळें तिचा दुःखान्त शेवट होतो. म्हणजे मग वाचकाची खात्री पटली असती, कीं केवळ पुनर्विवाह आपल्या समाजाला संमत नसल्यामुळें इतर सर्व सुखें असूनहि त्या निरपराध जिवाला वैधव्यदुःखाच्या खाईत पिचून मरावें लागतें. आणि म्हणून आपल्या समाजाला पुनर्विवाहाची आवश्यकता आहे.

एखादी दुःखान्तिका जर अस्सल कलाकृति असेल, तर ती पाहणाऱ्याच्या किंवा वाचणाऱ्याच्या मनावर एक प्रकारचा उदात्त-गंभीर असा परिणाम करते. पण उपरोक्त दुःखान्तिका वाचून विधवाच्या दुःखाची कीव येऊन पुनर्विवाहाची आवश्यकता पटण्याऐवजी S. P. C W. नावाची संस्था काढावी अशी उपरोधगर्भ कल्पना मला सुचली ! याचें कारण हेंच, कीं कृत्रिम दुःखाच्या रसभरित वर्णनांनें सुबुद्ध माणसाच्या हृदयाला यत्किंचितहि पाझर फुटत नाहीं.

मला तर असें वाटतें, कीं पुनर्विवाह, ब्रेकारी इत्यादि आधुनिक सामाजिक प्रश्नावर लिहिलेली दुःखान्तिका अमर कलाकृतीच्या पदाला मुळीं पोहोंचूंच शकत नाहीं. मी वाचित असलेली दुःखान्तिका तर ' विनायक प्रकुर्वाणो रचयामास वानरम् ' या सदराखालीं पडत असल्यामुळें तिळा कलाकृतिच म्हणतां येत नाहीं. पण मी म्हणतो, वर म्हटल्याप्रमाणें त्या दुःखान्तिकेंतल्या विधवा नायिकेचा सासूसासऱ्याकडून यत्किंचितहि छळ न होता केवळ पुनर्विवाह न करता आल्यामुळें जरी ती नायिका वैधव्यदुःखांत होरपळून निघाली असती, तरीहि मझ्या मते त्या दुःखान्तिकेला अमर कलाकृति ही पदवी प्राप्त होणार नाही. ती एक चांगली कलाकृति म्हणता येईल. पण पुनर्विवाहासारख्या आधुनिक - म्हणजेच काल नव्हता, आज आहे आणि उद्यां कदाचित् नसेल - अशा सामाजिक प्रश्नावर ती आधारलेली असल्यामुळें चिरंतनत्वाच्या वलयाची प्रभा तिच्यातून फाकणार नाही. ती दुःखान्तिका ठरेल. ती कलाकृतिहि ठरेल. मात्र ती अमर कलाकृति ठरणार नाही, हेंच माझे म्हणणें.

मानवी दुःखाचेहि प्रकार आहेत. आधुनिक जगापुढें ' आ ' वासून राहिलेला ब्रेकारीचा प्रश्न व्या. घडघाकट शरीराचे कितीतरी तरुण ब्रेकारीला

कंटाळून जगात जिऋडेतिकडे आत्महत्या करून घेत आहेत. अगणित निरपराध कुटुंबे अन्नान्नदशा होऊन कुऱ्याच्या मोलाने आयुष्य कंठीत आहेत. या निराश जीवांच्या करुणकथा काही कमी दुःखान्त नाहीत. पण हे दुःख आज आहे; उद्या नाही आजच्या विषम समाजरचनेमुळे उत्पन्न झालेले हे दुःख मानवी बुद्धि आणि प्रयत्न आज नाही उद्या समूळ नाहीसे करतील; आणि भविष्यकाळाच्या साम्यवादी समाजव्यवस्थेत या दुःखाचा मागमूसहि उरणार नाही.

पण जगात दुसऱ्या प्रकारचे एक दुःख आहे; आणि जनन-मरणाच्या फेऱ्यात चिरकाल सांपडलेल्या मानवजातीचे हे दुःख मात्र मानवी प्रयत्नाच्या पलीकडचे आहे. काळपुरुषाशी चाललेला मानवाचा झगडाच ध्या ना. कुणा मानवाने त्यात विजय मिळविला आहे ? भूतकालात सौंदर्यसम्राज्ञी म्हणून गाजलेल्या क्लिओपात्राच्या मनोहर मुखकमलावर सुरकुत्या पाडून त्याचा चोळामोळा करून टाकायला काळपुरुषाने मागेपुढे पाहिले नाही. आजकाल जगाला दिपवून टाकणाऱ्या स्वरूपसुंदरीच्या चेहऱ्यावरहि जीर्णत्वाची जाळी विणावयाला तो कमी करणार नाही आणि भविष्यकाळातल्या नवयुवतीचा सुकुमार मुखडाहि आपल्या निर्दय नखाचे ओरखडे ओढून तो विद्रूप करणारच ! मानवी जीवनांतली ही आणि अशा प्रकारची दुःखे मात्र चिरंतन आहेत. पहिल्या प्रकारच्या कळा आज सोसाव्या लागत आहेत; उद्या सोसाव्या लागणार नाहीत. दुसऱ्या प्रकारच्या कळाना मात्र ना अंत, ना उसंत ! आणि कळा हे जीवनाचे प्रतीक असल्यामुळे ज्या दुःखान्तिकेत या दुसऱ्या प्रकारच्या कळाची अवीट प्रतिभा उभी केलेली असते तीच दुःखान्तिका अमर कलाकृतीच्या रांगेत जाऊन बसते. अमर कलेत वर्णिलेल्या कळा या अशा अमर असतात.

सुखस्वप्नांचे कारखानदार... !

मोटया हुद्द्यावर असलेल्या माझ्या एका मित्राला एकदा मी सहज भेटावयाला गेलो होतो. त्या वेळेला त्याच्या बरोबरचे दोन-तीन हुद्देदार गृहस्थ, एक बॅरिस्टर, एक प्रख्यात डॉक्टर, वगैरे वगीच मोटमोठी मंडळी त्याच्या बरोबर बोलत बसली होती. मी आत शिरल्याबरोबर साहजिकच शिष्टाचाराप्रमाणे माझ्या मित्राने त्या सर्वांशी माझी ओळख करून दिली. आणि मोटया अभिमानाने माझ्याकडे पाहात तो सांगू लागला, “ हा कविता लिहितो... ” हे वाक्य उच्चारल्याबरोबर त्या इतर थोर मंडळींनी अशा तऱ्हेने ‘ हूं ’ म्हटले, की असली धुलक गोष्ट तुम्ही मागता काय आणि आम्ही ऐकायची काय ! नंतर चहापाण्याच्या, जमीनजुमल्याच्या खरेदीच्या वगैरे महत्त्वपूर्ण गोष्टी सुरू झाल्या. मी मात्र अगदी शरमल्यासारखा झालो. माझा मित्र ती गोष्ट बोलला नसता तर बरे झाले असते, असे मला वाटले. मी स्वतःच्या मनाची खात्री करून देऊ लागलो, की कविता करतो त्यात लाज वाटण्यासारखे काय आहे ? माझ्या मित्राने मी कोणाच्या मुंड्या मुरगळतो किंवा खिसे कातरतो, असे थोडेच सांगितले ? कवि म्हणवून घेण्यात लाज कसली आली आहे ! शेक्सपीअर, शेले, कालिदास, कलापी यांच्याच जातीचा प्राणी मी ठरत नाही का ? ही कल्पना आल्याबरोबर माझे मलाच हसू आले. एखाद्या ब्राह्मण पाणक्याने किंवा आचार्याने संबंध हिंदुस्थानवर सत्ता गाजपां. शि. १०

विणाऱ्या पेशव्यासारखाच मी सुद्धा चित्पावन ब्राह्मण आहे, अशी हास्यास्पद तुळना करण्यासारखीच माझी वरील कल्पना होती !

थोडा खोल विचार करता मला त्या मंडळीनीं दाखविलेल्या कवीच्या किंवा लेखकाच्या नावर्तीतल्या उपेक्षावृत्तीचे विशेष आश्चर्य वाटले नाही. पण मी त्या वेळेला शरमल्यासारखा झालो, या गोष्टीची मात्र मला राहून राहून शरम वाटू लागली. समाजाच्या या मजबूत आधारस्तंभासमोर समाजाचा आपण एक अगदीच अनुपयुक्त घटक आहोत, अशी भावना क्षणभर का होईना, पण माझ्या मनाला चाटून गेली अभावी, हीच गोष्ट माझ्या त्या शरमण्याच्या मुळाशी अभावी, असे मला वाटते. कवीला अगर लेखकाला शरमिधे होण्याचा प्रसंग येतो, तो समाजाच्या इतर घटकाप्रमाणे त्याला स्वतःच्या व्यवसायाची दुसऱ्यांना आणि केव्हा केव्हा स्वतःलासुद्धा उपयुक्तता पटवून देता येत नाही म्हणूनच. कलेकरिता कलेचा कुणी कितीहि आक्रोश करो, उपयुक्तता हीच मानवी जीवनात कुठल्याहि गोष्टीची अंतिम कसोटी होय.

अशा अस्वस्थ मनःस्थितीत असतानाच एका तरुण अमेरिकन लेखकाची एक कादंबरी मी वाचायला घेतली. रस्तावरनेत त्याने स्वतःविषयी सांगितलेली एक गोष्ट वाचून माझा हर्ष गगनांत मावेना. त्याच्यावरहि माझ्यासारखाच एक शरमण्याचा प्रसंग आला होता. एखाद्या नापास झालेल्या मुलाला आपल्या बरोबरीचे दोघे-तिघे मित्रहि नापास झाले आहेत, हे कळल्यावर जसा आनंद होतो, तसाच तो प्रसंग वाचून मलाहि आनंद झाला. असल्या आनंदात काही दुष्टपणा असतो, असे मला वाटत नाही पण मानवी मनाचा हा एक दुबळेपणा आहे खरा. त्या लेखकाला एका गृहस्थाने सहज विचारले, “की कादंबऱ्या लिहिण्याचा स्वतःचा व्यवसाय आहे हे सागावयाला तुला लाज वाटत नाही का ?”

तो तरुण लेखक क्षणभर गोंधळून गेला. पण नंतर त्याने दिलेले उत्तर मात्र त्या गृहस्थाला निरुत्तर करून टाकणारे होते. तो लेखक म्हणाला, “तुम्ही काय धंदा करता ?”

“मी अँस्पिरीनच्या गोळ्या विकतो.” त्या गृहस्थाने उत्तर दिले.

“मग अँस्पिरीन विकण्याच्या धंद्याची तुम्हाला लाज वाटते काय ?”

“ छे, छे ! लाज कसली ? माणसाना अत्यंत उपयुक्त अशा एका पदार्थाचा मी पुरवठा करतो, याचा मला अभिमान वाटतो. ” तो गृहस्थ उत्तरला.

“ असं ! मग मानवाला अत्यंत जरूर असलेल्या सुखस्वप्नाचा मी पुरवठा करतो, आणि त्याचा मला तुमच्यापेक्षाहि अभिमान वाटतो; ” तो लेखक म्हणाला, “ कारण, एक वेळ ऑस्पिरीनच्या गोळ्याशिवाय माणसाचे चालेल, पण माणसांत व इतर जनावरांत फरक हाच, की इतर प्राण्यांप्रमाणे माणूस खातो, पितो, औषधे घेतो; पण इतर प्राण्यांपेक्षा त्याला आणखी एका गोष्टीची अत्यंत जरूर भासते आणि याचमुळे तो इतर प्राण्यांपेक्षा श्रेष्ठ ठरतो. मानवी प्राण्यांला केव्हा केव्हा सुखस्वप्नांत रंगून जावेसे वाटते. तुमच्या व्यापारी भाषेत सांगावयाचे म्हणजे त्या सुखस्वप्नाचा मी कारखानदार आहे, समजला ? ”

त्या लेखकाचे उत्तर मोठे खोचदार आणि व्यवहारकुशल आहे, यात शंका नाही. पण मला त्या लेखकाच्याहि पुढे जावेसे वाटते. ललित लेखकाने निर्माण केलेली आणि पुस्तकाच्या दोन पुढ्यात धरून ठेवलेली रंगीत सुखस्वप्ने मानवी मनाला क्षणभर गुंगवून विरंगुळा देण्याइतकेच कार्य करतात का ? कल्पनेच्या कुंचल्याने रंगविलेल्या आणि फक्त मनाच्या डोळ्यांना दिसणाऱ्या क्षणजीवि सामान्य सुखस्वप्नात आणि ललित लेखकाच्या अंतःकरणात स्फुरलेल्या आणि त्याच्या लेखणीने चितारलेल्या चिरंतन सुखस्वप्नात तुलनाच नाही. क्षणभंगुर सुखस्वप्नाचे गुंगवून टाकणारे तरल सौंदर्य ललितकृतीत असतेच असते, पण अगभ्य मानवी जीवनाचा प्रतिभेच्या प्रकाशाने सुगम्य केलेला एक जिवंत खंड तिच्यात असतो. ललितकृति म्हणजे जीवनांतला जिवंत धगधगितपणा, पण त्यातली अगभ्यता नाही; आणि सुखस्वप्नांतले तरल सौंदर्य, पण त्यांतली क्षणभंगुरता नाही ! कागदाच्या कपट्यावर कायम ठसविलेली ही सुखस्वप्ने आजच्याच मानवाने नव्हे, तर उद्यांच्या मानवानेहि वाटेल ते-हां मन मानेल तशी अवलोकावी आणि आपले अपुरे मानवी जीवन पूर्णांशाने जगावे. उपयुक्तता हीच जर मानवी व्यवहारांत अंतिम कसेटी असेल तर ललित लेखकाला स्वतःची लाज वाटायला तर नकोच नको, पण अवनि-तलावर कुठेहि ताठ मान करून चालावयाचा अधिकांत अधिक अधिकार त्यालाच आहे !

पुरुषांचा स्वभाव...

मी आणि गणूकाका एकदा असेच ट्राममधून चाललो होतो. ट्राम अगदी गच्च भरून गेली होती. कितीतरी लोक जागा नाही म्हणून तसेच उभे राहून प्रवास करित होते. इतक्यांत एक तरुण स्त्री ट्राममध्ये चढली. ब्रसावयाला जागा नाही असे पाहून ती तशीच उभी राहिली. तिला तशी उभी राहिलेली पाहून एका व्यवस्थित कपडे केलेल्या गृहस्थाने उठून तिला आपली जागा देऊं केली.

“छे, छे; मला नको जागा. तुम्ही बसा.” असे म्हणून त्या बाईने त्या सभ्य गृहस्थाच्या औदार्याची बोलवण केली.

खजील होऊन तो विचारा आपल्या जागेवर बसला. मला त्या बाईचा राग आला. पण गणूकाका मात्र अगदी खूप झाले होते.

“खोड मोडली, लेकाची!” आसुरी आनंदाने काका उद्गारले, “हल्लींच्या तुम्हां लोकांना बायकांना अगदी डोक्यावर घ्यायला पाहिजे. ती उभी राहिली असती तर काय पाय मोडले असते तिचे ? उगाच बायकाना चढवायचं !”

“अहो काका, बायकांना चढवून ठेवण्याचा प्रश्न नव्हे हा. साधा सभ्यपणा-सुद्धां दाखवू नये का बायकांना ?” मी म्हणालो.

“स्त्रियांना समान हक्क देतां ना रे, तुम्ही ?” काका मला विचारू लागले,

“ मग तुम्हाला उभं राहावं लागलं तर स्त्रिया देतात तुम्हाला उठून जागा ? नाही ना ? मग तुमचाच काय एवढा सभ्यपणा उतू जातो ? ”

काकांच्या या समान हक्कांच्या मुद्द्याने मात्र मी गोंधळलो. कारण काकांनी या बाबतीत बायकांना पुरुषांइतकेच काय पण पुरुषांपेक्षांहि अधिक हक्क दिले होते. पुरुष नेहमी स्वतःला अडचणीची जागा घेऊन बायकांना चांगली देतात ना ? घोड्याच्या गाडीतून जातांना काका नेहमी गाडीच्या मोठ्या थोरल्या मागच्या जागेवर बसतात. आणि पुढच्या म्हणजे गाडीवाल्याच्या बैठकीखालच्या छोट्या जागेवर काकुंना बसवतात. त्याचप्रमाणे कोटें बाहेरगांवी जावयाचें असल्यास बोरीबंदर स्टेशनवर गाडीतून उतरल्यावर हल्लींचे पुरुष स्वतः गांठोडी उचलतो, किंवा हमाल करतो; त्याप्रमाणे न करता पुरुषांइतकाच गांठोडी उचलण्याचा हक्क स्त्रीजातीला देण्याकरितां गांठोडी वगैरे दरवाजापासून फ्लॅटफॉर्मपर्यंत ते काकुंनाच न्यावयाला लावतात. बाको आम्ही नवे लोक याबाबतीत दिले खरे ! तत्त्वनिष्ठा आणि अर्थप्राप्ति याचा सुंदर मिलाफ करणें शिकावयाचें असल्यास हे जुने लोकच आदर्श होत ! स्त्रियाना समान हक्क देऊन त्यावर आणखी हमालाला द्यावयाच्या एका आप्याची ते बचत करतात.

काकांच्या त्या समान हक्कांच्या मुद्द्याने मी चीत झालो खरा, पण एक गोष्ट मात्र राहून राहून माझ्या मनाला डाचत होती. खरोखरच त्या बाईला दुसऱ्याना त्रास द्यावयाची इच्छा नव्हती, की स्त्रियांच्या समान हक्काची जागती जाणीव असलेली ती एक तेजस्विनी असून, पुरुषांकडून कोणत्याहि प्रकारे उपकृत करून घेतल्यास आपल्या स्त्रैण स्वाभिमानाचा पायमल्ली झाल्यासारखें होईल, म्हणून तिने त्या गृहस्थाच्या स्त्रीदाक्षिण्याचा अव्हेर केला ?

एखादा गृहस्थ जेव्हा स्त्रीदाक्षिण्य दाखवितो, तेव्हा केवळ आपण पुरुष असून स्त्रियांपेक्षा श्रेष्ठ आहोंत या भावनेने प्रेरित होऊन स्त्रीला तिच्या दुर्बलतेची किंवा अगतिकेची जाणीव करून देण्याकरितां तो तसें करतो, असें मला मुळींच वाटत नाही. अर्थात् काहीं स्त्रीलोलुप पुरुष आपल्याकडे स्त्रियांचीं मनं आकर्षिण्याकरितां दाक्षिण्याचा आव आणतात किंवा ‘ ताई ’ ‘ माई ’ म्हणून स्त्रियांभोवतीं गोंडा घोळतात, हे मला माहीत आहे. घरांतल्या स्वतःच्या बहिणींकडे दुकूनहि न पाहतां इतर लोकांच्या बहिणींवर भ्रातृप्रेमाचा वर्षाव

करणान्या या थोर महात्म्याच्या उदात्त हेतूंना संशय घेणे रास्त नव्हे; पण माझ्यासारख्य सामान्य माणसाला या उदारमतवाद्याच्या उदार हेतूंची उदात्तता काहीं केल्या पटत नाही, त्याला माझा इलाज नाही.

या असल्या पुरुषांचे स्त्रीदाक्षिण्य एकवार दृष्टिआड केले, तर स्त्रियांच्या बाबतीत मार्दव किंवा दाक्षिण्य दाखविणाऱ्या सर्वच पुरुषांचा हेतु स्त्रियांना बरोबरीच्या न समजता त्यांना कमी लेखण्याचा असतो, याची मला खात्री पटत नाही.

पुरुषांच्या स्त्रीदाक्षिण्याच्या मुळाशी काहींतरी उदात्त भावना असावी अशी माझी कल्पना आहे. पुरुष स्त्रियांना समान हक्क देवोत किंवा अधिक हक्क देवोत, एक गोष्ट निर्विवाद आहे. निसर्गाने मात्र स्त्रियांना समान हक्क दिलेले नाहीत. काही अधिक दिले आहेत, काही कमी दिले आहेत; पण समान मात्र खास नाहीत. मानवी जीवनाचे सातत्य राखण्याची मानाची पण भयंकर जबाबदारी स्त्रीच्या अंगावर टाकून तिच्या जीवनाची एक गज निसर्गाने कायमची पागळी करून टाकली आहे. आगामी जीवनाच्या जोपासनेकरिता स्वतःच्या जीवनातल्या कितीतरी सुखावर पाणी सोडून. आणि केव्हा केव्हा स्वतःच्या प्राणांचेहि मोल देऊन निसर्गाने तिच्यावर टाकलेली ही असामान्य जबाबदारी ती पार पाडीत असते. तिच्या या निःस्वार्थी कार्याबद्दल — म्हणाय मातृपदाबद्दल — अंतर्मानात नकळत दया घरून बसलेला उदात्त आदर हाच पुरुषाकडून स्त्रियांच्या बाबतीत दाखविला जाणाऱ्या मार्दवाच्या मुळाशी असावा, असे मला वाटते. पुरुषांच्या स्वभावाचे हे पृथक्करण कुणाला पटो अगर न पटो, मला ते पटवून ध्यावेसे वाटते.

अपवादांचे उपयोग

‘ गलिब्वहरचा प्रवास ’ हे पुस्तक ज्याने लहानपणी वाचले नसेल असा एक तरी मनुष्य मिळेल की नाही याची मला शंका वाटते. या पुस्तकाचा लेखक डीन् स्विफ्ट याचे चरित्र मी काही दिवसापूर्वी वाचित होतों. ‘ गलिब्वहरच्या प्रवासा ’ इतकेच त्याच्या लेखकाचेहि चरित्र मनोरंजक आहे.

लिलिपुट् देशात गलिब्वहर गेला, तेव्हा माणसाच्या आगळ्याएवढे त्या देशातले रहिवाशी त्याच्या हातापायावर खेळू लागले, किंवा तो ब्रॉड्डिग्नॅंग शहरात गेला तेव्हा तिथले अजस्र नागरिक गलिब्वहरलाच अक्षरशः हाताच्या बोटावर खेळवू लागले, हीं वर्णने वाचताना लहानपणी आशणाला खूपच खूप गमत वाटत असे. पण या गमतीदार वर्णनातून डीन् स्विफ्टने एकंदर मानवी मनाच्या मूर्खपणावर आणि लहानसहान क्षुद्रपणावर अत्यंत तिखट आणि उपरोधपूर्ण टीका करून मानवावर मर्मभेदक कोरडे ओढले आहेत, हे आपणापैकी किती जणांच्या लक्षात आले असेल ?

डीन् स्विफ्टचे चरित्र वाचताना जीवनातल्या कटु अनुभवांनी त्याची लेखणी जितकी जहरून गेली होती, तितकेच त्याचे अंतःकरणहि कडवटून गेले होते, ही गोष्ट तांबडतोत्र ध्यानांत येते. त्याच्या काळच्या लोकांत तो एक अत्यंत माणूसघाण्या आणि एकलकोंडा गृहस्थ म्हणून ओळखला जात असे. तो सदैव

दुर्मुखलेला असून एखाद्या जखमी जनावराप्रमाणें स्वतःला एकान्तवासात कोंडून घेत असे. या थोर लेखकाचें सर्वच कांहीं लोकविलक्षण होतें, पण एका गोष्टी-मुळें त्याचे समकालीन त्याला कमालीचा विक्षिप्त समजत. इतर लोक आपला जन्मदिवस इष्टमित्राना मजवान्या देऊन मोठ्या आनंदानें साजरा करतात. डीन् स्विफ्ट आपल्या जन्मतिथीच्या दिवशीं सुतक्यासारखे काळे कपडे घालून तो दिवस शोकदिन म्हणून पाळीत असे !

लोक त्याला एक विक्षिप्त आणि अपवादात्मक मनुष्य म्हणोत, पण त्याच्या या कृत्यामुळें मला तो एक खराखुरा तत्त्ववेत्ता आणि द्रष्टा वाटतो. खऱ्या तत्त्ववेत्त्याच्या दृष्टीनें पाहिल्यास आपला प्रत्येक जन्मदिवस म्हणजे आपलें एकंदर आयुष्य एका वर्षानें कमी झालें, हें दाखविणारा आयुःपथावरील स्मारकस्तंभच नाही काय ? न चुकता एका एका वर्षानें मृत्यूच्या जवळच्याजवळ अधिकाधिक नेणारा जन्मदिवस हा विचारी मनाला शोकदिन वाटल्यास नवळ काय ?

माझे असें मुळींच म्हणणें नाही, कीं दिवसेंदिवस आपण मृत्यूच्या अधिकाधिक जवळ जात आहोंत म्हणून प्रत्येक माणसानें सदैव सुतक्यासारखें दुर्मुखलेलें राहून आपला प्रत्येक जन्मदिवस मरणतिथीसारखा पाळावा; मला तर उलट असें वाटतें, कीं या सुंदर जगात आपणाला मोजकेच दिवस काढावयाचे आहेत या तीव्र जाणिवेनें ते जितके कमी होत जातील तितकें आपण शक्य तेवढा या जगातला अधिकच आनंद लुटण्याचा प्रयत्न करून आपलें परिमित आयुष्य पूर्णत्वानें जगण्याचा प्रयत्न केला पाहिजे. हा नियम स्विफ्टसारख्या एखाद्या अपवादांमुळें अधिकच सिद्ध होतो.

अपवादांमुळें नियम सिद्ध होतो, हा शोध लावणारा माणूस मला खरोखरच कमालीचा शहाणा वाटतो. अपवादांचा उपयोग काय, असें जर मला कुणीं विचारलें तर मी त्याला चट्टिशीं उत्तर देतो, कीं अतिपरिचित नियमाच्या अंधारकोठडींत खितपत पडलेलें सत्य अपवादाच्या चिमुकल्या झरोक्यांतूनच दृष्टीला पडतें. दर वाढदिवसाला आपण अधिकाधिकच जगतों आहोंत या आनंदानें आपण तो दिवस साजरा करतो; आणि त्यात वाईट किंवा चुकीचें असें काहींच नाही. पण आपण जगतों आहोंत, म्हणजे मरतो आहोंत; क्षणाक्षणाला श्वास सोडतो आहोंत म्हणजे खरोखर श्वासाश्वासाबरोबर आपण

काळाच्या जवळ्यांत खाली खाली सरकत आहोंत, हें विरोधात्मक सत्य डीन् स्विफ्टसारख्या एखाद्या अपवादामुळेच आपल्या डोळ्यासमोर उभें राहत नाहीं काय ?

प्रतिभा नेहमीच अपवादात्मक असते. इतरेजनांना जें दिसत नाहीं तें प्रतिभासंपन्न मानवाला दिसतें. स्विफ्ट हा एक प्रतिभावान् लेखक होता. इतरांच्या डोळ्यांना न दिसणारें एक कटोर सत्य त्याच्या प्रखर प्रतिभेला दिसलें आणि दारुण दुःखानें त्या कलावंताचें अंतःकरण करपून गेलें. या थोर लेखकाला विक्षिप्त म्हणून हंसावयाचें, कीं एका भव्य सत्याचें यथार्थदर्शन दिल्याबद्दल मनःपूर्वक कृतज्ञता व्यक्त करावयाची ?



“ थापा ” ...

एकदा एक मजेदार गोष्ट माझ्या एका मित्राला मी सागत होतो. साग-ण्याच्या मी अगदी रंगात आलों असता मला एकदम अडवून तो म्हणाला, “ काय थाप मारतोस काहीतरी ! खोटं बोत्रं नकोस ! ” त्याचे ते शब्द ऐकून मला वाईट वाटलं आणि खूप रागहि आला. राग यावयाचें कारण असें की, थापा मारणें आणि खोटें बोलणें, यात जमीनअस्मानाचा फरक आहे. थापा मारणारा कुटें, आणि खोटें बोलणारा कुटें ! थापा मारणें ही एक ललितकला आहे; आणि खोटें बोलणें, म्हणजे काय ? बोलून चालून एक गुन्हाच तो !

मी कबूल करतो की मी सागत होतो ती थाप होती; आणि मला वाईट वाटलें त्याचें कारणहि तेंच. कलेचें मर्म हेंच की कलेच्या अस्तित्वाचा मागमूसहि पाहणाराला किंवा ऐकणाराला लागता कामा नये. आणि मी मारलेली थाप, थाप आहे हें जर माझ्या मित्राला कळलें, तर मग माझी कला राहिली कुटें ?

हें सर्व जरी खरें असलें, तरी थापा मारणाराला कुणी खोटें बोलणारा म्हटलें तर तें मी कधीहि ऐकून घेणार नाही. कारण थापा मारणारा हा कांहीं झालें तरी कलावंत आहे. खोटें बोलणारा माणूस स्वतःचा काहीतरी स्वार्थ साधण्या-करिता खोटें बोलत असतो. थापा मारण्याचें तसें नसतें. दुसऱ्याचें मनोरंजन करण्याकरिता जी गोष्ट घडलीच नाही, ती घडली असें समजून मोठ्या खुला-

वटीने सागणें म्हणजेच थापा मारणें, असें मला वाटतें. आता प्रत्येक कलेचा दुरुपयोग करता येतो, त्याप्रमाणें या कलेचाहि दुरुपयोग करणारे पुष्कळ आहेत. दुसऱ्याचें मनोरंजन करण्यापेक्षां स्वतःचा बडेजाव मिरविण्याकरिता हे लोक थापा मारतात. पण या थापाना मी मुळीं थापाच म्हणावयाला कबूल नाहीं. या थापा कसल्या ? हें झालें खोटें बोलणें. जातिवंत थापाड्या असें कधींच करणार नाहीं.

थापा मारण्याच्या कलेची मुख्य मख्खी ही की जी न घडलेली गोष्ट आपण घडली म्हणून मोठ्या रंगदारपणें सागत असतो, ती घडलीच नाहीं किंवा घडणें शक्यच नाहीं, असा ऐकणाराला नुसता संशयसुद्धा येता कामा नये; त्याचप्रमाणें या कलेच्या सेवकांनीं हेंहि लक्षांत ठेवले पाहिजे, कीं स्वतःचा मोटेपणा दाखविण्याकरिता किंवा असाच दुसरा काहींतरी स्वार्थी हेतु साधण्याकरिता थापा मारणें हें खऱ्या थापाड्याला शोभत नाहीं.

म्हणूनच माझ्या मतें कवि, कादंबरीकार, नाटककार हे खरे थापाडे होत. आपण त्यांना थोर थापाडे म्हणूं पाहिजे तर. मोठ्या प्रमाणावर मारलेल्या प्रतिभाचतुर थापा, म्हणजेच ललित वाङ्मय असें मला वाटतें. अर्थात् हे शब्द वाचून साहित्यिकांनीं माझ्यावर रागावूं नये. कारण त्यांना कोणत्याहि प्रकारें कमीपणा आणण्याकरिता मी हे शब्द वापरलेले नाहींत. माझा हेतु फार उदात्त आहे. थापा मारणारानीं आपल्या कलेची जर मनःपूर्वक जोपासना केली, तर ते कुठच्या दर्जाला जाऊन पोहोंचूं शकतील हेंच त्यांना मला दाखवून द्यावयाचें आहे

मला खरोखरच प्रामाणिकपणें वाटतें कीं, माणसामध्ये थापा मारण्याची जी प्रवृत्ति असते तिच्या आपण उत्तेजन द्यावें. थापा मारण्याची इच्छा तरी का होते, याचा सूक्ष्म विचार करता मला असें वाटतें, कीं प्रत्येक मनुष्याच्या डोळ्यासमोर त्याच्या अगदीं जिव्हाळ्याचें असें काहींतरी एक ध्येय असतें, आणि बहुधा तें साधणें शक्य नसतें. तेव्हा तें साधल्यानंतर जो आनंद मिळणार असतो तो उपभोगण्याकरिता सत्यसृष्टीत तें साधत नाहीं तर नाहीं, निदान कल्पनासृष्टीत तरी तें साधावें, आणि खरोखरच सत्यसृष्टीत तें साधलें आहे असें लोकाना सांगून तो लोभनीय आनंद उपभोगावा, हाच निरागस हेतु थापा मारणाऱ्याचा असतो, असा माझा तर्क आहे. आमचे गणूकाकाच

ध्या ना. आपला अगदीं करडा स्वभाव असावा आणि घरातल्या व बाहेरच्या लोकांनी आपणाला जमदग्नीचा अवतार समजवें हें आमच्या गणूकाकांचें अगदीं जिव्हाळ्याचें ध्येय आहे. आपण आपल्या त्रायकोला आणि मुलाना किती भयंकर दराऱ्यांत टेवलीं आहेत, हें जेव्हा ते मला मोठ्या आवेशानें सांगत असतात, तेव्हा ते उघड उघड थाप मारताहेत याची मला जाणीव असते. कारण काकुंच्या समोर काका नुसते गोगलगाय होतात, हें मला पकें ठाऊक आहे. पण मी मनाशीं म्हणतो, कीं आपण भयंकर दरारा गाजविणारा उग्र पुरुष आहोंत अशी थाप मला मारून स्वतःचें प्राणप्रिय ध्येय साधल्याचा थोडाबहुत आनंद जर काकाना चाखता आला, तर तो त्याना कां न चाखूं द्यावा ?



तत्त्वज्ञानाचा पराभव

प्रेमव्यवहारांत जो एक प्रकारचा चोरटेपणा असतो, त्याची अनेक कारणे मी आतापर्यंत ऐकली होती, वाचली होती आणि अनुभवलीही होती. पण तरुण-तरुणींना आपण एकमेकांवर प्रेम करतो, हे जाहीरपणे कबूल करायला जी एक प्रकारची लाज वाटते तिचे एक नवीनच अजब कारण नुकतेच माझ्या वाचण्यात आले. प्रसिद्ध नैराश्यवादी (Pessimist) तत्त्ववेत्ता शोपेनहॉर याचे काही लिखाण मी वाचत होतो. त्यात स्त्री-पुरुषामधल्या आकर्षणाची आणि एकंदर प्रेमव्यवहाराची मीमांसा करताना तो म्हणतो, की “ स्त्री-पुरुषांना आपल्या एकंदर प्रेमव्यवहाराची लाज वाटते याचे कारण असे, की आपल्या या आनंददायक आकर्षणाचे पर्यवसान विवाहांत होऊन आपण एका नवीन जीवाची पुढे-मागे या दुःखपूर्ण जगात दुःखे भोगण्याकरिता भर घालणार, हे लाजिरवाणे सत्य त्यांच्या मनाला सारखे टोचत असते ! ”

दुःख आणि निराशा यांशिवाय जगात दुसरे काहीच नाही, असे प्रतिपादन करणाऱ्या शोपेनहॉरच्या दृष्टीने प्रेमाच्या चोरटेपणाची ही मीमांसा बरोबरच आहे; कारण जगांतल्या नाना दुःखाच्या खाईत स्वतः पित्त असता मनुष्यप्राणी जगात जगण्याकरिता जर आणखी नवीन मनुष्यप्राणी निर्माण करू लागला तर त्याच्या त्या कृत्यासारखे लाजिरवाणे आणि दुष्टपणाचे दुसरे कोणते कृत्य असणार ?

हैं सर्व जरी खरें असलें, तरी मला गंमत वाटली ती शोपेनहॉरचें तत्त्वज्ञान आणि त्याचें जीवित याची तुलना करतांना. शोपेनहॉरचें म्हणणें असें, कीं “ जगणें हें इतकें दुःखपूर्ण असूनहि मनुष्य जगूं इच्छितो याचें कारण सर्व मनुष्याच्या अंतःकरणात जगण्याची इच्छा (Will to live) ही अत्यंत प्रबळ प्रेरणा आहे. ” सर्व दुःखांतून मुक्त व्हावयाचा उपाय म्हणजे ही प्रेरणाच खच्ची करून टाकणें, किंवा थोडक्यांत सांगावयाचें म्हणजे आत्महत्या करणें ! मात्र स्वतः शोपेनहॉर ब्रह्मात्तर वर्षें जगला, इतकेंच नव्हे, तर स्वतःविषयी वर्तमानपत्रात कुटेहि चार स्तुतीचे शब्द आलेले असले तर लगेच तेवढा कागद कापून टेवा-यचा त्याला म्हातारपणीहि भारी नाद होता !

शोपेनहॉरचें हें तत्त्वज्ञान आणि जीवन पाहून मला एका प्रेमात पडलेल्या तरुणाची कहाणी सांगितल्याशिवाय राहवत नाही. या प्रेमवेड्यानें आपल्या प्रियकरणीला एक लाजलचक प्रेमपत्र लिहिलें. त्यात त्यानें आपल्या वल्लभेचा लिहिलें होतें, कीं “ तुझ्यासाठी मी जिवाचें रान करीन, सात समुद्र ओलाडावयाला मार्गें-पुढें पाहणार नाही, वाटेल ते कष्ट करीन, उपास-तापास साहान ” वगैरे वगैरे; आणि पत्राच्या शेवटीं त्यानें एक ‘ ताजा कलम ’ टाकला होता; त्यात “ किंचित् पडसें झाल्यामुळें आज मंध्याकाळीं तुला भेटायला येणें मला शक्य होणार नाही; तरी तू क्षमा करशील अशी आशा आहे. ” असा मजकूर लिहिला होता !

आत्महत्येच्या संप्रदायाचा प्रसार करूं पाहणारा नैराश्यावादी तत्त्ववेत्ता ब्रह्मात्तर वर्षें जगतो आणि शातपणें विछान्यात मरतो, हाच माझ्या मते नैराश्या-वादी तत्त्वज्ञानाचा पुरेसा पराभव आहे. आणि तत्त्वज्ञान निराशावादी असो किंवा आशावादी असो, जिवनापुढें त्याचा नेहमीच पराभव होतो. अर्थात्, त्यात नवल वाटण्यासारखें काहींच नाही. कारण तत्त्वज्ञानाशिवाय जीवन अशुं शकतें; पण जीवन नसतें तर तत्त्वज्ञान अस्तित्वांतहि येऊं शकलें नसतें.

कलेचा परीस

काहीं दिवसांपूर्वी एका मित्राशी माझा मोठा कडाक्याचा वादविवाद झाला. अर्थात् त्याला वादविवाद म्हणण्यापेक्षा वितंडवाद म्हणणेच अधिक शोभेल. आमच्या वादाचा विषय काय, तर रवींद्रनाथ टागोर मोठे की लोकमान्य टिळक मोठे ! खरें पाहू गेल्यास ही दोनही माणसें आपापल्या क्षेत्रात आपापल्यापरीनें मोठी आहेत, आणि हा भलताच वितंडवाद करणारे आम्ही दोघेहि महामूर्ख होतो. पण असला मूर्खपणा आपण कितीतरी वेळां करतो आम्ही अगदीं हमरीतुमरी-वर आलों होतो. माझा मित्र माझ्या अंगावर ओरडून म्हणाला, “ अरे, तुझ्या टागोराना आमच्या टिळकांवर काव्यं लिहावी लागतील ! ”

“ टागोर एखाद्या उंदराच्या पिल्लावरसुद्धां सुंदर काव्य लिहितील. म्हणजे काहीं उंदराचे पिल्लू टागोरापेक्षा श्रेष्ठ ठरत नाही ! ” मी त्याला शातपणे उत्तर दिलें, “ टिळकांचा अपमान करण्याचा माझा उद्देश नाही. पण कवीपेक्षा काव्याचा विषय अधिक मोठा ठरू लागला, तर दगडान्या मूर्ति घडविणाऱ्या कलावंतापेक्षा दगडच श्रेष्ठ ठरावयाचा ! ”

माझे हें उत्तर ऐकून माझा मित्र थिजूनच गेला.

आमचा हा वाद मूर्खपणाचा होता, यांत शंकाच नाही. वाङ्मयक्षेत्रांत टागोर ही जेवढी श्रेष्ठ व्यक्ति आहे तेवढीच गजकारणांत टिळक ही थोर विभूति आहे.

पण या वादाचा शेवट करतांना मीं वर जो युक्तिवाद केला त्यामुळे एक नवीनच विचार माझ्या मनांत आला. टागोर परमेश्वरावर जितक्या सफाईनें एखादी कविता लिहितील, तितक्याच सफाईनें एखाद्या उंदराच्या पिळावरहि कविता लिहूं शकतील, ही गोष्ट अगदी खरी आहे. इतकेंच नव्हे, तर या दोन्ही कविता श्रेष्ठ दर्जाच्या कलाकृति ठरूं शकतील. एक कविता उंदरासारख्या क्षुल्लक प्राण्यावर आहे म्हणून ती कमी दर्जाची आणि दुसरी प्रत्यक्ष परमेश्वरावर आहे म्हणून ती उच्च दर्जाची असें मुळींच होणार नाहीं. मला मौज वाटली ती याच गोष्टीची कीं कलेच्या राज्यात उंदीर आणि परमेश्वर एकाच दर्जाचे !

मला वाटतें, कला ही परीसासारखी आहे. ज्याप्रमाणें परीसानें लोखंडाला स्पर्श केला कीं त्याचें सोनें होतें, त्याचप्रमाणें विषय क्षुद्र असो अगर महान् असो, श्लील असो अगर अश्लील असो, कलेनें त्याला स्पर्श केला, कीं सौंदर्याची निर्मिती झालीच पाहिजे.

म्हणूनच अश्लील कला किंवा अश्लील वाङ्मय हा शब्दप्रयोगच मला चुकीचा वाटतो. अश्लील म्हणजे असुंदर; आणि जी कला सौंदर्य निर्माण करत नाही ती कलाच नव्हे. अर्थात् ती कला अश्लील असेल तर कलाच होऊं शकत नाही; आणि कला असेल ती अश्लील होऊं शकत नाही !

एखाद्या कलाकृतीवर किंवा वाङ्मयकृतीवर 'अश्लील' म्हणून छाप मारणारे निर्वुद्ध टीकाकार चूक करतात ती हीच. विषय अश्लील असला कीं याच्या मते ती कृति अश्लील झाली. जीवनात अश्लील किंवा असुंदर गोष्टी खूप असतील, पण कलेच्या राज्यात त्याचा प्रवेश झाला कीं त्या सुंदर होतात, एवढीच गोष्ट हे लोक अचूक विसरतात. एखाद्या कादंबरीकारानें शहराच्या गलिच्छ भागाचें यथातथ्य वर्णन केलेलें असलें तर तें वर्णन घाणेरडें आहे, आणि एखाद्या फुलबागेचें वर्णन केलेलें अमलें तर तें सुंदर आहे, असें आपण म्हणत नाहीं. दोन्ही वर्णनाना तीं कलापूर्ण असतील तर आपण सुंदरच म्हणतो. हीच गोष्ट अश्लीलतेची. एखाद्या गोष्टींत शरीराच्या अश्लील गणल्या जाणाऱ्या एखाद्या भागाचें वर्णन आहे म्हणून केवळ ती गोष्ट अश्लील ठरणार नाही. ती जर कलापूर्ण, म्हणजे डोळ्यांना दिसणारें म्हणा अगर मनाला प्रतीत होणारें म्हणा, कसलेंहि सौंदर्य-निर्माण करणारी असेल, तर ती सुंदर म्हणजे श्लील ठरणार.

एखाद्या स्त्रीच्या उरोभागाचें एखाद्यानें विनाकारण पाह्लाळिक वर्णन केलें तर तें अश्लील ठरेल, पण तेंच मॅकिझम् गॉर्कीसारख्या एखाद्या कलावंतानें उदात्त अगर सुंदर भावना निर्माण करण्याकरिता केलें तर त्याला कोण अश्लील म्हणेल ? आपल्या एका लघुकथेंत गॉर्कीनें एका भिकारणीच्या उरोभागाचें अत्यंत सूक्ष्म आणि तपशीलवार वर्णन केलेलें मला आठवतें. त्या भिकारणीच्या हीन, दीन परिस्थितीचें करुणाजनक चित्र रंगविताना तिच्या फाटक्या लक्तरातून ती आपला स्तन लपविण्याचा प्रयत्न करीत असताहि लपविल्या न जाणाऱ्या तिच्या शुष्क स्तनाग्राचें समर्पक वर्णन करून, तिचें भुकेनें व्याकुळ झालेलें अर्भक त्या स्तनाकडे पाहून पाहून रडतें आहे; आणि तो दुग्धहीन, शुष्क स्तन आपल्या बाळाला दिसून त्यानें अधिक रडूं नये म्हणून तो लपविण्याचे त्या गरीब बाईचे केविलवाणे प्रयत्न चालले आहेत, असें अत्यंत हृदयविदारक चित्र गॉर्कीनें रेखाटलें आहे. अश्लीलतेच्या लोखंडाला कलेच्या परीसानें स्पर्श केला कीं सौंदर्यरूपी सोनें निर्माण होतें तें असें.



स्वतःचा विचार

स्वतःला विद्वान् समजणाऱ्या एका शाळा-मास्तराची एक मजेदार गोष्ट सांगतात. कोणतीहि आधुनिक कविता त्याच्या हातात दिली, की तिच्यातले शब्द तो सरळ गद्यात मांडतो आणि वाचून पाहतो. अशा तऱ्हेने वाचल्या-नंतर त्या कवितेत काहीतरी नवीन सांगितले आहे असे त्याला दिसले, तरच त्या कवितेत काहीतरी तथ्य आहे असे त्याला वाटते; नाही तर ती कविता तो टाकाऊ ठरवितो. या शाळा-मास्तराच्या कानांची लात्री आणि पायाची संख्या विचारण्याचा मोह मला अनिवार होतो. गद्यांत सांगतां येण्यासारखी काहीतरी नवीनच गोष्ट सांगणे एवढाच जर काव्याचा हेतु असता, तर नादमधुर, अर्थ-गंभीर शब्द, छंदोमय रचना, गानक्षमता इत्यादि इत्यादि काव्य ज्यामुळे काव्य होते, अशा गोष्टींचे उपद्व्याप करण्याची कुणाहि कवीला जरूरच पडली नसती. पृथगात्म कविता लिहिणाऱ्या कुणाहि कवीच्या काव्यांत नवीन असे काहीच सांगितलेले नसते, किंवा त्याची विशिष्ट नादमधुर शब्दरचना अथवा भाषा-शैली यातच त्याचे नावीन्य अथवा पृथगात्मता असते, असे माझे मुळीच म्हणणे नाही. पण नावीन्य किंवा मौलिकता (Originality) म्हणजे काय, याची वरील तऱ्हेच्या टीकाकारांना कल्पनाच नसते.

तसे पाहू गेल्यास डान्टे, कालिदास, शेक्सपीअरपासून तो अगदी आज-

कालच्या रूपट ब्रूक, बालकवि, माधव ज्यूलियनपर्यंतच्या सर्व कवींनी प्रेमकाव्ये लिहिली आहेत. एक कुणीतरी सुंदर, तरुण स्त्री असणे; कवीने तिच्यावर प्रेम करणे, तिने हंसणे, रुसणे, कवीच्या गळ्यांत पडणे आणि कवीचे स्वर्गाला हात लागणे; तिच्या दुखणे येणे, तिने मरणे किंवा दुसऱ्या कुणा पुरुषाच्या तिने नाहीं लागणे आणि कवीवर आकाशातली कुऱ्हाड कोसळणे, हाच एक विषय येऊन जाऊन या सर्व प्राचीन, अर्वाचीन, लहान-थोर कवींनी निरनिराळ्या सुरांत आळविळा आहे. त्या शाळा-मास्तराने जर गद्यात मांडून या कवीच्या कविता वाचल्या, तर त्यात त्याला या एका गोष्टीखेरीज दुसरे कांहीं एक अपूर्व असे सांपडणार नाही. मला त्या शाळा-मास्तराची दया येते. पण जगांत जे कधी झालेच नाही, किंवा आतांपर्यंत कुणी कधी केलेच नाही ते करणे म्हणजे मौलिकता, अशी वस्तुस्थिति नाही, त्याला माझा इलाज नाही.

जगात अगणित माणसे आहेत. प्रत्येक माणूस दुसऱ्या प्रत्येक माणसाहून निराळा आहे. पण तो निराळा आहे म्हणजे त्याला चार डोळे किंवा पांच पाय आहेत, असा त्याचा अर्थ नव्हे. सर्व माणसाना दोन डोळे आणि दोनच पाय आहेत. सर्वांचे नाक, डोळे, कान सारखेच आहेत; पण प्रत्येक चेहेऱ्यात या सर्व अवयवाची मांडणी अशा काही वेगवेगळ्या तऱ्हांनी केली आहे, की प्रत्येक चेहरा इतर चेहेऱ्याहून निराळा आणि नवीन वाटतो. प्रेम हा एकच विषय शेकस्पीअरने हाताळला आहे, आणि शेल्लेनेही हाताळला आहे; प्रेम या एकाच भावनेची तार कलापीने छेडली आहे आणि केशवसुतांनीही छेडली आहे. पण शेल्लेचे व्यक्तित्व आणि प्रेमभावना या दोहोंच्या संयोगामुळे जा एक नवीनच पदार्थ निर्माण झाला तो साऱ्या जगात एक आणि एकच. तसा दुसरा पदार्थ जगात झाला नाही आणि होणार नाही. जगात प्रेम कितीतरी टिकाणी सापडेल, पण 'शेले अधिक प्रेम' हे समीकरण एकमेवच राहणार. तसेच एकमेव 'शेकस्पीअर आणि प्रेम' हे समीकरण. कवीने किंवा लेखकाने काय नवीन सांगितले आहे यांत त्याची मौलिकता नसते. सर्वांनी सांगितले आहे तेच तो सांगेल; पण ते त्याने - त्या विशिष्ट व्यक्तीने - सांगितले आहे, यांतच त्याची अपूर्वाई. अपूर्व वस्तु निर्माण करण्याची शक्ति म्हणजे प्रतिभा हे खरे, पण अपूर्व म्हणजे 'जे झालेचि नाही, ते निर्माण करावे काई !' नव्हे;

तर पूर्वी असलेल्याच दोन वस्तु, पण त्यांचा कधी न घडलेला संयोग झाल्या-
मुळे निर्माण झालेली तिसरीच नवीन वस्तु. पिवळा रंग जगांत असतो आणि
निळाहि असतो; पण हे दोन रंग एकमेकात मिसळले, कीं अगदीं अपूर्व असा
तिसराच हिरवा रंग निर्माण होतो. तोच प्रकार वाङ्मयात. प्रेम हा विषय
अनादिकालापासून जगांत आहे. त्यांत शैलेचें व्यक्तित्व मिसळलें, कीं शैलेचें
अपूर्व प्रेमकाव्य निर्माण होतें; त्यात केशवसुताचें व्यक्तित्व मिळवळें, कीं
केशवसुताचें मौलिक प्रणयगीत जन्माला येतें. कुणीसैं म्हटलें आहे तेंच मला
खरें वाटतें, कीं “ मौलिकता म्हणजे इतरांहून कांहीं निराळाच विचार करणें
नव्हे, तर स्वतःचा विचार स्वतःच करणें. ”



‘ नीति आणि अनीति... ’

पॉन्टियस् पायलेट्ने ‘ सत्य म्हणजे काय ? ’ हा प्रश्न जितक्या साळसूद-पणाने विचारला होता, तितक्याच साळसूदपणाने ‘ नीति म्हणजे काय ? ’ हा प्रश्न मला विचारावासा वाटतो ! याचा अर्थ असा नव्हे, की मला अनीति आवडते. माझ्यापुढे हा प्रश्न उभा राहतो तो मी जेव्हा नीति-अनीतीच्या कल्पनाच्या इतिहासाकडे सूक्ष्म दृष्टीने पाहतो तेव्हा.

परवा असाच एक प्रसंग घडला. धान्य लबाडीने सांठवून ठेवून सरकारला फसविण्याबद्दल रशियामधल्या न्यायकोर्टाने कांहीं शेतकऱ्यांना मृत्यूच्या शिक्षा फर्माविल्या. एवढ्याशा अपराधासाठी देहान्त शिक्षा दिल्या म्हणून रशियन कम्युनिस्ट किती दुष्ट दैत्य आहेत, असा भाडवलदाराच्या वर्तमानपत्रांनी जगभर डांगोरा पिटावयाला सुरुवात केली. खरोखरच भांडवलशाहीला पोषक अशा समाजरचनेत ज्याला ‘ नीति ’ ‘ नीति ’ म्हणतात त्या दृष्टीने तो कांहीं मोठासा गुन्हा नव्हताच. कारण लाखों बेकार लोक भाकरीच्या तुकड्याकरिता उपाशी मरत असतांना, जिला ‘ भांडवलशाहीचा स्वर्ग ’ म्हणतात त्या अमेरिकेमध्ये गव्हाचे भाव चढवून, स्वतःच्या तुंबड्या भरण्याकरिता गव्हाची कोठारेंच्या कोठारें तिकडचे भांडवलदार जाळून भरमसात् करतात ! आणि तो मुर्तीच गुन्हा समजला जात नाही. कारण खासगी मालमत्ता वाढविण्या-

करितां जें जें करावें लागतें, तें तें भाडवलदारी समाजव्यवस्थेंत महान् नीतितत्त्व म्हणून समजलें पाहिजे ! पण रशियाची गोष्ट वेगळी आहे. समाजाच्या सामुदायिक हिताकरिता — सत्ताधारी वर्गाच्या खासगी तिजोऱ्या भरण्याकरिता नव्हे — रशियाची समाजव्यवस्था आहे. आणि समाजस्वास्थाला धोका पोहोचेल अशी एखादी गोष्ट जर कुणी केली, तर ती भयंकर अनीतिकारक समजली जाऊन त्या समाजकंटक गुन्हेगाराला कडक शासन केलें जातें. लोक अन्नान्न करीत असता धान्य साठवून ठेवणें, हा रशियांत खरोखरच अक्षम्य गुन्हा समजला जातो. आणि याच गुन्ह्याला भाडवलशाहींत भांडवलदारांचा जन्मसिद्ध नैतिक हक्क समजला जातो !

खरी गंमत अशी आहे, कीं विशिष्ट समाजव्यवस्थेंत जो वर्ग सत्ताधीश असेल, तो आपल्या वर्गहिताला ज्या ज्या गोष्टी पोषक त्या त्या नीतिकारक व ज्या ज्या स्वहितविरोधी त्या त्या अनीतिकारक, असें ठरवून टाकतो. मनुस्मृतीचा काळ घ्या — ब्राह्मणाला चारही वर्णांपैकी खालच्या कुठल्याहि वर्णांतल्या स्त्रीशी विवाह करावयाला मोकळीक ! ब्राह्मणानें शूद्र स्त्रीशी व्यभिचार केला तर त्याला थोड्याशा मोहरा दंड; पण शूद्रानें ब्राह्मणीशी व्यभिचार केला, तर हालहाल करून त्याला ठार करावयाचा ! ब्राह्मणानें शूद्राला शिवी दिली तर विशेष काहीं नाहीं; पण शूद्रानें जर का ब्राह्मणाला शिवी दिली, तर लोखंडाचा खिळा तांबडा लाल तापवून दहा आगळें त्याच्या तोंडांत खुपसावा, असें आमचे पूज्य पूर्वज मनुराज सागतात ! वर्गहितसंरक्षणाचा इतका किळसवाण कळस जगाच्या इतिहासांत दुसरीकडे कुठें सापडेल किंवा नाहीं, याची मला शंका वाटते.

आणि नीतितत्त्वांच्या ऐतिहासिक उगमाच्या गहन गोष्टी थोडा वेळ वाज्रुला ठेवून, आजच्या नीति-अनीतीच्या आहेत त्या कल्पनासुद्धा क्षणभर बरोबर आहेत असें धरून चाललों, तरीसुद्धा ' नीति ' ' नीति ' म्हणजे काय, असा प्रश्न मला विचारावासा वाटतो. कारण ' नीतिमान् ' ' नीतिमान् ' म्हणून मिरवणारे बरेचसे लोक, ज्यांना अनीतीनें वागावयाची कधी संधीच मिळत नाहीं, असे असतात ! निःस्त्रीक अशा बेटावर तीन-चार वर्षे अडकून पडलेल्या रॉबिन्सन क्रूसोनें ' मी चार वर्षे कडकडीत ब्रह्मचर्य पाळलें ', म्हणून जर फुशारकी मारली तर तो जितका नीतिमान् ठरला असता तितकेच नीतिमान् बहुतेक लोक

असतात. मला तर वाटतें कीं, पुण्यशील कृत्य करणाऱ्यापेक्षां प्रचंड पाप करणाऱ्या माणसालाच अधिक नीतिधैर्य लागतें. कारण पुण्य करणाराला 'उदो' 'उदो' करून सर्व जग आपणाला डोक्यावर घेणार ही स्वार्थी आशा तरी असते; पण पाप करणाराला चारही बाजूंनीं भयंकर निंदा आणि प्रखर वाग्वाण सहन करण्याची तयारी करावी लागते !



“ काहीं उपयोगी प्राणी... ”

नुकताच कुठल्याशा एका अमेरिकन मासिकांत काहीं राजकीय विषयावर चाललेला वाद मी वाचीत होतो. एका गृहस्थानें काहीं एक विधान केलें होतें, आणि त्यावर त्याच्या प्रतिपक्षीयांनीं जोराचा हल्ला चढविला होता. बऱ्याचशा प्रतिपक्षीयाचा हल्ला न्याय्य आणि चिकित्सक बुद्धीनें केलेला होता. पण काहीं प्रतिपक्षीयाची टीका कमालीची वैयक्तिक आणि कुत्सित स्वरूपाची होती. दुसऱ्या तऱ्हेची टीका करणाऱ्यांचें व त्या गृहस्थाचें काहीं खासगी वैर असावें, असा तो वाद वाचणाऱ्या माझ्या बऱ्याचशा मित्रांनीं तर्क केला.

“ त्याचें खासगी वैर असलेंच पाहिजे, असें मला काहीं वाटत नाही ” असें मीं म्हणतांच, माझ्या मित्राना मोठें आश्चर्य वाटलें.

मला या लोकांच्या आश्चर्याचें आश्चर्य वाटतें ! सर्प विषारी दंश कां करतो किंवा कावळा घाणोतच चोंच कां खुपसतो, याचें आपणाला आश्चर्य वाटतें का ? बुलबुलाच्या गोड गाण्यास निसर्ग जितका जबाबदार आहे, तितकाच सर्पाच्या विषारी दंशालाहि तोच जबाबदार आहे. दुग्धजलाच्या मिश्रणांतून फक्त दूध प्राशन करणें हें हंसाला जितकें नैसर्गिक तितकेंच चांगल्या आणि घाणेरड्या वस्तूंतून नेमकी घाणेरडी वस्तु लांबविणें हें कावळ्याच्या बाबतींत नैसर्गिक. या सर्व गोष्टी नैसर्गिक असल्यामुळें त्याबद्दल आश्चर्य व्यक्त करणें किंवा त्या प्राण्यांवर

दोषारोप करणें हें योग्य आहे, असें मला वाटत नाहीं. सर्पांला दुष्ट किंवा कावळ्याला घाणेरडा म्हणणाऱ्यांचा मला खरोखरच संताप येतो. काळ्या माणसाला 'काळा' म्हणून हिणवणें किंवा ठेंगण्या माणसाला 'बुटका' म्हणून हंसणें, हें जितकें असभ्य, तितकेंच सर्पांला 'दुष्ट' किंवा कावळ्याला 'घाणेरडा' म्हणणें, हें असभ्य आहे, असें माझे प्राजळ मत आहे. इतकेंच नव्हे तर या दोन्ही प्राण्यांचा जगाला इतका उपयोग आहे, कीं त्याबद्दल आपण त्याचे आभारच मानले पाहिजेत.

भौतिक जगात या दोन प्राण्यांचा जितका उपयोग आहे तितकाच उपयाग वाङ्मयसृष्टीत वैयक्तिक, कुत्सित टीका करणाऱ्या टीकाकाराचा आहे, असें मला वाटतें. इकडे तिकडे पडलेल्या घाणीचें उच्चाटण वरून कावळा ज्याप्रमाणें शहराच्या आरोग्याला मदत करतो, त्याप्रमाणें एखाद्या लेखकात थोड्याबहुत मिळालेल्या यशानें जर अहंतेची घाण साचली असेल, तर वरील तऱ्हेच्या टीकाकाराच्या विषारी टीकेनें ती खात्रीनें साफ होते. आणि असल्या टीकाकारांचा दुसरा एक फारच मोठा उपयोग होतो. निसर्गशास्त्रवेत्ते सांगतात कीं सर्प, वाघ, सिंह इत्यादि मानवांची मृत्युसंख्या वाढविणारे प्राणी निर्माण करण्यात जगाची लोकसंख्या योग्य मर्यादेंत राहावी, असा एक निसर्गाचा हेतु आहे. रोगाच्या सांथी, धरणीकंप, अतिवृष्टि इत्यादि निसर्गाच्या अनेक साधनापैकीं हिंसा प्राणी हेंहि एक त्याचें साधन आहे. मला वाटतें, वाङ्मयसृष्टीतहि हाच नियम लागू आहे. वाङ्मयाच्या वेफाट पैदाशीला कांहींतरी आळा बसावा म्हणून उपरिनिर्दिष्ट मनोवृत्तीचे टीकाकार जन्माला येत असावेत. उगाच लिहावयाचें म्हणून कांहींतरी दुबळें लिखाण लिहिणाऱ्या बऱ्याच लेखकांच्या लेखण्या असल्या टीकाकाराच्या कुत्सापूर्ण विषारी टीकेनें मृतप्राय होत असल्या पाहिजेत. मी तरी याबद्दल या टीकाकारांना दोष देणार नाहीं. जगण्याचा अंगात जोम नाही, तर जगाच कशाला ?

हे लोक वैयक्तिक द्वेषानें लिहित असतील, हें मुळीं मला खरेंच वाटत नाहीं. एखाद्या लेखकाचा वैयक्तिक द्वेष करून टीकाकाराला मिळणार काय ? मला वाटतें, कुठल्याहि लिखाणांतली चांगली गोष्ट ग्रहण करून आनंद अनुभवण्याची शक्तच या लोकांत नसावी. आंधळ्याला सुंदर वस्तु दिसत नाहीत म्हणून, किंवा ब्रह्म्याला मधुर नाद श्रवण करतां येत नाहीत म्हणून त्यांची

लोक दया करतात; आणि वाङ्मयातला आनंद अनुभवण्याची शक्ति अजीबात नसलेल्या वरील तऱ्हेच्या दुर्दैवी टीकाकारांवर मात्र आग पाखडतात, हें माझ्या मते भयंकर अन्याय्य आहे. अंधपणाचें, बहिरेपणाचें किंवा असेंच दुसरें एखादें शारीरिक व्यंग असलेला दुःखीकष्टी मनुष्य ज्याप्रमाणें जगावर नेहमीं कातावतो, आणि त्याच्या तोंडातून अकारण कट्टु शब्द बाहेर पडतात, त्याचप्रमाणें वाङ्मयांतील विशुद्ध आनंद चाखण्याचें ज्याला इंद्रियच नाही, अशा माणसाच्या लेखणीतून कुत्सापूर्ण विषारी शब्द बाहेर पडतात. मग अशा प्राण्यावर गहजब करावयाचा कीं त्याची कीव करावयाची ?



“ प्रेमांत पडणें !..... ”

दीड-दोन वर्षांपूर्वी माझ्या एका मित्राचा प्रेमभंग झाला. सुस्काऱ्याचे झंझावात सुटले. अश्रूंचा पाऊस पडला. वगैरे वगैरे सर्व प्रकार यथाविधि, यथासाग झाले. खरोखर तीन-चार महिने तो विचारा अगदीं पितायासारखा होऊन खचून गेला होता. यापुढे आपल्या आयुष्यात सुखाचा सूर्य कधीच उगवणार नाही, आपलें जीवन म्हणजे औदासीन्याची कधीहि न संपणारी एकच एक अशी काळोखी रात्र होणार वगैरे वगैरे उद्गार त्यानें आमच्या-समोर काढले. आणि त्याची ती स्थिति पाहून आमच्याहि डोळ्यांनं पाणी आलें.

या प्रेमभंगाचें कारण अर्थात् नेहमीचें आणि ठराविक होतें. त्याच्या प्रेम-देवतेच्या आईबापांनीं — विशेषतः बापानें — त्या लग्नाला विरोध केला, आणि हें लग्न झाल्यास प्राण सोडूं असा धाक घातला. ती मुलगी होती आर्य स्त्री. आणि आर्य स्त्री ही लग्नानंतर जितकी पतिव्रता असते, तितकीच लग्नापूर्वी पितृमिष्ट असल्यामुळें त्या मुलीनें कढत कढत अश्रूंचें सिंचन करित आणि आपल्या बापासाठीं आपण उदात्त आत्मत्याग करित आहेंत, अशा हुतात्म्या-च्या आविर्भावानें, ज्याच्या संसाराचे सारे बोटार वर मोजण्याइतके दिवस उरले होते अशा म्हातान्या बापासाठीं, संसाराला नुकतीच कुठें सुरुवात होणार

होती, अशा आमच्या तरुण मित्राचा त्याग केला ! अर्थात् आपल्या मुलीने आपल्या मनाविरुद्ध लग्न केल्यामुळे एखाद्या बापानें प्राण सोडल्याचें उदाहरण माझ्या तरी अजून ऐकिवात नाहीं. उलट असल्या लग्नानंतर कांहीं दिवस गेल्यावर नातू कधीं होतो याची वाट पाहात ब्रसणारे आईबापच' बरेचसे माझ्या दृष्टीला पडले आहेत. पण हें तत्त्व मला पटलें तरी बऱ्याच मुलींना अजून पटावयाचें आहे ! तरुण प्रेमिकांनीं धीर खचू न देता स्त्री-वर्गांत या तत्त्वाचा जारीनें प्रचार करावा !

पण मला या सर्व प्रकरणात गंमत वाटली ती यानंतर झालेल्या प्रकाराची. पुढें कांहीं दिवसांनीं आमच्या त्या मित्राची आणि एका मुलीची ओळख झाली. ओळखींतून दाट मैत्री, आणि दाट मैत्रींतून प्रेमाचा उद्भव झाला. आणि तो पाहिल्याइतकाच, किंवा त्याहून थोडा अधिकच आनंदी, सुखी आहे त्या सुस्काऱ्याची, त्या अश्रुसिंचनाची, त्या काळोख्या रात्रीची त्याला आठवणसुद्धां आहे असें दिसत नाहीं. त्याच्या चंचलपणाबद्दल त्याला हिणवून काहीं लोक त्याला हंसतात. पण मला मात्र त्याच्या निरोगी मनोवृत्तीबद्दल त्याचें मनःपूर्वक अभिनंदन करावेंसें वाटतें. त्याच्या वृत्ती मला अत्यंत नैसर्गिक आणि योग्य वाटतात. निसर्गाला कसल्याहि पोकळीचा अत्यंत तिटकारा आहे. ' Nature abhors vacuum ' हा सिद्धान्त सुप्रसिद्ध आहे. मग हृदयाची पोकळी तरी या सिद्धान्ताला अपवाद का असावी !

एकनिष्ठ प्रेम, याचा अर्थ एका वेळीं एखाद्या स्त्रीनें एकाच पुरुषावर प्रेम करणें, किंवा एखाद्या पुरुषानें एका वेळीं एकाच स्त्रीवर प्रेम करणें, असा असेल, तर त्यात काहीं तरी अर्थ आहे. कारण एका वेळीं दोन स्त्रियावर किंवा दोन पुरुषावर एकदम प्रेम करणें पुरुषाला किंवा स्त्रीला बहुधा अशक्य असतें, आणि शक्य असलें तरी तसली मानगड अनर्थावह होते. पण एकनिष्ठ प्रेमाचा वेळीं अवेळीं ' उदो ' ' उदो ' करणाऱ्यांच्या एकनिष्ठतेच्या रूपना कांहीं और आहेत ! त्यांचें म्हणणें असें, कीं स्त्रीपुरुषांमधलें प्रेम नाहींसें झालें किंवा कांहीं कारणामुळे तीं दोघें एकमेकांना पारखीं झालीं तर त्यांनीं यावज्जीव दुसऱ्या एखाद्या व्यक्तीवर पुन्हा प्रेम म्हणून करूं नये ! उदात्त एकनिष्ठता म्हणजे हृदयाला झालेली जखम कधींहि भरूं न देतां ती तशीच वाहात राहण्याची सदा

सर्वकाळ खटपट करीत राहणे ! असल्या रोगात मनोवृत्तीनाच जर अलौकिक एकनिष्ठता म्हणावयाचें असेल, तर त्यापेक्षां आरोग्यदायक अशी रंगेल चंचलता शतपटीने बरी, असें माझे प्रांजळ मत आहे !

पण कवींनी आणि कादंबरीकारांनी हृदयाच्या जखमा अश्रुसिंचनानें जन्मभर ओल्या ठेवणाऱ्या रोगी रडतराउतानाच नायक करून घोड्यावर बसविल्यामुळे एकनिष्ठतेच्या या खोऱ्या कल्पनाचा फार पैलाव झाला आहे. खरे पाहूं गेल्यास प्रेमभंगामुळे हृदय भग्न झालें तर तें जन्मभर तसेंच ठेवण्यात मोठेपणा कसला ! प्रेमात पडणें, ही एक नैसर्गिक सहजप्रवृत्ति आहे. त्याचप्रमाणें प्रेमभंग होणे, ही एक नैसर्गिक आपत्ति आहे. त्या आपत्तीत लोळत राहण्याचा आग्रह धरणें म्हणजे ताप आलेल्या माणसानें तापातच रीहण्याची खटपट करण्यासारखें आहे ! त्यात मोठेपणा तर कांहीं नाहींच नाहीं; पण उलट तें एक शरीरविकृतीचें लक्षण आहे. नैसर्गिक आपत्तीवर विजय मिळविणें यातच मनुष्याचा मनुष्यपणा आहे. मानवी सुधारणेचा इतिहास म्हणजे काय, असें जर मला कुणी विचारलें, तर “ मानवी सुधारणेचा इतिहास म्हणजे मानवानें निसर्गावर एकामागून एक मिळविलेल्या अभिमानास्पद विजयाचा माला ”, हेंच उत्तर मी त्याला देईन.

आणि म्हणूनच प्रेमात ‘ पडण्याच्या ’ मी विरुद्ध आहे. मानवी मनाचा आता इतका विकास झाला आहे की, त्याला आता बावळटासारखा प्रेमांत ‘ पडण्याचा ’ प्रसंग खास येऊं नये. प्रेम ही एक मानवी जीवनाला आवश्यक वस्तु आहे, हें एकदा निश्चित झालें, आणि निष्प्रेम आयुष्य कंठणें हें अशक्य आहे, आणि शक्य असलें तरी तें अनैसर्गिक अतएव चागलें नाहीं, याची एकदां खात्री झाल्यावर, ही गोष्ट व्यवस्थितपणें आणि कमी त्रासांत कशी करतां येईल या उद्योगाला लागणें, हें मनुष्याचें कर्तव्य होय. म्हणूनच मी म्हणतो, प्रेमात ‘ पडूं ’ नये, प्रेम करावें ! माझ्या म्हणण्याचा अर्थ इतकाच, की ‘ पडणें ’ ही नामुष्कीची गोष्ट आहे. एखादी गोष्ट डोळे उघडे ठेवून जाणून-बुजून करणें, यांतच प्राणिश्रेष्ठ मानवाचा मर्दपणा आहे. एखादा मनुष्य खड्ड्यांत पडला तर त्याची नुसती फजिती होते, इतकेंच नव्हे तर सर्वच शरीर ठेंबाकून त्याला दुःखीह होते. पण तेंच त्यानें एखाद्या कितीहि खोल खड्ड्यांत जाणून-बुजून, तयारी करून जर उडी मारली तर त्याला लागत तर

नाहींच, पण उलट त्याचा आत्मविश्वास वाढतो. प्रेम ही एक नैसर्गिक आवश्यक गोष्ट आहे, याचें संपूर्ण ज्ञान झाल्यावर यापुढें माणसांनीं डोळे बंद करून प्रेमांत 'पडवें' कां !

प्रेम आंधळें आहे ही जुनाट कल्पना आता फेकून देण्याची वेळ आली आहे, असें मला वाटतें. आणि आंधळें होऊन असहायपणें प्रेमांत 'पडण्या'पेक्षां अगदीं डोळसपणें आपला जोडीदार अगर जोडीदारीण पाहून त्याच्यावर अगर तिच्यावर ज्या दिवसापासून हिंमतपूर्वक मानवप्राणी प्रेम करावयाला लागेल, त्या दिवशीं तो निसर्गावर आणखी एक विजय मिळवील आणि मानवी सुधारणेची आणखी एक विजयपताका फडकवील, यांत शंका नाहीं.



“ काहींतरी... ”

माझ्या ओळखीचे एक वृद्ध गृहस्थ आहेत. त्यांना जर कधी आपण सहज विचारलें, “ काय हो, काय चाललं आहे अलीकडे ? ” तर त्यांचें या प्रश्नाला उत्तर ठरलेलें आहे, “ काहीं नाही. करतो आहे काहींतरी. ” आणि या काहींतरीचा तुम्हाला कधीच उलगडा होत नाही. या गृहस्थांचें हें नेहमींचेंच आहे. पण त्यात त्यांना आपण विशेष हंसण्यासारखें काहीं आहे, असें मला वाटत नाही. आपणापैकीं बहुतेक जण कितीतरी वेळा अशीच उत्तरे देतात. एकदा तर गणूकाकांशी या ‘ काहींतरी ’ वरून माझे कडाक्याचें भांडण झालें.

कुणातरी प्रख्यात राजकीय पुढाऱ्याच्या कार्यक्रमावर मी सडकून टीका केली, आणि त्याला खूप शिब्या हांसडल्या. गणूकाका पडले त्या देशभक्ताचे परमभक्त. संतापून त्यांनीं माझ्यावर उलट हल्ला चढविला.

“ त्यांच्या कार्यक्रमात असतील दोष. पण तुम्ही काहींच करीत नाही त्यापेक्षा तर तो ‘ काहींतरी ’ करतो आहे देशासाठी. ” गणूकाका ओरडले.

“ खरं आहे, ” मी म्हणालों, “ आम्ही देशाचं बरं वाईट काहींच करीत नाही. तो काहींतरी म्हणजे थोडं कां होईना, पण देशाचं नुकसान करतो आहे ! काहींच न करण्यापेक्षां नुकसान केलेलं काय वाईट, असंच का नाही, काका ? ”

या ‘ काहींतरी ’ची मला फार चीड येते. एखाद्या गोष्टीची नीटशी स्पष्ट रूपना नसली, डोक्यांत कसला तरी घोटाळा उडालेला असला, कीं तो घोटाळा लपविण्याकरितां या ‘ काहींतरी ’चा ढालेसारखा उपयोग करण्यांत

येतो, असें मला वाटतें. पुष्कळ लोक माझ्याकडे केव्हां केव्हां लेख मागावयाला येतात. साहजिकच मी त्यांना पहिला प्रश्न असा विचारतो, “ कोणत्या विषयावर लेख पाहिजे बुवा तुम्हांला ? ”

ते मोठ्या गंभीरपणाचा आवाज आणून शांतपणानें मला उत्तर देतात, “ तसं काहीं नाहीं. ‘ काहींतरी ’ लेख द्या तुम्ही लिहून ! ”

स्वतःला काय पाहिजे हें याना स्वतःलाच जर माहीत नसतें, तर लेख जमविण्याच्या आणि ते छापण्याच्या भानगडींत हे लोक पडतात तरी कशाला ? स्वतःच्या डोक्यांतला गोंधळ झाकण्याकरिता या ‘ काहींतरी ’चा उपयोग केला, तर मी म्हणतो तें एक वेळ क्षम्य आहे, पण काहीं लोक स्वतःचा गोंधळ लपवून वर आणखी दुसरा मनुष्य गोंधळलेला गढा आहे हें सिद्ध करण्याकरिता जेव्हां या ‘ काहींतरी ’चा उपयोग करतात, तेव्हा मात्र मला मनुष्यस्वभावाचा मोठा अचंबा वाटतो.

आमच्या गणूकाकाचा मुलगा बरेच दिवस नोकरीशिवाय घरी रिकामा बसलेला आहे. काहींना काहीं काढून गणूकाका त्याच्यावर नेहमीं रागवतात. एकदां अगदीं त्रासून गणूकाका मला सांगूं लागले, “ काय बावळट पोरगा आहे हा ! मी त्याला सांगतो आहे, अरे ‘ काहींतरी ’ उद्योग कर. पण म्हणतो, काहीं सुचतच नाहीं. आता काय करावं याला ? ”

“ तुमचं म्हणण काय ? त्यानें काय उद्योग करावा ? ” मी म्हणालों.

“ अरे, अमुकच कर असं मी तरी कुठें म्हणतोय ! माझं म्हणणं एवढंच कीं स्वस्थ बसण्यापेक्षां आपलं ‘ काहींतरी ’ करावं ! ”

मला हंसू आवरेना. त्याला काहीं सुचत नाहीं म्हणून काका त्याला बावळट म्हणत होते. आणि त्यानें काय करावें म्हणून मी विचारतां त्यानें ‘ काहींतरी ’ करावें असें मोठ्या पोक्तपणानें काका मला बघडक सागत होते. माझ्या मते ‘ काहींतरी ’ ही मनुष्याच्या हतबुद्धतेची फडकणारी पताका आहे. हंसू येतें तें मनुष्य ही पताका विजयपताका म्हणून खाद्यावर घेऊन मिरवतो त्याचें. आणि आतां अगदीं माझी स्वतःची ‘ अंदर की बात ’ सागायची म्हणजे आज जेव्हां मला लिहावयाला काहींच सुचना तेव्हां मी विचार केला, कीं या ‘ काहींतरी ’च्या सोयिस्कर पांघरुणाखालीं आपण आपली हतबुद्धता खुशाल झांकावी !

धांवती गाडी

परवाच एक दूरचा आगगाडीचा प्रवास करून मी परत आलों. त्या प्रवासातल्या एका गमतीची आठवण झाली की मला अजूनही हंसू कोसळते. गाडी स्टेशनांत उभी असता एक म्हातारे गृहस्थ आपला प्रातर्विधी उरकण्याकरिता गाडींतल्याच शौचकूपांत गेले होते. ते शौचकूपातून बाहेर पायला आणि भोंगा वाजून गाडी स्टेशनच्या बाहेर हालायला एकच गाठ पडली. कपडे सावरता सावरता गाडी मुटलेली पाहून एकदम मोठ्या सुटकेचा श्वास टाकून ते गृहस्थ आजूबाजूच्या लोकाकडे पाहून शहाणपणानें म्हणाले, 'वेळेवरच बाहेर आलों म्हणायचा ! नाहीतर मी आपला आंत राहिलों असतो, आणि गाडी सुटून गेली असती !'

त्याचे हे उद्गार ऐकून सर्व मंडळी पोट धरून हंसू लागली. जेव्हा त्यांच्या ध्यानांत आले, की आपण गाडींतल्याच शौचकूपांत गेलों होतो- आणि गाडी सुटली असती तरी आपण गाडींतच राहिलों असतो, तेव्हां तेही आमच्याबरोबर हंसू लागले !

चालत्या गाडीच्या शौचकूपातून बाहेर आल्याबरोबर सुटल्यासारखें वाटणें ही गोष्ट हास्यास्पद तर खरीच; पण अद्या हास्यास्पद गोष्टी आपण थोड्या का करतो ? तत्त्वज्ञानाचा आव आणून आपण या गोष्टी जरा मोठ्या प्रमाणावर पां. शि. १२

करतो इतकेंच; आणि मग मात्र आपणाला त्या हास्यास्पद वाटत नाहीत. जगाचा काही कारणाने कंटाळा आला म्हणजे, कांहीं लोक 'कंटाळलो बुवा ह्या जगाला; आपण कुठं तरी दूर निघून जाणार!' असें म्हणून खरोखरच कुठे तरी दूर निघून जातात. ते फक्त एवढेंच विसरतात, कीं आपण कितीही दूर निघून गेलों तरी जगांतच असतो, आणि जे व्याप चुकवण्याकरिता आपण जगातून दूर निघून जातो ते व्याप जगात आपण कुठेही गेलों तरी मार्गे लागतातच. माझ्या ओळखीच्या एका गृहस्थाचें असेंच झालें. हिंदुस्थानात प्रेमभंग झाल्यामुळे तो अगदीं मनापासून विटला, आणि स्त्रीचें पुन्हा नाव नको असा निश्चय करून सापडली ती नोकरी धरून आफ्रिकेला निघून गेला. थोड्याच दिवसांनीं मला बातमी मिळाली कीं तिकडल्या ऑफिसात काम करीत असलेल्या एका सुंदर टायपिस्ट मुलीशी त्याचा विवाह झाला म्हणून! आणि तो स्त्रीचें पुन्हा नावही घेणार नव्हता!

जीवनाच्या धकाधकींतून अशा तऱ्हेनें पळून जाण्याचा प्रयत्न करणें, म्हणजे धावत्या गाडीतल्या मागल्या डब्यात बसलेल्या माणसानें गाडीतून सुटून जाण्याकरिता पळत पळत पुढल्या डब्यात जाण्यासारखें आहे!

धावत्या गाडीतून अजिबात सुटून जाण्याचा मार्ग म्हणजे गाडीतून बाहेर उडी टाकणें, किंवा सरळ बोलायचें म्हणजे आत्महत्या करणें. आणि जीवनाच्या धावत्या गाडीतून सुटून जाण्याकरिता बरेच लोक हा आततायी मार्ग स्वीकारतातही. हा मार्ग आततायीपणाचा असेल, फार काय, तो भ्याडपणाचाही असेल; पण चालत्या गाडीतून सुटून जाण्याचा तो एकमेव मार्ग आहे यात मात्र शंका नाही. या लोकांवर भ्याडपणाचा किंवा आततायीपणाचा आरोप करतां येईल. पण मागल्या डब्यांतून पुढल्या डब्यात जाऊन, किंवा जगाच्या एका भागांतून दूर कुठेतरी दुसऱ्या भागांत जाऊन 'सुटलों' म्हणून स्वतःची फसवणूक करून घेणाऱ्या हास्यास्पद लोकांप्रमाणें वेडगळपणाचा आरोप मात्र त्यांच्यावर मुळींच करतां येणार नाही. आपला मार्ग अचूक पाहण्याची कुशाग्र बुद्धि आणि तीक्ष्ण दृष्टि त्यांच्याजवळ असते खास.

आणि मानवी जीवन धावत्या गाडीसारखेंच आहे, नाही तर काय! या गाडीतले आम्ही प्रवासी एकमेकापेक्षां स्वतःला मोठे समजतो, आणि मनांत

मोठी ईर्ष्या धरून मागल्या डब्यातून पुढल्या डब्याकडे पळत पळत एकमेकांच्या पुढें जाण्याचा प्रयत्न करतो ! पुढें गेलेला स्वतःला मोठा वीर समजतो, आणि मागल्याकडे पाहून तुच्छतेनें हंसतो ! पण आपण सर्वजण एकाच गाडीतून चाललो व्हाहोत आणि ही गाडी कुठें चालली आहे हें कुणालाच माहीत नाही याची या वीराला यत्किंचित्ही जाणीव नसते ! हे असे काहींतरी विचार मनात आले कीं मला अगदीं उदासवाणे वाटतें, आणि मी निराशावादी होतो. खरंच, हे विचार मनात येऊं देता कामा नयेत. पण अशा विचाराना टाळण्याचा प्रयत्न करणें म्हणजेसुद्धा तिकीट इन्स्पेक्टरला चुकविण्याकरिता चालत्या गाडीतल्या एका डब्यातून दुसऱ्या डब्यांत जाऊन बसण्यासारखें आहे हें मी विसरलोंच !



६१

एक आणि एक तीन !

त्या दिवशीं स्वतःवर आणि यच्चयावत् जगावर मी अगदीं खूश होतो. सर्व गोष्टी माझ्या मनासारख्या झाल्या होत्या, आणि जगात उणीव म्हणून मला कसली भासत नव्हती. मला वाटतें, स्वतःशीं हंसत हंसत मी शीळसुद्धा घालीत होतो. असेन ! ट्राममध्ये बसून सकाळच्या प्रहरीं मी कुठेंतरी जात होतो. इतक्यांत दुःखीकष्टी चेहऱ्याच्या एका भिकाऱ्यानें आर्त स्वरात माझ्याकडे भीक मागितली. ताबडतोब मीं खिशात हात घातला, आणि त्या भिकाऱ्याला एक संघंध पैसा देऊन टाकला ! परोपकारी म्हणून माझी कधींच ख्याति नव्हती. पण त्या दिवशीं सकाळीं माझें मन इतक्या उदात्त वातावरणांत वावरत होतें कीं कल-लाही विसंवादी सूर म्हणून मला जगांत नको होता. तो पैसा दिल्यावर तर मला माझें मन अधिकच उंच गेल्यासारखें वाटलें. श्रीकृष्ण परमात्मा किंवा भगवान् बुद्ध यांच्या चित्रांत त्यांच्या डोक्याभोंवतीं जसें एक तेजोवलय धसतें तसलेंच तेजोवलय माझ्याही डोक्याभोंवतीं त्या क्षणीं तरळत असावें असें मला वाटलें, आणि ट्राममधले सगळे लोक सकौतुक आदरानें माझ्या डोक्याकडे पाहात असतील म्हणून हंसतमुखानें मीं आजूबाजूला पाहिलें ! मला या क्षणाला जसें वाटतें आहे तसेंच कायमचें वाटणें म्हणजे मनाचा मोठेपणा किंवा महात्मेपणा, असें मला वाटलें. एखाद्या महात्म्याला 'तुला नेहमीं धसेंच वाटतें

काय ?' असा प्रश्न जाऊन विचारावा असाही विचार माझ्या मनात आला. पण या प्रश्नाचे उत्तर देईल तो महात्मा कसला ? स्वतःच्या मोठेपणाची जाणीव असणे हा मुळीं मोठेपणाच नव्हे !

सामान्य माणसें आणि मोठीं माणसें यांतला फरक हाच की आमच्या मनात केव्हांतरी चुकून असे क्षण उद्भवतात, आणि मोठ्या माणसांचीं मनें चोवीस तास या उंच पातळीवर तरळत असतात ! मीं मनाशीं निश्चय केला, कीं बस्स, आतां या क्षणाला माझे मन ज्या उदात्त भूमिकेवर आहे तिच्यावरून त्याला खालीं म्हणून येऊं द्यायचें नाहीं. मला वाटतें, माझ्या डोक्याभोंवतालचें तें तेजोवलय या क्षणाला अधिकच उजळलें असावें ! इतक्यांत ट्रामचा कंडक्टर तिकीट मागायला आला, आणि तिकिटाकरितां त्याला मीं दिलेला आणा थोडा गुळगुळीत आहे म्हणून माझ्याशीं हुजत घालूं लागला. मीं चिडून खूप वाद-विवाद केला, पण तो दाडगट माणूस दुसरा आणा घेतल्याशिवाय तेथून हालेना. शेवटीं मनातून असंख्य शिव्या मोजीत मीं त्याला दुसरा आणा दिला. तें तेजोवलय, तें उदात्त वातावरण पार पळालें होतें ! क्षुद्र बाजारी वृत्तींनीं माझे मन भरून गेलें होतें. एक आणा फुकट गेला म्हणून माझा जीव बेचैन झाला होता. आपला उदात्त निश्चय एका क्षणात खालीं कोसळलेला पाहून मला आश्चर्य वाटलें; आणि माझे मलाच हंसू आलें. तेव्हापासून मीं निश्चय केला, कीं कसला निश्चय म्हणून करायचा नाहीं ! आपणाला कांहीं महात्मा होणे शक्य नाहीं !

आम्ही मारे आयुष्याचें वेळापत्रक तयार करतो. पण आमच्या स्वतःच्या मनाचासुद्धा आम्हाला थाग नसतो ! आणि त्या वेळापत्रकाचा असा हा विचका होतो ! मानवानें आतांपर्यंत निसर्गावर अनेक विजय मिळविले आहेत. पण त्याच्या स्वतःच्या मनोविश्वात आणि बाहेरल्या भौतिक विश्वात इतक्या अज्ञात पण प्रभावशाली अशा शक्ति अजूनही वावरत आहेत, कीं त्यानें मोठ्या काळजी-पूर्वक रचलेले निश्चयाच्या पंच्यांचे बंगले त्या एका फुंकरीनें टासळून टाकतात ! यावर मला कुणी म्हणेल, कीं स्वतःच्या असहाय्यतेची इतक्या तीव्रतेनें जाणीव करून देणाऱ्या तुमच्या या दैववादी तत्त्वज्ञानाप्रमाणे माणसें जर चालायला लागलीं, तर जगांत कांहीं करायलाच नको. कुठल्या क्षणाला मृत्यु येईल याचा

नेम नसल्यामुळे उद्या काय करायचें तेंसुद्धां माणसानें ठरवूं नये कीं काय ? किंवा अचानकपणें धरणीकंप होतो म्हणून कुणी घरेच बांधूं नयेत कीं काय ? या आरोपांचा मी जोरानें इन्कार करतो. माझे असें मुळींच म्हणणें नाहीं, कीं ' होणारें न चुकेल होइल जरी ब्रह्मा तथा आडवा ' या महामंत्राचा जप करीत माणसानें काहीं न करता भवितव्याची वाट पाहात स्वस्थ बसावें. आणि माझ्या-सारख्यानें कितीही सांगितलें तरी मनुष्यप्राणी असला उपदेश थोडाच ऐकणार आहे ! तसें असतें तर मानवजातीची आतांपर्यंत झाली आहे ही प्रगति झालीच नसती. मनुष्य जंगलात उड्या मारणारा माकडच राहिला असता !

माझे म्हणणे इतकेंच कीं उथळ उत्साहाच्या आहारीं जाऊन आपण स्वतः-विषयी आणि जगाविषयी भ्रष्ट्याच अपेक्षा करतो — कांहींतरी अवास्तव निश्चय करून आंखीव आडाखे बाधतो. आणि एक नी एक दोन, वे दुणे चार या गणिती नियमांनीं बाधलेले जीवनासंबंधाचे आमचे आडाखे खरे झाले नाहींत, कीं मग तोंड कडू करून आम्ही भयंकर निराशावादी होतो. अशा तऱ्हेच्या उथळ उत्साहानें बाह्यणारा माणूस पहिल्यादा जितका कष्टा कर्मयोगी असतो तितकाच नंतर दुबळा दैववादी होतो. अज्ञात शक्तीसमोर असहाय्य होणाऱ्या मानवाच्या मी ज्या गोष्टी सागतों तो या उथळ उत्साहाला तळ्यावर आपण्यकरिता — क्रियेची प्रतिक्रिया होऊन माणूस दुबळा दैववादी होऊं नये म्हणून. आपल्या अंतिम असहाय्यतेची जाणीव ठेवून काम करणारा माणूसच खरा कर्मयोगी होतो. कारण त्याची निराशा कधींच होत नाहीं ! गणितशास्त्राच्या निर्जीव नियमांनीं निश्चयाचे मनोरे बाधण्यांत काय हंशील ? गणितात एक आणि एक मिळून दोन होत असतील, तर जीवनांत एक आणि एक मिळून तीन होतात !



सद्गुणांचा अतिरेक

गणूकाकाच्या त्या वागणुकीचा मला अर्थच समजेना. चागले अर्धा-पाऊण तास माझ्याबरोबर मोठ्या मजेंत बोलत असले होते आणि उठून जाताना ते असें काय करतात याचा मला उलगाडा होईना. 'जातो' म्हणून सांगून ते बाहेर पडले. मीही त्यांना पोचवायला गॅलरीपर्यंत गेलों. बाहेर दाडीवर वाळत अमलेल्या माझ्या कपड्याकडे त्यांचे सहज लक्ष गेलें, आणि एकदम रागीट चेहरा करून त्यांनीं त्यातले एक-दोन टॉवेलस नी सदरे ओढून घेतले आणि ते काखेंत मारून तडक चालायला लागले !

'अहो गणूकाका, माझे कपडे काय म्हणून पळवता ?' मी ओरडलों.

'पळवतो काय ? तूं चोरी करून नेतोस त्यापेक्षा मी तुझ्या डोळ्यासमोर नेतोय तें काहीं वाईट नाही. माझ्या वस्तूबरोबर तुझ्याही एक-दोन नेल्याशिवाय तूं वटणीवर यायचा नाहीस !' माझ्यावर एकदम उलटून काका म्हणाले.

'म्हणजे !' मी स्तंभित होऊन उद्वारलों, 'काय, झालं काय ?'

'झालं काय ? त्या दिवशीं पुण्याला आमच्याकडे येऊन उतरलास आणि जाताना आपल्या कपड्याबरोबर माझ्याही एक टॉवेल गुंडाळून नेलास ! अरे, चागला वाटला तर मागून न्यायचा. अशी चोरी का ?'

काकांचे हे शब्द ऐकून तो सर्व प्रकार माझ्या ध्यानात आला. तें अमें झालें. स्वतःला लागलेल्या कांहीं वाईट संवयी घालवून द्यायचा मी प्रामाणिकपणें प्रयत्न करीत होतो. पण तें हें असें उलटेंच गळ्यांत आलें.

काहीं दिवसांपूर्वी गणूकाका पुण्याला जाऊन माहिना पंधरा दिवस राहिले होते. मध्ये एकदा रजा होती म्हणून दोन-तीन दिवस मी त्यांच्याकडे जाऊन राहिलों होतो. कुठेही गेलों की परत येताना काही तरी वस्तु मागें विसरून यायची मला फार वाईट संवय आहे. ती घालवून द्यायचा मी अलीकडे जोरानें प्रयत्न करतो आहे. पुण्याहून परत यायला निघताना माझ्या कपड्याची जेव्हां मी आवराआवर करावयाला लागलों, तेव्हा साधारणपणें माझ्या टॉवेलसारखाच दिसणारा एक टॉवेल माझ्या कपड्यांतून जास्त येतो आहे, असा जबरदस्त संशय मला येत होता. पण शहाणपणाने मी असा विचार केला, की एक वेळ दुसऱ्याची एखादी वस्तु आपल्याबरोबर जास्त आली तरी चालेल, पण नेहमीप्रमाणें स्वतःची विसरायला तरी नको ! हो, पुढें नक्की खात्री झाली तर दुसऱ्यांची वस्तु परत देता येईल. स्वतःची विसरभोळेपणाची संवय घालविण्याच्या भरात वरीलप्रमाणें मी मोठा शहाणपणा केला खरा, पण त्याहीपेक्षां भयंकर अशी चोरीची वाईट संवय लावून घेतली !

छे छे ! मला वाटतें माणसाला लहानसहान दुर्गुण जरूर असावेत. सद्गुणांचा-सुद्धा अतिरेक चागला नव्हे. फार सद्गुणी व्हायचा प्रयत्न केला की माझे जसें झालें त्याप्रमाणें एखादा लहानसा दुर्गुण जायचा, पण त्याहीपेक्षां मोठा दुर्गुण अंर्गी जडायचा ! माझ्या एका मित्राची अशीच गमत झाली. त्याला विडी ओढण्याची संवय होती. त्याच्या बायकोला या घाणेरड्या संवयीचा अतिशय राग येई, आणि दोघांचें कडाक्याचें भाडण होई. शेवटी तडजोड होऊन विडी सोडून दिल्यास तपकीर ओढण्याची परवानगी त्याच्या बायकोनें त्याला दिली. काहीं दिवसांनी नासिकारसानें बरबटलेले टॉवेलस आणि तपकिरीच्या पिवळ्या डागांनीं डागाळलेले सदरे याची साऱ्या घरात इतकी घाण झाली, कीं ' विडी ओढा पण तपकीर सोडा ' म्हणून त्याची बायको त्याचे पाय धरून विनवूं लागली !

म्हणूनच मी म्हणतो, की फार सद्गुणी होण्यांत अर्थ नाही. मला तर अतिसद्गुणी माणसांची भीतिच वाटते. मी त्यांच्यापुढें भीतियुक्त आदरानें मान लववीन, पण अंतर्दोषांच्या उमाळ्यानें त्यांच्याविषयीं मला प्रेम वाटणार नाही. खंबीरपणा आणि दुबळेपणा, सद्गुण आणि दुर्गुण यांचें काटेतोल मिश्रण म्हणजेच मला वाटतें, माणुसकी !

दोनपदरी गोफ !

गणूकाकांच्या त्या प्रश्नांना उत्तरे देणे खरोखरच कठीण होते. मी म्हणत होतो, की इतिहासाच्या सुरुवातीपासून आतापर्यंत अडखळत का होईना, पण जगाची सारखी प्रगति होते आहे—जग सुधारत आहे. गणूकाकांच्या मते जगाची सारखी परागति होते आहे—जग दिवसेंदिवस वाईट होत चालले आहे. आणि माझ्या युक्तिवादाला त्यांनी दिलेली उत्तरेही समर्पक होती. मी म्हणालो, ‘ज्या वेळीं क्षुधाशमनासारखी मामुली गोष्ट करण्यासाठी मानवप्राणी दिवसरात्र हिंस्र श्वापदाशी झुंज करून चार कंदमुळं मिळवीत होता, झाडाच्या सालींनी आपल्या अब्रूचं रक्षण करीत होता, आणि एका ठिकाणाहून दुसऱ्या ठिकाणी जाण्याकरिता कित्येक दिवस पायांनी रखडत होता, त्या वेळच्या माणसापेक्षा वाटेले तेव्हां वाटेले तिथे असून चहा-कॉफी पिणारा, तलम रेशमी वस्त्रं परिधान करणारा आणि हजारों मैलांचं अंतर हां हां म्हणता ओलांडून जाणारा आजचा मानव अधिक पुढं गेलेला—सुधारलेला—तुम्हांला वाटत नाही काय ? इतकं असूनही जग दिवसेंदिवस मागं जातं आहे—वाईट होतं आहे, असंच तुम्हांला वाटतं ?’

माझे म्हणणे पुरे करूं देण्याइतकासुद्धा गणूकाकाना धीर नव्हता. मी थांबलो मात्र, आणि गणूकाकांनी आपली सरबत्ती सुरू केली, ‘तुम्हांला म्हणणं सगळं

ठीक आहे,' ते म्हणाले, 'पण सर्व प्रगतीचा—सुधारणेचा हेतु काय ? माणसाचं सुख हाच ना ? तुझ्या सुधारणेबरोबर माणसाची दुःखंही शतपटीनं वाढली आहेत. पूर्वी आगगाड्या आणि मोटारी नव्हत्या, पण त्यामुळं माणूस अधिक सुखी होता. तुमच्या मोटारींनीं तुम्ही हा हा म्हणता इकडून तिकडे जाता खरे, पण तुझ्या मुंबई शहरातच रोज शेंकडों माणसं मोटारखालीं सापडून मरतात ! पूर्वीचीं माणसं कंदमुळावर भूक भागवीत होतीं आणि वल्कलांनीं अब्रू झाकीत होतीं हें खरं आहे; पण चहा आणि कॉफी यथेच्छ पिऊन नतर अमक्याचं फ्रूट-सॉल्ट आणि तमक्याच्या लिव्हर-पिल्स घेत डॉक्टराचे उंघरटे झिजविणाऱ्या तुम्हा लोकापेक्षा तीं सुखी होतीं खास !'

सुखाचीच कसोटी सुधारणेला लावावयाची—आणि तीच लावणें योग्य आहे—तर काकाच्या या भाडिमारांनं मी थोडा वेळ सर्द झालों हें कबूल केलेंच पाहिजे. पण थोडा वेळच. तेव्हा मोटारी आणि यांत्रिक सुधारणा नसल्यामुळें अपघात होत नव्हते आणि म्हणून त्या वेळचे लोक सुखी होते, आणि आज यांत्रिक सुधारणेच्या काळात शेंकडों लोक हरघडीं मोटारखालीं सापडून चिरडले जातात म्हणून आजचे लोक दुःखी आहेत, हें म्हणणें प्रतिपक्षाला क्षणभर निरुत्तर करून टाकणारें असलें, तरी नुस्त्या गणिती हिशोबानेंसुद्धा तें अजिबात फोल आहे हें दाखवून देता येईल. फार काय, पण त्या वेळच्या सुखदुःखाची वजावाकी करून उरलेल्या सुखापेक्षा आजच्या सुखातून दुःख वजा जाता उरलेलें सुख कदाचित् काकणभर अधिकच भरेल हेंही सिद्ध करणें कठीण नाहीं. त्या वेळीं मोटारींचे अपघात नव्हते, पण हिंस्र श्वापदांनीं गजबजलेल्या मार्गींनीं एका टिकाणाहून दुसऱ्या टिकाणीं जाताना किंवा नुसती रोजची भूक भागविण्याकरिता भयंकर जंगलातून कंदमुळें घुंडाळताना किती माणसें मृत्युमुखीं पडत होतीं असतील ! आणि कंदमुळावर राहिल्यामुळें त्यांना लिव्हर-पिल्स किंवा फ्रूट-सॉल्टची जरूर भासत नव्हती असेल. पण जर का एखादी विकृति शरीरात उद्भवली तर योग्य औषधांच्या किंवा शस्त्रक्रियेच्या अभावीं किती लोक असह्य वेदनांनीं व्याकुळ होत प्राण सोडीत असतील ?

गणूकाकाना गप्प करायला हा आकडेवारी हिशोब खूप झाला, पण माझे स्वतःचेंच त्यानें तितकेंसें समाधान होत नाहीं. टोमलीतल्या आव्यांप्रमाणें किंवा

गोणींतल्या तादळाप्रमाणें सुखदुःखाचें मोजमाप थोडेंच करतां येतें ! मग उगाच वजावाक्या करण्यात अर्थ काय ? मानवी सुधारणेच्या इतिहासांत सुखा-बरोबर दुःखाची वाढ झाली आहे हें कबूल; पण गणूकाकासारख्यांचें तोंड बंद करायचें म्हणजे, त्याच्या म्हणण्याचा अर्थ खरा आहे असें धरून चालल्यास त्यापासून अनर्थ कसा होतो हें दाखवून देऊन, सुखाबरोबर दुःखें वाढली म्हणून सुधारणेला जर कुधारणा म्हणून हंसायचें, किंवा प्रगतीची परागति म्हणून हेटाळणी करावयाची; तर डोंगरमाथ्यावरून उपःकाल पाहणाऱ्या माणसाची खाली पायथ्याकडे काळोखात उभ्या राहिलेल्या माणसानें कीव करावला हरकत नाही ! तो मनुष्य अभिमानानें म्हणू शकेल, कीं ' या डोंगरमाथ्यावरल्या माणसाचा पाय घसरला तर खाली कोसळून त्याला किती भयंकर मृत्यु येण्याचा संभव आहे ! मला तसली काहीच भीति नाही — मी खत्रीर जमिनीवर उभा आहे ! ' किंवा क्लिओपात्रासारख्या त्रैलोक्यसुंदरीच्या प्रेमाची माधुरी चाखून भग्दृश्य झालेल्या सीझरसारख्या पुरुषश्रेष्ठाला एखादा सामान्य कारकूनसुद्धा छाती फुगवून सांगू शकेल, कीं ' मी किती सुखी आहे पाहा ! तुझ्यासारखी तळमळ आणि तडफड मला माहीतसुद्धा नाही; कारण प्रेम आणि प्रणय असल्या भानगडींत मी कधी पडलोंच नाही ! ' आणि याच हिशोबानें माणसापेक्षां दगड अत्यंत सुखी ठरेल ! — कारण त्याला भूक नाही, तहान नाही, रोग नाही कीं राई नाही, ताणाताग नाही कीं कसली यातायात नाही, कसला लढा नाही कीं झगडा नाही !

सुखाच्या कल्पना करताना आम्ही विसरतो तें हेंच, की जीवन म्हणजे झगडा. जीवन म्हणजे काहीं सारखी लावत जाणारी एकपदरी माळ नव्हे, — जीवन म्हणजे परस्परविरुद्ध प्रवृत्तींचा ना आदि ना अंत असा दोनपदरी गोफ ! प्रगत जीवन — मोठें जीवन म्हणजे लढा — तीव्र झगडा. मोठ्या लढ्यांत जखमा मोठ्याच होणार. पण या लढ्यातला विजयही मोठा. आणि त्या विजयाचें सुखही मोठेंच नाही काय ? पूर्वीच्या मानवापेक्षां आम्हां आजच्या मानवाना मोठ्या दुःखाशीं लढण्याचा मोठा मान मिळाला आहे. झालें तर. हीच आमची प्रगति !

डोंबाऱ्यांचा खेळ !

हे असें कां होतें तेंच मला कळत नाहीं. या लेखाचीच गोष्ट घ्या ना. सकाळींच लिहून टाकीन म्हणत होतो, पण अजूनपर्यंत लिहिण्याची सुरुवातच करवेना. सकाळीं लिहायला टेबलाकडे गेलों तों समोरच्या आरशात स्वतःचा चेहेरा दिसला, आणि डोक्यावरले केंस फारच वाढले आहेत असें दिसून आलें. छे, केंस कापून घेतलेच पाहिजेत. तांबडतोब कोट चढवून बाहेर गेलों आणि तास दीड तासानें केंस कापून घेऊन परत आलों. आता लिहिण्यास बसायला कांहींच हरकत नव्हती.

इतक्यांत एक-दोन मित्र आले. 'तुझं कांहीं काम असलं तर आम्ही परत जातो. पुन्हा येऊं उद्यां-परवा. तसं आमचं विशेष कांहींच काम नाहीं.' ते म्हणाले.

'बसा रे, थोडा वेळ. मला थोडंस लिहायचं आहे. टाकीन लिहून नंतर', असें म्हणून मी त्यांना बसवून घेतलें. सौजन्याचे सर्व नियम मला त्या वेळीं आठवले ! खरें म्हटलें तर मी त्यांना 'जा' म्हणून सांगितलें असतें तर त्यांना मुळींच वाईट वाटलें नसतें. पण दारावर आलेल्यांना परत कसें घालवा-वयाचें, असा मोटा पोक्त सल्ला माझ्या तक्रारी मनाला मी दिला. ते जाई-पर्यंत दहा-अकरा वाजले होते.

आता आवोळ करून जेवावें आणि नंतरच शातपणें लिहित ब्रसावें असा शहाणपणाचा विचार मीं केला आणि स्नानभोजनादिकांच्या उद्योगाला लागलों. जेवण झाल्यावर डोळ्यावर थोडी गुंगी आली. तेव्हा आळसटपणें लिहिण्यास नीटसें लिहून होत नाहीं असें म्हणून फार नाहीं, थोडाच वेळ झोंपण्याचा— किंवा जरा पडण्याचा म्हणा, विचार केला. अर्धा-पाऊण तास चागली झोंप घेतली, आणि ताजातवाना होऊन उठलों.

दुपारचा एक वाजला होता. आता लिहिलेंच पाहिजे. कागद, पेन्सिली, चाकू वगैरे सर्व साहित्य टेबलावर जमा केलें. इतक्याच आठवण झाली, कीं आतां दुपार झाली आहे तेव्हा चहा घेऊनच लिहायला ब्रसावें. हो, म्हणजे लिहायला-सुद्धा चागला जोर येईल, आणि लिहितां लिहिता मध्येच चहाकरिता उठायला नको. अगदीं मनापासून ही कल्पना मला पटली ! ताबडतोब स्टोव्ह पेटवला आणि चांगला एक-दोन कप चहा करून गरम गरम प्यायलों. आता मात्र लिहिण्याखेरीज गत्यंतर नव्हतें. मला वाटतें, मीं खूप डोकें खाजवून पाहिलें; पण काहीं सबब उरलीच नव्हती ! शेवटीं मनाचा धडा करून पेन्सिल हातांत घेतली, आणि लिहायला ब्रसलों !

राहून राहून माझ्या मनात विचार येतो तो हाच, कीं स्वतःची ही फसवणूक कशासाठी ? स्वतःच्याच मनाशीं हा इतका अटीतटीचा झगडा का ? 'लिहा' म्हणून आमच्या मानेवर कुणीच गोणी ठेवलेल्या नाहीत. बरें, हें लिहिण्यापासून तसे काहीं पैसे मिळायचे आहेत, किंवा स्वतःचा फायदा व्हायचा आहे असेंही नाहीं. मग ही धडपड का ? तें काहींही असेा; असें होतें खरें. एक प्रवृत्ति मनाला म्हणते, 'बस स्वस्थ, घे विश्रांति, हवी कशाला धडपड लिहिण्याची नी खरडण्याची !' दुसरी प्रवृत्ति दुसऱ्या बाजूला ओढते आणि सांगते, 'लिही, काम कर, कांहींतरी करून दाखव !'

प्रवृत्ति-निवृत्तीच्या या रस्सीखेंचीत मनाची त्रेधातिरपीट उडते, आणि केव्हां केव्हां जीव वेजार होतो.

पण या रस्सीखेंचीत स्वतःचे पाय चळूं न देता ते ताठ उभे ठेवण्यांतच— या तारेवरच्या नाचांत स्वतःचा तोळ दळूं न देता तो कुशलतेनें संभाळण्यांतच— जीवनाचा जीव आणि जगण्याची मजा आहे, असें सूत्र म्हणतात ! तोळ

सुटला कीं झालेंच. नेहमींच्या अनुभवांतली कुटलीही गोष्ट घ्या. परस्परविरुद्ध प्रवृत्तींच्या या द्वंद्वातून आपण काहीं सुटत नाहीं. झोंपून राहा, मेदोवृद्धि होऊन लहंभारती व्हाल ! जाग्रणें करा, खंगत जाल नी अस्थिपंजर व्हाल ! काम न करतां स्वस्थ पडून राहा — विश्रांति घ्या. ती विश्राति भयंकर वाटेल — जीव ब्रेचैन होईल. पुरे ही विश्राति म्हणून कामाला लागा, आणि काम करून पुन्हा विश्राति घ्या — तीच विश्राति आनंददायक वाटेल. आणि ती तशीच चालू ठेवलीत कीं ती पुन्हा भयंकर वाटेल — जीव ब्रेचैन होईल ! हें रहाटगाडगें सदासर्वकाळ असेंच चालायचें — हा तारेवरला नाच अविरत असाच चालू ! हेंच जगणें. हें नको असेल तर मरा ! विजयी वीर तोच, कीं जो या तारेवर तोल संभाळतो ! आणि ही तार तरी कसली ? ती कुठून आली आणि कुठें गेली, तें कुणालाच माहीत नाही ! कुणीतरी अवचितपणें आम्हाला या तारेवर आणून उभे करतो. मोठ्या अकळहुशारीनें तोल संभाळीत आम्ही पुटें जातो; आणि मग तितक्याच अवचितपणें जसे आलों तसे आम्ही नाहीसे होतो ! किती सुंदर डोंबाच्याचा खेळ हा !



सामान्यांचें असामान्यत्व !

काहीं काहीं लोकाची संगत मी तास-तास, दोन-दोन तास कशी सहन करूं शकतो, याचें माझ्या एका हुशार आणि बुद्धिमान् मित्राला आश्चर्य वाटतें. परवा तर त्यानें तसें स्पष्ट बोलून दाखविलें. निळ्या-काळ्या शाईच्या पुड्या विकून उदरनिर्वाह चालविणारा एक माणूस माझ्या ओळखीचा आहे. तो केव्हा केव्हा माझ्याकडे येऊन गप्पा मारीत बसतो. परवा सकाळीं तो असाच माझ्याकडे तासभर येऊन बसला होता. माझ्या शेजारीच राहणारा माझा हुशार आणि बुद्धिमान् मित्र तो असताना दोन-तीनदां माझ्या खोलींत डोकावून गेला. तो शाईवाला निघून गेल्यावर तो आत आला आणि मोठ्यांदा हंसून म्हणाला, 'कमाल आहे बुवा तुझी ! या शाईवाल्याच्या गप्पासुद्धा तूं तास-तास कशा सहन करूं शकतोस तें मला समजत नाही. भिडस्तपणाला काहीं मर्यादा असाव्या. तो आला की त्याला तूं ताबडतोब घालवून कां देत नाहीस ?'

'दारावर आलेल्या माणसाला तडकाफडकीं घालवून देण्याचं शौर्य तुम्हा लोकात आहे याबद्दल मला तुमचा हेवा वाटतो.' मी म्हणालों, 'आणि माझ्यांत तितकं शौर्य नाही हें मी कबूल करतो. पण केवळ भिडस्तपणामुळं या लोकाना मी जवळ करतो, असं मात्र तूं समजू नकोस. खरोखरच केव्हां केव्हा बुद्धिमान् आणि हुशार माणसांच्या संगतीपेक्षा या सामान्य लोकांचा सहवासच मला मनापासून आवडतो !'

या उत्तरानें माझ्या मित्राची विशेषशी खात्री पटली नाहीं. पण तो गप्प बसला, हें मात्र खरें. माझ्या या भिडस्तपणाकडे किंवा सामान्य माणसाविषयी मला वाटणाऱ्या आपलेपणाकडे माझा हा भिन्न निदान सहानुभूतीच्या दृष्टीनें तरी पाहतो. पण माझ्या ओळखीचे दुसरे एक अतिहुशार गृहस्थ आहेत, त्यांचा माझ्यावर निराळाच आरोप आहे. त्यांच्या मतें निर्बुद्ध, सामान्य लोकांचा घोळका माझ्याभोवतीं जमवतो याचें कारण हे लोक माझे चाहते किंवा स्तुतिपाठक असतात, आणि त्यांच्यामुळे माझी अनायासें गावभर जाहिरातही होते ! त्याशिवाय स्वतःचीं स्तुतिस्तोत्रेही ऐकण्याचा मला आनंद मिळतो तो वेगळाच ! हे गृहस्थ एक प्रथितयश लेखक आहेत, आणि राजहंस ज्याप्रमाणें फक्त मोल्याच्या चान्यावर जगतो त्याप्रमाणें हे गृहस्थ आपला सारा फुरसतीचा वेळ बहुधा आपल्यासारख्याच निवडक बुद्धिवंतांच्या संगीत काव्यशास्त्रविनोद करीत घालवीत असावेत — सामान्यांच्या वान्यालासुद्धा ते उभ राहात नसावेत ! त्याचप्रमाणें यांच्या स्तुतीचा कुणी चुकून जरी शब्द उच्चारला तर ते कानात घट्ट दट्टे घालीत असावेत ! या थोर माणसाची बरोबरी करण्याची मला मुळींच महत्त्वाकांक्षा नाहीं. स्वतःची स्तुति ऐकली कीं सर्वसाधारण माणसाच्या अंतःकरणाला गुदगुल्या होतात. आणि मलाही माझी कुणी स्तुति केली कीं आवडते, हें मी कबूल करतो. उपरोक्त महात्म्यानासुद्धा स्वतःची स्तुति आवडत नाहीं असें नाहीं ! स्वतःच्या चार ओळींबद्दल कुणी स्तुतिपर उद्गार काढले कीं हे गृहस्थ ती बातमी गावभर स्वतःच सांगत फिरतात. मग माझ्यावर किंवा इतर कांहीं साहित्यिकावर या गृहस्थांचा असा आरोप कां ? द्राक्षे आवाक्याबाहेर असलीं कीं तीं कोल्ह्याला आबट वाटतात, त्यातळा तर हा प्रकार नाहीं ना ? मीं एकदां त्यांना तसें म्हटलें सुद्धां.

‘ काय हो, ’ मीं म्हटलें, ‘ तुमच्याभोवतीं आमच्याकडे येतात त्याप्रमाणं निर्बुद्धच काय, पण कुणीसुद्धा येत नाहींत याचा विषाद तर तुम्हाला वाटत नाहीं ना ? ’

त्यावर ते चिड्डन म्हणाले, ‘ तुमच्यासारखा वाटेल त्याला मीं जवळ करीत नाहीं. मीं फक्त बुद्धिवंतांशींच मैत्री करतो ! ’ या कबुलीजबाबानें आमच्यापेक्षांही आपण खरे पटाईत जाहिरातबाज आहोंत हें त्यांनीं नकळत पण आपोआपच कबूल केलें ! कारण, बुद्धिवान् आणि प्रथितयश लोकांच्याच हातीं जाहिरातीचीं

अधिक साधनें असतात; आणि त्यांच्याशीं मैत्री करूनच स्वतःची जाहिरात करून घेण्याची अधिक शक्यता असते. सामान्य किंवा निर्बुद्ध लोकांनीं केलेल्या स्तुतीनें किंवा जाहिरातीनें स्वतःचा फायदा होण्यापेक्षा तोटाच अधिक होतो हें समजण्या-इतकी अकल या गृहस्थाना जितकी आहे तितकीच, किंबहुना त्यापेक्षां किंचित् अधिक मला किंवा ज्या इतर साहित्यिकांवर हे गृहस्थ वरच्यासारखे आरोप करतात त्यांना खास आहे आपली जाहिरात व्हावी या हेतूनें कुणी निर्बुद्ध माणसाना जवळ करील असें मला वाटत नाहीं.

पण सुदैवानें माझ्याकडे येणाऱ्या लोकांत माझी जाहिरात करूं शकतील असे सुबुद्ध किंवा निर्बुद्ध साहित्यसेवी बहुधा कुणी नसतातच मुळीं. माझ्याकडे येणारे आणि मला मनापासून आवडणारे म्हणजे त्या शाईविक्षासारखे सामान्य लोक. बुद्धिवैभवानें ते तळपत नाहीत किंवा वाड्मयाची ते चिकित्सा करूं शकत नाहीत हें खरें आहे. पण जीवनावरल्या पुस्तकासंबंधीं बोलण्यापेक्षा ते प्रत्यक्ष जीवनासंबंधींच बोलतात, आणि म्हणूनच ते मला आवडतात. तसें बुद्धीचे महत्त्व मला कळतें; आणि माणसाला आपल्या बुद्धीचा थोडा-बहुत अहंकार असावा हेंही मला मान्य आहे. पण बुद्धीपेक्षाही खरी मानवता अंतःकरणातच दिसून येते. आणि काय असेल तें असो, ज्याप्रमाणें एखाद्याला दृष्टि नसली म्हणजे त्याचें स्पर्शेन्द्रिय अधिक तीव्र असतें, किंवा वाचा नसणाराचें घ्राणेन्द्रिय तीक्ष्ण असतें त्याप्रमाणेंच बुद्धि कमी असणाराचें अंतःकरण बहुधा मोठें असतें, असा माझा अनुभव आहे. बुद्धिवंतांच्या संगतीत क्षणभर आपले डोळे दिपून जातील, आणि जीवनाचें पृथक्करण करून त्यानें शोधून काढलेले रक्ष पण भव्य सिद्धान्त आपल्याला चकितही करून टाकतील. पण सामान्य माणसाच्या संगतीत मिळणारा जीवनाचा एखादा अपूर्व अनुभव किंवा दृष्टोत्पत्तीला येणारे जीवनाचें एखादें नवीन स्वरूप इतकें अमोल असतें, कीं प्रत्यक्ष जीवनाच्या निर्मल झऱ्यांतच बुद्धी मारल्याचा अवर्णनीय आनंद आपणाला होतो. आम्ही बुद्धिवांन् लोक अपत्य-वात्सल्याविषयीं रसाळ कविता लिहूं किंवा मित्रप्रेमावर एखादा फडीं लेखही खरडूं; पण आमचा मित्र आजारी पडला असता इकडची काडी तिकडे करण्याचें कांहीं आम्हांला जमणार नाहीं ! पण तेंच एखादा सामान्य माणूस आपल्या स्नेह्याच्या आजारांत त्याची शुश्रूषा करण्याचें आणि घाण उपसण्याचें काम आमच्या-पां. शि. १३

पेक्षा शतपट अधिक चोखपणें करतो. सामान्यांतच असामान्य माणुसकी असते, असें मला वाटतें. आणि बुद्धीपेक्षां मला माणुसकीची किंमत अधिक वाटत असल्या-मुळे सामान्याचीच संगत मी अधिक पसंत करणार !



प्रगतीची किल्ली

अलीकडे गणूकाकाना माझा राग येऊ लागला आहे. एक-दोन दिवसां-पूर्वी कसल्या तरी तत्त्वज्ञानाच्या गोष्टी करित मी आणि माझा एक मित्र बसलो होतो. इतक्यांत गणूकाका तेथे आले. आमच्या गोष्टी त्यांच्या कानावर पडल्याबरोबर इतके दिवस मनात धुमसत असलेला राग बोलून दाखवायला त्याना चागलीच संधि मिळाली. मला मध्येच थांबवून ते म्हणाले,

‘अलीकडे तू फारच शहाणपणा दाखवू लागला आहेस ! काही तरी एखादी क्षुल्लक गोष्ट ध्यायची, किंवा मी चुकून बोललेला एखादा शब्द धरायचा आणि त्यातून मोठं काही तरी तत्त्वज्ञानाचं अवडंबर काढायचं ! तू तोडलेले अकलेचे तारे गेले कित्येक दिवस वाचतोय मी. मला त्यांत काही तथ्य वाटत नाही. हो, स्पष्ट सांगतो—’

‘अहो पण, काका,’ मी माझी बाजू मांडण्याकरिता त्याना थांबवून बोलायचा प्रयत्न करू लागलो.

‘ते काही सांगू नकोस मला.’ आपला आवाज अधिकच चढवून काका ओरडले, ‘तुम्ही अलीकडेचे लोक स्वतःच्या फायद्याकरिता केलेली एखादी बारीकसारीक गोष्टसुद्धां केवढी फुगवून, जणू काय जगाच्या कल्याणाकरिता ती केली आहे, असं भासवता ! इकडची तिकडची इंग्रजी पुस्तकं वाचता, आणि

त्यांत सांपडलेल्या मोठमोठ्या जाडजूड शब्दाचा भडिमार करून आम्हा लोकांना चकित करून सोडता. आम्हाला तें काहीं जमत नाही. आम्ही आपले सरळमार्गी लोक. आम्हाला आमच्या तरुणपर्णी एखादी चांगली मुलगी दिसली तर आम्ही आमच्या आईबापाना सांगत असूं, की मुलगी चांगली आहे. इच्याशी लग्न करून मला संसार करायचा आहे नी चार पोंराचा धनी व्हायचं आहे ! तुम्ही एखादी सुंदर पोरगी पाहिलीत की काय शब्दाचं वादळ उठवतां ! दिव्य प्रेम काय, अमरज्योति काय नी काय काय ! आणि इत्कं करून शेवटीं आम्ही केलं तेंच करता ! - '

‘ मीं असं केलं तरी काय, काका ? ’ मी म्हणालों.

‘ सांगतों, धीर धर. ’ काका म्हणाले, ‘ परवा तूं तें एका लेखात लिहिलंस, की लिहा म्हणून आमच्या मानेवर कुणी गोणी ठेवलेल्या नाहीत, की या लेखाबद्दल चार पैसेसुद्धां मिळणार नाहीत. तरीपण झिल्ल्याशिवाय राहवतच नाही. का ? तर म्हणे, प्रवृत्ति-निवृत्तीची रस्सीखेंच, यंत्र आणि तंत्र ! अरे, लेखक म्हणून तुम्हाला मिरवायला पाहिजे, कीर्तीची हाव आहे, चार लोकांनीं बरं म्हटलेलं तुम्हाला हवं आहे ! कसली रस्सीखेंच नी कसलं काय ! ’

‘ असंस, असंस. ’ मी म्हणालों, ‘ चांगलाच सूड घेतलात काका, तुमच्या नांवावर तत्त्वज्ञानाचा ब्रकवा बेल्याबद्दल ! ’

‘ याची गोष्ट एक सोडून द्या, काका. ’ माझा मित्र म्हणाला, ‘ हा असेल आपमतलबी तुम्ही म्हणता तसा. पण मोठमोठे शास्त्रज्ञ, संशोधक, राजकारणी पुरुष, स्वतःच्या जीवाची पर्वा न करतां जें कार्य करून ठेवतात, तें काय कीर्तीच्या स्वार्थीं आशेनं ? देशकार्यासाठीं ऐहिक सुखावर लाथ मारणारे स्वातंत्र्यवीर, किंवा मानव-जातीच्या सुखांत भर घालणारा एखादा शोध लावण्यासाठीं सर्वस्वाचीच नव्हे, तर स्वतःच्या जीवाचीही राखरागोळी करायला मार्ग-पुढं न पाहणारे शास्त्रज्ञ, हे कुठलंही कार्य केवळ स्वार्थीं हेतूनं करतात, असं मला नाही वाटत. साहित्यिकाची साहित्य-निर्मिती किंवा शास्त्रज्ञाचं संशोधन कीर्ति किंवा नाव मिळविण्याच्या स्वार्थीं ल'लसेनं केलीं जातात असं तुम्हांला वाटतं, तर तारे तोडणाऱ्या आमच्या या दोस्ताळ

काहीतरी करावंसं वाटणं आणि काही करूं नयेस वाटणं, ही एक प्रवृत्ति-निवृत्तीची हेतुशून्य रस्सीखेच, किंवा जीवन म्हणजे एक अर्थविहीन डोंबाऱ्याचा खेळ वाटतो. मला वाटतं, मानवी अंतःकरणांत जगण्याची जशी एक प्रवळ इच्छा निसर्गानं ठेवून दिली आहे, तशीच निर्मितीची — स्वतःचं असं काही तरी जगात करून दाखविण्याची — बलवत्तर आवड उपजतच तिथं आहे. स्त्री-पुरुषांमधल्या आकर्षणाचा निसर्ग ज्याप्रमाणें मानव जातीचं सातत्य राखण्याकरितां उपयोग करून घेतो, त्याचप्रमाणं मला वाटतं, या निर्मितीच्या आवडीचा फायदा घेऊन तो मानवी प्रगतीचं गाडं चालू ठेवतो ! स्वतःच्या सुखासाठीं म्हणून या आकर्षणामुळं स्त्री-पुरुष एकत्र येत असतील, पण मृत्यूमुळं मानव-जातींत पडणारी तूट जन्मानं भरून काढण्याचं कार्य निसर्ग परस्पर त्याच्याकडून करून घेत असतो ! त्याच-प्रमाणं शास्त्र किंवा साहित्यिक या निर्मितीच्या नादानं कीर्तीसाठीं जिवापाड झटत असतील, पण मानवी सुधारणेंत, संस्कृतींत किंवा प्रगतींत अविरत भर घालण्याचं काम निसर्ग त्यांच्या हातून साधतो. या निर्मितीच्या नादातच प्रगतीची किल्ली आहे. '

माझ्या मित्राचें हें जोरदार व्याख्यान ऐकून गणूकाका तर सदैव झाले. पण मीही बराच चमकलों. मात्र त्याच्या म्हणण्यांत बरेंच तथ्य आहे असें मला वाटतें. कीर्तीच्याच आशेनें मनुष्य एखादें चांगलें कार्य करतो असें म्हणता येणार नाही. आपल्या कार्याचा किंवा आपल्या नांवाचा जगाळा मागमूसही लागणार नाही, हें माहीत असूनही सत्कार्य करीत राहणारे अशात वीर काय थोडे आहेत ? पेटलेल्या खाईवर देहाचा पूल करून शिवाजीला पुढें जाऊं देणाऱ्या स्वामिनिष्ठ मावळ्यानीं तें वीरकृत्य काय कीर्तीच्या आशेनें केलें ? काहीं तरी चांगलें कार्य करण्याची अनावर इच्छा — निर्मितीचा नाद — हेंच त्याचें खरें कारण. यावरही कदाचित् गणूकाका म्हणतील, कीं असलें कार्य करतांना होणाऱ्या आनंदाच्या स्वार्थी हेतूनें हे लोक असलीं कार्यें करीत असतील ! या प्रश्नाला मात्र माझ्याजवळ उत्तर नाही !

६७

यथेच्छ झोंपा !

अनेकाना अनेक कारणासाठी नेपोलियन आवडतो. कुणाला तो एक अद्वितीय योद्धा म्हणून आवडतो, तर कुणाला एक मोठा देशभक्त म्हणून त्याच्याविषयी आदर वाटतो. मला मात्र तो एका निराळ्याच कारणामुळे आवडतो नेपोलियनविषयी असे सांगतात, की त्याला वाटेल तेव्हा वाटेल तिथे झोंप येत असे. त्याची झोंप हुकमी होती. गणांगणावर शत्रूची तुंबळ युद्ध जुंपलेले असतानामुद्धां बो मध्येच घोड्यावर बसल्या बसल्या पाच-दहा मिनिटे झोंप काढून ताजातवाना होऊ शकत असे. खरोखरच नेपोलियनचा मला हेवा वाटतो ! आणि यामुळेच तो मला पार आवडतो. योद्धे आणि वीरपुरुष, देशभक्त आणि जगज्जेने हवे तितके मिळतील, पण असा खंदा निद्रावीर कुठे मिळेल !

नेपोलियनविषयी मला कमालीचा आदर का वाटतो हे जेव्हा मी गणू काकाना सांगितले, तेव्हा क्षणभर ते स्तमितच झाले, आणि नंतर गगाने दांत-ओठ खात म्हणाले, ' मूर्खा, स्वतःच्या आळसावर पांघरूण घालायला एका इतिहासप्रसिद्ध पुरुषाच्या मागे लपायला पाहतोस काय ? आधीच मनुष्यमात्राचं निम्नं आयुष्य झोंपेत फुकट जातं. त्यांत दिवसा, रात्री वाटेल तेव्हा झोंपा काढून तू आपलं नव्वद टक्के आयुष्य वाया घालावतोस. आणखी

उरलेलं दहा टक्के कांहीं तरी उपयुक्त किंवा चागलं काम करित घालवण्याऐवजीं नेपोलियनसारख्या थोर पुरुषांच्या आयुष्यातल्या इतर सगळ्या चागल्या गोष्टी सोडून देऊन त्यांच्या झोंपेंच उदाहरण डोळ्यापुढं ठेवतोस काय ? नेपोलियन वाटेल तेव्हां झोंपूं शकत असे, हें तुझ्या मते त्याचं मोठेपण ! लाज नाही वाटत सांगायला तुला ? '

गणूकाकांनीं शिब्यांचा कितीही वर्षाव केला, तरी मला नाही पटत त्याचें म्हणणें. झोंपेंत गेलेलें आयुष्य फुकट जातें असें मला वाटतच नाही मुळीं. उलट, माझ्या मते जागेपणातल्या जीवनापेक्षाही झोंपेंतलें जीवन किती तरी अधिक महत्त्वाचें नी अधिक सुंदर असतें. फार काय, पण जागेपणीं जें कधींच शक्य नाही असें सुंदर जीवन झोंपेंतच जगता येतें ! झोंपेंत दिसणारी गोड आणि सर्वांगसुंदर स्वप्ने जागेपणीं तुम्हाला कधींतीरी दिसतील काय ? प्रत्येक मानवी अंतःकरणाच्या गाम्यात अगदीं खोल दडून राहिलेली एखादी तरी अशक्य कोटीतली — वेडगळपणाची पण अत्यंत प्रिय अशी इच्छा असते. जागृत जीवनात या इच्छेची पूर्तता तर दूष्य राहो, पण ती नुसती बाहेर झोळून दाखविली, तरीसुद्धा लोक तुम्हाला वेड्यांत काढतील. या असल्या वेड्याबगड्या इच्छांच्या सफलतेचा लोकोत्तर आनंद स्वप्नसृष्टीत नेऊन सोडणाऱ्या झोंपेंतच तुम्हाला मिळेल.

इतरांच्या अशा काय इच्छा असतील कुणाला ठाऊक, पण सर्वजण मला हंसतील याची पूर्ण जाणीव असूनही माझ्या एका असल्याच वेड्या इच्छेचें उदाहरण मला सांगितल्याशिवाय राहवत नाही. लहानपणापासून ही इच्छा माझ्या मनात दबा धरून बसलेली आहे. आणि अजूनही ती तिथें जशीच्या तशी आहे. या इच्छेच्या पूर्णतंचा अवर्णनीय आनंद मी अनेक वेळा झोंपेंत चाखला आहे, आणि पुढेंही अनेक वेळा चाखीन अशी आशा आहे. हें स्वप्न गेल्या कित्येक वर्षांत मी पुन्हा पुन्हा पाहिलें आहे,— किंवा अधिक समर्पक भाषेत बोलायचें म्हणजे हें स्वप्न मी ' जगलों ' आहे. पक्ष्यासारखे आपणाला उडतां यावें, अशी तीव्र इच्छा लहानपणापासून माझ्या मनात आहे ! विमानांत बसून किंवा यंत्राच्या सहाय्यानें वर उडण्यात मला विशेष मजा नाही वाटत. आपल्या बाहूंत आणि पायांत विजेसारखी कांहींतीरी अद्भुत शक्ति

स्फुरित व्हावी आणि स्वतःच्या जोरावर मन मानेल तसें हवेत तरंगत फिरावें, ही माझी खरी इच्छा.

लहानपणीं तर अरबी भाषेतल्या सुरस आणि चमत्कारिक गोष्टी किवा पुराणातले मारुतीचे पराक्रम वाचले, कीं मला विन्धुषण उत्साह आणि आशा वाटे. घरातलीं माणसें बाहेर गेली आहेत, असें पाहून किती तरी वेळां दारें बंद करून घेऊन मी सुपाची जोडी किवा फाटक्या चादरीचे तुकडे दोघाच्या सहाय्यानें हाताना आणि पायांना बांधले आहेत, आणि खादे दुखून येईपर्यंत फडफड करून वर उडण्याचा प्रयत्न केला आहे ! अलीकडे तसा प्रयत्न मीं केला नाहीं, पण स्वप्नात मात्र माझा हा प्रयत्न संपूर्ण यशस्वी झाला आहे ! एक अफाट, क्षितिजापर्यंत पसरलेलें सपाट मैदान मला स्वप्नांत दिसतें. त्या मैदानात एखाद्या शर्यतीत धावांचें त्याप्रमाणें धावायला मी सुरुवात करतो. धांवता धांवता एकदम माझे दोन्ही पाय जमिनीपासून उचलले जातात, आणि मग झालेंच. कमरेवर हात ठेवून वाटेल तसा, वाटेल त्या वेगानें मी तरंगत पुढें जाऊं शकतो. झोंपाळ्यावर वसून झोंके घेतांना ज्याप्रमाणें आपण जमिनीवर जोरानें पाय दाबतो म्हणजे झोंका उंच जातो त्याप्रमाणेंच हवेत जिनक्या जोरानें पाय दाबावे तितक्या अधिक वेगानें मी पुढें जातो ! हें स्वप्न अनेक वेळा मी पाहिलें आहे,— किंवा अधिक खरें बोलायचें म्हणजे अगदीं वास्तवपणें हें स्वप्न मी अनेक वेळ 'जगलों' आहे. इतक्या खरेपणानें जगलों आहे, कीं स्वप्नातून जागा झाल्यानंतरसुद्धां एक क्षण, दोन क्षण त्या अद्भुत अनुभवाची गोड भिर-भिरि माझ्या पायात भिरभिरत राहिली आहे. आणि आतां एका क्षणापूर्वीं आपण जें सहजपणें केले तें जागेपणीं कां करतां येऊं नये, अशी वेडी आशा माझ्या मनांत कैक वेळां डोकावून गेली आहे.

इहलोकात ज्याची भेट आपणाला पुन्हा कधींच होणार नाही अशा आपणाला सोडून गेलेल्या प्रियजनांची काहीं क्षणापुरती कां होईना, पण जबळ जबळ जिवंत भेट एक काय ती झोंपेंतली स्वप्नसृष्टीच करूं जाणे. जगाच्या दुःखांतून सुटून जाण्याकरितां मृत्यु हा एकच उपाय आहे, असें काहीं लोक सांगतात. त्यांना मी सांगेन, कीं 'बाबांनो, हा शेवटचा उपाय अमलांत आण-

प्यापूर्वी दुसरा एक उपाय करून पाहा. मृत्यूचे सर्व फायदे ज्यांत आहेत, पण तोंटा मात्र एकही नाही अशी एक गोष्ट जगांत आहे; ती म्हणजे झोंप !'

गणूकाका आणि त्यांच्यासारखे इतर शहाणे लोक डोळ्याला डोळा लागूं न देतां अहर्निश काम करूं द्यात आणि नांवलौकिक, मोटेपणा मिळवूं द्यात. मी मात्र मिळेल तेव्हा आणि मिळेल तिथे उशीत डोकें खुपसणार आणि शक्य तितकें झोंपून घेणार !



ज्योति आणि ज्वाला !

नुकतीच एक मोठी मजेदार गोष्ट मी वाचली. एका महत्त्वाकांक्षी मनुष्याला लोकामध्ये आपणाला काहींतरी अद्वितीय स्थान प्राप्त व्हावे,— एक कुणी तरी भलताच मोठा माणूस म्हणून जगाने आपणाकडे पाहावे, अशी तीव्र इच्छा झाली. त्याने हर उपायानी सैतानाला प्रसन्न केला; आणि त्याच्याकडून असा वर मागून घेतला, की इतर माणसाना जशी सावली किंवा छाया असते तशी आपणाला असू नये ! सैतानाने त्याला तो वर खुशीने दिला. त्या माणसाला वाटले, सांवली नसलेला एकमेव प्राणी म्हणून सारे जग आतां आपणाला मान देणार. पण परिणाम मात्र उलटाच झाला. हे कुणी तरी भूतपिशाच आहे म्हणून सारा समाज त्याच्यापासून दूर दूर पळू लागला. त्याची बायको, त्याची मुल्लेमुद्दा त्याला जवळ उभा करीनात. सर्व लोकांनी टरविले, की याला मारून टाकला पाहिजे ! शेवटी हा सर्व प्रकार असह्य होऊन त्या त्रिचान्याला आत्महत्या करावी लागली.

वेल्स या सुप्रसिद्ध लेखकाची अशीच एक गोष्ट आहे. साऱ्या जगाला दांती तृण धरून आपल्या पायांशीं यायला लावीन अशा महत्त्वाकांक्षेने प्रेरित होऊन एक मनुष्य अदृश्य होण्याची शक्ति संपादन करतो. पण शेवटी आपल्या जातीतून उठून गेलेल्या एखाद्या पक्ष्याला ज्याप्रमाणे त्या जातीचे सारे पक्षी

टोंचून टोंचून ठार करतात, त्याप्रमाणें सारीं माणसें एक होऊन त्या अदृश्य होऊं शकणाऱ्या इममाला 'दे माय धरणी टाय' करतात, आणि त्याचा मुडदा पाडतात.

या चिमुकल्या गोष्टी चिमुकल्या मुलाचें मनोरंजन करतील अशाच आहेत खऱ्या; पण त्याच्यामागे एक भव्य सत्य लपलें आहे, असें मला वाटते. स्वतःला मोटेपणा मिळविण्याचा म्हणा, किंवा जगावर कर्तुमकर्तुम् सत्ता गाजविण्याचा म्हणा, कसलाही स्वार्थ जरी तुम्हाला साधायचा असेल, तरीसुद्धा केवळ स्वतःचें वैयक्तिक महत्त्व वाढेल असें काहीं तरी जगावेगळें चमत्कारिक स्वरूप प्राप्त करून घेणें, किंवा निव्वळ आपला वैयक्तिक फायदा करील अशी एखादी अलौकिक शक्ति मिळविणें, हा त्याला उपाय नव्हे. स्वार्थाकरितां तुम्हांला परमार्थाची कास धरली पाहिजे. नेपोलियन किंवा शिकंदर यांनीं जगज्जेते होण्याची स्वार्थां महत्त्वाकाक्षा धरली असेल, पण स्वतःच्या राष्ट्रार्थें सामर्थ्य वाढविण्याचें किंवा आपल्या देशाचा कीर्तिपरिमल जगभर पसरविण्याचें उच्च ध्येय त्यांनीं डोळ्यांपुढें ठेवले म्हणूनच त्यांना जनतेचा किंवा समाजाचा प्रचंड पाडिंबा मिळाला.

तसा निःस्वार्थी जगात कुणीच नाही. एखाद्या देशभक्तांनें सोसलेल्या हाल-अपेष्टाचें किंवा त्याच्या स्वार्थत्यागाचें मी वर्णन करूं लागलों, कीं आमचे गणूकाका नेहमीं म्हणतात, 'माहीत आहे रे, या लोकांचा स्वार्थत्याग ! पुढारी म्हणून मिरवायचा हवं आणि हजारों लोकाकडून आपला जयजयकार करून घ्यायला हवा म्हणून करतात सगळं झालं !'

यावर गणूकाकाना मी हेंच उत्तर देतो, कीं 'असेल त्याचा स्वार्थी हेतु. वादाकरिता क्षणभर मी 'नाहीं' नाहीं म्हणत. पण कसल्याही हेतून का होईना ते आपल्या देशाच्या, आपल्या लोकांच्या चांगल्याकरितां झटताहेत ना ! झालं तर.'

म्हणूनच मी म्हणतो, कीं मीं सुरुवातीला सांगितलेल्या दोन गोष्टींचा अर्थ हाच, कीं जगाचें काहींतरी कल्याण करील, मानवी समाजाच्या काहींतरी उपयोगी पडेल अशी शक्ति तुम्हीं मिळविली पाहिजे, किंवा अशी शक्ति तुमच्यात असली तर इतरांच्या कल्याणाकरितां तुम्हीं तिचा उपयोग

केला पाहिजे. त्यांतच तुमचें वैयक्तिक सुख किंवा स्वार्थ आहे. नाहीतर तुमचें अद्वितीयत्व किंवा मुलुखावेगळें व्यक्तित्व तुमच्या दुःखाला आणि नाशालाच कारणीभूत होईल.

व्यक्तीला जर कांहीं किंमत असेल तर ती समाजाचा एक घटक म्हणून. हें ज्या व्यक्तीला समजलें नाही ती व्यक्ति सुखी होणें कधींच शक्य नाही. स्वतःला सुख पाहिजे असेल तरीसुद्धा दुसऱ्याला सुखी केलें पाहिजे, हेंच माझ्या मते अंतिम सत्य. आपल्या व्यक्तिजीवनाची इवलीशी ज्योत मोठ्या सायासानें पदरा-खाळीं धरून जगांतल्या सुखःदुखाच्या झंझावातापासून तिला बचावण्याचा केविलवाणा प्रयत्न करीत सारें आयुष्य घालविण्यांत कसलें सुख आणि कसली माणुसकी ? समाजजीवनाच्या ज्वालेंत ही ज्योत मिळविली — एकजीव केली — तर विझण्याची तिला कधींच भीति नाही. माणूस मरतो, पण मानवता जगते; इतकेंच नव्हे तर दिवसेंदिवस ती मोठी होते, तिची प्रगति होते. आपल्या व्यक्तिजीवनाची ज्योत ही त्या दिवसेंदिवस अधिकाधिक तेजस्वी आणि वैभव-शाली होत चाललेल्या अमर ज्वालेचाच एक अभेद्य भाग आहे, ही कल्पनाच किती आशादायक आणि उत्साहवर्धक आहे ! ही ज्योत विझली तरी ती ज्वाला सदैव प्रज्वलितच राहते, या अंतिम सत्याची मनोमय जाणीव हाच अमरत्वाचा अनुभव. आणखी अमरत्व, अमरत्व तें कसलें असणार ?



शत्रु करण्याची कला !

आमच्या गणूकाकाचे पुण्याला एक मित्र आहेत. त्याचा कुणारीही कधीच मतभेद होत नाही; किंवा, खरें बोलायचें म्हणजे कुणारी मतभेद करण्याची त्यांची मुळी इच्छाच नाही. परवा पुण्यात स्टेशनच्या बाजूला घाईघाईने जाताना मला ते दिसले. मी त्यांना सहज म्हटलें, 'काय अप्पा, मुंबईला चाललांत वाटनं?' त्यावर अगदी गोड चेहरा करून ते म्हणाले, 'हो, तसं म्हणायला कांहीं हरकत नाही. तसा आता एका रेल्वेच्या अधिकाऱ्याला भेटायला चाललोंय, पण दोन चार दिवसांनी जाणार आहे मुंबईला मी !'

म्हणजे त्या वेळेला ते मुंबईला चालले नव्हते. पण माझ्याशी मतभेद करून नये या सोज्वळ हेतूने ते पहिल्यांदा 'हो, हो' म्हणाले; आणि नंतर हळूच आपण मुंबईला जात नसून रेल्वे अधिकाऱ्याला भेटायला जात आहोंत ही खरी परिस्थिति त्यांनी भीत भीत मला सांगितली. पण एवढ्याशा मतभेदानेसुद्धां माझे हळवे मन दुखावले जाईल म्हणून त्यांनी तीन-चार दिवसांनी आपण मुंबईला जाणार आहोंत असें खात्रीपूर्वक आश्वासन देऊन माझे सात्वन केले !

दुसऱ्याशी सहमत होण्याची ही विलक्षण तत्परता पाहून केव्हां केव्हां हंसतां हंसता पोटा दुखू लागतें. एकदा बोलतां बोलतां गणूकाका रागाने त्यांना म्हणाले, 'काय गाढव आहेस तूं, अप्पा !'

‘ हो, ‘ नाही ’ नाही म्हणत मी; पण इतक्या मोठ्यानं माझ्या अंगावर ओरडून नकोस बुवा ! ’ ते गोरामोरा चेहरा करून म्हणाले.

या गृहस्थाच्या अगदी उलट माझ्या एका मित्राचा स्वभाव आहे. प्रत्येक गोष्टीत दुसऱ्याशी मतभेद करणे हे एक त्याला पवित्र कर्तव्य वाटते. कुणी जर म्हटले, कीं अमुक अमुक ठिकाण इथून पाच मिनिटांच्या रस्त्यावर आहे, तर तो ताबडतोब त्या माणसाला सांगेल, ‘ छे छे, चुकता तुम्ही; तिथं जायला साडेपांच मिनिटं लागतात ! ’

कुणाला म्हणून सुखी वाटून घायचं नाही असा जणू काय त्याचा निश्चयच आहे. शत्रु करण्याच्या कळेत तो इतका तरत्रेज झाला आहे, कीं हा एक त्याचा आतां स्वभावधर्मच होऊन बसला आहे. दुसऱ्याचीं मनं दुखवण्यात आणि विनाकारण कुणाचीही टोपी उडवण्यात त्याला निरतिशय आनंद वाटतो. आपण दुसऱ्याचीं मनं दुखवतो आणि जिकडे तिकडे शत्रु निर्माण करतो याची मात्र त्याला कल्पनासुद्धा होत नाही.

सर्वांच्या टोप्या उडवून वर आणखी आपल्याशीं लोक नीट वागत नाहीत, आपणाला शत्रु फार आहेत, आपणाला कुणी चांगला म्हणत नाही, याबद्दल तो कुरकुर करतो. मला त्याच्या या कुरकुरीचें आश्चर्य वाटते. तसें त्याला मी स्पष्ट सांगितलेही. मी म्हटले, ‘ इतरांनीं तुला चांगलं म्हणावं असं तुला वाटतं — दुसऱ्यांनीं चांगलं म्हटलं कीं तुला सुख होतं; मग इतरांनाही तुझ्यासारखंच वाटत असेल याचा मात्र तू चुकूनसुद्धा विचार का करीत नाहीस ? इतराकडून चांगला म्हणवून घेण्यात तुला जर सुख वाटतं, तर तूही इतरांना चांगलं म्हटलं पाहिजेस. ’ त्याला हे पटतं, पण त्याचा स्वभाव काहीं जात नाही.

मी या गोष्टीचा विचार करूं लागलो, कीं अप्याच्या वरवर हास्यास्पद दिसणाऱ्या वागणुकीचें मर्म मला थोडें थोडें कळूं लागतें. आपणाला कुणी चांगलं म्हटलं नाही, किंवा आपणाविषयीं कुणी वाईट मत प्रदर्शित केलं, कीं त्यांना अत्यंत दुःख होत असावें. तेव्हां आपण कुणाला वाईट म्हणायचें नाही म्हणजे लोक आपणाला दुःख देणार नाहीत, या आशेनें सर्वांशीं सहमत होण्याचा आणि दुसऱ्याचीं मनं न दुखविण्याचा त्यांनीं निश्चय केला असावा.

अप्या किंवा माझा तो मित्र हे माझ्या मते दोन आत्यंतिक नमुने आहेत. मी या दोहोंमधला सुवर्णमध्य साधायचा प्रयत्न करतो. मला कुणी चागला म्हटलें कीं बरें वाटतें, आणि वाईट म्हटलें कीं वाईट वाटतें, हें मी माझ्या मनाशीं स्पष्ट केलें आहे. तेव्हां शक्य तों दुसऱ्याना चागलें म्हणायचें, — सहसा कुणाला वाईट म्हणायचें नाही, आणि अशा तऱ्हेनें आपणाला वाईट म्हणून आपल्या आयुष्यातले कांहीं क्षण दुःखीकष्टी करणारे शत्रु निर्माण करायचे नाहीत, असा माझा नियम आहे. कठोरपणें मतभेद व्यक्त केल्यामुळें एखाद्याचें चांगलें होणार असेल, किंवा कटु सत्य स्पष्टपणें न बोलल्यामुळें जगाचा मोठा तोटा होणार असेल तरच एखाद्याचें मन दुखवावें असें मला वाटतें. इतकेंही करून कुणी माझ्याशीं शत्रुत्व करूं लागला तर मात्र सर्व शक्ति एकवटून त्याच्याशीं झटापट करायला आणि शक्य तों त्याला चारही मुंड्या चीत करून विजयोत्साहाचा आनंद उपभोगायला मी मागें-पुढें पाहणार नाही !

माझे हें तत्त्वज्ञान मी जेव्हा माझ्या मित्राना सांगतों, तेव्हा त्याच्यापैकीं कांहीं मला चिडविण्याकरिता म्हणतात, ‘ किती थोर मन तुझें ! पुढें-मागें तूं महात्मा होणार ! ’

यावर माझे उत्तर ठरलेलें आहे : ‘ माझ्या या तत्त्वज्ञानात थोरपणा किंवा मनाचा मोटेपणा कांहीं एक नाही, हें मी कबूल करतो. माझा हा अगदीं उघडा-नागडा स्वार्थ आहे. मी म्हणतो, उगाच शत्रु निर्माण करून आपल्या आयुष्यातले कांहीं क्षण तरी दुःखीकष्टी कां करा ? ’



पांचामुखी सैतान !

आधीच मी कांहींतरी कारणामुळे कावल्यासारखा झालों होतो. त्यात आणखी त्याने ही बातमी सांगितली. त्यामुळे मी खरोखरच चिडलों; आणि माझ्या तोंडून ते बेफाट शब्द निघून गेले. तें असं झालं. त्या दिवशीं माझा एक मित्र मला भेटायला आला होता. आणि आल्याबरोबर पहिलीच बातमी त्यानें ही सांगितली —

‘अरे,’ तो म्हणाला, ‘ती अमकी अमकी वाई मला नुकतीच भेटली होती. तिचं तुझ्याविषयीं फार वाईट मत आहे !’

‘वेशरम असली पाहिजे ती !’ मी चिडून म्हणालों.

माझ्या शब्दांनीं त्याला धक्काच बसला. ‘एका सभ्य स्त्रीला फट्दिशीं वेशरम म्हणतोस म्हणजे तुला झालंय तरी काय ?’ तो आश्चर्यचकित होऊन म्हणाला.

‘तिला सभ्य म्हणतोस म्हणजे तूं सुद्धा वेशरम असला पाहिजेस !’ मी शांतपणें म्हणालों.

‘म्हणजे ?’

‘म्हणजे असं,’ मी म्हणालों, ‘कीं ज्या वाईचा शत्रु किंवा मित्र म्हणून माझा कांहींच संबंध आला नाही,— जिला माझी कांहींच माहिती नाही, तिचं

माझ्याविषयी फार तर चागलं किंवा वाईट काहीच मत असू नये; पण ती माझ्याविषयी विनाकारण आपलं वाईट मत करून घेते; इतकंच नव्हे, तर दुसऱ्याजवळ ते व्यक्त करते ! मग मी तिला बेशरम नाही तर काय म्हणू ? आणि तुला खरं सागू ? अशा वाईट ब्राईचं माझ्याविषयी वाईट मत आहे तेंच चागलं; अशा ब्राईचं माझ्याविषयी चागलं मत असतं तर मी वाईट ठरलो असतो ! ’

‘है ठीक आहे तुझं तत्त्वज्ञान,’ माझा मित्र म्हणाला, ‘पण मला बेशरम म्हणून तू शिवी कां दिलीस ? ’

‘बेशरम माणसाना तू सभ्य म्हणालास म्हणून ! ’

त्या वेळेला चिड्डन मी माझ्या मित्राला टाकून बोललो खरा, पण आता मला त्या गोष्टीचें वाईट वाटतें. या गोष्टीला बरीच वर्षे होऊन गेली आहेत. आता मी चागलाच कोडगा झालो आहे. स्वतःविषयी इतक्या भयंकर गोष्टी माझ्या कानावर आल्या आहेत, की असल्या गोष्टीचें मला आता काहीच वाटेनासे झाले आहे. पाचामुर्खी परमेश्वर असे कुणी म्हणणारे असतील ते म्हणोत. माझा अनुभव ‘पाचामुर्खी सैतान’ असा आहे ! आणि या सैतानाच्या शब्दावर जर विश्वास टेवायचा असेल तर जगात असे एकही भयंकर ध्यसन नाही की जें मला लागलेलें नाही !

अलीकडे माझ्या एका तत्त्वज्ञानी मित्राच्या तत्त्वाप्रमाणें चालण्याचा मी प्रयत्न करतो आहे. त्याचें म्हणणें असे, की खुनाला जशी केव्हा ना केव्हा तरी वाचा फुटते, तशी सत्यालाही फुटतेच फुटते. म्हणूनच आपली कुणी बदनामी केळी, तर शेवटी त्या बदनामी करणाराचीच जगात बदनामी होते. कारण, कांहीं दिवसांनी कां होईना, तो खोटे बोलत होता हें जगाला कळल्याशिवाय राहात नाही. आपण बदनामीमुळे चिड्डन जाऊन, किंवा उत्तरे देण्याच्या भानगडीत पडून स्वतःचा वेळ आणि शक्ति फुकट घालवण्यापेक्षा स्वस्थ राहावें हेंच बरें !

हें सर्व ठीक आहे. पण दुसऱ्याची विनाकारण बदनामी करण्याची आणि त्याला दुःख देण्याची कांहीं लोकांना इच्छाच का होते, हें मात्र मानसशास्त्राचें मोठेंच कांडें आहे असे मला वाटतें. भक्तीचा जसा ‘विरोधी भक्ति’ या नांवाचा एक प्रकार आहे, त्याप्रमाणेंच मनुष्यमात्रांना एकामेकाविषयी वाटणाऱ्या पां. शि. १४

बंधुभावाचा हा एक ' विकृत बंधुभाव ' नांवाचा प्रकार असावा ! रामावर रावणाची विरोधी भक्ति होती म्हणून त्याचें वैर संपादन करून त्याच्याशीं रावणांनै युद्ध केलें असें म्हणतात. त्याचप्रमाणें दुर्दैवाच्या फेऱ्यांत सांपडल्यामुळें ज्यांचें जीवन दुःखीकष्टी झालें आहे — कडवटून गेलें आहे अशा माणसांना आपल्या जोडीला दुसरेही जितके दुःखीकष्टी असतील तितके बरे, असें वाटून इतरांना अकारण दुःखी करण्याचा त्यांनीं प्रयत्न करणें ही बंधुभावाच्या भावनेचीच एक चमत्कारिक विकृति नमेल ना ? माझे हें निदान अगदींच निराधार नाही. प्रत्येक माणसाच्या अंतःकरणांत आपल्याबरोबरच दुसऱ्याचेंही वाईट झालें कीं बरें वाटण्याइतका चोरटा दुष्टपणा खास असतो. आपण नापास झालों, पण आपल्या बरोबरीचा आपला एक हुशार मित्रही नापास झाला, हें त्यांतल्या त्यांत समाधान आहे, असें वाटणारे किती तरी विद्यार्थी मी पाहिले आहेत. मी त्यांना दुष्ट किंवा मित्रद्रोही मुळींच म्हणणार नाहीं. ही एक अगदीं स्वाभाविक गोष्ट आहे. माझ्या मतें बंधुभावाचेंच हें एक विकृत स्वरूप आहे. सुखांत जशी एक जोडीची ओढ लागते, तशीच दुःखांत लागलेली ही एक जोडीची ओढच म्हणाना !

अर्थात् आपल्याबरोबर दुसऱ्याचें वाईट झालें आहे म्हणून बरें वाटणें, आणि आपण दुर्दैवी आहोंत, — आपलें वाईट झालें आहे म्हणून दुसऱ्याची बदनामी करण्याचा किंवा दुसऱ्याचें वाईट करण्याचा प्रयत्न करणें यांत फरक आहे हें मला कळतें. चांगला मनुष्य असेल, तर तो आपलें वाईट झाल्यास दुसऱ्याचें वाईट करण्याचा प्रयत्न न करतां स्वतःच्या नशिवाला दोष देतो किंवा वाइटांतून चांगलें काढण्याचा प्रयत्न करतो, हें खरें आहे. पण सर्वच असे नसतात. आणि काहीं दुर्दैवी जीवांना इतरांसंबंधी अनृतप्रसार करण्यांत आनंद वाटतो, हेंही तितकेंच खरें आहे.

पण या असल्या अनृतप्रसारकांहून निराळा असा दुसरा एक अनृतप्रसारकांचा वर्ग आहे, तो मला अधिक भयंकर वाटतो. दुसऱ्याचें चांगलें बघवत नसल्यामुळें किंवा इतरांचें वाईट करण्याच्या हेतूनेच या वर्गांतले लोकही अनृतप्रसार करीत असतात; पण ऋतुप्रसाराचा सोज्वळ बुरखा पाघरून ऋतुप्रसारक किंवा सत्याचे वाली म्हणून हे लोक जनतेत मिरवत असतात ! पाहिल्या प्रकारचे

अनृतप्रसारक त्रिचारे साधे आणि सरळ. ते सरळ सरळ खोटे बोलत फिरतात; आणि मीं सुरुवातीला म्हटल्याप्रमाणे सत्याला केव्हा तरी वाचा फुटतेच आणि त्याचें स्वरूप उघडकीला येतें. हे लोक स्वतःच्या हातानेंच स्वतःच्या पायावर धोंडा घालून घेतात. पण आमचे दुसऱ्या वर्गांतले अनृतप्रसारक खरे कलावंत ! ते आपल्या अनृतप्रसाराला ऋतप्रसाराचा गोंडस मुलामा देतात ! अँटलासनें ज्याप्रमाणे पृथ्वीचा प्रचंड गोल आपल्या विशाल पाठीवर तोलून धरला आहे; त्याप्रमाणे या कलियुगांत कोसळत चाललेला सत्याचा डोलारा आपण आपल्या खंजीर खाद्यानें पेलून धरला आहे, असें ते जगाला भासवतात. सत्याचा कसा कुटे अपलाप होईल या भीतीनें त्यांना रात्रंदिवस झोंप येत नाही ! कुणी कुणाला चागलें म्हटलें, कीं तो वाईट कसा आहे हें सिद्ध करण्याकरिता ते जिवाची आटापीट करतात ! कुणी कुणावर उपकार करायला उठला, कीं तो त्या उपकाराला कसा पात्र नाही, हें अजाण जनतेला समजावून देण्याकरिता ते आकात मांडतात ! अर्थात् याचेंही स्वरूप उघडकीला आल्याशिवाय राहात नाही. इथेंही सत्याला वाचा फुटतेच. पण ती उशिरां, इतकेंच.

आपण स्वस्थ राहावें आणि सत्याला वाचा फुटूं द्यावी, असें मीं मोठ्या शहाणपणाचा आव आणून म्हटलें खरें; पण तें किती कठीण आहे हें मला पूर्ण माहीत आहे. आपणाला विनाकारण थप्पड मारणाराला एक ठणठणीत ठोसा द्यावा असें प्रत्येकाला वाटतें, आणि मी तसा देतोही. पण असे ठोसे देत बसायचे तरी किती वेळ, आणि किती जणांना ? पाचामुर्खी वसत असलेल्या या सैतानाचें तोंड धरण्याचा किंवा तोंड फोडण्याचा उद्योग करीत बसल्यास सारें आयुष्य पुरायचें नाही. म्हणूनच आमच्या तत्त्वज्ञ मित्रांच्या 'स्वस्थ राहा' या सोज्जळ उपदेशाप्रमाणे चालावें असें म्हणण्यापेक्षां चालणें भाग पडतें असेंच म्हणणें बरें !

७१

दोन चाकें !

पायातली वहाण पायांतच ठेवली पाहिजे, या स्त्रियासंबंधींच्या गणूकाकांच्या तत्त्वज्ञानाचा मला जितका राग येतो, तितकाच, किंबहुना त्याहूनही अधिक स्त्री आणि पुरुष हीं संसार-रथाचीं दोन चाकें आहेत, या शिळ्या आणि बुरसट झालेल्या रूपकाचें चर्चितचर्चण करून स्त्रियांच्या समतेसाठी आणि स्वातंत्र्यासाठी कंठशोष करणाऱ्या स्त्री-स्वातंत्र्यवाद्यांचा मला राग येतो अशाच एका स्त्री-स्वातंत्र्यवादिनीबरोबर बोलत असता तिने आपण काहीतरी अजिबात नवीन आणि गंभीर तत्त्वज्ञान सागतो आहेत असा आव आणून मला सागायला सुरुवात केली, 'स्त्री आणि पुरुष हीं संसार-रथाचीं सारख्या तोलाचीं आणि सारख्या महत्त्वाचीं दोन चाकें आहेत. म्हणून स्त्रियांना पुरुषांनी समान हक्क दिले पाहिजेत — त्यांना आपल्या बरोबरीनं वागवलं पाहिजे —'

'बस—बस' मी ओरडलों, 'रथ आणि दोन चाकं ही उपमा अजिबात गैरलागू आणि झूट आहे. ज्यांच्या दोन चाकांमध्ये रूपाचं आणि आकाराचं फसलंही साभ्य नाही असा एक तरी रथ तुम्ही जगांत पाहिला आहे काय ? आणि समजा, एक गोल आणि एक चौकोनी अशा चाकांचा एखादा रथ असला तर तो कधी तरी चालू शकेल काय ? आणि दोन चाकं जर सारखींच आहेत, तर तोंड वेंगाडून आम्हाला समान हक्क द्या, आम्हाला बरोबरीनं

वागवा, अशी एका चाकानं दुसऱ्या चाकाकडे मिश्रा मागण्याचं कारण काय ? तुम्ही अशी याचना करतां याचा अर्थच पुरुषांना तुम्ही आपल्यापेक्षां श्रेष्ठ समजतां. श्रेष्ठ किंवा समतोल माणूस कनिष्ठकाडे याचना करीत नाही, कनिष्ठ श्रेष्ठकाडे करतो ! ’

माझे हे शब्द ऐकून ती स्वातंत्र्यवादिनी संतापानें लाल झाली आणि एकदम उसळून म्हणाली, ‘लाज वाटली पाहिजे तुम्हा पुरुषांना असले शब्द उच्चारायला. आम्हांला तुम्ही मुळीच श्रेष्ठ वाटत नाही. कोणत्याही बाबतीत आम्ही तुमच्यापेक्षा कमी नाही. युगानयुगं तुम्हीं पुरुषांनीं आम्हांला आपल्या सत्तेच्या जोरावर गुलामगिरीत दडपून ठेवलं आहे; आणि आतां आम्ही समा-नता मागूं लागलों तर आम्हांलाच कनिष्ठ म्हणता ? खासा न्याय ! ’

मी तिला चिडवावयाचें ठरवलें होतें. मी शातपणें म्हणालों, ‘युगानयुगं आम्ही तुम्हाला गुलामगिरीत दडपून ठेवलं आहे हें मी कबूल करतो. पण आम्हीच तुम्हाला दडपूं का शकलों ? तुम्ही आम्हांला दडपूं कां शकला नाहीत ? जगाच्या सुरुवातीला तर दोघांची परिस्थिति सारखीच होती ना ! याचा अर्थच हा, कीं जन्मतःच निसर्गानं तुमच्यांत असे कांहीं दोष ठेवले आहेत, किंवा तुमच्या प्रकृतीत असा कांहीं दुबळेपणा ठेवला आहे, कीं तुम्ही आमची बरोबरी करूंच शकत नाहीं. म्हणूनच म्हणतो; पाहिजे तर निसर्गाला दोष द्या; आम्हांला का दोष देता ? ’

यावर ती स्वातंत्र्यवादिनी रागाने पाय आपटीत निघून गेली. अर्थात् ही सर्व थटा झाली. पण मला खरोखरच रथाच्या दोन चाकांची उपमा चुकीची वाटते. माझा मतें घाटावरून खाली येणाऱ्या आगगाडीचें पुरुष हें पुढलें एंजिन आणि स्त्री हें मागलें एंजिन, हेंच अधिक बरोबर. पुढलेंच एंजिन असेल आणि मागलें नसेल, तर गाडी खाली कोसळून खड्ड्यांत पडेल. मागलेंच असलें तर गाडी मागें मागें जाईल, किंवा फार तर जागच्या जागीं उभी राहील ! पुरुष हा स्वतःच कल्पनेच्या आहारी गेलेला — प्रगतिवादी असतो, आणि स्त्री ही व्यवहारी दृष्टीची — स्थितिवादी असते, असें मला वाटतें. माता म्हणून खडतर कष्ट सोसून ती जगाची निर्मिती करते; या निर्मितीची काळजी घेणें आणि ती टिकवून ठेवणें हें कार्य व्यवहाराचें आहे — कल्पनेचें नाही. पण या व्यवहारामुळे वर्तमानांत गुंतून

राहिलेल्या तिच्या स्थितिवादी दृष्टीला रम्यतर भविष्याचा विसर पडण्याचा संभव असतो; आणि याकरितांच पुरुषाच्या कल्पनेची, — त्याच्या वेळूट, प्रगतिवादी प्रवृत्तीची जरूर असते.

प्रतिभावंत प्रियकराला सोडून एखाद्या सामान्य माणसार्शी विवाह करणाऱ्या स्त्रियांचें कांहीं लोकांना आश्चर्य वाटतें. मला मात्र मुळींच वाटत नाही. कीट्सला सोडून एका म्हाताऱ्या कर्नलशी लग्न करणाऱ्या फॅनीला दोष देणारे पुष्कळ आहेत. पण भुकेकंगाल कालिदासार्शी लग्न करून कात्राडकष्ट करित कुत्र्याच्या मोलानें आयुष्य कंटण्यापेक्षा, पंचेचाळीस रुपये नेमानें आणि खात्रीपूर्वक जन्मभर मिळवूं शकणाऱ्या कुशाभाऊ कारकुनार्शी एखाद्या व्यवहारी स्त्रीनें लग्न केलें तर सुरक्षिततेच्या दृष्टीनें तें अधिक शहाणपणाचें नाही काय ?

एका सुप्रसिद्ध विद्वान् गृहस्थाची बायको आपल्या मोटार-ड्रायव्हरचा हात धरून पळून गेल्याची हकीकत माझ्या एका स्त्री-द्वेष्या मित्राला मीं नुकतीच सांगितली; तेव्हां तो शातपणें म्हणाला, 'Woman, like water, finds her own level. (स्त्री पाण्याप्रमाणें आपल्या पातळीकडे घाव घेते !)'

स्त्रियाविषयी वाटणाऱ्या आत्यंतिक अनादरामुळें त्यानें हे उद्गार काढले हें खरें आहे. पण स्थितिवादित्वाच्या किंवा व्यवहारी दृष्टीच्या अतिरेकामुळें उत्पन्न होणाऱ्या कांहीं स्त्रियांच्या कल्पनाशून्यत्वावर किंवा ध्येयहीनतेवर ही चांगलीच टीका आहे.

स्त्रिया स्थितिवादी असतात आणि पुरुष प्रगतिवादी असतात. कुणी कुणाला कमी समजायचें काहींच कारण नाही. या दोन परस्परविरुद्ध प्रवृत्तींच्या संघर्षामुळेंच जगाचा तोल राहतो, आणि त्याची प्रगति होते. पण म्हणून या दोघांना कुणी रथाचीं दोन चाकें म्हणेल तर तें मी ऐकणार नाही. घसरत्या घाटावरून खाली येणाऱ्या आगगाडीचीं पुढलीं-मागलीं इंजिनें म्हणा पाहिजे तर त्यांना !

तत्त्वनिष्ठा आणि तमासगीर !

मुद्देमालासह एखाद्या चोराला पकडताना पोलिसाला जसा आनंद होतो तसा त्या दिवशी गणूकाकाना झाला. ते माझ्या खोलीत शिरले तेव्हा माझ्या ओळखीचा एक हस्तसामुद्रिक माझा हात पाहात बसला होता. मला चकित करून टाकतील अशा एक दोन गोष्टी त्या सामुद्रिकाने सांगितल्यामुळे मीही त्याचे बोलणे एकाग्र चित्ताने ऐकत होतो. 'आता सापडलास, जातोस कुठे !' अशा मुद्देने चष्म्याच्या भिंगावरून माझ्याकडे पाहात उंदरावर झडप घालू पाहणाऱ्या घोऱ्याच्या पावित्र्यात गणूकाका बसले होते. तो सामुद्रिक दाराच्या बाहेर पडला मात्र आणि गणूकाकानी माझ्यावर झडप घातली.

'का हो, भौतिकतावादी, नवमतवादी, पुरोगामी ! तुमचा या शास्त्रावर कधीपासून विश्वास बसला ? आम्ही जुने लोक उघडपणे या शास्त्रावर आमचा विश्वास आहे असं कबूल करतो म्हणून आम्ही चोर, आणि तुम्ही चोरून हात दाखवतां म्हणून तुम्ही साव काय रे ?'

'कोण चोरून हात दाखवतो आहे ?' मी म्हणालो, 'मी तर उघडथावर हात दाखवीत बसलो होतो. चोरून दाखवायचा असता तर कडी लावून घेतली असती; आणि तुम्हालासुद्धा आत घेतलं नसतं. आणि पुन्हा असं पाहू. ज्योतिषशास्त्रावर किंवा हस्तसामुद्रिकावर तुमचा विश्वास आहे म्हणून आम्ही तुम्हांला कधी चोर म्हटलं होतं, किंवा शिब्या दिल्या होत्या ?'

‘पण तुम्ही भौतिकतावादी, पुरोगामी हीं सर्व शास्त्रं शूट आहेत असं म्हणतां ना ?’

‘हो. म्हणतों आणि म्हणणार !’ मी शातपणें म्हणालों.

‘आणि तरीही आपले हात मात्र दाखवणार —’ गणूकाका चिडून ओरडले, ‘चोर कुठले !’

‘हें पाहा काका, तुमच्यात आणि आमच्यात फरक हा,’ मी म्हणालों, ‘कीं तुम्हाला एखादी गोष्ट नकोशी किंवा अनिष्ट वाटली, की ती जगात नाहींच असं तुम्ही धरून चालता; तिचा विचारसुद्धा करायला तुम्ही तयार नसतां. शहामृग ज्याप्रमाणें वाळवंटांत आपलं डोकं खुपसतो आणि जग बुडालं असं समजतो तसं तुमचं आहे. आमचं तसं नाहीं. आम्हांला नको असलेल्या — आमच्या विरुद्ध असलेल्या गोष्टीचासुद्धा सर्व बाजूंनीं विचार करायला आणि त्याचा खरेखोटेपणा पडताळून पाहायला आम्ही तयार असतो. तुमचं ज्योतिष-शास्त्र किंवा सामुद्रिकशास्त्र इतर भौतिकशास्त्राप्रमाणं एक शास्त्र आहे असं तुमच्याप्रमाणं आम्हाला वाटत नसेल, पण त्यांतल्या एक-दोन गोष्टी आम्हाला पटल्या तर त्यात तथ्य तरी किती आहे, हें समजावून घ्यायला आम्ही केव्हाही तयार असतो यालाच शास्त्रीय दृष्टिकोन म्हणतात. तो आमच्यात आहे आणि तुमच्यात नाहीं !’

‘निर्लेज आहांत तुम्ही लोक !’ असें काही तरी पुटपुटत गणूकाका निघून गेले !

गणूकाकाच्या पुढें तत्त्ववेत्त्याचा मोटा आव मीं आणला खरा; पण माझ्यावर विनाकारण तत्त्वच्युतीचा आरोप केल्याबद्दल खरोखरच मला त्याचा मनापासून राग आला होता. अर्थात् गणूकाका थोर मनाचे आहेत, आणि केवळ वितंडवाद करित बसण्याची जन्मजात खोड असल्यामुळें ते माझ्याशीं वाद घालतात ही गोष्ट वेगळी. पण तत्त्वनिष्ठा आणि तत्त्वच्युति याबद्दल बऱ्याचशा लोकांच्या काहीं तरी चमत्कारिक कल्पना आहेत खऱ्या. त्यांच्या मते एखाद्यानें भौतिकतावादाचा म्हणा, साम्यवादाचा म्हणा, किंवा कसल्याही तत्त्वज्ञानाचा म्हणा, एकदां स्वीकार केला, कीं दुसऱ्या

कुठल्याही तत्त्वज्ञानाकडे डोळे उघडून पाहता कामा नये, किंवा त्यासंबंधी कान उघडे ठेवून काहीं ऐकता कामा नये. अशा तऱ्हेने ज्ञानसंपादनाचे सर्व मार्ग बंद करून स्वतःचा शिलास्थि व्रनविणें म्हणजे खरी तत्त्वनिष्ठा ! हे लोक एक साधी गोष्ट विसरतात, कीं तत्त्वज्ञानाकरिता कुणी तत्त्वज्ञानाचा स्वीकार करित नसतो, जीवनांतलें काहीं तरी उदात्त ध्येय साधण्याकरितां कुणीही एखाद्या तत्त्वज्ञानाचा स्वीकार करतो. तत्त्वज्ञान हें साधन. तें ध्येय हें साध्य. एखादा भौतिकतावादी ज्योतिषशास्त्रावर विसंबून स्वतःच्या आयुष्याचा आराखडा आखील, किंवा दुसऱ्याला आखायला सांगेल, तर तोंडानें भौतिकतावादाच्या गप्पा करित कृतीत दैववाद आचरल्याबद्दल त्याला तत्त्वच्युत म्हणतां येईल; पण ज्योतिषशास्त्र काय आहे हें समजावून घेण्याचा प्रयत्न करणें, किंवा त्यांतली एखादी गोष्ट पटली तर ती पटली असें कबूल करणें, म्हणजे खास तत्त्वच्युति नव्हे.

एखाद्यानें आपलें साध्य कितपत साधलें आहे हें न पाहता तो आपल्या तत्त्वज्ञानातल्या अक्षराना कितपत चिकटून राहिला आहे हें पाहणाऱ्या टीकाकारांची मनोवृत्ति मात्र मला पूर्णपणें समजते. कुणी पडो अगर कुणी चढो; जगाचें वरें होवो अगर वाईट होवो, आपणाला थोडी गंमत पाहायला मिळते आहे ना, ही तमासगिराची वृत्ति या टीकाकाराची असते. एखाद्या साम्यवाद्यानें विशिष्ट परिस्थितीत एखाद्या भांडवलवाल्याशीं तडजोड केली, कीं हे रिकामटेकडे तमासगीर तो तत्त्वच्युत झाला म्हणून त्याच्याविरुद्ध एकच गिळ्या करतात. माहाजिकच आहे. तडजोड न होतां तो साम्यवादी त्या भांडवलवाल्याकडून हकनाहक चिरडला गेला असता म्हणजे चार दिवस या तमासगिराना मजा पाहता आली असती ! अर्थात् तडजोड न केल्यामुळें साम्यवादाचा फायदा होणार असता, किंवा भांडवलशाहीला धक्का बसणार असता तर ती तडजोड करणारावर तत्त्वच्युतीचा आरोप खात्रीनें करतां येईल. पण ज्या तडजोडीमुळें भांडवलवाल्याचा कांहीं एक फायदा न होतां तो साम्यवादी जिवंत राहून त्या भांडवलवाल्याचें अधिक नुकसान करूं शकतो, ती तडजोड तत्त्वनिष्ठेला मुळींच बाधक नाहीं. या तमासगिरांच्या टाळ्या मिळविण्याकरितां किंवा 'हुतात्मा' म्हणून स्वतःचे

जयजयकार करून वेण्याकरिता साध्यावर तिलाजली देऊन शत्रूच्या जाळ्यांत चालत जाणारे खुळे तत्त्वनिष्ठ पुष्कळ असतात. खऱ्या तत्त्वनिष्ठ माणसानें या तमासगिराना खूश करण्याच्या भानगडींत न पडतां साध्यावर नजर टेवून आपल्या तत्त्वाचें पाळन करावें हेंच बरें.



आपण कोलंबस !

आज सकाळीं माझा एक मित्र आश्चर्यचकित होऊन माझ्याकडे आला. आमच्या दोघांच्याही एका तरुण मित्राने एका विशिष्ट मुलीशी लग्न करायचें नकी टरविलें आहे, हें मला सागायला तो आला होता. तो आश्चर्यचकित व्हायचें कारण असें की त्या मुलीचा पूर्वेतिहास आम्हा दोघांना चांगलाच माहीत होता; आणि आम्ही दोघांनीही आमच्या त्या तरुण मित्राला शक्य तितक्या स्पष्ट शब्दात धोक्याची सूचना दिली होती. आतांपर्यंत तीन लोकांशी वचनभंग करून तिने त्यांच्या आयुष्यातल्या कांहीं वर्षांची नासाडी केली होती. या सर्व गोष्टींचें यथार्थ ज्ञान आम्ही आमच्या मित्राला करून दिलें होतें. आणि तरीही तो तिच्या जाळ्यांत उडी घेत होता. माझ्या खोलींत आल्याबरोबर खुर्चीवर अंग टाकून माझा मित्र उद्गारला, 'मला मोठें आश्चर्य वाटतं बुवा मनुष्य-स्वभावाचं ! इतकं सांगून-सवरूनही हा गृहस्थ आपल करायच तें करतो आहे !'

त्याची चरफड पाहून मला हंसू आलें.

'हंसतोस काय ?' तो चिडून म्हणाला, 'तूं सुद्धा माझ्याबरोबरच त्याला परोपरीनं समजावून सांगितल होतंस; आणि तुला काहींच कसं वाटत नाही ?'

‘मला कांहींच वाटत नाही असं नाही.’ मी म्हणालो, ‘पण मला तुझ्याइतकं आश्चर्य नाही वाटत. मित्रकर्तव्य म्हणून आपण त्याला सावध-गिरीची सूचना दिली खरी, पण तो त्याप्रमाणं वागेलच अशी माझी खात्री नव्हती. पुढच्यास ठेंच आणि मागचा शहाणा, अशी क्रमिक पुस्तकांत म्हण असेल, पण माणूस दुसऱ्याच्या अनुभवानं मुळीच शहाणा होत नाही असा माझा अनुभव आहे ! पुढच्याला ठेंच लागली, तर तो पुढें जाणारा माणूसच गाढव होता,—तो नीट खाली पाहून चालत नव्हता; मी शहाणा आहे,—मी तशी चूक करणार नाही, या घमेंडींत मागला पुढें पाऊल टाकतो, आणि ठेंचाळून पडतो ! फार काय, मी त्याचा एवढा उपदेश केला ना ? पण मीसुद्धां त्या मुलीच्या जाळ्यांत सापडलों असतो. कुणी सांगावं ?’

‘आता कांहीं बोलणंच उरलं नाही !’ माझा मित्र म्हणाला.

मात्र वस्तुस्थिति अशी असली, तरी या गोष्टीचें मला मुळीच वाईट वाटत नाही. एक जर्मन तत्त्वज्ञ माणसांच्या या मष्टपणामुळें चिडून म्हणतो, ‘इतिहास वाचून माणूस जर कांहीं शिकत असेल तर तें हेंच, कीं इतिहास वाचून कुणी शिकत नाही !’ या तत्त्वज्ञाइतकें निराश व्हायचें मला कांहींच कारण दिसत नाही. इतरांच्या अनुभवानें शहाणा न होता, स्वतः अनुभव घेण्याकरितां माणून पुन्हा पहिल्यापासून सर्व कांहीं सुरुवात करतो म्हणून जग जिथेंच्या तिथें राहिल—माणसांची कांहींच प्रगति होणार नाही, असें मला मुळीच वाटत नाही. पुढला ठेंचाळणारा मूर्ख होता,—मी शहाणा आहे, या प्रत्येक माणसाला वाटणाऱ्या घमेंडींतच जगाच्या प्रगतीचें बीज आहे असेंच उलट मला वाटते.

या आत्मविश्वासामुळेंच ज्या परिस्थितीपुढें इतर हातपाय गाळून स्वस्थ बसतात तिच्याशीं झुंज खेळून एखादा वीरमानव तिला आपल्यापुढें वाकचतो. वैयक्तिक आत्मविश्वासापेक्षां वास्तविक परिस्थिति खूपच बलवत्तर असते; आणि तिच्यापुढें बरेचसे ठेंचाळून पडतात हें खरें आहे. पण म्हणून इतरांना ठेंचाळलेले पाहून सर्वच हात जोडून बसतील,— तिच्याशीं झुंज खेळायला कुणीच तयार होणार नाही, तर मग माणूस निसर्गाचा कर्मयोगी

विजेता न होता त्याच्या हातचें एक दैववादी खेळणें होईल,— त्याची प्रगति न होतां तो हळूहळू रसातळाला जाईल. त्या मुलीनें तिघाना फसविलें असेल. पण त्राटिकेला नरम आणणाऱ्या प्रतापरावाप्रमाणें आमचा मित्र तिला ताळ्यावर आणणार नाहीं कशावरून ? नवे प्रदेश शोधायला बाहेर पडलेले बरेचसे खलाशी पुन्हा कधीच परत आले नाहींत म्हणून कोलंबसानें आपलें गलबत हांकारायचें नाकारलें असतें, तर अमेरिका खंड आमच्या कधीच दृष्टीला पडलें नसतें !



भावना आणि कला

कला आणि जीवन यांच्या परस्परसंबंधासंबंधी तुझे काय मत आहे, असें मला एकानें विचारलें असतां त्याला मीं पुढील गोष्ट सांगितली.

एकदां एक तरुण मुलगा आपलें एक प्रेमगीत मला दाखवायला घेऊन आला.

‘कशी काय वाटते तुम्हाला ही कविता ?’ त्यानें मला विचारलें.

‘कविता बरी आहे.’ मी म्हणालों, ‘पण तिच्यांत हवी होती तितकी भावनाची उत्कटता मुळीच नाही. त्यामुळ ती अगदीं मामुली वाटते.’

‘काय, म्हणता काय तुम्ही ?’ तो पोरगा आश्चर्यानें उद्गारला, ‘अहो, मीं ही कविता काहीं नुसती कल्पनेनं लिहिलेली नाही. एका मुलीवर माझं खरोखरच अत्यंत उत्कट प्रेम आहे. आणि तुम्ही म्हणतां कवितेंत भावनांची उत्कटता नाही ?’

‘अरे वेड्या,’ मी त्याला म्हणालों, ‘तुझं त्या मुलीवर जर इतकं प्रेम आहे तर इकडे कविता खरडीत काय बसलाहेस ? आधीं जा, आणि त्या पोरीला हस्तगत कर. नाही तर उत्कट प्रेमानं रसरसून तूं इकडे बसशील कविता लिहीत, आणि कवितेपेक्षा अधिक सरळ मार्गीनीं आपल्या

प्रेमाचं उत्कटत्व व्यक्त करणाऱ्या एखाद्या तरुणाचा हात धरून ती पोरगी जायची निघून ! ’

जीवन आणि कला यांचे हे असे संबंध असावेत असे मला वाटते. प्रथम जीवनाची कला आणि नंतर मग इतर सर्व कला ! ते असो. पण वरील तरुण कवीच्या गोष्टीची आठवण झाली, की मला आश्चर्य वाटते तें कलानिर्मितीविषयी सर्वसाधारण माणसाच्या ज्या चमत्कारिक कल्पना आहेत त्याचें. एखाद्याचें एखाद्या मुलीवर उत्कट प्रेम असलें म्हणजे तें उत्कटत्व तो आपल्या कवितेत जसेच्या तसे आपणू शकतो असे मुळीच नाही. त्याचप्रमाणें उत्कट प्रेमाचें उत्कृष्ट प्रेमगीत एखादा लिहू शकतो म्हणून त्यालाच काय तें उत्कट प्रेम वाटते आणि इतराना वाटत नाही असेही नाही. शेले किंवा कीट्स, गोविंदाग्रज किंवा माधव ज्यूलियन उत्कृष्ट प्रेमकाव्ये लिहू शकतात म्हणून त्यानाच तेवढें दयितेविषयी प्रेम वाटते,— इतराना वाटत नाही, असे थोडेच आहे ? इतरानाही त्याच्याइतकेंच किंबहुना त्याच्यापेक्षाही अधिक प्रेम वाटत असेल. प्रेम सर्वांनाच वाटते. पण शब्दांच्या अगर कुंचल्यांच्या सहाय्याने त्याचें जिवंत चित्र एखादाच उभें करू शकतो. हीच प्रतिभा. हीच कला. इतरात आणि कलावंतात फरक हाच.

पण पुष्कळाना हा फरक कळतच नाही. त्यांना वाटते, एखादा हुशार वकील रंगभूमीवर वकिलाचें काम उत्तम करू शकेल, किंवा एखादा रागावलेला मनुष्य रागाच्या भरात उत्तम संतापयुक्त लिखाण लिहील. एका इंग्लिश संपादकाची एकदा अशीच गंमत झाली. तो एक उत्तम संपादक होता. पण लिहिण्याचें काम तो स्वतः करित नसे. महत्त्वाची व मोलाची माहिती मोठ्या कौशल्याने तो मिळवीत असे, आणि त्याच्या हाताखालचे लोक तिचा उपयोग करून परिणामकारक लेख लिहीत. एकदा काहीं संतापजनक दुष्कृत्य करताना विरुद्ध पक्षाच्या एका पुढाऱ्याला त्याने पाहिलें. ‘ आता त्याची चांगलीच रेवडी उडवते ! ’ असा विचार करून तो लग्नगीने कचेरीत आला आणि कागद-पेन्सिल घेऊन एकदम लिहायला बसला ! आज संपादक स्वतः लिहायला बसलेले पाहून त्याच्या हाताखालच्या लोकांना

आश्रय वाटलें. दोन-चार ओळी त्यानें रागांत खरडल्या. पण पुढें काही केल्या जमेना. तेव्हां हाताखालच्या माणसाला हाक मारून तो ओरडला, 'काय करूं रे ! असं असं करताना त्याला मीं प्रत्यक्ष पाहिलं. अशी रेवडी उडवणार होतो त्याची. पण जाऊं घा. तूंच लिही !'

आणि त्याच्या उपसंपादकानें नेहमींप्रमाणें सुंदर संतापजनक लेख लिहिला !

मात्र याचा अर्थ असा नव्हे, कीं ज्याला जें वाटतें तें तो व्यक्त करूं शकतोच असें नाहीं, म्हणून जो व्यक्त करूं पाहतो त्याला तसा काहींच अनुभव नसला तरी चालेल. खरोखरीचा राजा रंगभूमीवर राजाचें काम उत्कृष्ट करीलच असें नाहीं हें जितकें खरें, तितकेंच राजा म्हणजे काय याची कल्पनाही नसलंला वाटेल तो कंगाल राजाचें काम करूं शकणार नाहीं, हेंही खरें आहे. एका राजकन्येच्या स्वयंवराला बरेचसे राजे जमले आहेत असा देखावा एका चित्रपटांत एकदां व्यायचा होता. तेव्हां स्टूडिओं-तल्या सर्व गडी-नोकरांना राजाचे कपडे घालून दिग्दर्शकानें 'सीन'मध्ये आणलें होतें. एक राजा इकडून तिकडे जातो असें दाखवावयाचें होतें. त्या राजाचें काम करणारा इसम काहीं केल्या व्यवस्थितपणें चालेना; तेव्हा दिग्दर्शक त्याला म्हणाला, 'अरे, किती वेळां सागायचं तुला ? जरा राजाच्या रुबावांत चाल !'

तेव्हा राजाचें काम करता करता मेटाकुटीला आलेला तो इसम ओरडला, 'पंधरा रुपये पगार ! तो सुद्धा गेल्या चार महिन्यांत तुम्हीं दिलेला नाहीं ! पोटांत नाहीं अन्न गेले चार दिवस; आणि म्हणे राजाचा रुबाव आण !'

७५

दोन मेणबत्या !

स्वाक्षरी घेण्याकरितां म्हणून माझ्याकडे त्या दिवशी आलेल्या त्या मुलानें मला खरोखरच मोठ्या पेंचात टाकलें. द्यावी स्वाक्षरी आणि एकदा मोकळें व्हावें म्हणून त्याच्या हातातलें पुस्तक घेऊन मी सही करणार तों तो एकदम म्हणाला, 'छे छे, मला नुसती स्वाक्षरी नको. माझा एक प्रश्न आहे, आणि त्याला उत्तर म्हणून पाच-सहा ओळी लिहून नंतर तुम्हीं सही केली पाहिजे.'

'कसला प्रश्न ?' मी म्हणालों.

'मनुष्याच्या आयुष्यांतला अत्यंत सुखाचा क्षण कोणता ?' तो पोरगा गंभीरपणें उद्गारला, 'या प्रश्नाला एक चार-पाच ओळींचं उत्तर लिहा, आणि नंतर सही करा.'

त्याचा प्रश्न ऐकून मी थक्क झालों. 'अरे बाबा,' मी म्हणालों, 'ज्या प्रश्नाचं उत्तर देताना मोठमोठ्या तत्त्वज्ञान्यांच्यासुद्धा नार्की नऊ आले, त्या प्रश्नाचं उत्तर तूं माझ्याकडे मागतोस ! काय वेड लागलेंय तुला ! मला नाही कांहीं उत्तर देतां येत या प्रश्नाचं. पाहिजे तर सही घे. आणि जा.'

'तत्त्वज्ञान्यांचीं मतं मला नको आहेत.' तो म्हणाला, 'तुमच्या-
पां. शि. १५

सारख्या लोकार्चीच हवीं आहेत. तुम्हांला काय वाटेल तें लिहा हीं पाहा, पुष्कळ लोकार्नी या प्रश्नाला उत्तरं लिहिलीं आहेत. '

'मी नाही त्यांच्याइतका शहाणा,' मी त्रासून म्हणालों, 'मला खरंच कांहीं सुचत नाही. काय, थट्टा आहे काय अशा प्रश्नाचं तांबडतोत्र उत्तर द्यायचं म्हणजे ?'

'आत्तांच देऊं नका,' तो काकुळतीस येऊन म्हणाला, 'ही चोपडी इथंच राहूं द्या. मी उद्यां येतो. परवां येतो,— तुम्ही सागाल तेव्हां येतो.'

त्या हुशार छोकऱ्याच्या पाणीदार डोळ्यांत इतकी कळकळ दिसत होती, कीं मला नाही म्हणवेना. 'बरं बरं, टेवून दे ती चोपडी इथं,' मी म्हणालों, 'आणि ये उद्या-परवा.'

त्या दिवशीं दुपारपर्यंत मी कामात असल्यामुळें त्याच्या प्रश्नाचा विचार करायला मला वेळच झाला नाही. पण त्यानंतर संध्याकाळीं एकाभागून एक तीन प्रसंग घडले. ते मात्र माझ्या मनांत घोळत असलेल्या त्या प्रश्नाचें उत्तर देण्याकरितांच घडले असें आतां मला वाटतें. खूप श्रीमन्त असलेल्या माझ्या ओढखीच्या एका गृहस्थाकडे कांहीं कामाकरितां मी गेलों. तो घरी नव्हता. त्याची बायको चिंतातुर चेहरा करून बसली होती.

'काय हो, कुटं गेले ?' मी विचारलें.

'तो नवीन जर्मन डॉक्टर आला आहे ना, त्याच्याकडे गेलेत. मींच जा म्हणून आग्रह करून पाठवलं त्याना.' ती म्हणाली.

'म्हणजे ? झालं काय ?' मी म्हणालों.

'अहो, काय नी काय ! त्यांच्यामागली एक काळजी जाते तर दुसरी लागते ! खडकीच्या बंगल्याची राखण करायला पठाण ठेवला; तो पठाणच चोरी करून पळाला ! तें तुम्हांला माहीतच आहे. ती भानगड संपली नाही तों आतां इन्कम-टॅक्सची केस सभी राहिली आहे. त्यांना अलीकडे झोंप-सुद्धां कशी ती लागत नाही. भन्नपाण्यावर तर वांछाच नाही. तेव्हां मीं म्हटलं, निदान त्या नवीन डॉक्टरच्या औषधानं तरी जरा बरं वाटेल.'

'असं होय ?' मी म्हणालों.

तिथून निघालों तों आगगाडीत बसून मी घरीं परत येत होतो. मजूर

चळवळीत काम करणारा माझा एक जुना मित्र डब्यांत भेटला. खूप आनंदात होता तो. आपल काम कसं शिस्तीत चाललं आहे आणि चळवळीला कसा जोर वाढतो आहे याचें रसभरीत वर्णन तो करीत असतां त्याच्या डोळ्यात विलक्षण चमक दिसत होती. त्याचे डोळे खोल गेले होते. त्याची दाढीही घोटभर वाढली होती.

‘तुझे डोळे किती खोल गेलेत !’ मी म्हणालों, ‘काय झालंय रे तुला ?’

‘हद्द,’ तो उद्गारला, ‘मला काय झालंय ? मी चागला मजेंत आहे. डोळे खोल गेले आहेत की वर आले आहेत तें मला माहीत नाही. गेल्या पंधरा दिवसात आरशांत तोंड पाहायला मला वेळच झाला नाही. आता दाढीविषयी म्हणशील तर दाढी करायला सध्या आपल्या खिशांत पैसे नाहीत, बुवा !’

इतक्यात परळ स्टेशन आलें; आणि माझ्याशी हस्तादोलन करून मोठ्या चैनीत शीळ घालीत तो निघून गेला.

एकामागून एक घडलेल्या या दोन प्रसंगाचें मला मोठें आश्चर्य वाटत होतें. स्वतःच्या अपरंपार सुखात आणखी भर घालण्याकरिता इन्कम-टॅक्स चुकवून पंधरा लाखाचे सोळा लाख करण्याकरिता जीव पाखडणारा, आणि ठिकठिकाणच्या अनेक बंगल्यात हजारों रुपयाचें फर्निचर धूळ खात पडलेले असताना खडकीच्या बंगल्यांतलीं चार खुर्च्या-टेबलें पटाणानें पळवलीं म्हणून हाय खाणारा आमचा हा श्रीमन्त दोस्त दुःखी आणि चिन्नाग्रस्त ! आणि एम. ए. झाल्यावर घरीं चालत आलेल्या लहट पगाराच्या नोक्या लाथाडणारा, आणि कधीं काळीं दलित जनता स्वतंत्र होऊन सुखी होईल म्हणून स्वतःच्या सुखाची यत्किंचित्ही पर्वा न करतां इतराच्या सुखासाठीं कधीं उपाशी तर कधीं अर्धपोटीं वणवण फिरणारा हा कॉमरेड मजेंत आणि सुखी !

हे आणि असेच दुसरे विचार करीत मी रात्रीं घरीं परत आलों. आणि तो तिसरा प्रसंग घडला. मला मेणबत्तीच्या थंड प्रकाशांत वाचीत बसणें फार आवडतें. म्हणून खुर्चीवर उभा राहून फळीवरल्या मेणबत्त्या मी शोधूं

लागलों. एक मेणवत्ती सबंध जळून गेलेली होती. मेणवत्ती अशी कषितच जळते. तिचें अस्तित्व दाखविण्यापुरता फक्त पैशाएवढा मेणाचा अवशेष शिल्लक होता; दुसरी मेणवत्ती कित्येक दिवस फळीवर धूळ खात पडल्यामुळें मुंग्याझुरळांनी ती सबंध कुरतडून अजिबात निरुपयोगी केली होती. तशा स्थितींत पडलेल्या त्या दोन मेणवत्या पाहून, का कुणास ठाऊक, मला थोडेंसें हंसू आलें; आणि दुसऱ्याच क्षणीं एक चमत्कारिक विचार माझ्या डोक्यांत आला. ज्या दोन माणसांचा मी विचार करीत होतो तीं दोन माणसें या दोन मेणवत्यासारखीं आहेत ! आपला जीव निर्धोक ठेवण्यांत — स्वतःच्या सुखाची राखण करण्यांत गुंतून पडलेल्या एकाचें आयुष्य कुरतडलें जात आहे, आणि इतरांना मंद सुखकर प्रकाश देत असलेल्या दुसऱ्याची जीवनज्योत जळत चालली आहे.

समजा, त्या मेणवत्यांना जीव असता तर आपला कुणाला कसलाच उपयोग झाला नाहीं — आपलें आयुष्य कुजून गेलें, हा दुःखमय विचार मरता मरतां एकीच्या मनात आला असेल; आणि आपल्या जीवनाचें सार्थक झालें — शेवटच्या घटकेपर्यंत आपण सर्वांना प्रकाश दिला, या सुखदायी तंद्रींत त्या दुसरीच्या आयुष्यांतला शेवटचा क्षण संपला असेल !

मनुष्याच्या आयुष्यांतला अत्यंत सुखाचा क्षण कोणता, या प्रश्नाचें उत्तर त्या मुळाला पाहिजे होतें, नाहीं का ? मिळालें मला उत्तर. मनुष्याच्या आयुष्यांतला अत्यंत सुखाचा क्षण, म्हणजे हा अशा प्रकारचा शेवटचा क्षण ! टेबलावर पडलेली त्याची चोपडी मी घेतली, आणि त्यावर लगेच खरडलें, ‘... हा खरा सुखाचा क्षण ! स्वतःसाठीं जगलास तर मेल्यास; दुसऱ्यासाठीं जगलास तरच जगलास !’



कानांत आणि मनांत

माणसाच्या मनांत कांहीं विचार असतात; पण केव्हां केव्हा ते त्याचे त्यालाच स्पष्ट झालेले नसतात. मात्र त्यांसंबंधी दुसऱ्या कुणाबरोबर वाद करण्याचा प्रसंग आला, कीं ते स्पष्टपणें मांडणें त्याला भाग पडतें. आणि मग ते दुसऱ्याला स्पष्ट करून सांगण्यापूर्वी त्याला पहिल्यांदा ते स्वतःशीं स्पष्ट करावे लागतात. वेळीं अवेळीं गणूकाका माझ्याशीं वाद घालतात, त्यामुळें माझा दुसरा कांहीं फायदा होत नसला, तरी एक फायदा मात्र खात्रीनें होतो. माझे स्वतःचेच विचार अधिक स्पष्टपणें माझ्या डोळ्यांपुढें उभे राहतात.

परवा कुणा तरी एका विद्वान् साहित्यिकाचें 'ललित वाङ्मय आणि सामाजिक सुधारणा' या विषयावर एक विद्वत्ताप्रचुर व्याख्यान ऐकून गणूकाका परत आले; आणि तो साहित्यिक त्यांच्या तावडींतून सहीसलामत सुटल्यामुळें त्यांनीं माझ्यावरच प्रश्नांचा मारा सुरू केला !

'मी म्हणतो,' ते जोरजोरानें सांगूं लागले, 'तुमच्या लघुकथा-कादंबऱ्यांनीं कांहीं दगडसुद्धा सामाजिक सुधारणा होत नाही. तुमच्या पुनर्विवाहावरल्या कादंबऱ्या वाचून कितीसे पुनर्विवाह झाले ? आणि तुमचीं दारूसंबंधीं नाटकें पाहून कितीशा लोकांनीं दारू प्यायची सोडली ? योर

थोर समाज-सुधारक समाज-सुधारणेचं कार्य करून मोठेपणा मिळवतात, म्हणून हे गोष्टी नी कविता खरडणारेही म्हणू लागले, की आम्ही मोठे लोक आहोत, — आम्हीही समाज-सुधारणा करतो. '

' थोडा वेळ तुमचं म्हणणं खरं आहे असं मी घरून चालतो, काका, ' मी म्हणालों, ' पण तुमचे थोर थोर समाज-सुधारक सुधारणेचं कार्य करतात तुम्ही म्हणता, तें ते कसं करतात ? मी आपली सहज माहिती विचारतो. '

' भोळेपणाचा आव आणून मला तूं अडवूं शकशील असं समजू नकोस. ' काका म्हणाले, ' तुझ्या याही प्रश्नाचं मी उत्तर देऊं शकेन. व्याख्यानं देऊन किंवा लेख लिहून पुनर्विवाहाचं म्हणा, किंवा दारूबंदीचं म्हणा महत्त्व लोकाना ते पुरेपूर पटवून देतात; आणि त्याशिवाय हें कार्य धडाक्यानं चालवण्याकरिता ते निरनिराळ्या संस्था काढतात ती गोष्ट वेगळीच. '

' म्हणजे, या संस्था काढण्यापूर्वी किंवा काढल्यावरही व्याख्यानांनी किंवा लेखांनी, म्हणजे भाषेचं साधन वापरूनच ते काय करायचं तें कार्य करतात. ' मी हंसत हंसत म्हणालों, ' मग लेखक आणखी दुसरं काय करतो ? पुनर्विवाहा-वर शोकान्त नाटक लिहून किंवा दारूबंद्याच्या संसाराचं विदारक चित्र आपल्या कादंबरीत रेखाटून तो याच साधनानं लोकांच्या मनावर हवा तो परिणाम करतो ! '

' हीच तर माझी तक्रार आहे. ' गणूकाका ओरडले, ' अरे, दारूचे काय भयंकर परिणाम होतात किंवा पुनर्विवाहामुळे समाजाचे किती फायदे होण्याचा संभव आहे हें लोकांना सरळ सरळ सांगणं शक्य असताना, तुम्ही लोक तेंच सांगण्याकरिता नाटकं लिहून तीं रंगभूमीवर करून दाखवण्याच्या आणि कादंबऱ्या छापून प्रसिद्ध करण्याच्या खर्चाच्या नी त्रासाच्या आडमार्गीत शिरतां ! '

गणूकाकांचे शब्द ऐकून कुणालाही असेंच वाटेल, की जीवनांतलें एखादें सत्य सरळ सरळ उघडपणें सांगणारा प्रचारक आणि तेंच सत्य सांगण्याकरितां ललितकृतीचें अवडंबर उभें करणारा कलावंत, या दोघामध्ये हा द्राविडी प्राणायाम करणारा कलावंत वेडाच नाही तर काय ? मलाही क्षणभर तसेंच वाटलें. पण इतक्यांत एका गोष्टीची मला आठवण झाली :

एका सुप्रसिद्ध युरोपियन नटासंबंधी ती गोष्ट आहे. आपल्या त्रायकोविपर्याी वार्ड्ट संशयानें पळाडलेल्या एका हुशार तरुणाची समजूत घालण्याचा नाना प्रकारांनी त्याचे मित्र प्रयत्न करीत होते. जीव तोडून त्या मुलीचें निरपराधित्व ते त्याला पटवून देत होते. पण त्याच्यावर त्याचा काहीं परिणाम होत नव्हता. एकदां सहज त्याला घेऊन ते एक नाटक पाहायला गेले. असूयेचाच विषय त्या नाटकात रंगविलेला होता. नाटकांत मुख्य काम करणाऱ्या नटाचें काम त्या दिवशीं इतकें उत्कृष्ट झालें, कीं तो तरुण देहभान विसरून रंगभूमीवर धांवत गेला, आणि त्रायकोचा संशय घेतल्याबद्दल आपणाला मनापासून पश्चात्ताप होतो आहे, असें डोळ्यांत पाणी आणून त्या नटाला सागूं लागला ! कुठल्या तरी रंगभूमीचा इतिहास वाचताना ही गोष्ट खरोखरच घडल्याचें वाचलेलें मला आठवतें.

प्रचारकांनै सांगितलेलें सत्य आणि कलावंतांनै सांगितलेलें सत्य यातला फरक हाच. प्रचारक जीवनातली एखादी दुःखदायक किंवा संतापजनक घटना पाहतो, आणि त्याला वाटलेलें दुःख किंवा संताप तो आपणाला निवेदन करतो. आणि त्याचें दुःख किंवा संताप पाहून मग आपणाला दुःख होतें किंवा संताप येतो. अशा आडमार्गानें ती घटना आपल्या मनावर परिणाम करते. कलावंत तीच घटना आपल्यापुढें जिवंत उभी करतो. आणि तिच्या प्रत्यक्ष अनुभवानें आपण दुःखित किंवा संतप्त होतो. कलेचा मार्ग हा असा सरळ आहे. जीवनांतलें सत्य प्रचारक तुमच्या कानात सागतो; कला तेंच तुमच्या मनात फलवते !





माणसाचें जग

चराचर सृष्टींत माणसाचें महत्त्व किती आहे यासंबंधी किंचित् आवेशानें माझ्या एका तत्त्वज्ञ मित्रासमोर मी बोलत होतों. माझें बोलणें संपताच माझी कीर्तव आल्यासारखा चेहरा करून स्मित करीत तो म्हणाला, 'काय वेडगळ लोक आहात तुम्ही ! शेणकिड्याला ज्याप्रमाणें शेणाचा गोळा म्हणजे सारं जग आणि आपण त्या जगाचा राजा असं वाटतं, त्याचप्रमाणें सान्या विश्वाचा मध्यत्रिंदु म्हणजे माणूस असं तुम्हां लोकाना वाटतं. एखाद्या उंच माणसाला आपल्या उंचीची घमंड वाटते तेव्हा त्याच्या लक्षात येत नाही की तो उंच म्हणजे इतर माणसापेक्षां उंच; ताडाच्या झाडाशी तुलना केली तर तो टेंगूच ! ताडाच्या झाडाला जर बोलता येईल तर या घमंड-खोराला तें मोठ्यांदा हंसून सागेल, 'क्षुद्र कीटका, किती रे टेंगणा तूं !' चराचर सृष्टींत माणसाला तूं जें महत्त्व देतोस तोही एक यातलाच प्रकार आहे.'

'अहो शहाणे,' मी माझ्या मित्राला म्हणालों, 'तुमच्या त्या ताडाच्या झाडाला बोलता येईल तेव्हां हंसूं द्या त्याला माणसाला टेंगू म्हणून; पण तोंपर्यंत माणसांना आपल्या उंचीची घमंड मिरवायला काहीं हरकत नाही. तुझा आइन्स्टीन् आणि त्याचं तें सापेक्षतेचं तत्त्वज्ञान मला कळतं पण आपण माणसं आहोंत तेव्हा माणसांच्याच दृष्टीनं सर्व

गोष्टींचा आपण विचार करावा हें बरं. आपण झाडं किंवा जनावरं झालों, मग त्या दृष्टीनं आपण विचार करूं, हं !’

माणसाला त्याच्या क्षुद्रपणाची वेळोवेळीं आठवण करून देणाऱ्या या तत्त्ववेत्त्यांचा खरोखरच मला राग येतो. माणसानें माणसाच्या दृष्टीनें प्रत्येक गोष्टीचा विचार केला तर त्यात चुकलें काय ? मात्र अहंपणानें फुगून गेलेल्या एखाद्या ‘मी’ला विश्वाच्या संसारातलें त्याचें योग्य स्थान केव्हा केव्हां दाखवून देणें प्राप्त असतें हें मी कबूल करतों. संबंध देशावर सर्वाधिकारित्व गाजवणाऱ्या एका हुकूमशहानें एकदा एका थोर शास्त्रज्ञाला कांहीं कारणांमुळें बंदीखान्यात टाकलें; आणि त्याच्यापुढें छाती काढून उभा राहून तो हुकूमशहा म्हणाला, ‘मी कोण हें तुला माहीत आहे ?’

‘हो; पूर्णपणें माहीत आहे.’ तो वृद्ध शास्त्रज्ञ शातपणें म्हणाला, ‘ऐक, सांगतों. आपल्या पृथ्वीपेक्षा सहस्र कोटी पटीनं मोठे असे अनेक तारे आणि ग्रहगोळ एकंदर विश्वात आहेत. या अगणित गोलांपैकीं पृथ्वी हा एक लहानसा गोल आहे. या गोलाचा एकदशसहस्रांश भाग म्हणजे आपला देश. आपल्या देशांत एबंदर एक कोटी लोक आहेत. या लोकसंख्येचा एककोट्यांश भाग म्हणजे तूं ! किंवा, या साऱ्या विश्वाला जर वाळवंटाची उपमा दिली, तर वाळूंतला एक कण म्हणजे ही पृथ्वी. त्या कणांतल्या सहस्रलक्ष अणूंपैकीं एक अणु आपला देश. आणि या अणूंतल्या एक कोटी परमाणूंपैकीं एक परमाणु तूं ! कळल तूं कोण आहेस तें ?’

या शास्त्रज्ञाचें म्हणणें अगदीं खरें आहे. आणि तरीही माणसें आहेत म्हणूनच मला जगाची किंमत वाटते. ‘तुला तुझा देश प्रिय वाटतो का !’ असें कांहीं लोक मला विचारतात; तेव्हा ‘तो मला अत्यंत प्रिय वाटतो,’ असें मी मोठ्या अभिमानानें सागतों. पण याचा अर्थ असा नव्हे, कीं हिंदुस्थान या नावाचा जमिनीचा एक मला मोठा त्रिकोणी तुकडा आहे, तो मला अत्यंत प्रिय वाटतो. एवढे किंवा याहूनही मोठे जमिनीचे तुकडे कितीतरी आहेत. मला हिंदुस्थान माझा वाटतो याचें कारण त्यात माझे हिंदी लोक आहेत म्हणून. जमिनीची आणि दगड-घोंड्यांची मला मुळींच किंमत वाटत नाही.

या दगड-धोंड्याची मला आठवण झाली. इतिहासप्रसिद्ध स्थळें पाहण्याची लहानपणीं मला मोठी हौस होती. अलीकडे मात्र मला तसें मुळींच वाटत नाही. आणि त्याला कारणें आहेत. वसईच्या वेढ्याची रोमांचकारी हकीकत लहानपणीं एकदा मी वाचली. 'किल्ला सर होत नसेल तर तोफेच्या गोळ्यान माझं डोकं उडवा आणि तें किल्ल्यात जाऊन पडेल असं करा,' हे अंतःकरण थरारून टाकरणे चिमाजी अप्पाचे शब्द माझ्या कानात घुमूं लागले; आणि वसईचा किल्ला पाहण्याची अनिवार इच्छा मला झाली. काहीं दिवसांनी खरोखरच तो किल्ला पाहायला मी गेलों. मला आनंद तर झाला नाहीच, उलट गवत वाढलेलें तें ओसाड ठिकाण, ते काळवंडलेले दगड आणि त्या भकाप भिंती पाहून विलक्षण खिन्नता माझ्या मनाला आली. आपल्या देशाच्या गतवैभवाची आठवण होऊन मला दुःख झालें, अशा-तला मुळीच प्रकार नाही. गतवैभवापेक्षाही मोटें वैभव माझ्या देशापुढें वाढून ठेवले आहे असें मला वाटतें. आपल्या मनांत एखाद्या ऐतिहासिक स्थळाचा जेव्हा विचार येतो तेव्हा पराक्रमी पुरुष आपली वीर्यशाली कृत्ये करीत आहेत, असें माणसांनीं गजबजलेलें जिवंत चित्र आपल्या डोळ्यापुढें उभें राहतें. आणि आपण प्रत्यक्ष पाहायला जातो तेव्हा दृष्टीला पडतात हीं काटेरी झुडुपें आणि हे फुटके दगड ! अशी दारुण निराशा झाल्यामुळेच आपल्या मनाला खिन्नता येते. या दगड-धोंड्याना काय पाहायचें ? या स्थळांची प्रेक्षणीयता, तीं विप्पाड माणसं एथें वावरत होतीं तेव्हा.

म्हणूनच अलीकडे मला कुणीं एखादा जुना किल्ला किंवा पुराणा राजवाडा पाहायला बोलावले कीं मी त्यांना स्पष्ट सांगतों, 'ते पडके बुरूज, त्या कोसळणाऱ्या भिंती व कोळिष्टकांनीं भरलेले ते काळोखे कोनाडे पाहून दुःखी-कष्टी होऊन परत यावंसं मला वाटत नाही. त्यापेक्षां घरच्या घरीं डोळे मिटून स्वस्थ बसण्यात, आणि लाल मुंडाशीं डोक्याला बांधलेले असंख्य मावळे भाले-बरच्या हातांत घेऊन आणि पाठीला टाळी बांधून तोरणा किल्ल्याच्या तटावर चढत आहेत, आणि आपल्या काळ्या घोडींवर स्वार झालेले तरुण, तेजःपुंज शिवाजीराजे विजेसारख्या तळपणाऱ्या आपल्या तलवारीनं त्यांना पुढचा मार्ग दाखवीत आहेत, असं चित्र डोळ्यांपुढें रंगवण्यांत आणि त्यात काहीं क्षण रंगून जाण्यांतच मला अधिक मौज वाटते.'

छे छे दगड-धोंड्याचें जग मला नको. ज्यांच्यावर मी प्रेम करूं शकतों किंवा ज्यांचा मी द्वेष करतों अशीं का होईनात, पण हाडामांसाचीं, गरम रक्ताचीं माणसें ज्यांत आहेत, ज्यांत एकमेकांचे रसरशीत हात आम्ही हातांत घेऊं शकतों, एकमेकांचे काळे-गोरे, कुरूप-सुरूप चेहरे पाहून दुःखी किंवा सुखी होतों, आणि जिथें माणसांच्या उष्ण श्वासांनीं गरम झालेल्या वातावरणांत आम्ही श्वासोच्छ्वास करूं शकतों असेंच जग मला हवें.



७८

काळ !

गणूकाकांच्या घरी त्याच्याबरोबर मी बोलत बसलो होतो. इतक्यात शेजारचा एक मुलगा आला आणि म्हणाला, 'काका, काळ म्हणजे वेळ हे मला माहीत आहे; पण काळ या शब्दाचा आणखी एक दुसरा अर्थ लिहून आणा म्हणून मास्तरनी सांगितलं आहे. काळ म्हणजे आणखीन् काय हो ?'

'अरे वेड्या, काळ म्हणजे मृत्यु !' काका हंसत म्हणाले. त्या मुलाचें समाधान झालें आणि तो निघून गेला.

'काळ म्हणजे जीवन, काका.' मी म्हणालों.

'हो, बरोबर आहे' काका कृत्रिम गंभीरपणा धारण करून म्हणाले, 'मी काळ म्हणजे मृत्यु म्हणालों ना ? मग तूं काळ म्हणजे जीवन म्हटलंच पाहिजेस ! अरे, फार काय, मी जर उद्या कावळा काळा आहे असं म्हणालों, तर कावळा दुधासारखा पांढरा असतो हे तूं सिद्ध करशील !'

'अहो पण, काका, माझं जरा ऐकून तर घ्या.' मी म्हणालों.

'मला ऐकायला आतां मुळीच वेळ नाही. मला बाहेर जायचं आहे.' असें म्हणून काका डोक्यावर रुमाल ठेवून बाहेर निघून गेले देखील !

काकाची केवळ अडवणूक करायची म्हणून खरोखरच मी तसें म्हणालों नाहीं. काळ ही चीज आहे तरी काय, याचा गेले कित्येक दिवस मी विचार करतो आहे.

मी जितका जितका विचार करतो तितके नवीन नवीन पण चमत्कारिक विचार माझ्या डोक्यांत येतात. काळ मोजण्याकरिता आम्ही घड्याळें आणि घटिका-यंत्रें शोधून काढली आहेत; आणि काटा अमुक अंतर पुढें गेला की अमुक काळ झाला असें आम्ही म्हणतो. पण काळ म्हणजे काय ? तो डोळ्यांना दिसत नाही; हाताना लागत नाही; फार काय, त्याच्या स्वरूपाची आपण कल्पनाही करू शकत नाही. काळाला आपण मृत्यु म्हणतो, कारण कांहीं काळ गेला की माणूस मरतो; आणि माणूस मेला तरी काळ तसाच पुढें जात असतो. माणसावर काळ अशा तऱ्हेनें मात करतो म्हणून काळाला मृत्यु म्हणणें हें चुकीचें आहे, असें मला वाटतें. तुम्ही मरता — तुमच्या शरीराची हालचाल बंद पडते, हा काहीं काळाचा अपराध नव्हे !

या प्रश्नावर एका सुप्रसिद्ध तत्त्ववेत्त्याचें मत मी वाचीत होतों. त्यानें एक दोन सुंदर उदाहरणें देऊन काळाची कल्पना करण्याचा प्रयत्न केला आहे. समजा, एक प्रतिभावान् चित्रकार आहे. त्याच्या एका हातात रंगफलक, आणि दुसऱ्या हातात कुंचले आहेत. रंगफलकावर नाना तऱ्हेचे रंग आहेत. इतर सर्व सामुग्री जय्यत तयार आहे. एक सुंदर स्त्री त्याच्यासमोर उभी आहे; आणि या स्त्रीचें चित्र तो काढणार आहे तें चित्र कसें होईल हें सर्वसाधारणपणें आपणाला सागतां येईल. तें चित्र त्या स्त्रीसारखें दिसेल. त्यांत त्या कलावंताचेंही थोडेंसें व्यक्तित्व असेल, पण त्यांत आणखीही असें काहीं असेल, की जें आपणाला अगोदर मुळीच सांगता येणार नाही. एखाद्या कॅमेऱ्यानें तें चित्र काढायचें असेल तर तें कसें होईल याची पूर्ण कल्पना आपणाला बांधता येईल. तें कुठेंही आणि केव्हाही काढलें तरी ठराविक वेळ नि ठराविक सामुग्री असली की तें कसें होईल तें आपणाला सागतां येईल. पण हा चित्रकार तयार करणार ती कलाकृति. त्यांत निर्मितीचा भाग असणार. त्यात एक अपूर्व जिवंतपणा — जीवन — असणार. आणि हा जिवंतपणा — हें जीवन — येण्याकरितां काळ लागतो.

किंवा असें पाहा. लांकडाच्या ठोकळ्यांचें मुलांचें एक विशिष्ट खेळणें असतें. ते ठोकळे विशेष तऱ्हेनें जोडले की बंगला तयार होतो. हा बंगला तयार करायला त्या मुळाला कांहीं काळ खात्रीनें लागतो. पण तत्त्वार्थीनें त्याला काळ म्हणतां येत नाही; कारण हा बंगला त्यानें काल केला काय, आज केला काय, पांच मिनि-

टांत जोडला काय, किंवा पंधरा मिनिटांत जोडला काय, तरी तो बंगला प्रत्येक खेपेला तसाच. त्यांत फरक नाही; म्हणजेच निर्मिती नाही, जीवन नाही किंवा जिवंतपणा नाही. एखाद्या ठिकाणी पन्नास वर्षे असलेल्या दगडाला आपण तो पन्नास वर्षांचा आहे असें म्हणतो. पण त्या शब्दांना कांहींच अर्थ नाही; कारण पन्नास वर्षे काय आणि पांचशें वर्षे काय, पांच मिनिटे काय किंवा पांच सेकंद काय, त्या दगडाचा विचार करतांना काळ नावाची गोष्टच उद्भवत नाही.

आपणांत जीवन असतें किंवा जिवंतपणा असतो, म्हणजेच आपणांत सारखा फरक पडतो, किंवा आपला विकास होतो. या विकासाचें मोजमाप करण्याकरितां काळ या नांवाची एक कल्पना आपण शोधून काढली आहे. जीवन आहे — विकास आहे — म्हणून ही कल्पना करावी लागते. म्हणूनच मी म्हणतो, की काळाला कांहीं म्हणायचेंच असेल तर त्याला मृत्यु म्हणूं नका ! काळ म्हणजे जीवन !



७९

गप्पा आणि गप्पीदास !

माझ्या ओळखीचे एक सद्गृहस्थ आहेत. ते नेहमी मला उपदेश करतात की, 'गप्पा झोडण्यात तूं फार वेळ घालवतोस; तोच वेळ तूं लिहिण्या-वाचण्यांत घालवलास तर तुझा कितीतरी फायदा होईल.' त्याचा उपदेश मला पटतो. पण स्वतः गप्पा मारण्याचा आणि इतरांच्या गप्पा ऐकण्याचा मोह मात्र मला आवरत नाही. आणि खुद्द या गृहस्थांचे वाचनाचे वेड पाहून तर वाचण्यापेक्षा गापाच केलेल्या बऱ्या, असे अलीकडे मला वाटू लागले आहे. 'घरी, दारी, शय्येवरि, रतिसुखाचे अवसरी' सगळ्याची लाज सोडून भगवच्चिंतन करावे, असे कुणीसे म्हटले आहे. हा गृहस्थ भगवच्चिंतनाऐवजी सारखे वाचन करित असतो ! सकाळी उठल्याबरोबर चहा पिताना वृत्तपत्र वाचतो. नंतर एक दोन पुस्तके टेबलावर उघडून टेवलेली असतात ती इकडे तिकडे फिरतांना अधून-मधून वाचतोच. जेवतांना उजव्या हाताने घास घेत असतां डाव्या हातांत पुस्तक घेऊन वाचीत असतो. आणि असा जेव्हां जेव्हां त्याला प्रसंग मिळतो तेव्हा तेव्हां रामदासांच्या उपदेशाप्रमाणे तो 'अखंडीत वाचीत जातो' ! मात्र या अचाट वाचनाचा परिणाम असा झाला आहे, की त्याला विचार करायला एक क्षणसुद्धा वेळ मिळत नाही. त्याला स्वतःचा असा विचारच नाही. जगांतल्या मोठमोठ्या विचारवंतांच्या भौल्यवान् विचारांच्या गोणी तो मोठ्या अभिमानाने आपल्या

पाठीवर वाहतो. त्याला पाहिलें, कीं बादशहाचा खजिना मी आपल्या पाठीवरून वाहतो म्हणून प्रौढी मिरवणाऱ्या कुठल्याशा गोष्टींतल्या गाढवाची मला आठवण होते !

छे छे ! अशा तऱ्हेनें 'अखंडीत वाचीत जाण्या'पेक्षां आमच्या गप्पाच कितीतरी बऱ्या. एखादी लोणकटी ठेवून द्यायची म्हणजे विचार करावा लागतो; इतकेंच नव्हे, तर चांगल्या कलावंताची कल्पनाशक्तिही लागते; कारण जातिवंत गप्पा म्हणजे कांहीं नुसती घडलेली हकीकत सांगणें नव्हे; तर ती मीठ-मसाला लावून सांगणें, किंवा जें घडलेंच नाहीं त्याचें मसालेदार वर्णन करणें !

कलावंताच्या प्रतिभेची व्याख्या जर नवनवोन्मेषशालिनी अशी असेल, तर गप्पीदासाला कलावंत म्हटलेंच पाहिजे. आणि कलावंत गप्पीदासाचे प्रकारही पुष्कळ आहेत. माझ्याच माहितींतल्या तीन गप्पीदासांपैकी प्रत्येकाची कला वेगळी आहे. एकांनें गप्पा मारायला सुरुवात केली, कीं तुम्ही 'थांब' म्हणेपर्यंत त्याच्या गप्पा थांबूच शकत नाहींत. त्याच्या पद्धतीचें वर्णन मी असें करतो : 'एक वीं होते. तें रुचत घातलें. त्याला अंकुर फुटला. त्याचें रोप झालें. रोपट्याचें झाड झालें. झाडाला फुलें आलीं. फुलानंतर फळें आलीं. फळें पिकून फुटलीं; आणि त्यातलें वीं खालीं जमिनीवर पडलें. तें रुजलें. त्याला अंकुर फुटला, त्याचें रोप झालें. रोपट्याचें झाड झालें. झाडाला फळें आलीं. तीं फुटून त्यातलें वीं खालीं पडलें...' आणि याप्रमाणें तुम्ही 'थांब' म्हणेपर्यंत गोष्ट पुढें चालू !

दुसऱ्या कलावंताची पद्धत याहून जरा वेगळी आहे. शकस्पीअर ज्याप्रमाणें आपल्या नाटकाकरिता स्वतंत्र कथानकाचा विचार करण्याच्या भानगडींत पडत नसे, कुठल्याही जुन्या कथापुराणांतली गोष्ट घेत असे, आणि मग ती आपल्या प्रतिभेनें रंगवीत असे; त्याप्रमाणेंच स्वतंत्र गोष्ट किंवा गप्पा शोधून काढण्याचा त्रास आमचा हा मित्र घेत नाहीं. तुम्हीं त्याला जें सकाळीं सांगितलें असेल तेंच खूप भडक रंगांत रंगवून तो तुम्हांला संध्याकाळीं सांगतो ! एकदां मी पुण्याहून डेक्कन क्वीननें आलों, आणि त्याला सहज म्हटलें, 'काय छान गाडी आहे डेक्कन क्वीन ! इतक्या

प्रचंड वेगानें जाते, पण काहीं त्रास होत नाही. ' त्याच दिवशीं संध्या-काळीं, सकाळीं काहींच झालें नाहीं असा चेहरा करून तो मला सांगूं लागला, 'अरे, डेकन क्रीन म्हणजे काय सुंदर गाडी आहे ! माझ्या ओळखीचा एक गृहस्थ आजच सकाळीं डेकन क्रीननें आला. कांठोकांठ पाण्यानं भरलेलं एक ग्लास त्यानं तीन तास पुण्यापासून मुंबईपर्यंत आपल्या पुढ्यातल्या टेबलावर टेवलं होतं, त्यातला एक थेंब खालीं साडला नाहीं. आणि गाडी ऐंशी मैल वेगानं सारखी धावत होती ! ' मी त्याच्या तोंडाकडे पाहातच राहिलों !

मात्र आमचा तिसरा गण्डीदास मित्र खरा अब्बल दर्जाचा कलावंत ! तो एकदा मला सांगूं लागला, 'अरे, अमेरिकेंतला नवीन शोध तुला कळला का ? '

मीं म्हटलें, ' काय ? '

' हल्लीं आगगाडीच्या इंजिनाला डब्रे जोडीत नाहींत, तिथं इंजिनाच्या मार्गं एक मोठं थोरलं लोहचुंबक असतं; आणि डब्याच्या पुढल्या बाजूला लोखंडाचा पत्रा असता. त्याचप्रमाणं प्रत्येक डब्याच्या मार्गं एक लोहचुंबक असतं; त्यामूळं कशाला काहीं जोडावंच लागत नाहीं. '

' काय. म्हणतोस काय ? ' मी उद्गारलों.

मी पुढें काहीं बोलायच्या आत तो चट्दिसीं म्हणाला, ' अरे, अशी एकानं मला थाप मारली ! '

माझें बोलणेंच खुटलें !

या आणि असल्या गोड गप्पा ऐकायच्या सोडून वाचनात वेळ कशाला फुकट घालवायचा तेंच मला समजत नाहीं.



हैं मन !

एकदां एका मित्रानें मला सहज थट्टेनें विचारलें, ' काय रे, अमुक अमुक गृहस्थ असा असा प्रसंग त्याच्यावर आला तर काय करील हें तुला सांगतां येईल का ? '

' छे छे ! ' मीं ताबडतोच उत्तर दिलें, ' त्या गृहस्थाचं राहूं दे, पण तसा प्रसंग माझ्यावर आला तर मी स्वतः काय करीन हें सुद्धा मला आज सांगतां येणार नाहीं. माझ्या स्वतःच्या मनाचा जिथं मला थांग लागलेला नाहीं, तिथं दुसऱ्याच्या मनाचं मी काय सागूं ? '

माझ्या या ब्रोलण्याचें माझ्या मित्राला मोठें आश्चर्य वाटलें. पण आश्चर्य वाटण्यासारखें त्यात कांहींच नाहीं. असा प्रसंग आला तर आपण असें करूं, असें खात्रीपूर्वक आपणाला वाटत असतें. पण खरोखरच तो प्रसंग आला म्हणजे आपण भलतेंच काहीं तरी करतो. माझा असा अनेक वेळचा अनुभव आहे. माझा एक अत्यंत जुना आणि विश्वासू असा नोकर होता. माझा त्याच्यावर इतका अपरंपार विश्वास होता, कीं पैसे आणि इतर मौल्यवान् वस्तू मी त्याच्या विश्वासावर वाटेल तर उघड्यावर टाकून जात असें. एखादी वस्तु हरवली असली तर एक वेळ मी माझा संशय घेतला असता, पण त्याचा कधींच घेतला नसता. गणूकाका मला नेहमीं म्हणत, ' तुझा हा टिला कारभार आपणाला पसंत नाही. कांहीं तरी घेऊन तो पळाला तर ? '

त्यावर मी हंसून म्हणालों, ' तें शक्यच नाही, गणूकाका. '

' पण समज, ' गणूकाका म्हणाले, ' आलंच त्याच्या मनांत कधी काहीं काळवेरं तर ? '

' तर - ' मी म्हणालों, ' तर मात्र तो माझ्या हातून जिवंत सुटणार नाही. मी त्याची चामडी लोळवून काढीन ! '

या बोलण्यानंतर वरेच दिवस गेले आणि माझे एक भारी किमतीवें घड्याळ चोरीला गेलें. सारे घर धुंडाळलें. इकडे शोधून पाहिलें, तिकडे शोधून पाहिलें, पण काहीं पत्ता लागेना. त्या नोकरांहींही तें शोधण्याकरितां माझ्याबरोबर शर्थ केली होती. एक-दोन दिवसानंतर बाहेरून संध्याकाळीं मी घरी परत आलों, तों माझ्या दरवाजापार्शी मोठी गडबड उडालेली दिसली. माझे दोन-चार शेजारी तिथे जमून त्यांनीं माझ्या नोकराला धरून ठेवला होता. आणि माझ्या येण्याची ते वाटच पाहात होते. तें घड्याळ दुसऱ्या एका गड्याला दाखवीत असतां एका शेजाऱ्यानें माझ्या त्या विश्वासा नोकराला पकडला होता. मी येईपर्यंत त्याला त्यांनीं चांगलाच मारला होता; आणि मी त्याला यथेच्छ बडवून पोलिसाच्या हवालीं करीन म्हणून ते माझी वाट पाहात होते. मी जेव्हा तें घड्याळ आणि त्याला तसा धरून ठेवलेला पाहिला, तेव्हा माझ्या डोळ्यांवर मझा विश्वासच वसेना. कुणी-तरी अवचित्पणें मागून येऊन डोक्यावर टोला हाणला म्हणजे माणूस जसा स्तिमित होतो, तसा स्तिमित होऊन मी उभा राहिलों. आणि राग येण्याऐवजी माझा चेहरा एकदम फिक्या पडला. मला त्याच्याकडे पाहवेना. तोही खालीं मान घालून उभा होता. तें घड्याळ मी हातांत घेतलें. आणि ' तूं माझ्या डोळ्यांसमोरून निघून जा. मला पुन्हा तोंड दाखवूं नकोस ! ' असें म्हणून मी तडक खोलींत शिरलों; आणि दार लावून घेऊन विछान्यावर पडलों. घड्याळ मिळाल्याचा आनंद दूरच राहो, पण या प्रकाराने दोन दिवस मला चैन पडत नव्हतें. चामडी लोळवण्याच्या गोष्टी करणारा मी त्याच्याविरुद्ध बोटही उचलूं शकलों नाही ! आणि तें अगदीं साहजिकच होतें. ज्याच्यावर आपण इतका अमर्याद विश्वास टाकतो त्याच माणसाने जर आपला असा ध्यानी-मनी नसतां गळा कापला, तर माणूस दुःखाने इतका

यिजून जातो, की त्याला राग येणे मुळीच शक्य नसतें. मग कुठलें मारणें आणि कुठलें चामडी लोळवणें ! प्रसंग नसताना आपण खूप बोलतो, पण प्रसंग आला की असें काहींतरी करतो

याच्या उलट दुसरा एक खेळ मानवी मन खेळतें. तो असा, की प्रसंगी आपण करतो एक आणि नंतर सागतो दुसरेच ! एखाद्या कारकुनाला त्याच्या हातून घडलेल्या चुकीबद्दल साहेबानें खूप दम भरला आणि नोकरी-बरून काढून टाकण्याची घमकी दिली, की 'स स-स-र' करित तो माफी मागतो व पुन्हा चूक न करण्याची हमी देऊन कशी तरी आपली नोकरी बचावतो. पण तोच कारकून घरी परत आल्यावर हाच प्रसंग जेव्हा आपल्या बायकोला किंवा मित्राला सागतो, तेव्हा तो पुढीलप्रमाणें सांगतो — 'साहेब ओरडल्याबरोबर तितकाच आवाज चढवून मी त्याला साफ सांगितलं, की 'स्वाभिमानापेक्षा मला नोकरीची पर्वा नाही. उपाशी मेलों तरी बेहत्तर, — या क्षणाला माझा राजीनामा घ्या पाहिजे तर,' असं ठणकावून सांगितल्याबरोबर सुतासारखा सरळ आला साहेब ! 'तसं नव्हे, मिस्टर, माझ म्हणणं इतकंच,' असें काहींतरी पुटपुटत मला बाहेर जायला सांगितलं त्यानं. हो, या लोकांची तरी मिजास आपण फार चालू देता कामा नये !'

अशी बेमालूम थाप तो कारकून ठोकून देतो. पण मला असली थापेबाजी क्षम्य वाटते. फार काय, मानवी जीवनांत ती अपरिहार्य आहे. साहेबानें अपमान केल्यामुळें त्या कारकुनाच्या मनांत धुमसत असलेला राग त्यानें कसा तरी व्यक्त केलाच पाहिजे. आपण जें करायला पाहिजे होतें, पण करूं शकलों नाही, तें आपण केलें असें सांगण्यानेंदेखील मनाला एक प्रकारचें समाधान वाटतें — मन मोकळें होतें. आपल्या गुदमरलेल्या भावना अशा कल्पित कथा सांगून कां होईना, पण माणसानें जर व्यक्त केल्या नाहीत, तर त्याला जगणें अशक्य होईल. कोंडून ठेवलेल्या भावनांचा स्फोट होऊन एखादे वेळीं त्याची हृदयक्रिया बंद पडेल. म्हणूनच मी म्हणतो, की या असल्या थापा नुसत्या स्वाभाविक आहेत इतकेंच नव्हे, तर त्या अत्यंत आवश्यक आहेत. मानवी मनच असें विचित्र आहे, की आपण बोलतो तसें तें करूं देत नाही, आणि करतो तसें बोलूं देत नाही !

८१

चांगुलपणाचे तोटे !

मी काहीं तरी लिहीत बसलों होतो, इतक्यांत गणूकाका आत आले.

‘ काय, नेहमीप्रमाणं आपल्या अकलेचे तारे तोडीत बसलायस कीं काय ? ’
स्वतःच्या कोटीवर स्वतः खूश होऊन काका म्हणाले.

‘ काका, माझ्या लिखाणाला काय वाटेल ते नाव ठेवा. ’ मी म्हणालों,
‘ आतापर्यंत इतकं भिकार लिखाण कुणी लिहिलं नसेल असं म्हणा पाहिजे
तर, पण तेवढी अकलेचे तारे तोडण्यासंबंधी कोटी करूं नका, बुवा ! ’

‘ का ? त्या कोटीमुळे अगदीं मर्मभेद झाला का तुझा ? ’ काका म्हणाले.

‘ छे छे, ’ मी म्हणालों, ‘ म्हणतों ना, कीं मला काय वाटेल तें म्हणा पण
तेवढी कोटी करूं नका ! तुमचा अधःपात मला पाहवत नाही ! ’

‘ माझा अधःपात ? ’ काका डोकीवरील रुमाल सांवरित उद्गारले.

‘ हो, अधःपात ! ’ मी म्हणालों, ‘ अहो, हे लेख लिहितांना जी कोटी
मी कित्येक वेळां स्वतःच्या विरुद्ध स्वतःच केली आहे, तिचाच तुम्हीं
पुनरुच्चार करावा, हा अधःपात नाही तर काय ? तुमच्यासारख्या मोठ्या
माणसानं माझ्यासारख्या सामान्य माणसाचं उच्छिष्ट उचलावं हें खरोखरच
मला बघवत नाही ! ’

माझा युक्तिवाद ऐकून काका सर्दच झाले. पुन्हा ते असल्या शिळ्या
कोट्या करण्याच्या भानगडीत पडतील असें मला वाटत नाही. अर्थात्

गणूकाका असल्या गोष्टी निव्वळ भोळेपणामुळे करतात. पण सर्वच माणसें मात्र अशीं भोळीं नसतात. स्वतःचा कमीपणा कबूल करण्याचा एखाद्यानें भलेपणा दाखवला, तर ताबडतोब त्याचा फायदा घेऊन त्याच्यावरच कुरघोडी करण्याचा हे लोक प्रयत्न करतात. मी हे अकलेचे तारे तोडले आहेत—यात काहीं तथ्य असेल तर पाहा, असें म्हणणाऱ्याला त्याच्याच शब्दाचा आधार घेऊन ब्रेअकली ठरविण्याचा प्रयत्न करणें म्हणजे स्वतःच्या अकलेचें दिवाळें वाजल्याचें जाहीर करण्यासारखें आहे. एखाद्यानें तुमच्या-वर विश्वास टाकून केवळ भलेपणामुळे दिलेल्या कबुलीजबाबाचा त्याच्या-विरुद्ध उपयोग करणें, हा माझ्या मते मनाचा हलकेपणा होय.

केवळ वादांत विजय मिळविण्याकरिता प्रतिपक्षाच्या चागुलपणाचा त्याच्याच तगड्या तोडण्याकरिता उपयोग करणें यात मनाचा हलकेपणा असला तरी ती एक क्षुल्लक बाब झाली. पण दुसऱ्याच्या चागुलपणाचा भरपूर फायदा घेऊन वर तो आणखी चागुलपणा दाखवीत नाहीं म्हणून सात्त्विक संतापानें तक्रार करणारे हरीचे लालही मी पाहिले आहेत! माझ्या ओळखीच्या एका गृहस्थाला फिल्म कंपनी काढण्याकरिता त्याच्या एका उदार मित्रानें पन्नास हजार रुपये दिले. त्या पन्नास हजार रुपयाची चटणी करून आणखी दहा हजार तो आपल्या मित्राकडे मागूं लागला. त्यानें 'नाहीं' म्हटलें तेव्हा संतापानें फणफणत हा गृहस्थ मला सागूं लागला, 'काय विश्वासघातकी माणूस आहे! आता दहा हजार त्यानें दिले असते तर गेलेले पन्नास हजार तर मिळालेच असते, पण आणखी वीस हजार फायदा झाला असता. आयत्या वेळीं हरामखोरानं गळा कापलान् माझा !'

'अस्सं होय?' मी म्हणालों, 'पण कदाचित् त्याचे साठ हजार गेले असते.'

'मग, गेले तर गेले,— काय थोडा पैसा पडलाय त्याच्याजवळ?' तो दुखावलेला हुतात्मा कळवळून उद्गारला. त्याचे हे उद्गार ऐकून मी थक झालों.

खरेंच. मानवी मनाचें काय हें औदार्य!—स्वतःखेरीज इतर सर्व चागले असावेत असें प्रत्येक माणसाला वाटतें !

प्रतीक की प्रतिबिंब ?

माझा एक चित्रकार मित्र बंगाली चित्रकलेचा एकनिष्ठ भक्त आहे. एका प्रख्यात बंगाली चित्रकाराचें ' प्रणयी युगुल ' नावाचें एक चित्र घेऊन एकदा तो माझ्याकडे आला, आणि त्या चित्राची अवास्तव स्तुति करूं लागला. मीं तें चित्र न्याहाळून पाहिलें. चित्रातली रंगसंगति मोहक होती. एकंदर वातावरणही सुंदर चितारलें होतें. मात्र त्या चित्रातला तो प्रेमी पुरुष कपडे घातलेला हाडाचा सापळा असून, त्याची प्रियकरीण क्षयरोगान्या तिसऱ्या अवस्थेंत गेल्यासारखी दिसत होती !

' खरोखरच, प्रेमाचं इतकं अमर स्वरूप दाखविणाऱ्या या चित्रकाराचं अभिनंदन केलं पाहिजे. ' मी गंभोरपणाचा आवाज आणून म्हणालों, ' हीं दोन माणसं आता मरतात की उद्या मरतात अशा स्थितींत असतानासुद्धां एकमेकाविषयीं इतक्या उत्कट प्रेमाचा आविष्कार करीत आहेत, हा प्रेमाचा केवढा विजय ! '

' थट्टा करतोस वाटतं त्या चित्राची ? ' माझा स्वर ओळखून माझा मित्र म्हणाला, ' शरीरार्शी काय करावचं आहे ? तें गुन्नगुन्नीत असो, की अस्थिपंजर असो, त्यांच्या प्रेमाचं अंतःस्वरूप — त्याचा आत्मा — रंगांच्या

मुलायम मिश्रणानं आणि रेषांच्या नाजूक छटांनीं चित्रकाराला व्यक्त करायचा आहे. ’

‘अस्सं !’ मी म्हणालों, ‘आत्मा अस्थिपंजरांतच राहूं शकतो वाटतं ? तेजःपुंज, निरोगी शरीरात आत्मा वास करूं शकत नाही कीं काय ?’

यावर माझ्या मित्रानें कला म्हणजे निसर्गाची नकल नव्हे; निसर्गाचें रहस्य, जीवनातलें चैतन्य, मानवाचें आत्मस्वरूप व्यक्त करणें हेंच कलेचें कार्य वगैरे वगैरे खूप गूढवादी तत्त्वज्ञान मला चारलें. आणि त्यातलें बरेंचसे मला पटलेंही. पण मानवाचें तेजस्वी आत्मस्वरूप दाखवितांना, त्याच्या ब्राह्म स्वरूपाचें विकृत रूप — त्याच्या शरीरांतल्या हाडांचा वेडावांकडा सापळा का दाखविला पाहिजे, तें मला अजूनही कळत नाहीं.

यावर हे लोक असें म्हणतात, कीं कला हें जीवनाचें प्रतीक आहे, प्रतिबिंब नव्हे. मनुष्यामध्ये ज्याप्रमाणें शरीरापेक्षां त्याचा आत्मा किंवा त्याचें अंतःस्वरूप याला खरें महत्त्व आहे, त्याचप्रमाणें जीवनाचें रहस्य — अंतःस्वरूप दाखविणारी जी प्रतीकवादी कला तीच खरी कला. मला हें म्हणणें पूर्णपणें मान्य आहे. ‘जीवनाचें प्रतीक’, ‘शरीरापेक्षा आत्म्याचें महत्त्व’ हे शब्दप्रयोग मला छानदार वाटतात आणि पटतातही. फक्त एकच गोष्ट मला या लोकांच्या नजरेस आणावीशी वाटते आणि ती म्हणजे हीच, कीं ‘प्रतीक’, ‘आत्मा’ हे शब्द उच्चारतांना त्यांच्या अगोदर ‘जीवन’, ‘शरीर’ हेही शब्द तुम्ही वापरता. मग कृतीतच या शब्दाचा विसर तुम्हांला कां पडतो ? जीवन नसतें तर कला जन्माला आली असती काय ? किंवा शरीराशिवाय ‘आत्मा’ नांवाचा कांहीं पदार्थ कुठें भटकतांना तुम्हांला दिसतो काय ? शरीर नसून नुसता आत्मा असलेला जिवंत मनुष्य, किंवा आत्म्याशिवाय नुसतें शरीर असलेला जिवंत माणूस, तुम्हीं कुठें पाहिला आहे काय ? आणि कलेंत नुसतें प्रतीकच दाखवायचें असेल, तर मग ‘प्रणथी युगुला’चें चित्र काढतांना, त्या दोन प्राण्यांचीं मोडकीं-तोडकीं शरीरें आणि हाडांचे सांपळे तरी कशाला दाखवायला पाहिजेत ? स्त्रीच्या प्रेमाची आणि पुरुषाच्या प्रीतीची हिरवी-तांबडीं कांहींतरी प्रतीकें एकमेकासमोर काढावीं, आणि त्याला ‘प्रणथी युगुल’ असें नांव द्यावें !

निसर्गाची नुसती नकल किंवा जीवनाचें हुब्रेदूब्र प्रतिबिंब म्हणजे कला नसेल; पण आत्म्याला शरीराची जितकी जरूरी आहे, तितकीच जीवनाच्या योग्य प्रतिबिंबाची जरूरी कलेला आहे, असें मला वाटतें. प्रेमी माणूस दाखवायचा असेल, तर वेडेवांकडे हातपाय असलेला पाप्याचा पितर काढून, कुशल रंगसंगतीनें आणि सूक्ष्म रेखाचित्रणानें, त्याच्या प्रेमाचें अंतःस्वरूप व्यक्त करण्यापेक्षां, माणसासारखा माणूस काढून रंगरेखा-कौशल्यानें त्याच्या अंतरात्म्याचा आविष्कार केल्यास ती कला अधिक आनंददायी आणि म्हणूनच अधिक यशस्वी होईल, असें मला वाटतें.

या कट्टर प्रतीकवाद्याच्या दुसऱ्या टोंकाला कर्मठ प्रतिबिंबवादी उभे राहतात. या कर्मठ प्रतिबिंबवादाचा एक उत्साही पुरस्कर्ता एकदां एक चित्रकला-प्रदर्शन पाहून आला. त्यातलें एक चित्र पाहून तो हर्षातिशयानें अगदीं वेडावून गेला होता.

‘एवढं त्या चित्रांत आहे तरी काय ?’ मी त्याला विचारलें.

‘आहे काय ?’ तो उत्साहभरानें मला सांगू लागला, ‘अरे, अगदीं साध्या फुलाचा गुच्छ त्या चित्रकारानें काढला आहे, पण इतकं हुब्रेदूब्र चित्र आहे, कीं बागेंत नेऊन ठेवलं तर त्या फुलांभोंवतीं भुंगे एकच गर्दी करतील !’

‘एवढंच ना ? दुसरं कांहीं नाहीं ना ?’ मी म्हणालों, ‘म्हणजे भुंग्यासारख्या क्षुद्र प्राण्यांना फसविण्याइतकी निसर्गाची नकल किंवा जीवनाचा आभास निर्माण करणं, एवढंच उत्कृष्ट कलेचं काम आहे कीं काय ?’

माझ्यासारख्या अरासिकाला कलेचें मर्म या जन्मात कधीं काळी कळणार नाहीं, अशा तऱ्हेचा दृष्टिक्षेप करून तो कट्टा प्रतिबिंबवादी तिथून चालता झाला. नुसतें फुलासारखें फूल काढणें, हेंच जर कलेचें कार्य असेल तर कलावंतानें काढलेलें चित्र पाहण्याची आटापीट हवी कशाला ? बाजारात पैशाला पसाभर फुलें मिळतात !

कलावंताचें फूल हें नुसतें फूल नसतें. तें निसर्गातल्या एखाद्या फुलाचें प्रतिबिंब असतेंच असतें, पण कुशल कलावंत त्या प्रतिबिंबावर आपल्या

प्रतिभेची काडी फिरवून अशी कांहीं जादूगिरी करतो, कीं तें फूल विश्वा-
तल्या सान्या फुलाचें — अखिल फूळपणाचें — प्रतीक होतें. निसर्गांतलें एखादें
फूल कोमेजून जाईल, सुकेल, मरेल; पण जगातल्या फूलपणाला ना जरा,
ना मरण. आणि म्हणूनच कलावंताचें फूल अजर आणि अमर !

आमचे प्रतिबिंबवादी मोठ्या तोऱ्यात सागतात, कीं प्रतीक, अंतःस्वरूप,
निसर्गाचें रहस्य वगैरे आम्ही काहीं जाणत नाहों. निसर्गाचें त्रिनचूक
चित्र, जीवनाचें हुबेहुब प्रतिबिंब उभें केलें, कीं आमचें काम संपलें. मला
वाटतें, शिवाजीची अगर नेपोलियनची बेमालूम नकल करणारा एखादा
नकल्या पाहून याना अधिक समाधान होईल; शिवाजी अगर नेपोलियन
या थोर विभूर्तीना प्रत्यक्ष पाहून होणाऱ्या उदात्त आनंदाची आणि अलौकिक
समाधानाची याना जरूर नाहीं.

चित्रकलेचा किंवा वाङ्मयकलेचा मी विचार करूं लागलों, म्हणजे माझ्या
डोळ्यासमोर एक उपमा उभी राहते. जीवन-रसानें रसरसणारा मानव म्हणजे
ज्याप्रमाणें नुसता साकार देह नव्हे किंवा निराकार चैतन्य नव्हे, तर या दोहोंचा
मानवी मनाला कुंठित करून टाकणारा संयोग; त्याचप्रमाणें जिवंत कला म्हणजे
जीवनाचें नुसतें प्रतीकही नव्हे किंवा प्रतिबिंबही नव्हे, तर या दोहोंची अद्भुत-
रम्य एकजीवता !



मोटेपणाच्या मर्यादा

मोठ्या लोकावर माझा मोठा राग आहे. मोठ्या लोकांच्या मोटेपणाची जेव्हा मी सूक्ष्म छाननी करूं लागतो, तेव्हा तर माझा राग अधिकच द्विगुणित होतो. 'अर्थात् या मोठ्या माणसांचा वेळीं अवेळीं 'उदो' 'उदो' करणारा त्याचा भक्तगण, या मोठ्या माणसामुळे जगाचा केवढा फायदा झाला, याची मोठी रसभरित वर्णनें करतो, आणि इतिहासकारही इतिहासाची बरीचशीं पानें असल्या वर्णनानीं अडविनात. पण मी छातीटोकपणें सागतों कीं या मोठ्या माणसांपैकीं एकही जरी जन्माला आला नसता तरी जगाचें काडीइतकेंही नुकसान झालें नसतें !

समजा, शिवाजी जन्मालाच आला नसता, तर मराठ्यांच्या इतिहासांत असा काय मोठा फरक पडणार होता ? त्या वेळीं महाराष्ट्राची परिस्थितीच अशी झाली होती, कीं शिवाजीनें जी कामगिरी केली ती दुसऱ्या कुणीतरी केलीच असती. मुसलमानां राज्यकर्त्यांच्या जुलमामुळे सर्व प्रजा 'त्राहि भगवन्' झाली होती. धार्मिक छळामुळे जनतेच्या असंतोषाला अधिकच तीव्र स्वरूप प्राप्त झालें होतें. आणि बंडळीच्या वणव्याची आग धुमसतच होती. अशा वेळीं राजकीय, सामाजिक व धार्मिक कारणांमुळे खवळून गेलेल्या परिस्थितीच्या प्रचंड लाटेवर शिवाजी उचलला गेला इतकेंच ! यावर कुणी असें म्हणेल कीं,

‘दुसरा कुणी कां शिवाजीसारखा उचलला गेला नाही? शिवाजीच त्या लाटेच्या माथ्यावर आरूढ होऊन मोठेपणाला का चढला?’ या प्रश्नाला मी अगोदरच उत्तर दिले आहे. मी म्हटलेच आहे, की ‘शिवाजी नसता तर दुसऱ्या कुणीतरी त्याची कामगिरी केली असती.’ नाहीतरी शिवाजीने एकट्याने काय केले? तानाजी, नेताजी इत्यादि त्याचे शेंकडों ज्ञात आणि अज्ञात सहाय्यकर्ते, त्याचप्रमाणे स्वदेशासाठी आणि स्वधर्मासाठी जिवार उदार झालेले असंख्य मराठे होतेच की नाही? झाले तर मग, त्याच्यापैकी एखाद्याने शिवाजीची जागा भरून काढली असती.

यावरून शिवाजीविषयी इतर कुणाहीपक्षां मला यत्किंचित्ही कमी आदर आहे, असे कुणीच समजू नये. माझ्या म्हणण्याचा अर्थ इतकाच की एखाद्या मोठ्या माणसाचे जेव्हा आपण अवास्तव स्तोम माजवितो, तेव्हा त्याच्या मोठेपणाला कारणीभूत झालेल्या भौतिक परिस्थितीचा आणि इतर अनेक आनुषंगिक गोष्टींचा आपणाला विसर पडतो. एका विशिष्ट माणसाच्या -- मग तो माणूस कितीही मोठा असो -- मोठेपणामुळे मनुष्य-जातीची प्रगति झाली, मानवी सुधारणेचे पाऊल पुढे पडले, हे मी केव्हाही कबूल करणार नाही. मानवी समाजाच्या सामुदायिक प्रयत्नांनी -- मनुष्य-जातीच्या असंख्य अज्ञात घटकांच्या कळत अग्न नकळत केलेल्या श्रमांनी प्रगतीच्या मार्गावरील एका विशिष्ट टप्प्याला मानवी समाज येऊन पोहोचलेला असतो; एक विशिष्ट भूमिका तयार झालेली असते. आणि म्हणूनच ‘मोठा’ म्हटल्या जाणाऱ्या एखाद्या माणसाला आपला मोठेपणा दाखवायला अवसर सापडतो.

पण माझा मोठ्या माणसावर राग आहे तो निराळ्याच कारणाकरितां. ही मोठी माणसे आपल्या मोठेपणाने सर्वसाधारण जनतेचे डोळे इतके दिपवून टाकतात की त्याची तारतम्यबुद्धि अजिबात आंधळी होते. ती इतकी की त्यांच्या दृष्टीने एका पत्नीशी जन्मभर इमानाने वागणारा रामही मोठा माणूस, आणि चार-पांच बायकांचा दादला शिवाजीही मोठाच माणूस! सर्वसाधारण जनतेचीच गोष्ट कशाला? ‘राष्ट्रीय कवि’ ‘राष्ट्रीय कवि’ म्हणून मिरविणारे शिष्टसुद्धां आणखी काय जास्त अकळ दाखवतात? राष्ट्राला पारतंत्र्यशृंखलांतून मुक्त करण्याकरितां आज विसाव्या शतकांत

शिवाजीने जन्म घ्यावा, असें याना वाटते ! आणि म्हणून नाना जातींच्या वृत्तातून हे कवीश्वर 'रायगडच्या राण्या'ला आळवतात ! या त्रेवकूब लोकांना इतकी अकल नाही की आज विसाव्या शतकातल्या भौतिक परिस्थितीत जन्म घेऊन शिवाजी करणार काय ? सतराव्या शतकांत त्या महापुरुषाने यशस्वी केलेले लष्करी डावपेंच आणि अमलात आणलेले युद्धतंत्र विसाव्या शतकात काडीइतके तरी उपयोगी पडेल काय ? आज जर शिवाजी दगड-गोफणी घेतलेल्या मावळ्यांच्या सहाय्याने एखादी खिंड लढवू लागला तर एका मशीनगनच्या सहाय्याने एक सोजीर शिवाजीसकट शिवाजीच्या मावळ्याची चटणी उडवून टाकील ! सतराव्या शतकातली हिंदुस्थानची भौतिक परिस्थिति आणि त्या वेळीं पारतंत्र्यात पडलेल्या महाराष्ट्राचा प्रश्न, आणि साम्राज्यशाहीच्या अजस्र अजगराने घासून टाकलेल्या विसाव्या शतकातील हिंदुस्थानच्या स्वातंत्र्याचा प्रश्न, यात जमीन-अस्मानाचा फरक आहे. पण इतिहासाचे जर इतके ज्ञान असेल, तर हे पोकळडोके लोक 'राष्ट्रीय (?) कवि' होतील कशाला ?

केवळ मानवी प्रगतीचा इतिहास, म्हणजे मोठ्या लोकांच्या अचाट कृत्याचा इतिहास असें जव्हा काही लोक प्रतिपादन करतात, तेव्हा त्यांना उत्तर म्हणून मोठेपणाच्या मर्यादा दाखविणारे उपरोक्त विवेचन करण्याच्या भानगडीत मी पडतो. काही लोकांना माझे म्हणणे पटणार नाही. फार कशाला ? गणूकाकाच मला म्हणाले, की 'मोठ्या लोकाविषयीं असे अकलेचे तारे तोडण्याकरितांच का लेखणी हातात घेतली होतीस ?' गणूकाकांना 'होय !' म्हणून उत्तर देण्याखेरीज माझा इलाज नव्हता. कारण मी तोडलेले हे अकलेचे तारेच नाही तर काय ? पण या ताऱ्याच्या तुटतां तुटतां पडलेल्या क्षणिक प्रकाशांत सत्याची इवलीशी कां होईना—एखादी अदृष्टपूर्व नवीन बाजू जर लोकांच्या दृष्टीला पडली, तरी मी माझे काम झाले असें समजेन.

महापुरुषांचें महत्त्व

मागील लेखाच्या शेवटीं गणूकाकार्नी जेव्हा मला विचारलें, कीं 'शिवाजीसारख्या मोठ्या लोकांविषयीं असे अकलेचे तारे तोडण्याकरितांच का लेखणी हातात घेतली होतीस ?' तेव्हां त्यांना 'होय' म्हणून मी उत्तर दिलें होतें. आणखी असेंही म्हटलें होतें कीं मानवी प्रगतीचा इतिहास म्हणजे केवळ मोठ्या लोकांच्या अचाट कृत्यांचा इतिहास, असें जेव्हा कांहीं लोक प्रतिपादन करतात, तेव्हां त्यांना उत्तर म्हणून मोठेपणाच्या मर्यादा दाखवून एखादा मोठा माणूस जन्माला आला नसता तर इतिहासांत विशेष कांहीं फरक पडला नसता, अशा तऱ्हेचें एकातिक विधान मी करतो !

याचा अर्थ इतकाच, कीं मानवी इतिहासांत महापुरुषांचें महत्त्व काय आहे, याची मला पुरेपूर जाणीव आहे. पण मोठ्या माणसांचे अंधभक्त जेव्हा एका टोंकाला जाऊन त्यांच्या अचाट कृत्यांखेरीज इतर सामाजिक परिस्थितीला कःपदार्थ लेखतात, तेव्हां त्यांच्या अंधभक्तीची झांपड खाडकन् उडवून टाकण्याकरितां दुसऱ्या टोंकाला जाऊन महापुरुषांचें कार्य म्हणजे कांहींच नव्हे, मानवी समाजाच्या सामुदायिक प्रयत्नांनीच इतिहास घडला जातो, अशा तऱ्हेचे परिणामकारक पण अर्धसत्य शब्द मी वापरतो !

कारण वरील शब्द जर पूर्णसत्य असतील, तर माझ्यासारखे भौतिकतावादी आणि 'असेल माझा हरी तर देईल खाटल्यावरी' — परिस्थिति काय करायचें तें करील, माणसाला मुळींच हातपाय हालवायला नकोत, असें म्हणणारे दैववादी यांत कांहींच फरक राहणार नाही. पण मी दैववादी मुळींच नाही. परिस्थिति ज्याप्रमाणें मानवी जीवनावर परिणाम करूं शकते, त्याचप्रमाणें मानवाची स्वतंत्र इच्छाशक्तिही (Free will) परिस्थितीवर परिणाम करूं शकते, असें माझे ठाम मत आहे. आणि साधारण माणसेंसुद्धां जर परिस्थितीवर परिणाम करूं शकतात, तर शिवाजी, बोनापार्टे, मार्टिन लूथर, शंकराचार्य, यांच्यासारखे बलाढ्य इच्छाशक्ति असलेले महापुरुष परिस्थितीवर निःसंशय परिणाम करीत असले पाहिजेत, हें निर्विवाद आहे.

शिवाजी जन्मालाच अला नसता, किंवा लेनिन लहानपणींच झारच्या हातून मारला गेला असता, तर महाराष्ट्राच्या किंवा रशियाच्या इतिहासांत विशेष फरक पडला नसता, हें वादाकरितां क्षणभर म्हणणें सोपें आहे; पण थोडा सूक्ष्म विचार केला असतां या म्हणण्यात पूर्णसत्य नाही, हें ध्यानांत घेईल; कारण नेहमींच परिस्थिति मोठ्या माणसाला निर्माण करते, हें जर सर्वस्वी खरें असेल, तर जेव्हा जेव्हा एखादा देश पारतंत्र्यानें कंटाळून गेला असेल, तेव्हां तेव्हा तेथें नियमितपणें आणि अगदीं अचूक स्वातंत्र्यचरं जन्माला येतील! पण खरोखर वस्तुस्थिति तशी नाही. शिवाजी जन्माला आला नसता तर त्या वेळीं नाही तरी आणखी पाच-पन्नास वर्षांनीं महाराष्ट्र स्वतंत्र झाला असता किंवा लेनिन नसता तरी केव्हा ना केव्हां रशियांतली कामगार क्रांति यशस्वी झाली असती, हें कदाचित् खरें असेल; तरी पण पाच-पन्नास वर्षे का होईना, इतिहासाला मागें लेंचण्याकरितां लागणारी प्रचंड इच्छाशक्ति आणि अतुलनीय संघटना-कौशल्य एकट्या शिवाजींतच किंवा लेनिनमध्येच होतें. रशियाची १९१७ सालांत जी परिस्थिति होती, तीच परिस्थिति १९२१ मध्ये जर्मनींत आली होती. जर्मनीचा कामगार-वर्ग रशियन कामगारांपेक्षांही क्रांतीच्या डावपेंचांत अधिक तरबेज होता; आणि तरीही लेनिनसारख्या एखाद्या महान् पुढान्याच्या अभावीं जर्मन क्रांतीचा पराभव झाला.

परिस्थिति उपकारक असेल, पण तिचा भरपूर फायदा घेऊन चिरस्मरणीय ऐतिहासिक कार्ये घडवून आणणे यातच महापुरुषाचें महत्त्व आहे.

म्हणूनच आजच्या परिस्थितीचा फायदा घेऊन हिंदुस्थान देशाला साम्राज्यशाहीच्या मगरमिठींतून सोडवायचा असेल, तर शिवाजीसारख्या संघटना-कुशल आणि बलाढ्य इच्छाशक्ति असलेल्या महापुरुषाची खरोखरच जरूरी आहे. पण मात्र तो शिवाजी तथाकथित राष्ट्रीय कवींना वाटतें त्याप्रमाणे मावळे घेऊन लढणारा आणि 'मराठा तितुका मेळवावा' या वचनाप्रमाणे चालणारा प्रातिक शिवाजी असून चालणार नाही. कारण आजच्या हिंदुस्थानच्या स्वातंत्र्याचा प्रश्न केवळ मराठ्यांचा, केवळ हिंदूंचा, अगर केवळ मुसलमानांचाच नाही. आजचा प्रश्न हा साम्राज्यशाहीकडून आणि तिचा हिंदु, मुसलमान, पार्शी, खिस्ती, काळ्या-गोऱ्या भाडवल-वाल्या हिंदी साथीदाराकडून भरडल्या जाणाऱ्या हिंदु-मुसलमान आणि इतर जातींच्या असंख्य दलित जनतेचा आहे.

तो प्रश्न सोडविणारा शिवाजी स्वतःला महाराष्ट्रीय म्हणविणार नाही, हिंदु म्हणविणार नाही अगर मुसलमानही म्हणविणार नाही. त्याचा झेंडा संबंघ मानवी जातीच्या रक्तासारखा लाल असेल. आणि हिंदुस्थानातल्या दलित जनतेची संघटना लोक-क्रांतीच्या व्यापक प्रायावर करून नुसता साम्राज्यशाहीचाच नव्हे, तर तिच्या हिंदु, मुसलमान, इत्यादि काळ्या साथीदारांचा आणि त्याचप्रमाणे जुन्या निवृत्तिमार्गी संतांच्या चरित्रांचे बोधामृत भोळ्या जनतेला पाजून साम्राज्यशाहीशी चाललेल्या लढ्याचा विसर पाडून पाहणाऱ्या पोटभरू पुराणेकाचा आणि मौलानाचा, आणि आर्य, अनार्य, हिंदु, मुसलमान असले जातिभेद आणि धर्मभेद फुगवून दाखवून आपला नीच स्वार्थ साधणाऱ्या भुरट्या लेखकांचा आणि वर्तमान-पत्रकारांचा, तो शिवाजी निर्दयपणे निःपात केल्याशिवाय राहणार नाही !

८५

मोठें शून्य

संबंध दिवस डोकं खाजवून देखील एखादी गोष्ट केव्हां केव्हा मुळीच आठवत नाही. तेव्हा वैतागून आपण तिचा नाद सोडून देतो आणि स्वस्थ झोपी जातो. आणि मग सकाळी उठावं तों ध्यानीमनी नसता ती चट्कन् आठवते आणि एक प्रकारचा विलक्षणच आनंद आपणाला होतो. काल संध्याकाळी गणूकाकाशी बोलता बोलता त्यांनी जी एक गोष्ट सांगितली, तिच्यावर ते गेल्यानंतर विचार करतां करता माझं थोडंसं असंच झालं. पंचवीस-तीस वर्षांपूर्वी शाळेत गणित शिकायला मी सुरुवात केली तेव्हांपासून गणितांतला एक कूट प्रश्न मला सुटला नव्हता, तो काल इतक्या वर्षांनी अगदी सहजासहजी सुटून गेला.

गणूकाका आपल्या एका शेजाऱ्याची गोष्ट सांगत होते. मुंबईच्या लोखंड-बाजारांत कांहीं तरी बारीक सारीक कामं करून महिनाकांटी जेमतेम चाळीस-पन्नास रुपये तो मिळवीत असे. बायको आणि पाच-सहा मुलं यांचा संसार एवढ्या रकमेत चालवतां चालवतां त्याच्या नाकीं नऊ येत असत, आणि विचारा सदा त्रासलेला असे. पुढं लढाई सुरू झाल्यापासून लोखंड-बाजाराला तेजी येऊं लागली आणि त्याला चांगला पैसा मिळू लागला. कुणा तरी भागीदारा-बरोबर त्यानं स्वतंत्र व्यापार सुरू केला आणि पन्नास-पन्नास साठ-साठ हजारांच्या पां. शि. १७

उलाढाली त्याच्या हातून होऊं लागल्या. खाण्यापिण्याची ददात नव्हती, कपडालत्ता भरपूर मिळूं लागला, टॅक्सीशिवाय तो फिरत नसे; पण धंद्याचा व्याप इतका वाढला होता कीं रात्री पांच-सहा तास झोंपायलासुद्धां त्याला फुरसद नसे. एक मूल आजारी पडलं तर बाहेरगांवीं जाण्याच्या धांदलींत डॉक्टर आणायलाही त्याला वेळ नव्हता. बायकोनं डॉक्टर आणले, उपचार केले, पण तें पोर शेवटीं दगावलं; आणि हा त्या वेळीं घरींही नव्हता ! तो परत आला तेव्हां त्याच्या दुःखाला पारावार राहिला नाहीं. सहा महिन्यांपूर्वीं क्षयानं आजारी पडून तो नुकताच वारला होता. ' मला जें राहून राहून आश्चर्य वाटतं तें हेंच, ' गणूकाका सागत होते, ' शेवटीं त्याच्या भागीदारानं घद्याचा हिशेब करता करता सत्तर-बाहत्तर हजाराची उलाढाल झाली होती आणि सत्तर-बाहत्तर हजार रुपये देण्ही होतं. चाळीस पन्नास रुपये उत्पन्न आणि चाळीस पन्नास रुपये खर्च असताना कोंकणांत त्याचं जें एक घर होतं तेंच आता बाहत्तर हजाराची उलाढाल होऊनही बायको-मुलांना शिल्लक उरलं होतं ! '

गणूकाका घरीं निघून गेल्यानंतर विचार करतां करतां नुकतीच कुठं तरी वाचलेली एक मजेदार गोष्ट मला धाटवली उंच उडण्याचे अनेक उच्चांक मोडणारी एक ऑस्ट्रेलियन वैमानिक स्त्री तिघेयांतल्या एका पटारावर एकदां उतरली होती. तिथं एका गुहेंत कित्येक वर्षे तपश्चर्या करीत बसलेला कुणी तरी एक लामा आहे असं तिला कळलं. तेव्हां मोठ्या प्रयासानं त्याची परवानगी मिळवून ती त्याला भेटायला गेली.

' हं, काय करतेस तूं ? ' त्यानं तिला विचारलं.

' एका उड्डाणात मी ऑस्ट्रेलियाहून हिंदुस्थानात आलें. ' ती म्हणाली.

' बरं, पुढं ? ' तो म्हणाला.

' आणखी एका उड्डाणात मी विलायतेला पोहोंचेन ! '

' बरं, पुढं ? '

' तिथून एका उड्डाणांत अमेरिकेला. '

' बरं, पुढं ? '

' आणखी एकाच उड्डाणांत ऑस्ट्रेलियाला. '

' बरं, पुढं ? '

‘ वीस हजार फूट उंचीचा उच्चांक मी मोडला आहे. आतां तीस हजारवर जाण्याचा मी प्रयत्न करणार आहे. ’

‘ बरं, मग पुढं ? ’

‘ पुढं आणखी काय ? ’ असं म्हणून वैतागून ती तिथून निघून गेली म्हणतात; आणि नंतर कसला तरी उच्चांक मोडतांना विमान कोसळून मरून गेली.

‘ पुढं काय ? ’ ‘ पुढं काय ? ’ असं तिला विचारण्यात मला वाटतं, त्या लामाचा उद्देश हाच होता कीं एवढे उच्चांक मोडून मोडून तूं पुढं काय करणार, तर शेवटीं मरणारच ना ? मग मी इथं वर्षानुवर्षे एका जागेवर बसून निर्वाण साधतां आहे तेंच अधिक चागलं नाही का ? मात्र हीच गोष्ट त्या लामावर तिलाही उलटविता आली असती, असं मला वाटतं. ‘ तूं काय दहा वर्षे तपश्चर्या केलीस; पुढं ? आत्म्याचं ज्ञान; पुढं ? निर्वाण; पुढं ? ’ पुढं काय सांगणार होता तो लामा ! भौतिक प्रगतीची पराकाष्ठा करून ती मेली, आणि आध्यात्मिक प्रगतीचा उच्चांक गाठून तोही मरणार; पुढं काय, तर वजाबाकी शून्य !

गणूकाकाच्या त्या शेजाऱ्याला चाळीस-पन्नास रुपये मिळत तेव्हा उद्या काय हाईल म्हणून संसाराची चिंता, सत्तर हजारांच्या उलाढाली केल्या तेव्हा तितकेच पट-अधिक धंद्याच्या चिंता. सुख जिनक्या पटींनीं वाढत गेलं तितक्याच पटींनीं दुःखही वाढत जात होतं. लोक म्हणत होते, त्याची भरभराट होते आहे. धंद्याचीही अशीच प्रगति होत होनी. पन्नास रुपयाची आवक आणि पन्नास रुपयाची जावक होती, त्याऐवजीं पन्नास हजारांची आवक आणि पन्नास हजाराची जावक झाली !

मागं एकदा गणूकाकार्नी आधुनिक सुधारणेवर हल्ला चढविला होता. ‘ कसली आली आहे सुधारणा, ’ ते म्हणाले होते, ‘ पूर्वी लोक कसे सुखात होते. धांदल नाही कीं गडबड नाही. मोटरी-विमानाच्या गोष्टी तुम्ही सागतां, पण या सुखाबरोबर अपघाताचीं नी हजार यातायातींचीं दुःखं वाढलीं की ! ’ त्याच्या या प्रतिगामी विचारसरणीला खोडून काढतांना मी मोठा पुरोगामी आव आणून म्हणालों होतो, ‘ पायथ्याशींच रखडणाऱ्या माणसानं, डोंगर-माथ्यावर उभा राहून सृष्टिसौंदर्य पाहणाऱ्याला हंसावं हवं तर, ‘ सृष्टिसौंदर्याचं

सुख मिळत असेल त्याला, पण ऊर फुटेपर्यंत वर चढायचं दुःख सहन करावंच लागतं कीं नाहीं पहिल्यांदा !’ आणि हीच तर्कपद्धति पुढं चालवायची असेल तर दगड माणसापेक्षांही बरा; त्याला सुखदुःखाची कसलीच यातायात नाहीं ! जीवन म्हणजे लढा; काका, मोठं जीवन म्हणजे मोठा लढा; त्या लढ्यांतल्या जखमाही मोठ्या नी विजयही मोठा आणि अर्थात् त्या मोठ्या विजयाचं सुखही मोठं. ’

प्रगतीचं हें सर्व तत्त्वज्ञान ठीक होतं. त्यांत कांहीं चूक नाहीं. दगडाला दुःख नाहीं आणि सुखही नाहीं. मागासलेल्या मानवाला सुख थोडं, पण त्याबरोबर दुःखही थोडं. प्रगत मानवाला सुख मोठं आणि दुःखही मोठं. म्हणजे शेवटीं वजाबाकी शून्यच. मग प्रगति म्हणजे काय ? अर्थात् मोठं शून्य ! लहानपणीं गणितं शिकवितांना पांचातून पांच गेले शून्य आणि पांच हजारांतून पांच हजार गेले तरी शून्यच हा घोंटाळा मला कळत नसे. पांच हजारातून पांच हजार गेले म्हणजे पांचांतून पांच गेल्यानंतर निघालेल्या शून्यापेक्षां मोठं शून्य आलं पाहिजे, असं मला वाटे. आणि मास्तरांना मी एकदां तसं म्हणालोंही. पण मास्तरांनीं ‘गाढव आहेस; चल, चालता हो !’ म्हणून मला हाकळून दिलं होतं. जवळ जवळ तीस वर्षांनीं तें कोडं सुटलं !



देवदारु आणि चक्रवाक्

सर्वांनाच असं होतं की काय कुणाला ठाऊक ! मला मात्र असं केव्हां केव्हां होतं खरं. गेलीं पंचवीस-तीस वर्षे मुंबईच्या एका विशिष्ट रस्त्यावरून मी जातो-येतो आहे. पण परवां एक मोठी गंमत झाली. रस्त्यावरून जातांना नेहमीं आपण समोर पाहात चालतो. त्या रस्त्यावरून जातांना परवां सहज मी वर मान केली आणि मला आश्चर्याचा धक्काच बसला ! माझ्या दृष्टीला पडलेली इमारत इतकी सात मजले उंच असेल, आणि तिच्या शेवटच्या मजल्यावरील दगडी कमानी-वर इतक्या सुंदर चित्राकृति कोरलेल्या असतील, असं मला पूर्वी कधीच वाटलं नव्हतं गेलीं पंचवीस-तीस वर्षे ती इमारत त्या जागेवर आहे; गेलीं पंचवीस-तीस वर्षे त्या रस्त्यानं मी अगणित वेळां गेलो आहे; पण त्या इमारतीची ही भव्यता आणि हे सौंदर्य परवां मी सहज मान वर केली तेव्हां माझ्या दृष्टीला पडलं. किती तरी वेळ माझं मलाच आश्चर्य वाटत होतं आणि मी त्या इमारतीकडे पाहात उभा होतो.

आणि असाच अनुभव कांहीं कांहीं शब्दांच्या बाबतीत मला आला आहे. एखाद्या खेळण्याच्या बाबतीत लहानपणीं होतं ना, तसंच शब्दांच्या बाबतीत माझं झालं आहे. लहानपणीं कुणी तरी मला एक रंगीत पेटी बक्षीस दिली होती. दोन-चार महिने त्या पेटीचं कौतुक केल्यानंतर मुलांच्या नेहमींच्या संवयी-

प्रमाणं त्या पेटीवरचं माझं लक्ष उडालं आणि ती अडगळीत पडलेल्या इतर खेळण्यात जाऊन पडली. वर्ष दोन वर्षांनी ती अडगळ चिवडीत असता ती पेटी माझ्या हाती आली आणि उगाच त्या पेटीवर इकडेतिकडे मी टिचक्या मारूं लागलों ! एक टिचकी चुकून नेमकी तशा पेटीत असलेल्या कुडल्या तरी कळेवर बसली आणि त्या पेटीतून एक क्षण दोन क्षण टिन् टिन्...टण्... टण्...अशी सुंदर स्वरमालिका बाहेर पडली. त्या पेटीत अशी काही कळ असेल हें पूर्वी मला माहीतच नव्हतं. मला ती एक साधी रंगीत पेटी वाटत होती. त्या पेटीतली ही नवीन गंमत अनुभवाला आल्याबरोबर माझ्या आनं- दाला पारावार उरला नाही. या खेळण्यासारखंच पुष्कळ वेळां काही शब्दाचं होतं. ते शब्द अनेक वेळा आपण पाहात असतो, प्केत असतो, वापरीत असतो, त्याचा अर्थ आपणाला पूर्णपणानं अवगत असतो; पण त्याच्यात दड- लेलं एखादं अननुभूत सौंदर्य एकदम अनपेक्षितपणं केव्हा केव्हा आपल्या दृष्टीला पडतं.

देवदारु आणि चक्रवाक् या दोन संस्कृत शब्दातलं अदृष्टपूर्व सौंदर्य असंच माझ्या एकदा नजरेला आलं. देवदारु म्हणजे देवदाराचं झाड. एक विशिष्ट प्रकारचं लाकूड या झाडापासून मिळतं आणि त्याचे अनेक उपयोग आपण करतो; एवढं आपण सर्वांना माहीत आहे. अमकं देवदाराचं लाकूड हेंही आपण ओळखूं शकतो. पण देवदारु — देवाचा वृक्ष — हेंच नाव या झाडा-अ का दिलं असेल याचा विचार आपल्या डोक्यात कधी येतो का ? माझ्या डोक्यात तरी कधी आला नव्हता. खुर्ची या शब्दाचा विचार करताना 'खु' आणि 'ची' या अक्षरांना कांहीं अर्थ असेल हा विचार जसा आपण कधी करीत नाही, त्याप्रमाणंच देव व दारु याला कांहीं अर्थ असेल असं मला वाटत नव्हतं खुर्ची म्हणजे अमुक एक वस्तु त्याप्रमाणंच देवदारु म्हणजे अमुक एक झाड, इतकंच. पण काश्मीरात फिरत असतांना या शब्दामागं दडलेला भव्योदात्त अर्थ एकदम माझ्या ध्यानात आला. जीं झाडं पाहून देवदारु हें नांव संस्कृत भाषेत स्फुरलं असेल तीं खरीं देवदाराचीं झाडं काश्मीरांतच दिसतात. बरीचशी संस्कृत भाषा याच प्रदेशांत बनली आणि कालिदासादि संस्कृत कवि याच वनश्रीचं अनेक वेळा वर्णन कर- तात. काश्मीरांतला हा देवदारु माडाइतका किंवा माडापेक्षाही उंच सरळ

आकाशात गेलेला असतो. निळसर हिरव्या रंगाच्या त्याच्या निविड पर्णसंभाराचा घेर खाली केवढा तरी मोठा असतो आणि तो लहान होत होत वर शेंड्याकडे देवळाच्या कळमाप्रमाणं अगदीं निमुळता होतो. देवाल्याची किंवा चर्चची इमारत मुद्दाम एका विशिष्ट पद्धतीनं बांधलेली असते. वर निमुळती होत होत तिचा कळस उंच आकाशांत गेलेला असतो. हेतु हा, कीं पाहणाराचं मन वर, उंच, आकाशाकडे, देवाच्या निवासस्थानाकडे, ओढलं जावं.

एखादं भव्य देवालय पाहतांना जशा पवित्र मंगल भावना मनात जागृत होतात, अगदीं तशाच भावना काश्मीरातला हा भव्य सुंदर देवदारू पाहतांना अनुभवाला येऊन मन प्रसन्न होतं. हा वृक्ष पाहिल्याबरोबर ज्यानं कुणीं देवदारू हें नाव त्याला पाहिल्यादा दिलं असेल, त्याच्या तोंडातून तो शब्द अगदीं सहज बाहेर पडला असेल. तो धिप्पाड, भव्य, सुंदर वृक्ष पाहिल्याबरोबर तो माणूस उद्गारला असेल, 'हीं इतर सटर-फटर वृक्ष-झाडं आम्हांं माणसाचीं — हा महान् वृक्ष देवाचा वृक्ष — देवदारू !' काश्मीरातला देवदारू पाहिल्याबरोबर 'देवदारू' या शब्दातला हा सर्व अर्थ क्षणात माझ्या डोळ्यासमोर उभा राहिला.

देवदारू या शब्दाप्रमाणंच चक्रवाक् हा शब्द कित्येक वर्षे संस्कृत वाङ्मयात मी वाचतो आहे. चक्रवाक् हा एक पक्षी आहे. रात्र झाली कीं चक्रवाक् आणि चक्रवाकी या दोघांच्यामध्ये फक्त एक कमळाचं पान असतं; पण तीं एकमेकाना दिसत नाहीत आणि सारी रात्र दोघाना बिरहव्याकुलेंत काढावी लागते, असा संस्कृत वाङ्मयात एक सुंदर संकेत आहे. हें सर्व मला माहीत होतं. पण चक्र आणि वाक् हे चक्रवाक् या नावातले दोन्ही भाग किती अर्थपूर्ण आहेत याचा अनुभव असाच एकाएकीं काश्मीरातच मला आला. एका लहान गावांत नदीच्या काठाशीं असलेल्या एका हॉटेलांत मी राहात होतो. मध्यरात्रीं मी सहज जागा झालों. पहाडावरून उड्या मारीत वाहणाऱ्या नदीच्या पाण्याचा धो धो आवाज आणि आजूबाजूच्या प्रचंड पहाडावरील गर्द झाडोंतून येणारा किर्ण ध्वनि कानावर येत होता. पण या सर्व आवाजांना मागं टाकणारा एक चमत्कारिक सूर माझ्या कानांवर पडूं लागला. कुणी तरी दोन पक्षी आळीपाळीनं आक्रंदन करीत होते. एकाचा करुण आर्त सूर चढत चढत वर जाई; आणि तो

हवेंत विलीन होतो न होतो तोंच दुसऱ्याचा वेगळा पण तितकाच आर्त करण स्वर त्या हाकेला उत्तर देई. आणि हे स्वर इतके भेदक होते, कीं किती तरी वेळ मी तें ऐकतच राहिलों. नोकराला जागा करून हे कोण पक्षी आहेत म्हणून विचारतां त्यानं कांहीं तरी काश्मीरी नांव सांगितलं आणि नदीकांठीं असणारे हे पक्षी सत्रंघ रात्रभर असाच आवाज करीत असतात असं तो म्हणाला. मी झोंपण्याचा प्रयत्न करूं लागलों; पण ते सूर अविरत माझ्या कानांवर पडत होते. मला ते दुसरं कांहीं सुचूंच देईनात ! किती वेळानं मला झोंप लागली कुणाला ठाऊक, पण सकाळीं जागा झाल्याबरोबर ते सूर ऐकूं येत नव्हते. तरीही सारखे तेच माझ्या कानांत घुमत होते. एकदम माझ्या डोक्यांत कल्पना चमकली. हीच ती चक्रवाकाची जोडी. एकदां पहिल्याचे विशिष्ट सूर, नंतर दुसऱ्याचे, नंतर पहिल्याचे, नंतर पुन्हा दुसऱ्याचे असं सारखं रात्रभर त्याच्या वाचेच चक्र चालू असतं म्हणून ते चक्रवाक् ! एकानं हाक मारायची आणि दुसऱ्यानं तिला साद द्यायची. अशा त्यांच्या त्या स्वरमालिकेंत इतकी विलक्षण आर्तता असते, कीं हे दोन पक्षी अगदीं एकमेकाजवळ असून कांहीं तरी कारणानं एकमेकापार्शीं जाऊं शकत नाहींत ही कल्पना कुणाच्याही मनांत अगदीं सहजासहजीं यावी. रात्रीच्या वेळीं त्या पक्ष्याच चाललेलं तें अविरत आक्रंदन कानांवर पडल्याबरोबर कमल-पत्रानं दोघं दूरावल्याचा तो मनोहर संकेत एखाद्या संस्कृत कवीच्या मनात अगदीं सहज संभवला असेल यांत नवल नाहीं.



प्रसिद्धि आणि प्रसिद्धि

बरेच दिवस गणूकाकांची गांठ पडली नव्हती. म्हणून सहज मी त्या दिवशी सकाळी त्यांच्याकडे गेलो. नाकावर चष्मा ठेवून काही तरी चाचीत ते आराम खुर्चीवर पडले होते. मी आंत गेल्याबरोबर त्यांनी वर्तमान-पत्र वाजूला टाकलं, आणि टेबलावर पडलेल्या एका मासिकाचा अंक हातांत घेत चष्म्यावरून माझ्याकडे पाहात ते म्हणाले, 'काय रे, हे शोभतं काय रे तुम्हां लोकांना ?'

मला वाटतं नुकतंच त्यांनी तें मासिक वाचलं होतं, आणि मला केव्हां एकदां त्याचा जात्र विचारीन असं त्यांना झालं होतं. आणखी थोडा वेळ मी आलों नसतो, तर तेच माझ्याकडे यायला निघाले असते. त्या मासिकांत माझे बरेचसे वेगवेगळे फोटो आणि माझ्याविषयी बराचसा मजकूर आढाळा होता.

'काय ?' मी अगदीं निरपराध चेहरा करून म्हणालो.

'काय ही प्रसिद्धीची हांव !' सात्त्विक दुःखानं माझी कीव करीत ते म्हणाले.

'कुणाला ?' मी विचारलं.

'जसं काय कांहींच झालं नाही असं टोंग करतोस काय ?' ते बोळू लागले, 'या मासिकांतले स्वतःचे हे फोटो तूं पाहिले नाहीस ?'

'पाहिले ना,' मी म्हणालो, 'दोन प्रती आहेत त्या मासिकाच्या माझ्याकडे. फारच छान आहेत फोटो !'

‘ काय निर्लेज माणूस आहेस ! स्वतःची अशी प्रसिद्धि करून घ्यायला तुला काहींच वाटत नाही ? ’ निर्भर्त्सनेच्या स्वरात काकांनीं विचारलं.

‘ हें पाहा, काका ’, मी शातपणं म्हणालों, ‘ मला दोष द्यायच्या आधीं तुम्हीं दोन गोष्टी सिद्ध केल्या पाहिजेत. एक, प्रसिद्धि ही गोष्ट वाईट आहे; आणि दोन, ती मिळवण्याचा मीं खटाटोप केला. एक गोष्ट मी स्पष्टच सांगून टाकतो. या मासिकात माझा एक लेख आणि माझ्यासंबंधीं एक-दोन लेख यायचे होते म्हणून त्या मासिकाच्या संपादकानं माझे एक-दोन फोटो माझ्या-कडून मागवले आणि एक-दोन स्वतः होऊन पैदा केले. पण मी तुम्हाला हेंही सांगतो, कीं माझ्या प्रसिद्धीकरिता खटाटोप करण्याकरिताही मी मागपुढं पाहणार नाहीं. प्रसिद्धीकरिता खटाटोप करणं, हें नेहमींच वाईट असतं असं मला मुळींच वाटत नाहीं. मला एखादं चांगलं कार्यं करायचं असेल तर त्या कार्याची आणि त्याबरोबर माझीही भरपूर प्रसिद्धि करायचा मी जरूर खटाटोप करीन ! काय समजलांत ? ’

‘ समजलों—समजलों, ’ काका थोरडले, ‘ प्रसिद्धिविन्मुख असलेले मोठमोठे देशभक्त आणि थोर थोर लेखक हे सर्व बेडे आणि तू एक काय तो शहाणा ! समजलों ! ’

‘ काय हो, काका, ’ मीं भिस्किलपणं विचारलं, ‘ हे तुमचे मोठमोठे देश-भक्त आणि थोर थोर लेखक एवढे जर प्रसिद्धिविन्मुख आहेत, तर हे लोक मोठमोठे आणि थोर थोर आहेत ही गोष्ट तुमच्यासारख्या घरांतून फारशा बाहेर न पडणाऱ्या एका रिटायर्ड पेन्शनराच्या कानावर येऊन कशी काय थडकली ? त्याच्या प्रसिद्धिविन्मुखतेची खूपच प्रसिद्धि झालेली दिसते ! ’

‘ ते स्वतः होऊन सागत फिरत नाहींत आपला मोठेपणा. लोक बोलतात त्याच्याविषयी. ’ काका म्हणाले.

‘ स्वतः होऊन स्वतःचा मोठेपणा सागत फिरावा, असं मी म्हणत नाहीं; पण प्रसिद्धि ही मुळातच जर इतकी वाईट घाणेरडी गोष्ट असती, तर या मोठ्या लोकांनीं आपलं नांव स्वतःच्या घराबाहेर, फार काय, स्वतःच्या तोंडा-बाहेरही जाऊं दिलं नसतं — स्वतः आहेत कीं नाहीं याचीही कुणाला दाद लागू दिली नसती. तेव्हा प्रसिद्धि ही काहीं तुम्ही म्हणतां तितकी वाईट गोष्ट

दिसत नाही ! ' यावर काका काहीं तरी वितंडवाद घातू लागले; पण त्यांच्या बोलण्यांत काहीं अर्थ नव्हता.

काकांसारखंच बऱ्याच लोकांचं आहे. कुणी तरी एक गोष्ट वाईट म्हणतो. तो म्हणतो म्हणून दुसरा म्हणतो. दुसरा म्हणतो म्हणून तिसरा म्हणतो. आणि मग सर्वच ती गोष्ट वाईट म्हणू लागतात. खरोखर त्यात वाईट काय आहे आणि वरं काय आहे याचा कुणीच विचार करीत नाही. प्रसिद्धिलोलुपता ही गोष्ट वाईट आहे, असं कुणी तरी म्हणतो. त्यातली लोलुपता लुप्त होते आणि प्रसिद्धिच वाईट आहे, असं प्रत्येकजण म्हणू लागतो. लोलुपता प्रसिद्धिचीच कां, कुठल्याही गोष्टीची वाईट आहे. घट फोडून किंवा पट फाडून येन केन प्रकारेण एखादा माणूस प्रसिद्धि मिळवण्याचा प्रयत्न करू लागला की तो आपोआपच हास्यास्पद ठरतो. एखादा 'क्ष' मनुष्य एखाद्या 'य' स्त्रीशी लग्न करतो आणि दुसरं कसलंही सत्कृत्य त्यापूर्वी केलं नसताना किंवा त्यापुढं करण्याचा विचार नसताना आपले सहकुटुंब फोटो छापून यावे म्हणून खटपट करीत असतो. तेव्हा त्याला लोक हंसतात, हें ठीकच आहे. अर्थात् यांतही मला फारसा भयंकर गुन्हा आहे असं वाटत नाही. मानवी मनाची ही अगदी एक क्षम्य दुर्बलता आहे. माणूस हा कळप करून राहणारा प्राणी आहे, आणि चार माणसांनी आपणाला ओळखावं, चार माणसांनी आपणाला वरं म्हणावं असं त्याला वाटलं तर त्यात कांहीं फारसं वाईट आहे असं मला वाटत नाही.

म्हणूनच प्रसिद्धि-विन्मुखता हें एक थोटाड आहे, असं माझं स्पष्ट मत आहे. एखादा मोठा माणूस स्वतःचा फोटो छापू देत नाही, किंवा चार-चौघात येऊन बोलत नाही, तेव्हा तो प्रसिद्धि-विन्मुख नसून विक्षिप्त किंवा माणूसघाण्या तरी असतो, किंवा आपण कांहीं चागलं कार्य करतो आहोत, याबद्दल त्याची स्वतःचीच खात्री नसते, अशी माझी ठाम समजूत आहे. आपण करीत आहोत तें चागलंच करीत आहोत असा ज्याला आत्मविश्वास वाटत असतो, त्याला आपल्या कार्याची आणि साहजिकच त्याबरोबर आपलीही भरपूर प्रसिद्धि व्हावी, जास्तीत जास्त लोकांना आपल्या कार्याची महती पटावी आणि त्या कार्याचा सर्वत्र प्रसार व्हावा, असं जरूर वाटलं पाहिजे. प्रसिद्धी-करिता कांहीं तरी करणं वाईट असेल, पण कांहीं तरी केल्याची प्रसिद्धि शालीच पाहिजे.

८८

सीलबंद चांगुलपणा ?

लहानपणी ज्या कारणाकरितां मला माझ्या आजीचा केव्हां केव्हां राग येई, त्याच कारणाकरितां आतां मोठेपणीं माझ्या काहीं अगदीं जिवलग मित्राचा मला कधीं कधीं राग येतो. माझ्या आजीनं माझ्याकरितां खूपच कष्ट केले होते, आणि माझ्या बऱ्याकरितांच ती तसं बोले; पण मला वाटतं त्यामुळं माझा स्वाभिमान दुखावला जाई आणि मला राग येई.

माझ्या मनाच्या कणखरपणाचा आतां माझे मित्र केव्हां केव्हा संशय घेतात. ती माझ्या शरीराच्या शक्तीचा संशय घेत असे. पण एकंदरीनं माझ्या मनावर तोच परिणाम होतो. काय गंमत होई ती सांगतो. शाळेत असताना मीं एका व्यायाम शाळेत नांव घातलं होतं. थोडे दिवस व्यायाम केल्यानंतर माझं शरीर बरंचसं कमावलं आहे, असं मला वाटूं लागलं. माझ्या बरोबरीच्या एका मुलाबरोबर मी कुस्ती खेळणार होतो. मी मोठ्या ऐटीत आजीला सांगूं लागलों, 'आजी, उद्यां मी मन्याबरोबर कुस्ती खेळणार आहे. त्याला पाडून टाकतो बघ !'

'चल, खुळा कुठला !' आजी एकदम म्हणाली, 'उगाच कुठं तरी दुखवून घेशील, — हाडबीड मोडेल — कुस्ती कसली करतोस !'

माझ्यावरल्या मायेमुळं मला कुठं लागूं नये म्हणूनच ती बोलली खरी; पण माझा चेहरा एकदम पडला. मला तिचा राग आला. माझ्या शक्तीवर हिचा इतका विश्वास नाही काय ? मन्याला मी पाडूं शकणार नाही ? — मीच पडेन ?

अगदीं अस्संच माझे मित्र मला उपदेश करूं लागले म्हणजे मला होतं. मला ते फार चांगला माणूस समजतात आणि चांगलाच राहावं, — माझ्या चांगुलपणाला गालबोट लागूं नये या उदात्त उद्देशानंच ते बोलत असतात, हें अगदीं खरं आहे. त्यांच्या मित्रमवाचा मी मुळींच संशय घेत नाहीं. तरी पण मला वाईट वाटतं. तें असं होतं.

कुठल्या तरी, सर्वसामान्यपणं शिष्ट लोकांत वाईट समजल्या जाणाऱ्या एका मासिकांत माझ्या चार-पाच लेखाची एक लेखमाला एकदा येऊन गेली. ती लेखमाला चाळू असतां दोन-तीन भले मित्र मला मुद्दाम भेटायला आले.

‘काय हें, तुझ्यासारख्यांनं त्या मासिकांत लेख घ्यायचे ?’ ते अगदीं कळवळून म्हणाले.

‘मी म्हणजे कोण टिकोजीराव ?’ मी मुद्दाम रागानं म्हणालों, ‘मी स्वतःला भलताच शिष्ट समजत नाहीं !’

‘तसं नव्हे रे — तुझे लेख चांगले आहेत. पण त्या मासिकांत तूं घ्यायला नको होतेस !’

‘का ?—तो मासिकवाला माझ्याकडे येतो, माझ्याशीं चांगलेपणानं वागतो, माझ्या लेखात एका अक्षराचाही बदल करीत नाहीं. आणि योग्य मोबदलाही देतो. मी तर म्हणतो, तिथं लेख दिल्याबद्दल तुम्ही माझं मनःपूर्वक अभिनंदन केलं पाहिजे !’

‘कां बुवा ?’

‘त्या मासिकांत लिहिल्यामुळं माझे लेख तर वाईट झालेले नाहीत ना ? तुम्ही नेहमीं अपेक्षा करतां तितके चांगले आहेत ना ते ?’

‘होय.’

‘मग माझं अभिनंदन करा. कारण त्या मासिकाच्या एकंदर वाईटपणांत तेवढाच चांगलेपणा माझ्यामुळं आला ! हो, — मी जर लेख दिला नसता तर तीही जागा वाईटानं भरली असती. हें सत्कृत्य केल्याबद्दल माझं अभिनंदन नको करायला तुम्हीं ?’

‘करतो बुवा, — तुम्ही हवी तर मिरवणूक काढतो !’

‘हें पाहा, असं थट्टेवर नेऊं नका. — तुम्हाला दुसरी एक गोष्ट सांगतो.’

‘ हं, आणखी काय ! ’

‘ तुम्ही सर्व मला चांगले लोक वाटता, आणि तुम्ही चांगले आहातच. होय ना ? ’

‘ अर्थात् ! ’

‘ मग तावडतोव चौपाटीवर जाऊन जीव द्या बंधू ! ’

‘ म्हणजे ? ’

‘ म्हणजे, जग हे वाईटानं भरलेलं आहे, — चागलं फार थोडं. तेव्हां चांगल्या लोकांनी या वाईट जगात राहायचंच कशाला ! — वाईटार्शी मुळीच संबंघ ठेवू न इच्छिणाऱ्या तुमच्यासारख्या चांगल्या लोकांनी तावडतोव आत्म-हत्याच केली पाहिजे ! ’

माझ्या मित्रांचा मला इतका राग यायचं कारण त्यांच्या मनात जरी नसलं तरी त्या उपदेशाच्या मागं कल्पना ही होती, की मी एक कमकुवत मनाचा माणूस आहे. वाईटाकडे गेल्यामुळं वाईटाचं थोडंबहुत चागलं करण्याऐवजी मीच वाईट होईन, असं त्यांना वाटलं. जग वाईट असलं तरी आपण चांगले आहोत आणि जग सोडून जायचं आपणाला काही कारण नाही; कारण वाईट जगाच्या संपर्कानं आपण वाईट होण्याऐवजी जगाचंच आपण काहीतरी चागलं करूं अशी मात्र त्याची खात्री होती. आणि हाच मुख्य मुद्दा आहे. निर्भेळ वाईट किंवा निर्भेळ चागलं असं जगात काहीच नाही. प्रत्येक माणसांत, प्रत्येक गोष्टींत, प्रत्येक घटनेत चांगल्या-वाईटाचं मिश्रण असतंच. वाईट अधिक असलं आणि चागलं थोडं असलं की आपण त्या गोष्टीला वाईट म्हणतो; चागलं अधिक असलं की चांगली म्हणतो. जगांत जे हे थोडं चागलं आहे तेच सर्व वाईटाला बरोबर घेऊन जगाला पुढं नेत असतं. म्हणूनच मी म्हणतो, की चांगल्यानं वाईटाकडे मुद्दाम गेलं पाहिजे. वाईटाला टाळा का ? — हिंमत असेल, तर वाईटाकडेच जा !

हेतुमापन यंत्र आहे कुठे ?

कांहीं पुरुष स्त्रियांना उगाच त्रास देतात, तेव्हां स्त्रियांनी आपला दुःखलेपणा सोडून देऊन स्वावलंबी व्हावं आणि त्या पुरुषाचं ताबडतोब पारिपत्य करावं, असं आपण सागत असतो. आणि ते ठीक आहे. पण आमच्या या सागण्या-मुळं कांहीं स्त्रियांच्या डोक्यात वारा शिरून जगातल्या सर्व स्त्रिया म्हणजे सद्-गुणांच्या खाणी आणि सर्व पुरुष म्हणजे गटारपाणी, अशी कल्पना त्या करून घेऊं लागल्या आहेत की काय असा दाट संशय मला अलीकडे येऊं लागला आहे.

एक अत्यंत सात्त्विक वृत्तीचा कॉलेज-विद्यार्थी माझ्या ओळखीचा आहे. चिमणीएवढं तोंड करून परवां तो माझ्याकडे आला आणि एक गोष्ट सांगू लागला तव्हा माझा संताप अनावर झाला. मुंबईतल्या कॉलेज-विद्यार्थ्यांची कुठं तरी एक सभा होती. विद्यार्थी-विद्यार्थिनींची लूप गर्दी झाली होती. हा विद्यार्थीही त्या सभेला गेला होता. एवढ्या मोठ्या गर्दीत चुकून त्या विद्यार्थ्यांचा एका विद्यार्थिनीला धक्का लागला. तो ताबडतोब वळला, आणि 'मला वाईट वाटतं !' असं म्हणाला. पण त्याचे ते शब्द पुरे व्हायच्या आतच त्या मुलीनं पायांतली चप्पल काढली, आणि त्याच्यावर उगारून अपशब्दांचा वर्षाव ती त्याच्यावर करू लागली. तो तोंड घेऊन तिथून निसटला, आणि घरी परत आला.

'झालं तें ठीक झालं - तुला तसंच पाहिजे,' मी रम्यानें म्हणालों.

‘ म्हणजे — तुम्हीं पण, ’ तो चाचरला.

‘ तुझा अपराध नव्हता ना ? — तूं दिलगिरी प्रदर्शित केली होतीस ना ? ’
‘ हो. ’

‘ मग तिनं चप्पल उगारल्याबरोबर तूं खाडकन तिच्या एक थोबाडींत मारायला हवी होतीस ! ’ भी म्हणालों.

‘ का...काय ? ’

‘ तुला काय म्हणायचंयू तें आलं माझ्या लक्षात. एका स्त्रीच्या अंगावर हात कसा टाकायचा ? होय ना ? ’

‘ हो ! ’

‘ मूर्खा, या जुन्या जमान्यांतल्या गोष्टी झाल्या. आतां स्त्रियांना समान हक्क द्यायचे आहेत ! तुझी धाकटी बहीण अचरटासारखी वागली, तर तिला एक चापटी मारून तूं ताळ्यावर नाही का आणीत ? सणसणीत थप्पड मारणाऱ्याच्या हेतूचा कुणी संशय घेऊंच शकत नाही. सात्त्विक संताप हा एकच हेतु त्या वेळीं असूं शकतो. विनयभंगावाही आरोप येऊं शकणार नाही. स्त्रीचा विनयभंग करूं पाहणारा माणूस कधी तिच्या थोबाडींत मारतो ? पांच-पन्नास लोकासमोर दिवसा उजेडीं एका मुलीच्या थोबाडींत मारणाराला सात्त्विक संतापच आला असला पाहिजे, — तसंच काहीं तरी कारण झालं असलं पाहिजे यावर कुणीही न्यायाधीश विश्वास ठेवील. तूं एक चांगला माणूस आहेस, — तुझ्या हातून वाईट गोष्ट होणं शक्य नाही, याबद्दल माझी खात्री आहे; पण पळून जाऊन तूं स्वतःलाच नव्हे तर इतरांनाही अन्याय केलास म्हणून तुझा मला अतिशय राग आला. ’

‘ इतरांना अन्याय ? ’

‘ हो. ज्याचा ज्याचा म्हणून चुकून कुठं धक्का लागेल त्या प्रत्येक चांगल्या माणसाला ती मुलगी आता वाईट समजणार. ’

खरोखरच त्या मुलाच्या भिन्नेपणामुळं त्या मुलीच्या मूर्खपणाला उत्तेजन मिळालं, असं मला वाटतं. एका मुलाचा धक्का लागल्यामुळं तिच्या सद्गुणांची सात मजली इमारत एकदम खाली कोसळली असेल, असं मला मुळींच वाटत नाही. तिनें तो जो देखावा केला, तो थोडक्या श्रमांत एक वीर-स्त्री म्हणून सर्वंग

लोकप्रियता मिळवण्याच्या हेतूनं. यावरून स्त्रियांना धक्के देणारे सर्व लोक सत्पुरुष असतात, अशी माझी कल्पना असल्याचा कुणीही गैरसमज करून घेऊं नये. चागले सोज्वळ दिसणारे कित्येक पुरुष मवालीपणा करूं शकतात, हें मी कबूल करतो. पण सात अपराधी लोक निर्दोष म्हणून सुटले तरी हरकत नाही, पण एक निरपराध मनुष्य फांसावर लटकता कामा नये, हें कायदेशास्त्रांतलं तत्त्व व्यवहारांतही कसोशीनं पाळलं गेलं पाहिजे. कोणतं कृत्य वाईट हेतूनं केलं गेलं आणि कोणतं चांगल्या हेतूनं केलं गेलं याला व्यवहारात काहीं तरी मर्यादा आहे. म्हणूनच वाईट हेतूनं केल्या गेलेल्या कृत्याचीही केव्हा केव्हां दखल घेता येत नाही. कारण सुक्याबरोबर ओलं विनाकारण जळून जायच. धक्के देणारे काहीं मवाली असतील, पण ते मवाली सुटून गेले; आणि माझ्या गरीब, सात्त्विक मित्राच्या अब्रूला मात्र काळोखी ल'गली आणि त्याला जीव नकोसा झाला. इतकी ठिसूळ अब्रू असलेल्या चायानीं गर्दीत जाऊंच नये. जायचंच असेल, तर बऱ्या-वाईट माणसाचे धक्के लागणार, हें धरून चारावं. आणि इतकं झाल्यावरही चप्पल उगारून वीर-माता, वीर-पत्नी, वीर-भगिनी, वीर-स्त्री म्हणून कीर्ति मिळवायची असेल, तर माणसाच्या मनातला हेतु अचूक दाखवणारं एक हेतु-मापक यंत्र त्यानीं बरोबर वाळगावं !



९०

ही पाहा संस्कृति !

‘तुम्ही सुंदर अहा !’ या शब्दांनी एखाद्या स्त्रीच्या सौंदर्याला एखाद्या पुरुषान प्रशस्तिपत्र दिलं, तर तिला बरं वाटतं; पण तेंच एखाद्यानं नुसत्या डोळ्यांनी दिलं तर तिला राग येतो, या गोष्टीचं मला राहून राहून आश्चर्य वाटतं. एखादा पुरुष एखाद्या स्त्रीकडे मुद्दाम पाहतो तेव्हां तिच्यांत कांहीं तरी पाहण्यासारखं आहे, ती सुंदर आहे हे तो एक प्रकारं कबूल करित असतो. पण स्त्रियांना ही गोष्ट आवडत नाही. जुन्या, कर्मठ स्त्रियांची गोष्टच सोडा, पण चागल्या अःधुनिक, चारचौघात भिसळणाऱ्या, खेळाडू वृत्तीच्या तरुण स्त्रियाही ‘अमका माझ्याकडे पाहतो; तमका मला न्याहाळतो !’ अशा प्रकारच्या तक्रारी करित असलेल्या आढळतात.

माझ्या माहितीतली एक मुलगी नेहमी अशा तक्रारी करित असे. एके दिवशी मी तिला चागलाच जवाब दिला.

‘माझ्या वगोतला अमुक अमुक मुलगा एकसारखा माझ्याकडे पाहतो,’ ती म्हणाली.

‘नशीब तुझं,’ मी म्हटलं, ‘त्याचे आभार मान ! आमच्याकडे कुणी पाहात नाही म्हणून आम्ही दुःखी-कष्टी होतो; आणि तुझ्याकडे लोक पाहतात म्हणून तू रडतेस. काय मनुष्य-स्वभाव आहे !’

‘ थट्टा काय करता ? ’ ती म्हणाली, ‘ तो मुलगा फार वाईट आहे. ’

‘ तुझ्याकडे तो नुसता पाहतो आहे तोंपर्यंत त्याच्यांत कांहीं वाईट आहे, असं मला मुळीच वाटत नाही. तुझ्यात कांहीं तरी पाहण्यासारखं आहे,— तरुण आहेस, सुंदर आहेस तोंपर्यंत लोक तुझ्याकडे पाहताहेत तरी; आणखी पांच-दहा वर्षांनीं तूं पैसे देऊन पाहा म्हटलंस तरी कुणी पाहणार नाही ! जा घरी, आणि फारच त्रास होत असेल तर बुरखा घेऊन फिरत जा ! ’

माक्षी खात्री आहे कीं लोक आपल्याकडे पाहतात याचा मनांतून तिला आनंद होत होता; पण बाहेरून ती उगाच कागावा करीत होती. याचं कारण अगदी उघड आहे. पुरुषांनीं आपणाकडे पाहिलं कीं आपणाला आनंद होतो, असं आपण दाखवलं तर लोक आपणाला वाईट म्हणतील. तेव्हा दुसऱ्यालाच अगोदर वाईट ठरवून टाका ! युद्ध-शास्त्रांतला जो नियम आहे कीं, ‘ आक्रमण हेंच उत्तम आत्मरक्षण ! ’ (*Offensive is the best defensive*) तोच नियम स्त्रिया पाळीत असाव्या !

मात्र माझं हें तत्त्वज्ञान माझ्या एका मैत्रिणीला मीं तावातावानं सांगत असता तिनं माझे चांगलेच कान उपटले. तिच्या म्हणण्यांत बरंच तथ्य होतं, आणि मला तें पटलंही.

‘ पुरुषजातीचे एक महान् कैवारी म्हणून मी तुमचं अभिनंदन करतें, ’ ती म्हणाली, ‘ जरा कुणी पाहिलं कीं ‘ इशश ’ ‘ इशश ’ म्हणून नाक उडवणाऱ्या कांहीं स्त्रिया तुम्ही म्हणतां त्या प्रकारच्या असतील, ’ आणि एखाद्या चांगल्या पुरुषानं आपल्याकडे पाहिलं तर आम्हांला बरं वाटतं, हेंही मी कबूल करतें; पण एखादा मनुष्य तुमच्याकडे एकसारखा पाहायला लागला,— मग त्याचे हेतु कांहींही असोत, तुम्हाला कसंसंच वाटतं कीं नाही ? ’

‘ हो, वाटतं ना, ’ मी म्हणालों.

‘ झालं तर, ’ ती म्हणाली, ‘ कणखर मनाच्या तुम्हा पुरुषांना जर कसंसंच वाटतं, तर आम्हां त्रायकांना थोडं कसंसंच वाटलं तर तुम्हाला नवल कां हो वाटतं ? दुसऱ्याला कसंसंच वाटायला लावणं बरं का ? ’

‘ कबूल आहे, बुवा ! ’ मी उद्गारलों.

कबूल केल्याशिवाय मला गत्यंतरच नव्हतं; कारण पुरुषांनीं बायकांनाच काय पण कुणी कुणालाच कधीही कससंच वाटायला लावूं नये, असं मला वाटतं. माणसाच्या संस्कृतीची माझी मुळी व्याख्याच अशी आहे. आपल्या बोलण्यानं, चालण्यानं, वागण्यानं कुणाला कधीही कससंच वाटूं न देणं म्हणजेच संस्कृति ! आणि ही संस्कृति नुसती पुस्तकं वाचून, पदव्या घेऊन किंवा जगभर प्रवास करून येतेच, असं नाही. मनाचीच तशी घडण असावी लागते, असं मला वाटतं. म्हणूनच गणूकाका फारसे शिकलेले नाहीत, फार कुठं फिरलेले नाहीत, तरी पण गणूकाकाना मी माझ्यापेक्षां किती तरी अधिक सुसंस्कृत समजतो. एकच उदाहरण देतो. गणूकाकाना मी एक काचेची सुंदर फुलदाणी दिली होती. एकदा मी, काका आणि दुसरा एक गृहस्थ काकाच्या खोलीत काही तरी गप्पा करीत बसलो होतो. तो हातवारे करून काही तरी सागत होता; त्याचा चुकून त्या फुलदाणीला हात लागला, आणि ती खाली पडून तिचे तुकडे तुकडे झाले. थोडाच वेळ कां होईना, पण ती सुंदर फुलदाणी फोडल्याबद्दल मला त्या गृहस्थाचा राग आला. मी काही बोललो नाही तरी पण माझ्या चेहऱ्यावर नापसंतीच्या रेखा खात्रीनं उमटून गेल्या असणार. कांहीच झालं नाही, असं मोठ्या प्रयासानं मी दाखवलं त्या गृहस्थाचं माझ्या चेहऱ्याकडे लक्ष गेलं असतं तर त्याला कससंच वाटलं असतं. त्यान पाहलं नाही, ही गोष्ट वेगळी. पण त्या वेळीं काका किती सहजपणं वागले. त्या गृहस्थाच्या तोंडून काही दिलगिरीचे शब्द बाहेर पडायच्या आंतच काका एकदम म्हणाले,

‘ अहो. त्यांत काही नाही. त्या शेजारच्या बंडूनं कालच तिचे दोन तुकडे केले होते. टाकून देण्याऐवजी मी आपले जुळवून ठेवले होते. तुम्ही उगाच निमित्त झालांत, एवढंच. ते तुकडे मी टाकायला पाहिजे होते ! ’

त्या गृहस्थाच्या मनावरचं ओझं एकदम उतरलंलं दिसलं.

तो निघून गेल्यावर मी काकांना म्हटलं, ‘ ते फुटके तुकडे उगाच कशाला जुळवून ठेवले होतेत, काका ? ’

‘ अरे, कुठं फुटले होते ! चांगली धड होती ती ! ’

‘ म्हणजे ! ’

‘ एकदां फुटली ती पुन्हा का सांघणार होती ? त्या विचाऱ्याला वर आणखी वाईट वाटायला कशाला लाबायचं ? ’

मी थक झालों. काकांचा मला अभिमान वाटला. मात्र काकांच्या सुसंस्कृत-पणाविषयी मला काय वाटतं तें मी त्यांच्या तोंडावर कधीच बोललों नाहीं आणि बोलणारही नाहीं; कारण माझ्याच शब्दांचा आधार घेऊन ते माझ्या डोक्यावर चढून ब्रसायचे आणि मला पदोपदीं हिणवायचे !



९१

मला ' आचारी ' हवेत !

मुद्दाम होऊन तंबाखू ओढायची मला संवय नाही; पण कधी कुणी सिगार किंवा सिगारेट दिली तर मी नाही म्हणत नाही; ओढून टाकतो. मला अमुक व्यसन नाही नी तमुक व्यसन नाही, असं सांगायचा माझा मुळींच उद्देश नाही; कारण तंबाखू ओढणारांत माझ्यापेक्षा किती तरी चांगले लोक आहेत, आणि तंबाखूला स्पर्शही न करणारात वार्ड्ट लोक काहीं थोडे नाहीत, याची मला पूर्ण जाणीव आहे. तंबाखू ओढण्यात मला आनंद वाटला असता, तर मी भरपूर तंबाखू ओढली असती; पण प्रकृतीतल्या काहीं तरी वैशिष्ट्यामुळं मला तंबाखू आवडत नसावी. आणि म्हणून मी ओढीत नाही, इतकंच. मग सिगारेट कुणी देऊं केली तर मी कां घेतों? कदाचित् भिडस्तपणामुळं किंवा दुसऱ्याला उगाच एवढ्याशा कारणासाठी वार्ड्ट वाटायला कशाला लावा, म्हणून असेल. कदाचित् याहीपेक्षां दुसरं एक कारण असावं, असं मला वाटतं. आपण कुणी तरी शिष्ट आहोंत, असं इतरांना भासवल्यास ते आपणांशीं विरोधी वृत्ति धारण करतील, या भीतीनं इतरांपेक्षां आपणाला श्रेष्ठ ठरवणारं एखादं वैशिष्ट्य आपणांत असेल तर तें दुसऱ्याच्या डोळ्यावर न येईल असं करण्याचा तर यांत हेतु नसावा? माणसाला माणसांत राहायचं असल्यामुळं शक्य तों त्याला इतरांची सहानुभूति हवी असते. आपण कुणी तरी वेगळे आहोंत, इतरांपेक्षां आपणांत विशिष्ट व्यक्तित्व आहे

या कल्पनेनं माणसाला आनंद होत असला, तरी दुसऱ्याची सहानुभूति गमावू नये म्हणून इतरांपेक्षा आपण वेगळे नाही, असं दाखवण्याचा तर माणूस प्रयत्न करीत नसावा ? उगाच वांकडी टोपी घालून कुणी मुद्दाम पेटित चालत असला, की त्याची टोपी उडवावी अशी अनावर इच्छा इतरांना होते. तेव्हा इतरांप्रमाणं सरळ टोपी घालून जाव, हेंच बरं ?

दुसऱ्यांना वाईट वाटू नये म्हणून सरळ टोपी घालून जाणं हा त्या टोपीच्या मालकाचा भलेपणा झाला; पण एखाद्याची टोपी उंच आहे किंवा शोकदार आहे म्हणून ती उडवण्याची इच्छा होणं ही काहीं चांगली गोष्ट आहे, असं मी मुळीच म्हणत नाही. मळकट कपडे असलेल्या एखाद्या माणसासमोर एखादा स्वच्छ कपडेवाला शेखी मिरवायला गेला, तर मळकटाला राग येणं आणि त्यानं त्या परीतघडीवाल्याच्या अंगावर थोडी धूळ उडवण्याचा प्रयत्न करणं साहजिक आहे. पण आपण मळकट आहोत म्हणून सर्व जगाचे कपडे मळकट व्हावे अशी इच्छा जर एखादा धरू लागला, तर त्याचा तो निव्वळ दुष्टपणा होईल. एक थट्टेखोर मनुष्य समाजवादाची व्याख्या करताना असं म्हणाला होता, की जगातले बरेचसे लोक अनवाणी जातात आणि काही थोड्यांच्या पायात जोडे असतात, हें समाजवाद्यांना बघवत नाही; त्यांना सर्वांनीच अनवाणी जावं, असं वाटतं ? समाजवादाची व्याख्या अशी मुळीच नाही. त्याच्याच भाषेत सांगायचं म्हणजे त्या काहीं थोड्यांच्या पायात जोडे आहेतच. पण जगाला पुरून उरेल इतका जोड्याचा साठा त्याच्याजवळ असूनही किमती वाढवून स्वतःचा फायदा करण्याकरिता त्यांनी ते कडीकुलुपात ठेवले आहेत. आणि सर्व जगाला अनवाणी जायला ते लावीत आहेत; तीं कडीकुलुपं तोडून सर्व जगाला जोडे वाटणं म्हणजे समाजवाद ! सहज आठवली म्हणून ही गोष्ट सांगितली; पण बर सांगितलेला दुष्टपणा जग बराच वेळ दाखवतं यांत शंका नाही.

चित्रपटसृष्टीतला एक श्रेष्ठ कलावंत माझा स्नेही आहे. त्याचा मोटेपणा आता सर्वांनी मान्य केला आहे. पण सुरुवाती-सुरुवातीला आपले पाय ओढायचा सर्वजण कसा प्रयत्न करीत होते याची हकीकत मला तो एकदा सागत होता : 'पण मला एका गोष्टीचं मोठं आश्चर्य वाटतं,' तो म्हणाला, 'हेच लोक आता माझा तोंड भरून 'उदो' 'उदो' करीत आहेत !'

‘ त्यांत आश्रय वाटायचं काहींच कारण नाहीं, ’ मी म्हणालों, ‘ एखादा मनुष्य आपल्यापेक्षां वर जाऊं लागला कीं लोक त्याचे पाय ओढून त्याला खालीं आपल्याबरोबर आणायचा प्रयत्न करतात; पण तो फारच वर गेला कीं त्याचे पाय त्याच्या हातातून सुटतात, आणि त्याचे हात एकमेकाना लागून आपोआपच जोडले जातात ! ’

एखाद्यांत जर कांहीं विशेष असला तर त्या विशेषाची वाढ होण्यांतच जगाचा फायदा आहे त्या माणसाला ‘ कांहीं काळ वेळ न लावतां आपुल्या-सारिखा तात्काळ करण्यांत ’ काय हंशील ? मात्र त्या विशेषवाल्यानंही एक गोष्ट कधींही विसरता कामा नये, कीं जग आहे म्हणूनच आपल्या विशेषाला कांहीं किंमत आहे. कुणींसं म्हटलं आहे, कीं सर्व जग जर तालबद्ध पावलं टाकीत असतं, तर उदयशंकरला कोण विचारणार होतं ? आणि सर्वांच्याच गळ्यांतून सुरेल आवाज निघत असते तर करीमखासाहेबाना कुणी ओळखलं असतं तरी काय ? म्हणूनच आपणात कांहीं विशेष असेल, तर इतरांना हिणवण्याची किंवा नम-वण्याची आपणाला इच्छा होता कामा नये, असं मला वाटतं. कुठं तरी एकदां बोलतांना मोठ्या आवेशांत येऊन मी ओरडलों, ‘ मला दुराचारी नकोत, त्याप्रमाणं सदाचारीही नकोत; मला आचारी हवेत ! ’ माझं तें सुभाषित ऐकून लोक मोठमोठ्यानं हंसूं लागले. तेव्हां माझ्या ध्यानंत आलं कीं ‘ आचारी ’ म्हणजे ‘ स्वयंपाकी ’ असा अर्थ त्यांनीं घेतला ! माझ्या म्हणण्याचा उद्देश इतकाच होता कीं स्वतःच्या सदाचाराचा टेंभा मिरवणारे लोक मला नकोत; आपणही ‘ माणूस ’ आहोंत हें ओळखणारे लोक मला हवेत.



कारणाशिवाय फुलें

मला असा अजून एकही नवरा दिसलेला नाही, की ज्याच्याविरुद्ध त्याच्या बायकोची काही ना काही तरी तक्रार नाही. कुणाचा नवरा वेळेवर घरी येत नाही, तर कुणाचा नाटक सिनेमा दाखवीत नाही. कुणाचा वेण्या विकत घेत नाही, तर कुणाचा हवे ते कपडे देत नाही. 'हे' 'पहिल्या' सारखे राहिले नाहीत ही प्रत्येकीची तक्रार ऐकून मला हंसू येतं. पहिल्यासारखे राहतील कसे ? नाही राहात हेंच बरोबर आहे. प्रेयसी आणि पत्नी यातला फरक हाच आहे. एखादी स्त्री 'प्रेयसी' असते तेव्हा तिला खूश करण्याकरितां सतरा लटपटी आणि अठरा खटपटी कराव्या लागतात; पण तीच 'पत्नी' झाल्यावर उगाच धडपड करण्याची आवश्यकता काय ? 'प्रेयसी' आपली आहे याबद्दल खात्री नसते; 'पत्नी' आपली झालेली असते. धांवण्याच्या शर्यतीत एका विशिष्ट खाबाबडे जाऊन पोहोचायचं असतं. धावणारा त्या खाबाजवळ जाऊन पोहोचल्यावर 'का रे बाबा, आता तूं धावत कां नाहीस ?' असें विचारण्याइतकंच 'हे' 'पहिल्या' सारखे राहिले नाहीत हें म्हणणं हास्यास्पद आहे !

यावरून मी माझ्या मनाशी आपला एक ठाम सिद्धान्त बसवून टाकला आहे, की चांगला नवरा आपल्या बायकोची फारशी पर्वा करीत नाही ! लग्न

होजन बरेच दिवस झालेला एखादा माणूस आपल्या बायकोला खूश करायचे फाजील प्रयत्न करूं लागला, कीं मला एकदम कसंसंच वाटूं लागतं. नियमाला अपवाद होतो आहे, काहीं तरी चुकतंय, कुठ तरी पाणी मुरतंय, असा संशय मला येऊं लागतो. आणि दुदैवानं एक असं उदाहरण मला दिसलं, तिथं हा संशय खरा झाला. एका गृहस्थाच्या बायकोचा शेजार-पाजारच्या सर्व बायका मनःपूर्वक हेवा करीत असत. फुलं, अत्तरं, नवे नवे कपडे तो बायकोला नेहमीं आणून घायचा, नेमानं फिरायला जायचा, आठवड्यातून दोन-दोन सिनेमा दाखवायचा. शेजारची प्रत्येक बाई म्हणायची, 'ते पाहा, आपल्या बायकोचं कस कौतुक करतात; — नाही तर आमचे 'हे'!' आम्ही सर्व आश्चर्य करीत होतो. शेवटीं, त्या गृहस्थाची बाहेर काहीं तरी 'भानगड' होती, याचा निःसंदेह पुरावा आम्हाला मिळाला, आणि एका अमेरिकन मासिकांत कधीं तरी वाचलेलं एक वाक्य विजेसारखं माझ्या डोळ्यासमोर चमकलं : 'When a husband brings flowers for his wife without any reason, there is a reason!' आतां माझ्या मित्राची कुणीही बायको काहीं तक्रार करूं लागली, कीं मी तिच्या एकदम सागतो; 'वहिनी, लक्षात टेवा; नवरा कांहीं कारणाशिवाय उगाच फुलं आणूं लागला, कीं काहीं तरी कारण असतं! तेव्हां तो आणीत नाही हेंच बरं आहे!'

जरा कांहीं पाहिलं, कीं त्यातून एकदम एक बडा सिद्धान्त काढायच्या माझ्या या संवयीवर गणूकाका फारच संतापतात. माझा हा नवा सिद्धान्त त्यांना मी सांगितल्याबरोबर ते उसळून म्हणाले, 'मूर्खा, असले कांहीं तरी सिद्धान्त काढून तरुण नवऱ्याच्या हातांत तूं चांगलंच कोलीत देतो आहेस. बायकोसाठीं कांहीं करूं नये आणि वर आणखी आपण कांहीं न करण्यांतच तिचा फायदा कसा आहे हें तिला सोपपत्तिक पटवून द्यावं!' बाकी गणूकाकांचं म्हणणं अगदींच चुकीचं आहे, असं मला वाटत नाही. एकदम सिद्धान्त काढणं जरा धोक्याचंच आहे. कॉलेजात असताना आमच्या एका बावळट मित्राला आम्ही नेहमीं सांगत असूं, कीं झियाना धाडसी पुरुष आवडतात. बरेच दिवस आमचं म्हणणं ऐकून घेतल्यानंतर त्याला एक दिवस एकदम चेव आला, आणि दोन-चार सुंदर झिया आत बसलेल्या पाहून भर

वेगात चाललेल्या एका ट्रेममध्ये उडी मारून बसायचा त्यानं अचाट प्रयत्न केला ! स्त्रियांना आवडणं दूरच राहो, पण त्या प्रयत्नात तो इतक्या जोरानं खाली आदळला, की त्याच्या डोक्याला भली थोरली खोंक पडली. वर आणखी त्या स्त्रिया फिदिफिदि हंसत होत्या, तें वेगळंच ! तात्पर्य काय, की सिद्धान्त जरूर काढा; पण ते अमलात आणताना जरा बेतानं वागा !



मोठ्यांचा लहानपणा

काही दिवसांपूर्वी कसल्याशा जुन्या आठवणी मी लिहिल्या. त्या आठवणींचा विषय पाहता त्या आणखी खूपच छानदार रीतीनं रंगवता आल्या असल्या; पण मी त्या तशा रंगवल्या नाहीत, असं माझ्या काही मित्रांचं म्हणणं पडलं. मला त्या म्हणण्यासंबंधी काहीच लिहायचं नाही; पण त्याचा विचार करीत असतां मला दुसरी एक मजेदार गोष्ट आठवली. एक तरुण लेखक मला एकदां भेटायला आला होता. त्या वेळीं माझ्या उजव्या हाताचीं दोन बोटां कुठं तरी अपघातांत जखमी झालेलीं असल्यामुळं बांधलेलीं होती. हाताला काय झालं, म्हणून त्यानं विचारलं तेव्हां अमक्या ठिकाणीं माझीं बोटां चेंगरलीं म्हणून त्याला मी सांगितलं होतं. त्या भेटीनंतर चार-सहा महिन्यांनीं बाहेरगांवच्या एका साप्ताहिकाचा अंक संपादकांनीं माझ्या नांवावर मुद्दाम पाठवलेला मला आढळला. 'मला भेटलेले आधुनिक साहित्यिक' या नांवाची त्या तरुण लेखकाची एक लेखमाला त्या साप्ताहिकांत चालू होती, आणि त्या अंकांत माझ्यासंबंधीं त्यानं लिहिलं होतं, असं मला दिसून आलं. माझ्याबद्दल फारच चांगले उद्गार त्यानं काढले होते; पण माझी स्तुति करण्याच्या भरांत एक न घडलेली गोष्ट त्यानं सांगून टाकली होती. 'मी जेव्हां म्हणालों,' त्यानं लिहिलं होतं, 'आतां बरेच दिवस तुम्हांला काही लिहितां येणार नाही,' तेव्हां

ते आवेशानं म्हणाले कीं ' उजवा हात जायवंदी झालेला असला, तरी डाव्या हातानं लिहून मी माझ्या विरोधकांचा फडशा पाडीन ! ' मी असं काहीच म्हटलं नव्हतं, आणि म्हणायचं कारणही नव्हतं. त्या विचाऱ्यानं अगदीं सद्धेतु-पूर्वक मला वीर-पुरुष बनवायचा प्रयत्न केला होता, पण वाचणाराना मात्र मी एक अचरट नाटकी माणूस आहे, असं वाटलं असेल.

आपणामध्ये ज्या अनेक ठराविक कल्पना आहेत त्यात हीही एक कल्पना आहेच. एखादा मनुष्य एखाद्या क्षेत्रात मोठा असला कीं सर्वच बाबतींत तो मोठा असतो,— सामान्य माणसातले गुणदोष त्याच्यात काहीच नसतात अशी एक आपली ठराविक कल्पना आहे; आणि या कल्पनेला बळी पडून आपण एखाद्या माणसावर अनेक प्रकारचा मोठेपणा लादीत असतो. म्हणूनच केव्हा केव्हा गमत करायचा मला अनावर मोह हांतो. देशात काही तरी गंभीर परिस्थिति निर्माण झाली होती, आणि अखिल भारतीय काँग्रेस कमिटीची एक महत्वाची सभा मुंबईत चालू होती. माझ्या एका मित्राबरोबर मी त्या सभेला गेलों होतो. वृत्तपत्र-प्रतिनिधींची जागा पुढाऱ्यांच्या बैठकीच्या अगदीं जवळ होती. आणि सर्व पुढाऱ्यांचे चेहरे आम्हाला चागले दिसत होते. देशात अत्यंत लोकप्रिय असलेले आणि आम्हा सर्वांचे एक अत्यंत आवडते पुढारी एका कोपऱ्यात अगदीं रडवा चेहरा करून बसले होते.

' देशावर आलेल्या संकटाच्या तीव्र जाणिवेनं त्याचा चेहरा किती पडला आहे, पाहा, ' माझा मित्र अगदीं कळवळून म्हणाला.

' तूं म्हणतोस तसल्या तीव्र जाणिवेनंच कशावरून ? — भयंकर अपचन किंवा बद्धकोष्ठ झाल्यामुळं त्याचा चेहरा कशावरून पडलेला दिसत नसेल ! ' मी शातपणं म्हणालों.

माझा गंभीर प्रकृतीचा मित्र माझ्यावर अतिशय संतापला. ' सदासर्वदा उल्लूकपणा करणं चागलं नव्हे ! ' तो चिडून म्हणाला.

' थट्टा करायचा माझा मुळींच उद्देश नाही, ' मी म्हणालों, ' खरोखरच मी तुला विचारतो, तूं म्हणतोस नक्की त्याच कारणानं त्यांचा चेहरा पडला असेल याला आधार काय ? — आणि एखाद्या माणसाला अपचन होणं,

आणि त्यामुळं त्याचा चेहरा पडणं यांत कमीपणा काय आहे ? तो पुढारी झाला तरी माणूसच आहे ना ?'

एखादा मनुष्य मोठा असला की तो सर्व दृष्टींनी मोठा असतो हे मला मुळींच मान्य नाही. मी तर उलट म्हणतो की मोठ्या माणसांत सामान्य माणसांत आढळणारे सर्व लहानपणाचे प्रकार असतात; इतकंच नव्हे, तर ते फार मोठ्या प्रमाणांत असतात. किंबहुना एवढ्या मोठ्या लहानपणाला संभाळून तो इतरापेक्षा काहीं तरी मोठेपणा दाखवतो म्हणूनच तो मोठा ! मला नीटसं आठवत नाही, पण मला वाटतं टॉल्स्टॉयनंच कुठं तरी आपली एक आठवण सांगितली आहे. आपल्या आईवर टॉल्स्टॉयनं अतिशय प्रेम होतं. तिच्या मृत्युसमयींच तो वर्णन देतो आहे. त्या वेळीं तो तरुण होता. तिचा प्राण गेला होता. सर्व मंडळी आजूबाजूला ओक्सात्रोक्शी रडत होती. टॉल्स्टॉयला रडूंच येईना. त्याला भयंकर भूक लागली होती, आणि कांहीं तरी खावंसं वाटत होतं. त्याची त्यालाच लाज वाटूं लागली. दोन-तीन दिवसांनीं सर्व मंडळी शांत झाली, आणि आपापल्या कामधंद्याला लागून हंसूं-खेळूं लागली. पण जसजसे दिवस जाऊं लागले, तसतसं आईशिवाय टॉल्स्टॉयला ओकंओकं वाटूं लागलं, आणि त्याला हुंदके आवरेनात.

टॉल्स्टॉयसारख्या महात्म्याला आपली आई मरून पडली असता कांहीं तरी खावंसं वाटत होतं, यावर सामान्य माणसाचा विश्वासही बसणार नाही. टॉल्स्टॉयनंच सांगून टाकलं म्हणून बरं. हीच गोष्ट आम्ही कुणी सांगितली असती, तर आम्ही उल्लू ठरलो असतो !



म्हटल्यास की केल्यास —

परवां एका स्नेह्यात्रोत्र वादविवाद करीत असता चित्रपटांत दृश्याला किंवा चित्राला अधिक महत्त्व आहे, आणि नाटकांत श्राव्याला किंवा शब्दाला अधिक महत्त्व आहे, असं मी म्हणालों. त्यात्रोत्र चित्रपटांत शब्दाला महत्त्व नाहीच वाटतं, असं एकदम त्यानं उलटून विचारलं; आणि चित्रपटातही शब्दाला महत्त्व आहे, हें तो मला पटवून देऊं लागला. चित्रपटांत शब्द नाही कसा, तो मला विचारूं लागला. मी पुन्हा पुन्हा सांगत होतो की चित्रपटात दृश्य आणि श्राव्य हे दोन्ही भाग आहेत आणि नाटकांतही हे दोन भाग आहेतच; आणि नाटकांत दुसऱ्याला महत्त्व अधिक आहे. नाटकांत शब्दच असतात आणि दृश्य नसतं, आणि चित्रपटांत दृश्यच असतं आणि शब्द नसतात, असं माझं मुळींच म्हणणं नव्हतं पण तो कांहीं पेकूनच ध्यायला तयार नव्हता. चित्रपटांत शब्दाला महत्त्व असतं, हें तो जीव तोडून मला पुनः पुनः सांगत होता. नाटक न पाहतां नुसतं पुस्तक वाचून एक कलाकृति म्हणून त्याचा आपण रसास्वाद घेऊं शकतो, किंवा रेडिओ-नाटकासारखं अजिबात दृश्य नसलेलंही एखादं नाटक होऊं शकतं, त्याचप्रमाणं शब्दांचा कांहींच संबंध नसलेले अनेक उत्कृष्ट चित्रपट होऊन गेले आहेत. आणि कलाकृतीचा पूर्ण आनंद त्यांनीं पाहणारांना दिला आहे; पण शब्दाशिवाय

नाटक किंवा दृश्याशिवाय चित्रपट या गोष्टीच शक्य नाहीत वगैरे वगैरे युक्तिवाद आम्ही सागत होतो. पण आमचं काहीं चालेना. आमच्या मित्राला आमचं म्हणणं खरोखरच समजत नव्हतं, कीं मुद्दाम वितंडवादाकरिता तो तसं करीत होता, हा महत्त्वाचा प्रश्न नाही. आपण सर्वच पुष्कळ वेळा अशा एकेरी दृष्टिकोनानं जगाकडे पाहात असतो, आणि एकेरीवर येत असतो.

केव्हा केव्हा या एकेरी दृष्टीमुळं आपण किती हास्यास्पद होतो, याची आपणाला कल्पनाही येत नाही. एखादा माणूस चागला असला, कीं आपण त्याच्याकडून इतक्या चागलेपणाची अपेक्षा करतो की तो माणूस आहे हेही आपण विसरतो. अत्यंत सात्त्विक वृत्तीचे असे आमचे एक हेडमास्तर होते. आम्हाला सर्वांना त्याच्याविषयीं निरतिशय आदर वाटे. ते अविवाहित होते. काहीं दिवसांनीं त्यांनीं विवाह केला. पुढं एक दोन वर्षांनीं शाळा सोडून आम्ही कॉलेजात गेलों. आमच्या बरोबरीचाच आमचा एक मित्र त्याच शाळेंत मास्तर होता. तोही अतिशय सात्त्विक वृत्तीचा होता. कुणाविषयीं कधीं वाईट बोलायचा नाही, आणि दुसरा कुणी कुणाबद्दल वाईट बोलत असेल तर आपले कान झांकून ध्यायचा. वर्षे सहा महिन्यांनीं आम्हाला तो भेटला, तेव्हा आम्ही त्याला सहज विचारलं, ' का रे, हेडमास्तराना काहीं मूलवील झालंय का ? ' आमचा प्रश्न ऐकून त्याला धक्काच बसला, आणि तो एकदम उद्गारला, ' छे, छे; आपले हेडमास्तर ' तशा ' पैकीं नाहीत ! ' त्याचं तें उत्तर ऐकून पहिल्यांदा आम्ही स्तिमित झालों, आणि नंतर पोट धरधरून हंसूं लागलों. त्या विचान्याची कल्पना अशी कीं आपला एवढा सालस, सात्त्विक, साळसूद हेडमास्तर स्वतः-ची बायको झाली म्हणून काय झालं, पण एका स्त्रीशीं अशी भलतीच सलगी कशी करील ! एकेरी दृष्टिकोनाचा हा परमोच्च बिंदु होय. हेडमास्तर हा माणूसच आहे; तो खातो, पितो, झोंपतो,— तें काहीं नाही. हेडमास्तर म्हणजे हेडमास्तर. आणि त्याचं सर्वं जीवन म्हणजे हेडमास्तरकी !

हें झालं एक आत्यंतिक उदाहरण. पण आपण नेहमींच असं कांहीं ना कांहीं तरी करीत असतो. एखाद्या मुशिक्षित स्त्रीनं एखाद्या अशिक्षित माणसाशीं लग्न केलं, किंवा एखाद्या कलावंतानं एखाद्या सामान्य स्त्रीशीं विवाह केला, कीं आम्ही सर्व आश्चर्यसागरांत बुडून जातो, आणि एकमेकांना विचारूं लागतो,

‘ त्याच्यांत तिनं काय पाहिलं ? किंवा तिच्यात त्यानं काय पाहिलं ? ’ असा प्रश्न अलीकडे कुणी विचारला की, मी ताबडतोब उत्तर देतो, ‘ त्याच्यांत किंवा तिच्यांत तुम्हीं आम्हीं जें पाहिलं नाहीं, नकी तेंच त्यांनीं पाहिलं ! ’ जग हें नुसतं त्रिविध नव्हे, तर विविध आहे, हें आम्ही क्षणोक्षणी विसरतो.

एखादा तत्त्वज्ञ आजूबाजूला पाहून जेव्हा म्हणत असतो, कीं ‘ म्हटल्यास असं आहे, आणि म्हटल्यास असं नाहीं, ’ तेव्हा तो अगदीं खरं बोलत असतो. कारण जग खरोखरच तसं आहे. म्हटल्यास उजेड आहे, म्हटल्यास अंधार आहे. हिंदुस्थानात उजेड आहे तर अमेरिकेंत काळोख आहे; आणि अमेरिकेंत उजेड आहे तर हिंदुस्थानात काळोख आहे ! यावर कुणीही असा प्रश्न विचारील कीं हें जर खरं आहे, तर ‘ म्हटल्यास आहे नि म्हटल्यास नाहीं, ’ असं म्हणणारा माणूस थट्टेचा किंवा उपहासाचा विषय कां होतो ? हा प्रश्न अगदीं बरोबर आहे. तो माणूस उपहासाचा विषय होतो, त्याचं कारण हें तत्त्वज्ञान चूक आहे, असं नव्हे. ‘ म्हटल्यास आहे, म्हटल्यास नाहीं ’ करीत एखादा माणूस जेव्हां कांहींच करीत नाहीं, तेव्हा लोक त्याची थट्टा करतात. जगाच्या सर्व बाजू पाहणं म्हणजे कोणत्याच बाजूनं कांहीं न करणं नव्हे. एखाद्या प्रश्नाच्या सर्व बाजू पाहिल्यानंतर योग्य बाजू निवडून ताबडतोब कृति केली पाहिजे. मला अमुक एक गोष्ट उजेडांत करायची आहे, आणि जगात उजेडही आहे आणि अंधारही आहे, तेव्हा मी कांहींच करीत नाहीं, असं म्हणणारा उपहासास्पद होतो. आणि याचंही कारण पुन्हा एकेरीपणाच. विचार व कृति यांचा योग्य मेळ म्हणजे यशस्वी जीवन. हा माणूस सर्व बाजूंचा विचार करतो; पण विचार व कृति या जीवनाच्या दोन बाजूंपैकी फक्त विचाराचीच एक बाजू संभाळल्यामुळं तो उपहासास्पद ठरतो ! म्हणजेच ‘ म्हटल्यास नाहीं नि म्हटल्यास आहे, ’ हें सर्व ठीक आहे; पण तें केव्हां ? हें सर्व ‘ म्हटल्यास ’ झाल्यावर कांहीं तरी केल्यास !



मोठीं विशेषणें — धोका !

मुंबईत अलीकडे एकसारखे होणारे जातीय दंगे कसे थांबवावे यासंबंधी अनेक लोक अनेक प्रकारचे उपाय सुचवीत असतात. एकदां कुणीसं सुचवलं कीं, ज्यांना स्वतःच्या प्राणांची मुळीच पर्वा नाही, अशा निवडक लोकांचं एक स्वयंसेवक दल काढावं, आणि जिथं जिथं दंगा होईल तिथं तिथं एकमेकाना भोकसणाऱ्या दोन जातींच्या लोकांप्रध्ये जाऊन या स्वयंसेवकांनीं दंगा थांबवण्याचे आणि लोकांचे प्राण वांचवण्याचे प्रयत्न करावे. ही कल्पना माझ्या एका मित्राला मी सांगूं लागलों, तेव्हा त्यानं चटकन् विचारलं, 'हें स्वयंसेवक दल कशाला काढायचं ? लोकांचे प्राण वांचवण्याकरिता ना ?'

मी म्हणालों, 'होय.'

तेव्हा तो निश्चून म्हणाला, 'हे लोक मुळीच दुसऱ्यांचे प्राण वाचवूं शकणार नाहीत.'

मी म्हटलं, 'कां ?'

'स्वतःच्या प्राणाची ज्यांना पर्वा नाही ते दुसऱ्यांचे प्राण काय वांचवणार ? प्राण वांचवणाराला आर्धी पाणांची किंमत कळली पाहिजे ! स्वतःचा कां होईना, पण प्राण हा पदार्थ ज्यांना इतका कःपदार्थ वाटतो, ते दुसऱ्याचे प्राण वांचवण्याची खटपट तरी कितीशी मनःपूर्वक करणार ?'

त्याच्या उत्तरानं पहिल्यांदा मी थोडासा गोंधळलों. जिवावर उदार झालेल्या शूराना इतरांचं संरक्षण करावयास तो नालायक ठरवीत होता, हें मला कसंसंच वाटलं. पण थोडासा खोल विचार करतां त्याच्या म्हणण्यात मला पुष्कळच तथ्य वाटूं लागलं. पहिल्याच धडाक्याला आपले डोळे दिपवून टाकणाऱ्या जगातल्या अनेक गोष्टींचा आपण जेव्हां शांतपणं विचार करतो. तेव्हां त्यापैकी बहुतेक नुसत्या निरुपयोगीच नव्हे, तर अपायकारकही आहेत असं आपणाला आढळून येतं. जिवावर उदार होणं हा शब्दप्रयोग ऐकल्याबरोबर आपलं अंतःकरण थरारून जातं. पण माझ्या उपरोक्त मित्रासारख्या एखाद्या वास्तववाद्यानं कान धरून आपणाला ताळ्यावर आणलं, कीं वस्तुस्थितीची आपणाला योग्य जाणीव होते. स्वतःच्या प्राणाची पर्वा न करणारा दुसऱ्याचे प्राण वाचवणं दूरच राहूं द्या, पण एखादे वेळीं दुसऱ्याचे प्राण निःशंकपणं घेईलही; कारण त्याला प्राणाचं कांहींच वाटत नाही.

असामान्य बुद्धिमत्ता या शब्दांनी मी असाच एके काळीं दिपून जात असें. पण शाळेंत असतानाच नको ती असामान्य बुद्धिमत्ता,— सामान्यच पत्करली असें म्हणायचा प्रसंग माझ्यावर आला ! गणित शिकवण्याकरिता एकदां एक नवीन मास्तर आमच्या शाळेंत आले. एक असामान्य बुद्धिमत्तेचा गणिती म्हणून आम्हीं त्याची ख्याति ऐकली होती, आणि त्याच्या हाताखालीं आम्हांला शिकायला मिळणार म्हणून आम्हीं खुशीत होतो. ते मास्तर वर्गावर आले. गणितातले किचकट कूट प्रश्न, भूमितीतलीं कठीण प्रमेयं एकामागून एक भराभर फळ्यावर सोडवून दाखवीत ते पुढं जाऊं लागले. आमच्यापैकी कुणी कांहीं शंका विचारली, तर ' एवढी साधी गोष्ट तुम्हांला कळत नाही ? ' म्हणून आमच्याच अंगावर ते खंकसूं लागले ! बरोबरच आहे. त्यांच्या असामान्य बुद्धिमत्तेला आमच्या अडचणी अगदींच साध्या वाटत होत्या. इतक्या साध्या गोष्टी समजूं न शकणारी माणसं जगांत असतील याची त्या विचारांना कल्पनाच नव्हती. त्यापेक्षां आमचे पूर्वीचे सामान्य बुद्धिमत्तेचे मास्तर आम्हांला बरे वाटूं लागले. सर्वसामान्य माणसांना काय अडचणी येतात याची त्यांना स्वतःच्या अनुभवावरून पूर्ण कल्पना होती; आणि आम्हाला आलेली कुठलीही शंकां ते पुनः पुनः मोठ्या समजूतदारपणं आम्हांला समजावून देत.

उदार या शब्दाची मला अळीकडे अशीच भीति वाटूं लागली आहे. अमका अमका आपल्या इष्टमित्रांवर वाटेल तसे पैसे उधळतो, असं कुटं ऐकलं कीं पूर्वी मला कौतुक वाटे. आता भीति वाटते. असे बरेचसे उदार लोक मी पाहिले आहेत, आणि बऱ्याच जणांचा अनुभवही घेतला आहे. स्वतःच्या पैशाची पर्वा न करणाऱ्याला दुसऱ्यांच्या पैशांचीही मुळीच कदर वाटत नाही. स्वतःचे पैसे बेफिकीरपणं उडवणारा दुसऱ्यांचे पैसे तितक्याच किंबहुना अधिक बेफिकीरपणं उडवतो किंवा थोडक्यात बोलायचं म्हणजे दुसऱ्याला बुडवतो. तो ज्यांच्यावर उडवतो ते अ आणि ब त्याला उदार-महोदार म्हणून त्याच्याभोवती पिंगा घालीत असतात; पण ज्यांचे पैसे तो उडवीत असतो, म्हणजे ज्यांना तो बुडवीत असतो ते क, ख, ग, घ, ङ त्याच्या नांवानं शंख करीत असतात ! म्हणूनच, अमका अमका माणूस स्वतःचे पैसे कुणाकडून येणं असले तरी कधीं मागत नाहीं असं कुणी मला कौतुकानं सांगूं लागला कीं मी ताबडतोब उत्तर देतो, ' बरोबरच आहे. कुणाचं देणं असलेले त्याला कधींच द्यायचे नसतात; तो स्वतः-चे पैसे मागेल कशाला ? '

स्वतःचे पैसे रोखटोक मागणारा बहुधा दुसऱ्याचे पैसे रोखटोक देऊन टाकीत असतो. औदार्याचं सोंग आणून स्वतःचे पैसे न मागणाऱ्यानं बहुधा आपलं औदार्याचं भाडवल व्याजी लावलेलं असतं, आणि त्याची सव्याज परतफेड होईल, अशी तो अपेक्षा करीत असतो. एका कंपनीच्या दोन भागी-दारांची मला माहिती आहे. त्यांपैकी एक मोठा हिशेबी वृत्तीचा आणि दुसरा मोठा सटळ हाताचा म्हणून प्रसिद्ध होता. नोकर-चाकरांना तो सटळ हातानं बक्षीस द्यायचा; दुसरा जपून ठराविक वेळींच बक्षीस द्यायचा. पहिल्यावर नोकर-चाकर बेहद्द खूश होते; दुसऱ्याला ते कंजूस म्हणत. पुढं घंदा बसला, आणि कंपनी बंद व्हायची वेळ आली. तुंबलेले पगार मागण्याकरितां नोकर आले तेव्हां तो उदारदृढयी भागीदार सात्त्विक संतापानं त्यांच्या अंगावर ओरडला, ' इतके माझे पैसे खाल्लेत,— आतां पगारासाठीं धरणं बरून बसतां— लाज नाही वाटत ? ' दुसरा भागीदार शांतपणं उठून घरीं गेला, आणि बायकोचे दामिने विकून त्यानं नोकरांचे पगार चुकते केले.

स्वार्थत्याग करायचा असला, तरी त्याग करायला कां होईना, पण स्वार्थ

पाहेजेच ना ! नाहीं तर त्याग होतो एकाचा आणि अर्थ जातो दुसऱ्याचा ! एखादा चोर, खिसेकापू जवळ असला की जशी धोक्याची सूचना देतात, त्याचप्रमाणे असल्या उदार माणसांविषयी मी माझ्या मित्रांना नेहमी सांगतो, 'संभाळा हं — तो उदार आहे !'



मनाचे पिंजरे —

या पावसाळ्याच्या सुरुवातीला मीं दोन रुपयाना एक छत्री विकत घेतली. हो हो, दोन रुपयांना छत्री. साध्या छत्र्यांचीही किंमत या दिवसात दहा-बारा रुपये आहे,— फार काय, जुन्या बाजारातदेखील पांच-सहा रुपयाखाली छत्री मिळत नाही, आणि दोन रुपयांत मला छत्री मिळाली तरी कशी याचं पुष्कळांना आश्चर्य वाटेल. इतराची गोष्ट कशाला ? जुन्या बाजारातल्या त्या दुकानदारालाही मीं ती छत्री निवडली तेव्हा आश्चर्य वाटलं. आधीं एक गोष्ट स्पष्टच सांगून टाकलेली बरी. पावसाळ्यांत छत्री वापरण्याच्या मीं विरुद्ध आहे. पण शेवटीं छत्री घ्यायचीच असं ठरवलं, तेव्हां जुन्या बाजारांत गेलों आणि अगदीं कर्मांत कमी किमतीची छत्री मला दाखव म्हणून त्या दुकानदाराला सांगितलं. पांच-सहा रुपये किमतीच्या दोन-चार चांगल्या छत्र्या त्यानं दाखवल्या. त्यांपैकीं एक मीं घेणार होतो; इतक्यांत कोपऱ्यांतल्या एका छत्रीकडे माझं लक्ष गेलं.

‘ त्या छत्रीची किंमत काय ! ’ मीं विचारलं.

‘ दोन रुपये, साहेब. ’ तो म्हणाला, ‘ पण ती घेऊं नका तुम्ही. सत्रंघ पाणी अंगावर येईल बघा. ’

‘ पण तें कोपऱ्यांत जें कांहीं आहे ती छत्री आहे ना ? आणि उघडून दोन-चार दिवस डोक्यावर धरतां येईल ना ? ’

‘ हो, ’ तो म्हणाला, ‘ पण साहेब — ’

मीं दोन रूपये त्याच्या अंगावर टाकले, आणि ती छत्री घेऊन आली. अशा तऱ्हेनं मीं दोन रूपयाना छत्री घेतली, इतकंच नव्हे, तर ज्या उद्देशानं आपण पावसाळ्यांत छत्र्या घेतों, तो उद्देशही अगदीं संपूर्णपणे सफल झाला. छत्री घेण्याचा उद्देश पावसाळ्यात स्वतःचा पाण्यापासून बचाव करणं हा आहे असं पुष्कळाना वाटतं. पण ती केवळ स्वतःची फसवणूक आहे. छत्रीशिवाय आपण पावसांत जितके भिजतो तितकेच, किंवाहुना बरेच वेळां थोडे अधिकच छत्री असताना भिजतो. त्याशिवाय ती हरवली, मोडली, उडाली, किंवा उलटी झाली म्हणजे नाना प्रकारचा मनस्ताप होतो तो वेगळाच. छत्री घेण्यांत आपला खरा उद्देश, ' का हो, भिजतसे चाललात ? छत्री नाही वाटतं ? ' असं कुणी विचारूं नये, किंवा भिजत चाललेल्याकडे इतर लोक, ' कोण वेडा हा ! ' अशा अर्थानं टकमक पाहतात, तसं — अर्थात् ते स्वतः छत्री असूनही भिजतच असतात, — आपणाकडे कुणी पाहूं नये, हाच असतो. मीं जें म्हटलं कीं तें छत्री नावाच दोन रूपयांचं काही तरी विकत घेऊन माझा उद्देश अगदीं संपूर्णपणे सफल झाला तो याच अर्थानं. खरं सांगायचं म्हणजे आपण स्वतः-करिता छत्री मुळींच घेत नाहीं; तो सर्व खटाटोप दुसऱ्याकरिता असतो.

मला वाटतं, शेंकडा नव्वद् गोष्टी आपण अशाच केवळ दुसऱ्याकरितां करित असतो. हा करतो म्हणून तो करतो, तो करतो म्हणून तिसरा करतो. आणि मग सर्वच जण ती गोष्ट करूं लागतात. खगोखर आपणाला त्या गोष्टीचा काही उपयोग आहे किंवा तिच्यापासून आपणाला कांहीं सुख आहे याचा कुणीच विचार करित नाहीं. म्हणजे माझं म्हणणं असं नाहीं कीं माणसानं स्वतःपुरतं पाहानं, दुसऱ्याचा मुळीं विचारच करूं नये. उलट मी अमं म्हणेन कीं दुसऱ्याला सुख होत असेल तर आपण थोडं दुःखही सहन करायला हरकत नाहीं. पण अनेक गोष्टी आपण करतो, कीं ज्यापासून आपणाला सुख नसतंच; पण दुसऱ्याला त्याचा काडीइतका उपयोग नसतो जें दुःख अपरिहार्य आहे किंवा जें दुःख सहन केल्यामुळं इतराना कांहीं सुख होणार आहे, तें सहन करणं ठीक; पण काहीं एक कारण नसताना उगाच स्वतःच्या जिवाचा कोंडमारा करायचा म्हणजे काय ? एकामागून एक खड्ड्यांत उडत्या टाकणाऱ्या मेंढ्या आणि माणसं यांच्यांत फरक तो काय राहिला मग ?

परिस्थितीचे पिंजरे तोडून टाकल्याशिवाय मानवाची मुक्ति होत नाही म्हणतात. सामाजिक, आर्थिक, राजकीय, हरएक तऱ्हेच्या पिंजऱ्यात मानवी व्यक्तित्व खुरदत चाललं आहे, आणि हे पिंजरे ताऱ्हाडतोव तोडून फोडून टाकले पाहिजेत यात शंकाच नाही; पण एका इंग्रजी म्हणीत म्हटल्याप्रमाणं दानधर्माची सुरुवात ज्याप्रमाणं स्वतःच्या घरापासूनच व्हावी, त्याप्रमाणं या जागतिक क्रांतीचाही प्रारंभ मनाचे पिंजरे तोडून टाकण्यापासून व्हावा हें उत्तम. मोठमोठी माणसं मोठमांठ्या क्रात्या करताहेत तोंपर्यंत आपल्यासारख्या छोट्या माणसानीं 'छत्री-छप्पर मुर्दाबाद !' इथपासूनच सुरुवात करायला काय हरकत आहे ! आणि तें किती सोपं आहे पाहा. हिशेबच करून दाखवतो. पावसाळा अजमासें चार महिने म्हणजे एकशेवीस दिवस असतो. पैकीं फार तर साठ दिवस पाऊस पडतो. म्हणजे उरले साठ दिवस. त्यातून तीस दिवस तरी रात्रीचा पडतो. राहिले तीस दिवस. तोही कांहीं सारखा पडत नाही. आपण घरांतल्या घरात तरी किंवा कामाच्या ठिकाणीं असतां निदान पंधरा दिवस तरी पावसाचे जातात. म्हणजे फक्त पंधराच उरले. थोडा क्षिम् क्षिम् पाऊस असला तर जातायेता कुटं तरी झाडाखाली किंवा एखाद्या कोंपऱ्यांत पांच मिनिटं थाबून आपण सहज न भिजता घरीं येऊं शकतो. असे सात दिवस तरी जातात. आतां आठच दिवस राहिले. आपण जायला यायला आणि जोराचा पाऊस पडायला—असा योगायोग फार तर चार वेळां येतो. चार महिन्यांतून केवळ चार वेळा छत्रीचा आपणाला उपयोग होतो, आणि इतक्या जोराच्या पावसांत आपण छत्री असूनही भिजतोच ! आणि तरीही आपण वाटेल ती किंमत देऊन छत्री विकत घ्यायची यातायात काय करतो, ती हरवल्यावर सुस्कारे काय सोडतो, ती उडाल्यावर तिच्यामागून चिखलपाण्यांतून वेड्यासारखे धांवतो काय, आणि ती उलटी झाड्यावर भररस्त्यांत वेड्या-वांकड्या उड्या काय मारतो ! छे छे, पुढल्या वर्षापासून 'छत्री-छप्पर मुर्दाबाद !'

९७

माझा हिरवा मित्र

नुकत्याच दिवंगत झालेल्या संत-वाङ्मयाच्या एका श्रेष्ठ उपासकासंबंधी एक गोष्ट मी अलीकडेच वाचली. त्यांना मांजरे फार भावडत आणि दहा-वीस मांजरे त्यांच्या घरांत नेहमी असत. या मांजरावर त्यांचे अतिशय प्रेम असे आणि पोटच्या पोरानंसारखी त्यांची ते काळजी घेत. या मांजरांपैकी एका बोक्याने एकदां त्यांना राग येईल असा कांहीं तरी अपराध केला. तेव्हां संतापून त्या बोक्याला मारण्याकरिता त्यांनी कोपण्यांतली काठी घेतली, आणि त्याला मारण्याकरिता उगारली. त्याच्यावर ते काठीचा प्रहार करणार इतक्यात 'नको !' 'नको !' असे तो बोक्या ओरडला. बोक्याच्या तोंडांतून माणसासारखे 'नको' 'नको' असे शब्द बाहेर पडलेले ऐकतांच ते चकित झाले. त्यांचा राग कुठल्या कुठे पळाला, आणि त्या बोक्याला त्यांनी पोटाशी धरले.

माझ्याप्रमाणेच माझ्या कांहीं मित्रांनीही त्या साहित्यिकासंबंधीची ही आठवण वाचली, तेव्हां त्यांच्यापैकी बरेच जण या गोष्टीची थट्टा करून हंसू लागले. कांहीं म्हणाले, 'संतांच्या आयुष्यांत जसे चमत्कार झालेले आपण ऐकतो तसेच संत-वाङ्मयाच्या उपासकाच्याही आयुष्यांत होतात म्हणायचे !'

मला ही गोष्ट तितकीशी थट्टा करण्यासारखी वाटत नाही. त्याचे एक कारण असे की या वृद्ध साहित्यिकाचा आणि माझा चांगला स्नेह होता, आणि त्याचे

मांजराचें प्रेम मीं प्रत्यक्ष पाहिलें होतें. बोका आपल्याशीं बोलला असें कांहीं तरी सांगून बुवाबाजी करणारे ते गृहस्थ नव्हते, हेही मला माहीत आहे. अतिशय फटकळ आणि अतिशय सरळ स्वभावाचे ते होते. यावरून बोका बोललाच असेल याबद्दल माझी खात्री आहे, असें मी मुळींच म्हणत नाही. मला असें वाटतें, कीं त्या माजरावर त्याचें अतिशय प्रेम होतें. त्यामुळे ' नको ' ' होय ' म्हणणाऱ्या लहान अर्भकासारखाच त्यांना तो वाटत होता. काठी उगारल्याबरोबर त्या बोक्यानें दीनवाणा चेहरा करून कांहीं तरी ओकारान्त आवाज काढला असेल, आणि त्याचक्षणीं या प्रेमळ गृहस्थाचें मनही ' नको ' म्हणत असेल. तो मनातल्या विचाराचा आवाज बोक्याच्या तोंडांतून निघाला असें त्यांना प्रामाणिकपणें वाटलें असल्यास नवल नाही.

घरात पाळलेले पशु किंवा पक्षी काहीं दिवसांनीं घरातल्या माणसासारखेच होतात. तीं माणसें नाहीत हें आपण जवळ जवळ विसरूनच जातो. फार काय, माणसापेक्षांही ते आपल्याला अधिक जवळचे वाटतात; कारण माणसातली माणुसकी त्यांच्यात भरपूर असते आणि माणसाचे हेवेदावे, दुष्टावे, आप्पलपोटेपणा मात्र त्यांच्यांत मुळींच नसतो ! एका लोकप्रिय आग्ल लेखिकेची एक गोष्ट मला आठवते. तिला खूप पैसा मिळाला होता, प्रसिद्धीही खूप मिळाली होती. पण तिनें लग्न केलें नव्हतें. कुणी तरी तिला विचारलें, ' का हो, तुम्ही लग्न का करीत नाही ? '

तेव्हां ती म्हणाली, ' लग्न कशाला करायचं ? माझ्याकडे एक पोपट आहे आणि एक मांजर आहे. मांजर बाहेर गेलें कीं भरपूर उशिरा घर्ग परत येतं आणि पोपट दिवसभर कानाशीं कटकट करीत असतो. झालं तर ! नवरा हवा कशाला ? '

गंत म्हणून पोपटाबद्दल किंवा मांजराबद्दल तिनें असे हेटाळणीचे उद्गार काढले हें ठीक आहे. पण मी मात्र त्याच्याबद्दल असे अवमानाचे उद्गार कधींच काढणार नाहीं; पोपटाबद्दल तर नाहींच नाहीं. पोपट म्हटलें कीं निर्मळ आठवणींनीं आणि कृतज्ञतेनें माझे अंतःकरण भरून येतें. मी अगदीं लहान असताना एक पोपटच माझा सदा आनंदी आणि कधींही तक्रार न करणारा असा खेळगडी होता. आम्हा दोघांमध्ये वडीलकीचा मान त्याचा होता; आणि

पुष्कळ वेळा तो आपली वडीलकी माझ्यावर गाजवीत असे. माझ्या जन्माच्या आधी दोन वर्षे तो पोपट माझ्या वडिलानीं घरांत आणला होता. संध्याकाळी कामावरून परत येत असतां कोठें तरी झाडाखालीं पडलेले, केवळ मांसाचा लहानसा गोळा असलेले पोपटाचे इवलेसे पिल्लूं त्याना सापडले. त्यानीं तें उचलून घरीं आणले. माझ्या आईनें त्या पिछाची अतिशय काळजी घेऊन त्याला वाढविलें. त्या पिछाला काहीं खाता येत नव्हतें. दुधांत कापूस बुडवून पिछाच्या चोंचीत दिवसातून पाच-सहा वेळा आपण काहीं थेंब पिळीत असूं असें आई सांगते. पुढें तें पिल्लूं चागलें गुत्रगुत्रीत होऊन इकडून तिकडे उड्या मारूं लागले. कुणी तरी आईला सांगितलें, अकलकाढ्याची मुळी उगाळून जर काहीं दिवस रोज या पिछाच्या जिभेवर बोटांनं घासली तर त्याची जीभ पातळ होईल, आणि हा पोपट फकड बोळूं लागेल. आईनें कित्येक दिवस तसें केले. माझ्या जन्मानंतर दोन वर्षांनीं माझे वडील वारले. हा पोपट आणि मी आईच्या बरोबर माझ्या मामाच्या घरीं राहायला गेलों. तिथेंच आम्ही दोघे लहानाचे मोठे झालों. मी पंधरा-सोळा वर्षांचा होईपर्यंत हा पोपट जिवंत होता.

इतरांच्या तोंडातले शब्द कुणी निर्बुद्धपणें पुन्हा पुन्हा उच्चारूं लागला, म्हणजे लोक त्याला 'पोपट'ची करूं नको,' असे म्हणतात. दुसऱ्यांच्या शब्दाचा निर्बुद्ध पुनश्चार पोपट करतात असें लोकांना वाटतें. मला हें त्रिलकुल मान्य नाही. माझ्या मित्राच्या सोळा वर्षांच्या माझ्या अनुभवावरून मी सांगतो कीं हें मुळींच खरें नाही. त्याच्या दोन तीनच गोष्टी इथे सांगतो; आणि मग लोकांनीं काय म्हणायचें असेल तें म्हणावें. गिरगांवातल्या एका चाळींत माझे मामा राहात असत. तळमजल्यावर आमची खोली होती, आणि खोलीच्या दारासमोर ब्रह्मरच्या गॅलरींत पोपटाचा पिंजरा टांगलेला असे. रात्री त्याचा पिंजरा आम्ही आंत आणून ठेवीत असूं. एका खोलींत आडवी-उभी अंधरुणें घालून मामा, आजी वगैरे आम्ही तीन चार-माणसें गर्दी करून झोंपलेलीं असूं. त्याच गर्दींत कोपऱ्यांतल्या एका खुर्चीवर त्याचा पिंजरा ठेवलेला असे. दिवे मालवून विछान्यावर पडल्या पडल्या आम्ही काहीं गोष्टी बोलायला सुरुवात केली कीं आपणही त्या गोष्टींत भाग घेतों आहोंत असें दाखवण्याकरितां कीं काय, पोपट मधूनमधून 'हूं हूं' करीत असे ! केव्हां केव्हां आजी

चिडून त्याच्यावर ओरडायची, ' काय मेला फाजील तरी ! गप्प बस बघूं ! ' थोडा वेळ तो गप्प राहायचा. काहीं तरी गमतीची गोष्ट चालली असतां आम्ही हंसूं ढागलों कीं अगदीं माणसासारखा ' खू खू खू खू ' आवाज करून तो आमच्या हंसण्यांत सामील व्हायचा !

माझ्यावर तो वडीलकी कसा गाजवायचा तें पाहा ! आमच्या चाळीच्या बाहेरच्या बाजूला एक चहाचें दुकान होतें. आमच्या शेजारच्या एका खोलीत दुकानाचे नोकर चाकर उठत बसत. एकीत साखर, पीठ वगैरेचें कोठार होतें आणि जिऱ्याजवळच्या खोलीत भटारखाना होता. गॅलरीत त्यामुळे सारखी वर्दळ असे. मी चार-पाच वर्षांचा असताना घरातल्या आणि गॅलरीतल्या लोकांचा डोळा चुकवून गाडी घोडे बघायला एकदम रस्त्यावर धूम ठोक्याचा. मग घरातलें कुणीतरी माझ्यामागे धावायचें, आणि ब्रकोटीला धरून फरपटत घरीं ओढीत आणायचें. गॅलरीतच आजी किंवा मामा माझ्या पाठीवर रपाटे देत असता पोपट शांतपणें मान वाकडी करून एका डोळ्यानें हे सर्व पाहात राहायचा. हा रस्त्यावर पळतो हे काहीं बरोबर नाहीं हे त्यानें चांगलेंच ओळखलें होतें. गॅलरीत कुणी नाहीं, घरांतलीं माणसें दुपारीं स्वस्थ झोंपलीं आहेत असें पाहून एखादे दिवशीं मी जर रस्त्याकडे धांवलों तर पंखाचा फडफडाट करून आणि जीव जातो कीं राहतो अशा तऱ्हेनें केंकाटून तो घरच काय पण सारी चाळ जागी करायचा ! मग कुणीतरी मला धरून आणीत आणि दुपारची झोंप मोडल्यामुळे अधिकच चिडून अधिकच धपाटे देत. मारझोड संपून सर्व काहीं स्थिरस्थायर झालें कीं मुसमुसत, डोळे पुशीत, माझ्यावर बडीलकी गाजवणाऱ्या त्या पोपटाच्या पिंजऱ्याकडे मी जात असें, आणि पिंजऱ्यांतून बाहेर आलेलें त्याचे शेपूट दांत ओंठ खात जोरजोरानें ओढीत असे. दुःखानें तो ओरडायचा, पण माझ्या ब्रोट्याचा त्यानें कधींच चावा घेतला नाहीं. त्याला चावतां येत नव्हतें असें मुळींच नाहीं. गॅलरींतून जाणाऱ्या-येणाऱ्यानें कुणीं शेपूट ओढून त्याला त्रास दिला तर तो चांगला कडकडून चावत असे. पण हा लहान मुलगा आहे, आपला मित्र आहे, आणि विशेष म्हणजे आपल्यामुळे त्याला मार मिळाला आहे; तेव्हां आपण त्याला चावतां कामा नये एकटें त्याला समजत होतें.

माझा हा हिरवा भिन्न जितका समजूतदार तितकाच मिस्किलही होता. चहा-वाल्याच्या भटारखान्यांत दादाभट नावाचा एक धिप्याड आचारी होता. उंच, गोरापान, घान्या डोळ्याचा कोंकणस्थ ब्राह्मण होता तो. रोज दुपारी शंकरपाळ्यांचे पीठ साखर घालून तो तिंबून ठेवीत असे. पोपटाला ते गोड पीठ फार आवडायचे. दादाभटाला चिडवण्याकरिता चाळींतले लोक पुष्कळ वेळां त्याला 'जाडा भट !' म्हणून हाक मारीत. दादाभटाचे दोन नियम होते. दुपारी पीठ तिंबून झाले. की त्याचा एक लहानसा गोळा आमच्या पोपटाच्या चोंचीत आणून घ्यायचा, रात्री सर्व काम संपले की चाळीच्या जिऱ्याखाली काळोखांत असून डोळे ताबडे लाल होईपर्यंत गांजा ओढायचा ! पैकीं पहिल्या नियमाशी सध्यां आपल्याला कर्तव्य आहे. पिटाचा गोळा घेऊन दादाभट येतो आहे हे पाहिल्याबरोबर दांडी-वरून पिंजऱ्याच्या तळपऱ्यावर उडी मारून मोठ्या ऐटीत मान हालवीत तुरु तुरु इकडे तिकडे फिरत पोपट दादाभटाचे स्वागत करायचा. गोळा चोंचीत देऊन दादाभटाची पाठ फिरली रे फिरली, की दांडीवर उडी मारून गोळा एका पायात धरायचा आणि मान वर करून दादाभटाला 'ए जाडा भट !' 'ए जाडा भट !' म्हणून तो हाक मारायचा !

दादाभट मागे वळून 'फोकलीच्या ! पुन्हा तुला कधी पीठ देणार नाही !' अशी शिवी हासडून निघून जायचा. पण दुसऱ्या दिवशी नियमाप्रमाणे दादाभट यायचाच.

कार्तिकी एकादशीच्या दिवशी आमच्या पोपटाने इहलोक सोडला. आजी म्हणाली, 'अरे, तो कुणी तरी पुण्यशील साधुपुरुष अठरा वर्षे आपल्या घरांत राहून गेला !'

कार्तिकी एकादशीला त्याने देह ठेवला एवढेच आजीच्या त्या उद्गाराचे कारण नव्हते. त्या अठरा वर्षांत म्हणजे उभ्या आयुष्यात त्याने कधीही शिजवलेल्या अन्नाला स्पर्श केला नाही. पुष्कळांच्या घरांत पोपटाला भात कालवून घातलेला मी पाहिला आहे. कांहीं पोपट भाकरी किंवा भात इतर फळांबरोबर खातातही. आमच्या पोपटाला भात किंवा भाकरी देण्याचा जेव्हां जेव्हां आम्ही प्रयत्न केला तेव्हां तेव्हां दांडीवरून खाली उतरून पायांनी त्याने तो इकडे तिकडे उडवून दिला. पेरू, शेंगा, मिरच्या वगैरे फळेच तो खात असे. त्याच

मरणही एखाद्या साधुपुरुषानें शांतपणें समाधि घ्यावी तसेंच होतें. नेहमींप्रमाणें तो चांगला दिसत होता. त्याला कांहीं झालें नव्हतें. एके दिवशीं पिंजऱ्यांत घातलेल्या फळांना तो स्पर्शही करीना. इकडे तिकडे पाहायचा, आमच्याकडे टक-टका पाहायचा, पण खाण्याला चोंच लावीना. 'असं काय करतो हा !' आजी म्हणत होती. दुसऱ्या दिवशीं कार्तिकी एकादशी होती. पहाटेच्या वेळीं मान टाकून तो पिंजऱ्याच्या तळाशीं पडलेला दिसला.

लहानपणचे अनेक लागेबांधे आणि नातीगोतीं मी विसरून गेलों आहे. पण माझ्या या हिरव्या मित्राला मी कधी तरी विसरेन का ?



९८

दुरून आकाश साजरे . !

पहिल्यांदाच मी विमानांत बसलो तेव्हाचा एक अनुभव मला सारखा आठवतो. केव्हा एकदां खाली येतो असं मला झालं होतं. गाद्या-गिरद्यानीं मढवलेलं, नेहमींचं आरामशीर विमान नव्हतं तें. शिकविणारा आणि शिकणारा कसे तरी आंत बसूं शकतील असं एक विमानशाळेंतलं तें चिमुकलं विमान होतं. कमरेला पट्टा बांधला होता तेव्हाच काय तो आघार होता. कमरेवरचं सर्व शरीर विमानाबाहेरच होतं, विमान जरा कुठं एका बाजूला लंबडलं कीं खालीं समुद्र किंवा घराचीं छपरं दिसायचीं नि वर अफाट निळं आकाश दिसायचं. अर्धा-पाऊण तासच माझ्या वैमानिक मित्रानं मला आकाशात फिरवलं, पण त्या अर्ध्या तासांत मी किती तरी नव्या गोष्टी शिकलो. 'जीव मुर्तीत धरणं' हा शब्दप्रयोग चुकीचा आहे; 'श्वास कोंडून जीव तोडांत घट्ट धरणं' असा शब्दप्रयोग पाहिजे असं मला त्या वेळीं वाटत होतं. भाषेत नवी भर पडलीच पण अनुभवातही खूपच नवी भर पडली. भीतीनं ब्रह्मांड नाहीं आठवलं मला; भीतीनं पृथ्वी मला आठवली ! भीतीनं माती आठवली म्हणाना. कुर्णी पाह्यलंय ब्रह्मांड ! माती आपली खरी, कोणतीही जवळची गोष्ट खूप दूर गेली म्हणजे तिची महती कळते म्हणतात. सदानुकदा पृथ्वीवर आयुष्य काढणऱ्या आम्हां माणसांना अतिपरिचयामुळें ती मातीमोल

वाटते; पण तिच्यापासून वर, दूर अंतराळात गेलं म्हणजे ती माती आपणाला किती प्राणाहून प्रिय आहे याचा अनुभव येतो. कल्पनेनं उंच उंच आकाशा-चाही पलीकडे भरान्या मारणं ठीक आहे; पण पाय पृथ्वीवर रोवलेले असले म्हणजे तें सगळं चांगलं जमतं. पायासह एकदां वर भरारी मारून पाहा म्हणजे नको तें वरचं भव्य नि दिव्य आकाश; आपली पायांखालची खडबडीत, दणकट मातीच बरी असं वाटेल ! विमान खालीं आलं नि मीं पृथ्वीवर पाय टेकले तेव्हा हरवलेल्या अर्भकाला त्याची आई दिसली नि तिच्या कुशीत त्यानं डोकं खुपसलं कीं त्याला जसं वाटतं तसं अक्षरशः मला वाटलं.

माझ्या एका शास्त्रप्रेमी मित्राला माझा हा अनुभव मीं सांगितला तेव्हां निर्विकार चेहरा करून तो म्हणाला, 'गुरुत्वाकर्षण आहे तें, दुसरं काय !'

मी म्हटलं, 'जड शरीरापुरतं तुझं गुरुत्वाकर्षण ठीक आहे; पण माझ्या मनाला मातीची विलक्षण ओढ आहे त्याचं काय ?'

'त्याचा तूंच काय तो विचार कर !' असं म्हणून, तो आपल्या प्रयोग-शाळेत निघून गेला.

त्यानं सांगितलं म्हणून नव्हे तर खरोखरच मला आवडतं म्हणून मातीचं मला जें विलक्षण आकर्षण आहे त्याचा मी नेहमीं विचार करतो. माझं मनाच आश्चर्य वाटतं. मुंबईसारख्या यंत्रजीवी कृत्रिम शहरांत माझा जन्म झालेला, आणि सारा जन्म गेलेला. रसरशीत तांबडी किंवा कुळकळीत काळी माती कधीं दृष्टीलाहि पडायची नाही. दृष्टीला रोज पडायचीं दगडी गटारं नी डाबरी रस्ते. म्हणूनच कदाचित् आधींच माझ्या रक्तांत असलेली जिवंत मातीची ओढ अधिक तीव्र झाली असावी. काळ्या किंवा तांबड्या मातीतून तरारून बाहेर येणारे हिरवे कोंब पाहण्यांत एक प्रकारचा अलौकिक आनंद असतो,—मुलांना तर मातींत पुरलेली वी दोन पानांचं चिमणं झाड होऊन बाहेर येते तेव्हां स्वर्ग हातीं आल्यासारख्या आनंदाच्या उकळ्या फुटतात. गिरगांवांतल्या एका गजबजलेल्या चाळींत माझं सर्व लहानपण गेल्यामुळं हा आनंद मला कधींच उपभोगतां आला नाही. मातीच्या जिवंत स्पर्शाची ही ओढ आंतल्या-आंत दडपली गेल्यामुळं माझ्यासारखीं शहरी माणसं मनांतल्या मनांत कशीं धुमसत असतात याचं एक मजेदार उदाहरण मला आठवतं.

मी मुंबईत वाटलेला, पण माझी आजी कोंकणातल्या शेतांत राबलेली, — स्वतःच्या हातांनी पेरणी, कापणी केलेली स्त्री होती. पेरलेल्या एका दाण्याचे हजार दाणे होऊन वर आलेले भाताचे लोंबूर तिनं हातांत खेळवले होते. परसांतल्या हिरव्या, तांबड्या, निळ्या, जांभळ्या भाज्यांचे, फुलांचे, फळांचे रंग पाहून तिचे डोळे निवलेले होते. या शेतभाताच्या गोष्टी ती मला सागे तेव्हां तिच्या डोळ्यात आनंदाश्रू चमकत. तिला मुंबईसारख्या शहरात वृद्धपर्णी हा ‘जिवंत’ मातीचा विरह किती जाणवत असेल याची कल्पनाच केलेली बरी. तिचा हा राग एकदा कसा व्यक्त झाला तेंच मजेदार उदाहरण मी सागणार आहे. आमच्या चाळीचे जिने झाडणारा आणि संडास साफ करणारा एक म्हातारा रामा गडी होता. तो एकदां आमच्या दारावरून जात असतां त्याला कांहीं काम सांगायचं होतं म्हणून आजी मला म्हणाली, ‘अरे, त्या झाडूवाल्या रामाला जरा हाक मार.’ ते शब्द रामाच्या कानावर पडले. आजी सहज त्याला झाडूवाला म्हणाली होती. तिच्या मनांत त्याचा अपमान करण्याचा चुकूनसुद्धां हेतु नव्हता. पण रामाला त्या शब्दाचा साहजिकच राग आला. तो पुढं येऊन म्हणाला, ‘हें काय हो आजीबाई, मला तुम्ही झाडूवाला काय म्हणतां ?’

‘मग काय रे बाबा तुला म्हणायचं ?’ आजीनं विचारलं.

‘मला माळी म्हणा’.

‘अस्सं ?’ आजीचा अस्सल कोंकणी खवचटपणा विजेसारखा तिच्या जिभेंतून तत्क्षणीं उसळला, ‘संडासातल्या फुलबागा शिंपतोस म्हणून तुला माळी म्हणायचं कीं काय ?’

बिचारा रामा या तडाख्यानं सर्दच झाला. रामावर आजी उगाच रागावली पण तिचा राग समजण्यासारखा आहे. फुलाफळाची जतन करणारासाठीं जो शब्द वापरावयाचा तो चाळीचे संडास झाडणाराला लावण्याची कल्पनाच तिला असल्या झाली. गंधवती धरतीमातेपासून वर्षानुवर्षे दुरावल्यामुळं तिच्या मनात धुमसत असलेला राग अशा रीतीनं बाहेर आला !

मी मात्र लहानपणापासून झालेली माझी ही उपासमार आतां अधाशासारखी भरून काढण्याचा प्रयत्न करतो आहे. गिरगांव सोडून अलीकडे मी दादरला राहा-
पा. शि. २०

यला आलों तेव्हां घराच्या आसपास उघडी जमीन मला दिसली. ताबडतोब बाजारात जाऊन मी दोन-अडीच रुपयांचं भाजीपाल्याचं बी विकत आणलं, आणि मोठ्या उत्साहान घरामागल्या जमिनीत पेरलं. मुलांच्या बरोबर मीही त्याला मधूनमधून पाणी घालीत होतो. बरंचसं बी रुजलंच नाही. टोमॅटोची रोपं वर आलीं, मोठीं झालीं, पण त्यांना फळंच आलीं नाहीत. चवळीची वेल मात्र रोज सकाळीं उठून पाहावं तों एक एक गिरकी घेऊन वर गेलेली दिसे. तिला तशी वाढतांना पाहून मुलं आनंदानं उड्या मारीत. मलाही उड्या मारा-व्याशा वाटत, पण वयाची आठवण होऊन मी मनांतल्या मनात मनात उड्या मारीत असे ! मात्र माझाही आनंद मुलांइतकाच अवखळ होता. शेवटी चवळीच्या वेलीला तीन-चार शेंगाही आल्या. तेव्हां आमचा आनंद गगनांत मावेना. शेवटी ती वेल वाळून गेली.

माझ्या बऱ्याच मित्राना माझा हा प्रयोग कळला होता. ' काय, एकंदर किती भाजी मिळाली ? ' म्हणून त्यांनी विचारलं तेव्हां चवळीच्या चार शेंगा आल्याचं वृत्त त्यांना मी उत्साहानं सांगितलं. अडीच रुपयांचं बी पेरून दोन पैशाचीही भाजी मिळाली नाही हें ऐकून त्यांना हंसू आवरेना, पण माझी मुळीच निराशा झालेली नव्हती. मी पेरल्यानंतर कोंब फुटतो, नि हिरवीगार वेल डोळ्यांसमोर गरगरा वाढत जाते हें पाहताना होणारा आनंद अलौकिक आहे. त्याच्यापुढं अडीच रुपये कांहींच नव्हेत.

वृक्ष, वेली, फळं, फुलंच कशाला — सर्वच प्राणीजात, आपण माणसंहि — धरतीचीच लेकरं नाही का ? ' माती असशी मातीत मिळशी ', हें किती तरी अर्थानीं खरं आहे. देह नाशवंत आहे एवढाच याचा अर्थ आहे असं मला नाही वाटत. जिवंत देहालासुद्धा मातीची विलक्षण ओढ असते. वृक्ष-वेली-प्रमाणे आम्हां माणसांची पाळंमुळंही मातीतच आहेत. जमिनीवर आपणाला जितकं सुरक्षित वाटतं तितकं पाण्यात किंवा हवेत कधीही सुरक्षित वाटत नाही. लहान बालकाला मातेच्या अंगावर जितकं सुरक्षित वाटतं नि जितकं सुख होतं तितकंच जरूट वृद्धालाही धरतीच्या मांडीवर होतं. एक आई, वयाची कांहीं थोडी वर्षे पोषण करते तर ही दुसरी आई वयाच्या अंतापर्यंत पोषित असते. एक माता. दुसरी माती — म्हणजेच मोठी माता !

‘ सोवळा ’

*

‘ सोवळा ’ हा शब्द ऐकल्याबरोबर आज ज्या भावना माझ्या मनांत निर्माण होतात, त्याच्या अगदी उलट भावना मी लहान असताना माझ्या मनांत उत्पन्न होत असत. घरातलीं म्हातारीं माणसं ज्या ज्या दिवशीं विशेष सोवळं पाळीत, त्या त्या दिवशीं घरांत मोठं पवित्र वातावरण असे — त्या दिवसाचं खार्णपिणं मोठं सात्त्विक असे आणि पाहावं तिथं स्वच्छता दिसे. त्या वयांत सोवळं या शब्दाशीं,— स्वच्छता, सात्त्विकता, पावित्र्य या कल्पनांचा संबंध माझ्या मनात जडला होता. तो तसाच राहिला असता; पण कांहीं दिवसांनीं एक चमत्कारिक कुटुंब आमच्या शेजारीं राहायला आलं. मी चमत्कारिक मुद्दाम म्हणतो. त्यापूर्वींही मी राहात होतो त्या चाळींत आमच्या आसपास उच्चवर्णीय कुटुंबे होती. त्यांच्याशीं आम्हां सर्वांचे चांगलेच संबंध होते. हें नवें कुटुंब मूलब्राह्मण नसलेल्या वयस्क नवरा-बायकोचं होतं. नवरा मोठा सुखभावी व सर्वांशीं भिळूनमिसळून वागणारा होता. बायको मात्र भारीच चमत्कारिक होती; आणि तिच्या सोवळ्याओवळ्याच्या कल्पना तर भयंकरच होत्या. आमच्यासारख्या मुलांचा पाय नळाजवळच्या जागेंत जिथं पडला असेल तिथं पाणी टाकीत ती आपलं पाऊल टाकायची ! ही एक गोष्ट झाली. अशा अनेक गोष्टी ती करायची. पहिल्या-पहिल्यांदा आम्हांला फार वाईट वाटायचं.

पण मग आम्हीच तिला छळायला लागलों. त्या सर्व गोष्टी इथं सांगत नाहीं. पण तो बेजार आल्यापासून 'सोवळं ओवळं' वगैरे शब्द ऐकल्याबरोबर माझ्या डोक्यांत तिडीक उटूं लागली.

सोवळा म्हणजे दुसऱ्याला तुच्छ मानणारा,— आपण कुणीतरी श्रेष्ठ आहों असं समजणारा,— कुणीतरी अहंमन्य अशी माझी कल्पना झाली. त्या कुटुंबाच्या घरांत कितीतरी घाण असे. त्या बाईचे कपडेलतेही अस्वच्छ असत. त्यामुळे तर सोवळं म्हणजे ढाँगीपणा अशीही माझी कल्पना झाली. नाटकातलं 'जरि वरुनि धुवट सोवळा । अंतरीं नाना कळा !' हें पद ऐकून तर माझ्या बाल-मनांतल्या सोवळ्यासंबंधीच्या कल्पना अधिकच दट झाल्या.

सोवळ्याची कल्पना स्वच्छ राहण्याच्या प्रवृत्तीतून निघाली यांत शंका नाही. पण प्रत्येक चागल्या गोष्टीची व्यवहारांत पुढं पुढं विकृति होत असलेली दिसते. तसंच सोवळ्याचं झालेलं दिसतं. अस्वच्छ काम करणाऱ्याचा स्पर्श झाला तर आघोळ करावीशी वाटणं साहजिकच आहे. त्या माणसाला, काम करीत असतां शक्य तों स्पर्श करूं नये हेंही ठीक. पण काम केल्यानंतर तो स्वच्छ झाला तरीही त्याचा स्पर्श होऊं घ्यायचा नाही; फार काय, अस्वच्छ काम करणाऱ्याच्या पोटी जन्माला आला एवढ्या कारणानेही एखाद्या स्वच्छ माणसाला अस्पृश्य ठरवायचा ही सोवळ्याच्या विकृतीची परंपावधि होय. या विकृतीनेच हिंदु समाजाला एक केवढा तरी मोठा कलंक लावून ठेवला आहे.

हें आचारांतलं सोवळं अलीकडे पुष्कळ कमी झालंय, पण विचार आणि उच्चारचं सोवळं अजूनहि पुष्कळच आहे. हें सोवळं अर्थात् हिंदु समाजापुरतं मर्यादित नाही. हें सर्व मानव समाजांत पसरलेलं आहे. सुधारणेच्या कळसाला आपण पोहोचलों आहोंत, असं समजणाऱ्या युरोपीय समाजांतही हें कमी आहे, असं नाही. व्हिक्टोरिया राणीच्या अमदानींत तर या सोवळ्या वृत्तीला, — या 'इश्वर बाई' दृष्टिकोनाला अगदी उत आळा होता. एखाद्या तरुणानं एखाद्या तरुणीपार्शीं विवाहाची मागणी केली तर 'होय' म्हणण्याऐवजीं तिनं बेशुद्ध पडायचं असा शिरस्ता होता ! उघड उघड 'होय' म्हणणं म्हणजे स्त्री-जातीला न शोभण्यासारखा असभ्यपणा ! लैंगिक बाबींचा सरळ सरळ उल्लेख वाङ्मयांत करणं हें तर इंग्लंड-अमेरिकेत काल परवांपर्यंत 'अब्रहमपथम्' होतं,

— आजही तितक्या प्रमाणात नसलं तरी, नाही असं नाही. यामुळं समाज ढोंगवाजीनं आणि विकृतीनं पोखरून जातो. यायचे ते विचार माणसाच्या मनात येतच असतात. नैसर्गिक प्रवृत्ति उफाळावयाच्या त्या उफाळतच असतात. त्यांना वाव न मिळाल्यामुळं मनं मात्र विकृत होत असतात, किंवा वायटं तें चोरून करायचं, आव मात्र सोवळेपणाचा आणायवा, असलो ढोंगवाजी माजते. या सोवळेपणाशीं जन्मभर ज्यानें झुंज दिली अशा एका इंग्लंडच्या श्रेष्ठ कादंबरीकारानं या प्रकाराचं एका वाक्यांत फार परिणामकारक वर्णन केलंय. या प्रकाराला तो ' Wearing figleaf on the mouth ' म्हणतो. ईव्हनं लजारक्षणासाठीं फक्त एक अंजिराचं पान वापरलं होतं. हे सोवळे लोक तोंडावर अंजिराचीं पाने घरतात; म्हणजे बोलत नाहीत, पण अब्रू मात्र उघडी पडलेली असते !

मनोविश्लेषणशास्त्रानं या सोवळेपणाची चांगली मीमांसा केली आहे. एखादी बाई पुरुषाना वेळीं अवेळीं शिव्या देत असते, ' अमका माझ्याकडे पाहतों, तमका माझ्याशी बोलण्याचा प्रयत्न करतो, सगळेच मेले पुरुष वाईट ' वगैरे वगैरे ! आधुनिक मनोविश्लेषण सांगते कीं सर्वसामान्य स्त्रियांच्या मानानं या बाईला पुरुषाचं आकर्षण अधिक वायटं, पुरुषांचा सहवास हवा असून मिळत नाही, म्हणून शिव्यांच्या भाडिमारात ही बाई आपल्या मनाचा आक्रोश बुडवूं पाहते आहे !

मनोविश्लेषणशास्त्राचा ज्याला जनक म्हणता येईल त्या फ्रॉइडनं मानवी मनाचं वर्णन, ' एकाच घराच्या दोन मजल्यावर राहणाऱ्या दोन कुटुंबासारखं तें आहे ' असं केलं आहे. वरच्या मजल्यावर प्रकट मनाचं कुटुंब राहतं. हें मोठं पापभीरू, व्यवस्थित, घरंदाज कुटुंब आहे. आपल्या अब्रूची याला फार चाड आहे. खालच्या मजल्यावर अप्रकट मनाचं कुटुंब आहे. या कुटुंबात माणसाची गर्दी आहेच; पण यातलीं बहुतेक माणसं मवाली किंवा दांडगेश्वर आहेत ! यांपैकीं काहीं पूर्वीं वरच्या मजल्यावरच्या कुटुंबात होते, पण सभ्य कुटुंबात राहायला नालायक म्हणून त्यांना खालच्या मजल्यावर हांकलण्यांत आलें. खालच्या मजल्यावरच्या लोकांचा रात्रं-दिवस चाललेला धांगडधिगा पाहून वरच्या मजल्यावरचे लोक क्षणोक्षणीं अस्वस्थ होत असतात.

या वर्णनांतले खालच्या मजल्यावरचे लोक म्हणजे माणसाच्या अनावर पाशवी

प्रवृत्ति. वरच्या मजल्यावरचे लोक म्हणजे सुव्यवस्था. प्रतिष्ठा, संभावितपणा, धर्म, नीति वगैरे समाजधारणेकरिता केलेल्या नियमांप्रमाणे वागण्याच्या इच्छा. या इच्छा उपरोक्त प्रवृत्तीशीं आपला संबंध नाही असं दाखविण्याचा प्रयत्न करीत असतात. पुष्कळ वेळा या प्रवृत्तीचें उदात्तीकरण होऊन त्या वरच्या मजल्यावर राहायला येतात. पुष्कळ वेळा तसं होत नाही. या प्रबल प्रवृत्ती दडपण्याच्या प्रयत्नांतून सोवळेपणाची प्रवृत्ति निर्माण होते. या असल्या सोवळ्याचीं उदाहरणं आताच सांगितलीं. पुरुषांना वेळीं अवेळीं शिव्या मोजणाऱ्या त्राया किंवा अमकं अश्लील आहे तमक्यानं पावित्र्य-विडंबन झालं म्हणून धोशा लावणारे पुरुष हे असलेच सोवळे होत.

विचारांची किंवा आचाराची स्वच्छता किंवा सात्त्विकता पाहिजेच. असले सोवळे समाजांत निर्माण होतील तेवढे हवेच आहेत. पण स्वच्छतेचं किंवा सात्त्विकतेचं स्तोम माजवून अस्पृश्यतेची भयंकर प्रथा समाजांत चालू करणारे किंवा पावित्र्याचं नांव घेऊन नव्या विचाराचा गळा दांबू पाहणारे हे समाजाचे शत्रु आहेत. हे सोबळे तर नाहीतच, पण जर कुणाला समाजानं ओवळे ठरवायचे असतील तर तें यानाच ठरविले पाहिजेत.

कला, वाङ्मय, संस्कृति या क्षेत्रात हा सोवळेपणा केवळ जाचकच नव्हे तर मारक होण्याचा संभव आहे. नव्या नव्या प्रयोगांनीच कलेची किंवा वाङ्मयाची प्रगति होत असते. सर्वसामान्य माणसाची प्रवृत्ति जुन्याला चिकटून राहण्याची नी नव्याचा घोका कोण पत्करतो अशा प्रकारची असते. याचा फायदा घेऊन केवळ जुनेपणामुळ पवित्र वाटणारं टिकवण्याचा, आणि नवेपणामुळं भीतिदायक वाटणारं पुढं येऊं न देण्याचा सोवळे लोक प्रयत्न करीत असतात. या प्रयत्नाचं स्वरूप लोकांच्या नजरेला आणून देणं हें विचारवंताचं कार्य आहे. विशेषतः ग्रंथ किंवा चित्र अश्लील ठरवून दडपून टाकण्याचे जे कायदे आहेत त्याच्या-संबंधीं जनतेनं फार जागरूक राहायला पाहिजे. समाजव्यवस्थेकरितां कायदे अवश्य पाहिजेत; पण कांहीं कायद्यांचा उपयोगापेक्षां दुरुपयोगच जास्त होण्याचा संभव असतो. कायदे करणारे आणि कायद्याची अंमलबजावणी करणारे हे सर्व-सामान्य माणसाचेच प्रतिनिधि असतात. सर्वसामान्य माणसाना कोणत्याही नवीन गोष्टीची भीति कां वाटते हें आताच सांगितलं. तेव्हां समाजविघातक असें कांहीं

दडपून टाकण्याच्या भरात संस्कृतीत मोलाची भर घालणारं असं काहीं नवीनहि दडपलं जाण्याचा संभव असतो. नळ्याणव खरोखरच घाणेरडे ग्रंथ दडपतां दडपतां कालिदासाचा किंवा शेक्स्पीअरचाही एखादा ग्रंथहि अश्लील म्हणून दडवला जायचा. अशा वेळीं एक निरपराधी फाशी जाण्यापेक्षा शंभर अपराधी सुटले तरी चालतील हें कायदेशास्त्रांतलं तत्त्वच फार बरं वाटूं लागतं आणि म्हणावंसं वाटतं कीं पुरें झालं हें सोवळं !



१००

आकाशांतले तारे आणि मी

तो क्षण अजूनही मला केव्हां केव्हां आठवतो, आणि मीतीची एक बारीकशी लहर अंतःकरणाला चाटून जाते. त्या वेळीं वाटलेली ती भीति अजबच होती. त्या मीतीला तोडच नव्हती. त्या मीतीसारखी मीति तीच. इतकी वर्षे लोटलीं तरी अजूनही त्या क्षणाच्या आठवणीनं बारीकसा कां होईना पण अंतःकरणाचः थरकांप व्हावा, यावरून ती मीति किती विलक्षण होती हें दिसून येतं. तेरा-चौदा वर्षांपूर्वीचा तो अनुभव आहे. विलायतेहून मी परत येत होतो. भूमध्य समुद्राच्या शांत पाण्यावरून बोट संथपणें चालली होती. रात्रीची नऊ-दहाची वेळ असेल. जेवणं करून उतारू मोठ्या डेकवर हंसत-खिदळत, गप्पा-गोष्टी करीत बसले होते. माझ्या सहज मनांत आलं कीं अगदीं वरच्या छोट्या डेकवर जावं, आणि आकाशाची गंमत पाहावी. हें छोटं डेक अगदीं वर असतं, आणि क्वचितच एखादा खलाशी कांहीं कामाकरितां तिथं जातो. मी वर गेलों तेव्हां तिथं कुणीच नव्हतं. मी पाठीवर उताणा पडलों, आणि वर आकाशाकडे पाहूं लागलों. स्वच्छ, निळं आकाश चमचमणाऱ्या अक्षरशः असंख्य तारकांनीं आणि तारकापुंजांनीं भरून गेलं होतं. माझे दोन डोळे, तें अफाट निळं आकाश आणि ते चमचमणारे अगणित तारे, यांखेरीज जगांत दुसरं कांहींच नाहीं, असा क्षणभर मला भास झाला

आणि मी आनंदानें वेडावून गेलों. पण आणखी एक-दोन क्षण टक लावून पाहतों न पाहतों तोंच तो ताराखचित अफाट नीलिमा मळा खायला येतो आहे कीं काय, अशा कांहींतरी अननुभूत, विलक्षण भीतीनं माझ्या काळजाचा थरकांप झाला. मी जगांतच आहे याची खात्री करून घेण्याकरितां कीं काय, एकदम धडपडून मी अंगाखालचं डेक चांचपडत उठून उभा राहिलों. अफाट निळ्या आकाशांतले ते अगणित तारे आणि मी एकटा, एकटा, एकटा, अशीं कांहीं तरी भयंकर एकटेपणाची जाणीव त्या क्षणाला होऊन माझं काळीज धडधडत होतं. डेकच्या फळ्यांचा स्पर्श झाल्यावर, आजूबाजूचा बोटीचा कठडा पाहल्यावर, जरा वरं वाटलं. जिन्यावरून उड्या मारीत मी खालच्या मोठ्या डेकवर आलों, आणि सिगारेट ओटीत, गप्पा-गोष्टी करीत, हंसत-खिदळत असलेले माझे बोटीवरले सोबती पाहून मला एकदम वरं वाटलं. मी माणसांत आलों होतों. माणसांत असण्यांत किती विलक्षण आनंद असतो याचा अतिपरिचयानं मला विसर पडला होता, त्याची जणुं काय त्या क्षणीं मला पुन्हा प्राप्ति झाली.

या क्षणाचा मी विचार करूं लागलों तेव्हा माझ्या ध्यानांत आलं कीं खरा-खुरा एकटेपणा माणसाला कधींच नको असतो. खरोखरच माणूस अगदीं एकटा असेल तर त्याला माणूस म्हणून जगणंच शक्य नाहीं. आहार, निद्रा, भय एवढ्यापुरता एखादा रॉबिन्सन क्रूसो कांहीं वर्षे एकटा जगू शकेल, किंवा एखादा योगी सारं आयुष्य एकान्तांत घालवील; पण असला माणूस विचारांत घेण्यांत अर्थ नाहीं. तो माणूस नव्हेच. 'स वै मुक्तोऽथवा पशुः' ! निसर्गवाद्याच्या माडीवर लोळणं आणि सृष्टिसतीच्या खांद्यावर खेळणं हें सर्व कवितेंत नेहमींच, किंवा रोजच्या जीवनांत थोडा वेळ ठीक आहे, पण सर्वसामान्य-पणें माणसाला माणसांशिवाय राहणं शक्य नाहीं. उंच डोंगरावरून किंवा मनो-न्याच्या शिखरावरून आकाशाची मजा मीं कितीतरी वेळां पाहिली होती. तेव्हां कधीं चमत्कारिक भीति वाटली नव्हती. कारण अंधुकपणें कां होईना, घरांची छपरं—मानवी जीवनाच्या कांहीं खाणाखुणा दिसतच होत्या. पण बोटीवर केवळ आकाश आणि आपणच आहोंत असा क्षणभर भास झाल्याबरोबर माझ्या छातींत धडकी भरली !

माणूस एकटेपणाचा आव पुष्कळ वेळां आणतो; पण कळत अगर नकळत

प्रेमाच्या, द्वेषाच्या, नात्याच्या, गोत्याच्या, व्यवहाराच्या अनेक दृश्य किंवा अदृश्य धाग्यांनी तो मानव-जातीशी बांधलेला असतो. किंबहुना हे धागेच त्याची माणुसकी जिवंत ठेवीत असतात. माझंच पाहा ना. वाचीत, विचार करीत किंवा लिहीत माझ्या खोलीत मी वसलों असता घरातल्या कुणी माणसानं माझ्याशी बोललेलंच काय, पण माझ्या खोलीत डोकावून पाहिलेलेही मला मुळीच खपत नाही. संपूर्ण एकटेपणा मला पाहिजे असतो. पण त्याबरोबरच माझं लिहून किंवा वाचून झाल्यावर चहा करून घायला बायको घरात आहे आणि माझ्याबरोबर खेळायला - खिदळायला मुलं येणार आहेत याचीही मला खात्री पाहिजे असते ! मी विचार करून लिहिलेलं कुणीतरी वाचणार आहे हेही मला माहीत असतंच ! तुला संपूर्ण एकटेपणा पाहिजे ना, राहा तर एकटा आणि खूप विचार कर, खूप लिही, असं म्हणून माझ्याशी कुणीच कधी बोलायचं नाही, चालायचं नाही, डोकावून मला त्रास घायचा नाही, की मी लिहिलेलं वाचायचं नाही, असं घरातल्या माणसांनी आणि जगातल्या लोकांनी ठरवलं तर मला लिहिणं शक्य आहे का ? मी म्हणतो, जगणं तरी शक्य आहे का ?

मला पुढं जाऊन आणखी असं म्हणायचं आहे की केवळ एकटाच काय, पण केवळ दुकटामुद्धा माणूस जगू शकणार नाही. या स्वार्थी, कपटी, दुष्ट जगापासून दूर दूर जाऊन 'तुला मी आणि मला तू', असे आपण कुठं तरी राहू, असं पुष्कळ प्रेमी युगुलं एकमेकांना सांगतात. हेही कवितेपुरतं नेहमीच, किंवा व्यवहारांत थोडे दिवस ठीक आहे. पण कायमचं केवळ 'तू आणि मी' राहणं शक्य नाही. सुष्ट, दुष्ट, कपटी, स्वार्थी, निष्कपट, निःस्वार्थी अशा विविध-रंगी मानवतेच्या सहवासातच आपल्या प्रिय माणसांचा सहवास गोड वाटतो. केवळ प्रिय माणूस सदैव जवळ असेल तर कांहीं दिवसांनी त्याचा सहवास विपाहूनही कडू होतो आणि तें प्रिय माणूस शत्रूहूनही शत्रु वाटू लागतं. माझं हें विधान कुणाला कसंसंच वाटे. पण एक घडलेली गोष्ट मी कुठं तरी वाचली आहे. फॅसिस्ट हुकूमशाहीविरुद्ध कट केल्याच्या आरोपावरून पकडलेल्या एका क्रांतिकारक जोडप्याला फॅसिस्ट अधिकाऱ्यांनी एकदां एक व्यजत्र शिक्षा दिली : 'तुमचं एकमेकांवर अतिशय प्रेम आहे ना - तुम्हाला एकमेकांना सोडून राहवणार नाही ?' या प्रश्नाला त्या तरुण-तरुणीनं 'हो' असं उत्तर दिलं. 'ठीक

आहे, तुम्हाला कायमचं एकत्रं राहण्याची शिक्षा आवडेल, ' असं म्हणून त्या अधिकाऱ्यांनी त्या दोघांचे हात-पाय एकाच लोखंडी सांखळीनं कायमचे बाधून टाकून त्यांना तुभंगांत ठेवण्याची शिक्षा दिली. खाणं, पिणं, झोंपणं, उठणं, फिरणं सर्व व्यवहार त्या दोघांना एकमेकाना जखडलेल्या स्थितीत चोवीस तास करावे लागत. दोन-चार दिवस त्यांनी कसेतरी काढले. पुढे तिला झोंप लागली असता तो जरा हलला तर ती जागी व्हायची. त्याला उठायची इच्छा नसतां तिला उठून कुठं जावंसं वाटलं तर तो चिडू लागला. साखळ्यांनीं दोघांच्या अगाला जखमा झाल्या होत्या. एकाच्या हालवालींनीं दुसऱ्याला वेदना व्हायच्या. थोड्याच दिवसांत तीं दोघं क्षणोक्षणीं भाडूं लागलीं, एकमेकांना शिव्या-शाप देऊं लागलीं, दोघांपैकीं एक मरेल तर बरं, अशा प्रार्थना करूं लागलीं. हाल-हाल करून त्या दोघांना मारून टाकण्याची शिक्षा त्या अधिकाऱ्यांनी दिली असती तर ती या शिक्षेपेक्षा कितीतरी सौम्य ठरली असती. एकमेकावर प्रेम करणाऱ्या त्या दोघांचं प्रेम ठार करून टाकण्याची — त्या दोघांना एकमेकांचा द्वेष करायला लावण्याची अमानुष शिक्षा त्यांनी त्यांना दिली होती.

हें उदाहरण अपवादात्मक आहे हें मला मान्य आहे. साखळीनं कायमचं दोघांना जखडून ठेवल्यावर एकमेकांबद्दल काहीं दिवसांनी उन्नम येणारच. पण मोकळेपणानंसुद्धां केवळ दोनच माणसं सर्व जगाचा संपर्क टाळून एकमेकांच्या सहवासात कायमची राहतील तर काहीं दिवसांनी त्यांना एकत्र राहणं असण्य होईल असं मला वाटतं. छे छे ! मी एकटाच राहीन, आम्ही दोघांच राहूं, या बोलण्यात काहीं अर्थ नाही. आपण सर्वांनी एकत्र राहिलं पाहिजे हेंच खरं.



१०१

पुराणांतलीं वांगीं

गणूकाकांशीं माझे मतभेद नेहमींच होतात, पण त्यांच्या एका शक्तीचं मला नेहमीं कैतुक वाटतं. कोणत्याही कूट प्रश्नाचं ते अगदीं सहज आणि चट्टिशीं उत्तर देऊं शकतात. लहानपणीं तर त्यांच्या या शक्तीमुळं मी थक्क होऊन जात असें. त्या वेळीं मला जर कुणीं प्रश्न विचारला असता, कीं जगांतल्या सर्व शहाण्याचा राजा कोण, तर त्याचं मीं तात्काळ उत्तर दिलं असतं, 'गणूकाका - आमचे गणूकाकाच !'

लहानपणीं एकदा मीं त्यांना विचारलं, 'काका, मारवाड्यांच्या डोक्यावर तीन पट्टे कां हो असतात ?'

काका ताबडतोब उत्तरले, 'अरे, मारुतीनं ओढलेत ते त्यांच्या डोक्यावर !'

'म्हणजे ?' मी उद्गारलों.

'मारुतीनं लंका जाळली हें तुला माहीत आहे ना ?'

'हो, पण त्याचा मारवाड्यांच्या...'

'ऐकून तर घे,' काका सांगूं लागले, 'शेपूट पेटविण्याकरितां त्यानं शेपटाला खूपशा चिंध्या गुंडाळल्या, आणि घासलेटचे डबे तो शोधूं लागला. मारवाडी व्यापाऱ्यांकडे गयावया करून तो घासलेट मागूं लागला. पण मारवाडी कसले

खप्पी; ते म्हणाले, आम्ही नाही देणार फुकट घासलेट. मारुति संतापला. भुमुःकार करून त्यानं त्याची गुदामं फोडली, घासलेटचे डबे बाहेर काढले आणि त्यात शेषूट बुडवून पेटवून दिलं. त्या पेटत्या शेषुटानं आधीं प्रत्येक मारवाड्याच्या डोक्यावर त्यानं तीन तीन पट्टे ओढले, आणि मग लंकेला आग लावायला तो निघाला. तेव्हापासून मारवाड्याच्या डोक्यावर हे तीन पट्टे आहेत ! ’

काकांनी दिलेली ही माहिती ऐकून मी अगदी खूश होऊन गेलों. त्या वेळेला तरी माझं पूर्ण समाधान झालं.

आतां मोठा झाल्यावर काकांच्या उत्तरावर मी इतका वेफाम विश्वास ठेवीत नाहीं; तरी पण काकांच्या विशाल कल्पनाशक्तीचं मला अजूनही पूर्वीइतकंच कौतुक वाटतं. परवा मीं त्यांना सहज म्हटलं, ‘ का हो, काका, पण-वीण, बाप-वीप असं केव्हां केव्हा आपण म्हणतो, त्यांतले हे वीण आणि वीप शब्द कुठून हो आले ? ’

काकांचं उत्तर तयारच होतं. ते म्हणाले, ‘ देव विश्वामित्राचं ऐकेना, तेव्हा तपश्चर्या करून प्रतिसृष्टि निर्माण करायची धमकी विश्वामित्रानं देवाला दिली होती, तुला माहीत आहे ना ? ’

मी म्हटलं, ‘ हो. ’

‘ पुढं देव नमला आणि विश्वामित्रानं आपला तो विचार सोडून दिला, ’ काका सांगूं लागले, ‘ पण थोडीशी प्रतिसृष्टि निर्माण झालीच होती. त्या सृष्टींतले हे शब्द अजून आपल्या भाषेत राहिलेत ! ’

विश्वामित्राची प्रतिसृष्टि आणे प्रतिसृष्टींतले हे शब्द, ही काकांची कल्पना मला अतिशयच हट्ट वाटली. हट्ट वाटायचं एक विशेष कारण होतं. माझ्या डोक्यांत अलीकडे एक चमत्कारिक विचार सारखा घोळत असतो. पुराणांतलीं वांगीं पुराणांत असं म्हणतात खरं, पण पुराणातल्या वांग्यांचं चांगलं चमचमीत भरीत करून खातां येईल, असं अलीकडच्या कांहीं शोध्यांवरून मला वाटूं लागलं आहे. ब्रह्मास्त्र, पाशुपतास्त्र, वैश्वदेव अस्त्रांचीं वर्णनं आम्ही पुराणांत वाचीत होतो. आणि तीं अस्त्रं सोडल्याबरोबर पृथ्वी कशी थरथरा कापत होती, सप्तसागर कसे उफाळून वर येत होते, आकाश कसं कासळून खाली येत होतं, भर दिवसा

मिष्ट्र अंधःकार कसा होत होता आणि मध्यरात्री लख्खं प्रकाश कसा पडत होता वगैरे वगैरे गोष्टींचं आम्हांला विलक्षण आश्चर्य वाटत होतं. हें आपलं पुराणांतलं बर्णन आहे. वास्तव जगांत हें काहीं शक्य नाही, अशी आमची खात्री होती. अँटम् बॉबचीं आणि त्याच्या स्फोट्याचीं वर्णनं वाचून हीं पुराणातलीं वांगीं आतां डोळ्यासमोर झाडाना लटकूं लागलीं आहेत.

मध्यरात्री सामसूम झाल्यावर मी रोडिओ लावून बसलों, तेव्हा विश्वामित्राच्या प्रतिसृष्टीची मला पुन्हा पुन्हा आठवण होते. एखादे वेळीं तुर्कस्थानमधील अंकारा शहरात कुणी बोलत असेल त्याचा आवाज ऐकूं येतो, तर कधीं ऑस्ट्रेलियांतील सिडनेमधले शब्द कानांवर पडतात. कुटं तुर्कस्थान ! कुटं ऑस्ट्रेलिया ! त्या बोलणारांना कल्पना तरी असेल का, कीं मुंबई नांवाच्या एका शहरातल्या एका कोपऱ्यांत बसलेल्या एका माणसाच्या कानांवर आपण बोलत असलेले शब्द पडत असतील म्हणून ? आपण उच्चारलेला प्रत्येक शब्द त्याच क्षणाला साऱ्या विश्वाच्या कोनाकोपऱ्यात जातो, — हिमालयावर उड्डाण करित असलेल्या एखाद्या विमानांत, पॅसिफिक महासागराच्या तळाशीं असलेल्या एखाद्या पाणबुडींत, आफ्रिकेंतल्या जंगलांत, न्यू यॉर्कमधील गगनचुंबी इमल्याच्या एकशें दहाव्या मजल्यावर तो टिपून घेणारें यत्र असेल तर तो ऐकतां येईल हें खरं, पण ऐकूं येवो अगर न येवो, तो इतक्या दूर सर्व ठिकाणीं जातो हें केवढं महान् आश्चर्य आहे !

रात्रीच्या प्रशांत वेळीं या आश्चर्याचा विचार करित असतां कल्पनाशक्तीला आणखी एक पाऊल पुढें टाकावंसं वाटतं. साऱ्या विश्वाला वेढून टाकणाऱ्या लहरी आमचे शब्द सर्वत्र नेतात हें जर खरं, तर आणखीही एक गोष्ट खरी असण्याचा संभव आहे. या लहरी हे शब्द सांठवूनही ठेवूं शकत असतील. विश्वामित्राच्या प्रतिसृष्टीसारखीच, कुणीं सांगावं, एखादी आवाजाची दुनिया असेल. आजचे, कालचे, अनादिकालापासूनचे माणसाचे आवाज या दुनियेंत वावरत असतील; उद्यां एखादा शास्त्रज्ञ या लहरींचं एखादं नवं रहस्य उघडकीला आणील, या 'आवाजांच्या दुनिये'ची दारं आपणांसाठीं खुलीं होतील. आणि मग ?— मग कल्पना करावी तितकी थोडीच ! कुरुक्षेत्रावर श्रीकृष्णांनं अर्जुनाला सांगितलेली गीता, प्रत्यक्ष त्याच्या शब्दांत आपणाला ऐकतां येईल; भगवान् बुद्धाचीं प्रवचनं त्याच्या आवाजांत आपण ऐकूं. डेमॉस्थेनिस, सिसिरोचीं

भाषणं, शिवाजीचे शब्द, काय काय आपणांला ऐकता येईल. मात्र व्याख्यानांचे खोटे रिपोर्ट देणं अशक्य होईल. सिनेमाळा नेईन असं मी काल म्हणालोंच नव्हतों म्हणून नवऱ्यांना बायकांशीं भांडतां येणार नाहीं. आणखी, आणखी पुष्कळच काहीं होईल ! पुराणांतलीं वागीं पुराणात असं गणूकाकांना सागण्याची काहीं सोय उरलेली नाहीं, एवढं खरं.



१०२

आरसा हंसला.....

मनुष्य-स्वभावाचं केव्हां केव्हां मनापासून हंसूं येतं. माझेंच पाहा ना, परवा सहज हार्ती आली म्हणून वीस-त्रावीस वर्षांपूर्वी मी लिहिलेली माझीच एक गोष्ट मी वाचीत होतो. तिच्यांत एका पात्राचें वर्णन करतांना, तो माणूस चांगला चाळीस-पंचेचाळीस वर्षांचा म्हातारा होता असं मी केलं आहे आतां मी त्या वयाचा झालों आहे. तेव्हां तें वर्णन वाचताना मला कसंसंच वाटलं. 'चाळीस-पंचेचाळीस वर्षांचा माणूस कसला म्हातारा, - चांगला तरुण असतो की,' मी मनांतल्या मनांत पुटपुटलों. नंतर अलिकडे लिहिलेला एक लेख पुन्हा पाहात असतां एक मजेदार गोष्ट माझ्या ध्यानात आली. तिथं कुणा तरी म्हातान्याचें वर्णन करतांना चांगला साठ-सत्तर वर्षांचा तो होता, असं मी लिहिलं आहे. म्हणजे आतां माझ्या मते, साठ-सत्तर वर्षे झाली म्हणजेच माणूस म्हातारा होतो. मला वाटतं, माझ्या साठ-सत्तराव्या वर्षी एखादी गोष्ट जर मी लिहिली तर म्हातान्या माणसाचें वर्णन, तो चांगला ऐंशी-नव्वद वर्षांचा होता, असं मी करीन !

कां कुणाला ठाऊक, पण असं होतं खरं. असलीच आणखी एक गंमत सांगण्यासारखी आहे. कांहीं दिवसांपूर्वी एका युरोपियन विद्वानाचें आमच्या कॉलेजांत व्याख्यान झालं. बोलतां बोलतां कुणाची तरी गोष्ट सांगतांना तो

म्हणाला, ' चाळीस-बेचाळीस वर्षांचा तो तरुण होता, — त्यानं एकदम तिळा मागणी घातली ... ' ' चाळीस-बेचाळीस वर्षांचा तरुण, ' हे शब्द वक्त्याच्या तोंडातून बाहेर पडल्याबरोबर कॉलेज-विद्यार्थ्यांच्या त्या प्रचंड श्रोतृसमुदायांतून हास्याचा एकच कल्लोळ उठला. वीस-बावीस वर्षांच्या त्या तरुणाना ' चाळीस-बेचाळीस वर्षांचा तरुण ' या शब्दांचं विटक्षण हंसूं आलं. मुलं का हंसलीं तें त्या त्रिचाच्या युरोपियन वक्त्याच्या ध्यानातच येईना. तो क्षणभर बाबरल्या-सारखा झाला. तो स्वतः चाळीस बेचाळीस वर्षांचा होता; आणि त्याच्या व्याख्यानाला हजर असलेले आम्ही तीन-चार प्राध्यापकही चाळीस-पंचेचाळी-शीच्या आसपासचे होतो. त्याच्या त्या शब्दाचं आम्हाला कांहींच वाटलं नव्हतं. पण मुलं हंसलीं तेव्हां आमच्या सर्व काही ध्यानात आलं.

खरोखरच माणूस म्हातारा केव्हा होत असेल तो होवो; पण कुणी तरी अनुभवी शहाण्यानं म्हटलं आहे तें जर खरं असेल तर मग मी म्हातारा खास नाहीं. तो शहाणा म्हणतो, ' तारुण्याचं लक्षण हेंच कीं त्या वयात माणूस जें आवडेल तें खातो; आणि जें खातो तें त्याला आवडायला लागलं कीं तो म्हातारा झाला म्हणून समजावं ! ' तरुणपणीं माणूस तिखट, तेलकट, काय वाटेल तें खात असतो. म्हातारपणाचा वारा लागला कीं मग मात्र तो बिन-तिखटाचं, वाफेवरलं वगैरे खाऊं लागतो, आणि तेंच किती घबदार लागतं हें स्वतःला आणि इतराना अट्टाहासानं समजावून देऊ लागतो ! स्त्री जितकं सांगते तितकंच तितचं वय, आणि पुरुषाला जें वाटतं तेंच त्याचं वय, असं कुणी तरी म्हटलं आहे तेंच मला वाटतं खरं.

वयाच्या या गोष्टी एका डॉक्टर-मित्राबरोबर करीत असता त्यानं एक आश्चर्यकारक नवा शोध मला सांगितला. तो म्हणाला, ' आंतरराष्ट्रीय कीर्तीच्या एका शास्त्रज्ञानं अलीकडे असं सिद्ध केलंय कीं लौकिक दृष्ट्या पंचवीस वर्षे वयाचा असणारा माणूस खरोखर पंचावन्न वर्षांचा असेल; तर एखादे वेळीं पंचावन्न वर्षांचा खरोखर पंचवीसच वर्षांचा असेल. '

' म्हणजे ? ' मी उद्गारलों, ' याचा अर्थ काय ? '

' याचा अर्थ सोपा आहे, ' माझा डॉक्टर मित्र सांगू लागला, ' त्या शास्त्रज्ञानं हा हिशोब दाखवणारं एक गणिती समीकरणही तयार केलंय. ती गुंतागुंत पा. शि. २१

तुला समजणार नाही. थोडक्यांत असं सांगता येईल : समज, एक पंचवीस वर्षांचा माणूस आहे, आणि एक पंचावन्न वर्षांचा आहे. दोघांच्याही हाताना एकाच प्रकारच्या शस्त्रानें पाव इंच लाव, पाव इंच रुंद आणि पाव इंच खोल अशी सारखीच जखम केली, आणि दोघानाही एकाच हवामानाच्या अगदीं सारख्याच दोन खोल्यांत ठेवून दिलं. पंचावन्न वर्षे वयाच्या माणसाची जखम पाच दिवसांत भरून आली, आणि त्याच परिस्थितींतल्या पंचवीस वर्षांच्या माणसाच्या जखमेनें भरून यायला दहा दिवस घेतले; तर आम्हा डॉक्टरांच्या दृष्टीनं, तो पन्नास-पंचावन्न वर्षांचा माणूस पंचविशीतला, आणि तो पंचवीस वर्षांचा तरुण पन्नाशीतला असंच म्हटलं पाहिजे. काहीं लोक जन्मतःच म्हातारे असतात, तर काहीं म्हातारपणीं तरुण असतात. आलं लक्षात ?

‘ विचार करण्यासारखी गोष्ट आहे खरी. ’ मी पुटपुटलों.

खरोखरच मी विचार करूं लागलों. शारीरिक दृष्ट्या पन्नाशीचा माणूस पंचवीस वर्षांचा तरुण आणि आणि पंचविशीचा जर पन्नास वर्षांचा म्हातारा असूं शकतो, तर मनाच्या दृष्टीनं हें किती तरी पर्तणीं अधिक खरं असलं पाहिजे. आहेच मुळीं तें खरं. त्याचा ‘ फॉर्म्युला ’ मी देतो. या शोधाबद्दल त्या शास्त्रज्ञासारखं मला ‘ नोबेल पारितोषिक ’ मिळेल कीं काय तें मला सांगता येत नाहीं; पण काहीं म्हातारे पाहिल्यानंतर हा ‘ फॉर्म्युला ’ मला सहज सापडला. सत्तराव्या वर्षी या म्हाताऱ्यांचं मन सात वर्षांच्या बालकाच्या इतकं ताजं, टवटवीत आणि निर्मळ आहे. एकाच म्हाताऱ्याचं उदाहरण देतो. आपली नातवंदं शोभतील अशा मुलांत सेनापति बापट किती सहजपणें मिसळतात, — त्यांच्या बोलण्यांत, त्यांच्या चालण्यांत, त्यांच्या खेळण्यांत किती मोकळेपणानं रंगून जातात. त्या मुलानाही आपण सत्तरी उलटलेल्या एका भीष्माचार्याशीं बोलतो आहोंत, असं वाटत नाहीं. पण त्यांच्या मनाच्या ताजेपणाची खात्री मला पुरेपूर पटली ती त्यांचं एक व्याख्यान ऐकतांना. ते सहज म्हणाले, ‘ मला लोक विचारतात, तुम्ही हल्लीं झाडू घेऊन रस्ते साफ करण्याचं काम कां करतां ? पुष्कळ कार्यकर्त्यांबरोबर मीं कामं केलीं. माणसं केव्हां केव्हां कशाळतात, ‘ नाही ’ म्हणतात. झाडूचं तसं नाहीं. विचारावं तेव्हां ती तुमच्याबरोबर काम करायला तयार... ! ’

झाडूला विचारण्याची आणि तिच्याबरोबर काम करण्याची ही कल्पना आपल्या बाहुलीशी, भिंतीशी, झाडाशी किंवा खुर्चीशी गप्पागोष्टी करीत बसणाऱ्या एखाद्या बालकाच्याच तोंडीं शोभण्यासारखी नाही का ? मुलांनाच अशा साध्या दिसणाऱ्या, पण मोठ्या माणसांना किंवा कवींनाही न सुचणाऱ्या सुंदर कल्पना सुचतात. एका लहान मुलाला घेऊन एके दिवशीं सकाळीं मी खिडकीशीं उभा होतो. खिडकीजवळ एक आरसा होता. आरशावर अचानक सूर्याचा किरण पडला आणि आरसा चमकला. त्या मुलानं डोळे मिचकावले. ' काय रे झालं ? ' मी त्याला विचारलं.

तो चटकन् म्हणाला, ' आरसा हंसला, काका ! '

एकदा एका मुलाला त्याच्या वडिलांनीं सकाळच्या वेळीं सहज विचारलं, ' काय रे, रात्र कुठं गेली ? ' तो मुलगा एकदम म्हणाला, ' दिवसानं खाऊन टाकली रात्र ! '

' मग या काळ्या काळ्या सावल्या रस्त्यावर दिसताहेत त्या कुठून आल्या ? ' वडिलांनीं गमतीनं विचारलं.

मुलाचं उत्तर तयार होतं. तो चट्टीशीं म्हणाला, ' मी जेवतांना ताटाच्या बाहेर भाताचीं शितं नाहीं का उडत, - तशींच दिवस रात्र खाऊं लागला तेव्हा ही शितं उडालींत ! '

किती सुंदर कल्पना आहे ही. सत्तराव्या वर्षीही बापटाना अशाच साध्या, पण सुंदर कल्पना सहज सुचतात. झालं तर ! हा घ्या माझा मनोयौवनाचा ' फॉर्भ्युला ' : मुलांत मूल होतो आणि मुलांच्यासारख्या सुंदर कल्पना जो सहज बोळून जातो तोच चिरतरुण.



१०३

यजमान आणि पाहुणे

*

‘तुझं माझं जमेना, आणि तुझ्यावाचून गमेना’ हा वाक्प्रचार ज्याने शोधून काढला त्याच्या बुद्धिमत्तेबद्दल मला अतिशय आदर वाटतो. मोठमोठे तत्त्ववेत्ते जगाचं रहस्य उकळून दाखवतांना मोठ्या आणि जडजबाल गहन भाषेत जे सांगतात तेच अगदी सोप्या आणि रोजच्या अनुभवांतल्या भाषेत या माणसाने सांगितले आहे. अशा कितीतरी जोड्या आहेत की ज्यांना एकमेकांबद्दल ‘तुझं माझं जमेना आणि तुझ्यावाचून गमेना’, असे म्हणावसं वाटतं. यापैकी एका जोडीबद्दल मला बोलायला सांगितले आहे, ‘यजमान आणि पाहुणे’ ही ती जोडी ! सर्व सामान्यपणे माणसं माणूसघाणी नसतात. हेच शास्त्रीय भाषेत सांगायचं म्हणजे मानवप्राणी हा समाज करून राहणारा प्राणी आहे; किंबहुना इतर प्राण्यांशी तुलना करतां असे म्हणता येईल की, माणसाचें हें एक अभिमानास्पद वैशिष्ट्य आहे. प्रत्येकाला आपणाकडे केव्हां ना केव्हां पाहुणे यावे असे वाटतंच. वाद निर्माण होतो तो किती, किती वेळां आणि कोणत्या प्रकारचे पाहुणे यावे यासंबंधी ! दुसरं असं की, यजमान आणि पाहुणे म्हणजे सिंह आणि हत्ती यांच्यासारखे अगदी परस्पर विरुद्ध जातींचे जन्मजात वैर असलेले प्राणी नव्हत. आज यजमान असलेला उद्यां कुणाचा तरी पाहुणा होईल, आणि आज पाहुणा असलेल्याच्या नशिबी परवां यजमान होण्याची पाळी येईल !

हैं असें आहे म्हणूनच सुरुवातीला मीं म्हटलं की, 'तुझं माझं जमेना, आणि तुझ्यावाचून गमेना' हे सूत्र तयार करणारानं मोटमोठ्या तत्त्ववेत्त्यांचं म्हणणं सर्वांना पटेल अशा पद्धतीनें सांगितलं आहे. पाहुण्यांमुळें त्रास होतो, तेव्हां तुझं माझं जमेना असं मनःपूर्वक म्हणावंसं वाटतं पण केव्हां केव्हा एकल-कोंडेपणाचा इतका कंटाळा येतो की, पाहुणे येतील तर बद्दार होईल असं वाटतं. आणि त्यांच्यावाचून गमत नाहीसं होतं. ते नकोसे वाटतात हैं जितकं सत्य आहे तितकंच ते हवेसे वाटतात हेही आहे. एका संस्कृत सुभाषितकारानं हे संपूर्ण सत्य फार परिणामकारकपणें सांगितलं आहे. तो म्हणतो,

प्रथमे द्वितीये तृतीयेच

दिनेऽतिथिः ।

देवभूतो, भारभूतो, शल्यभूतो

भवेत्कमात् ॥

अतिथी किंवा पाहुणा, पहिल्या दिवशीं देवासारखा वाटतो, दुसऱ्या दिवशीं तो भारभूत व्हायला लागतो, आणि तिसऱ्या दिवशीं तो शल्याप्रमाणें बोचू लागतो ! थोडक्यात मजा, आणि अति तिथें माती, हें पाहुण्यानेंही लक्षांत ठेवळं पाहिजे. पहिल्या दिवशीं पाहुण्याचं कौतुक वाटतं. तो तसाच चिकटून राहिला की त्याचा भार असख्य होऊन ही पीडा केव्हां जाईल असं यजमानाला होतं आणि तिसऱ्या दिवशींही तो हलण्याची चिन्हं दिसलीं नाहीत कीं कांटा कसा उपटून काढावा याचा यजमान विचार करूं लागतो ! सुभाषितकारानं पहिला दिवस, दुसरा दिवस, तिसरा दिवस हे शब्द सूत्रमय भाषेसाठीं वापरले आहेत. त्याचा अगदीं काटेतोल अर्थ करावयाचें कारण नाही. पहिले कांहीं दिवस, नंतरचे कांहीं दिवस आणि त्यापुढले कांहीं दिवस असा थोडा ऐसपैस अर्थ प्रथमे, द्वितीये, तृतीये दिने यांचा करायला हरकत नाही.

भारभूत आणि शल्यभूत झालेल्या पाहुण्यांचं अतिशय बद्दारीचं वर्णन आचार्य अत्रे यांनीं 'झेंडूच्या फुलां'तील आपल्या 'पाहुणे' या कवितेंत केलं आहे. तें इथं सांगितल्याशिवाय राहवत नाही. केशवसुतांच्या कवितेंत हे दंवाचे थेंब कुटून येतात म्हणून मुलगा आईला विचारतो. अन्यांच्या कवितेंत हे पाहुणे इथें कुटून आले म्हणून मुलगा आपल्या आईला विचारतो.

‘ आई ग ! तर वद मातें
 कोठुनि हे आले येथें ?
 तंवाखू पानें खात
 कसे पहा बडबडतात !
 उघडून डग्रा ग आपुला
 राजरोज करिती इल्ला !
 बाबाच्या पेटेंतुन गे
 पळविती विड्यांचे जुडगे !
 मौज मला यांची वांटे
 होते हे तर वद कोटे ? ’

आई यावर उत्तर देते :

‘ कावळे, गिधाडें, घारी
 येती ही जेथुन सारी
 डोंगळे, डांस, बुंगरटीं
 बाळा रे, जेथुन येती,
 खोकला, ताप हीं दुखणीं
 आणणांस येती जिथुनी,
 तेथुनीच आले येथें
 हे छळावया आम्हांतें ! ’

त्यावर मुलगा पुन्हा विचारतो :

जातील कधी हे आई ?
 घरादार न यांना काहीं ? ’

आई म्हणते :

‘ नाही रे ते इतुक्यांत
 जाणार गड्या नाहीत !
 जोंवरीं भीड आम्हांतें
 जोंवरीं लाज ना यांतें,
 तोंवरीं असा बाजार
 सारखा इथें टिकणार !

चडफडणें ब्रधुनी त्यांतें
असर्ती ते जावरी येथें !

या कवितेंत वर्णन केलेले पाहुणे कितीही वाईट असले तरी निदान शेवट-पर्यंत पाहुणेच राहिलेले दिसतात. पण मला एक लोकोत्तर पाहुणा आठवतो. तो तर शेवटी यजमानाचाच यजमान झाला आणि विचारा यजमान स्वतःचे घरात पाहुण्यासारखाच काय पण चोरासारखा राहू लागला ! आमच्या गणू-काकाच्या घरी ही पाहुण्याची जात पाहुण्याची संधि मला मिळाली. आमचे गणूकाका पाहुण्याचे भारी शोकी. चार-सहा महिन्यात कुणी आला नाही की ते अगदीं बेचैन होतात. त्यांच्या पाहुण्याचा आम्हा दूर राहणारांना कधी कधी कंटाळा येतो, पण त्यांना येत नाही त्यांच्या पाहुण्यांविरुद्ध ब्र काटण्याची आमची छाती नाही. एकदा असाच त्याच्या एका पाहुण्याबद्दल काहीं उणा-अधिक शब्द मी त्याच्याकडे बोललो. ते माझ्यावर आणि साऱ्या नव्या पिढीवर आवेशाने तुटून पडले 'तुम्हा अलीकडच्या लोकांना स्वतःच आईबाप जवळ नकोत; लग्न झाल्याबरोबर वेगळं राहायला पाहिजे. तुम्हाला पाहुणे कुटून आवडणार !' काका गरजले, आणि विभक्त कुटुंब-पद्धतीचा हीनपणा, एकत्र कुटुंब-पद्धतीची श्रेष्ठता, नव्या पिढीचा अप्रपणा वगैरे वगैरे विषयावर त्यांनी तब्वल दीड तास व्याख्यान दिलें. त्यांनी हा भडिमार केल्यापासून त्यांच्या पाहुण्याचा त्यांच्यासमोर उल्लेख करण्याचेही मी सोडून दिलें. म्हणूनच त्यांनी आपणहून त्या दिवशीं आपल्या पाहुण्याची माझ्यासमोर गोष्ट काढली तेव्हा माझ्या आश्चर्याला पारावर उरला नाही. काकाचा पाहुणा खरोखरच लोकोत्तर असला पाहिजे, मी मनांत म्हटलें.

काकू दोन-तीन महिने कोंकणात राहायला गेल्या होत्या. काका एकटेच घरी होते. केव्हां खाणावळीतून डबा आणून काका जेव यचे, केव्हा आम्ही जेवणाचा डबा पाठवीत असू, केव्हां स्वतः शिजवून काका कांहीं तरी खायचे. हा पाहुणा आला तेव्हां पहिल्यादा त्यांना अतिशय आनंद झाला. मोठ्या खुशीत होते काका. एका आठवड्याच्या आत पाहुण्यानं काकांच्या घरांत आपली घडी नीट बसविली. खाली जमिनीवर झोपून माझी कंत्र दुखते असें तो म्हणाला, तेव्हांपासून काका जमिनीवर झोपू लागले आणि पाहुण्याने काकांची खाट

पटकावली. काकांना भात आणि चहा या दोन वस्तु अतिशय आवडतात. भरपूर भात आणि भरपूर चहा काकांना पाहिजे. पण तुमचं अंग अलीकडे फार सुटतंय, तुम्ही भात कमा खाल्ला पाहिजे असें काकांना दरडावून सागून पाहुण्यांना काकांचा भात तोडला. बहुतेक भात तो स्वतःच मट्ट करूं लागला. चहानें ऊष्णता वाढते आणि माझी प्रकृति थंड आहे अस म्हणून काकांना जेमतेम अर्धा कप चहा देऊन तो स्वतः कपावर कप टोसूं लागला. तो कुठें बाहेर गेला असता काका चोरून चहा करीत होते. काका कप तोंडाला लावणार इतक्यात तो आला. किती वेळ चहा पिता, तुमच्या प्रकृतीला इतका चहा बरा नाही; म्हणून त्यानं तो कप ओढून घेतला आणि स्वतः पिऊन टाकला ! काका कमालीचे भिडस्त असल्यामुळें त्यांनीं वाटेल तें सहन केलं असतं, पण चहा आणि भाताची उपासमार त्यांना अगदीं असह्य झाली. ते माझ्याकडे आले कीं स्वतः होऊन चहा मागूं लागले. एकदा मी जेवत असतां ते आले. माझ्या ताटातल्या भातावरून त्यांची नजर हालेना. काकांचें काहीं तरी टीक नाही हें मी ओळखलें. पण उगाच काका रागावतील आणि माझ्यावर तुटून पडतील म्हणून मी काहीं बोललें नाही. शेवटी काकांच्यानें राहवेना आणि त्यांनीं आपली करुणकथा भीतभीत मला सांगितली. ' काय करावं मला समजत नाही, ' काका म्हणाले.

‘ लाथ मारून त्याला हांकलून घ्या ! ’ मी ओरडलों.

‘ छे, छे, छे, छे, ! काहीं झालं तरी तो माझा पाहुणा आहे, ’ काका म्हणाले, ‘ काहीं तरी युक्ति करून तो जाईल असं केलं पाहिजे. ’

‘ तुम्हा जुन्या लोकाना पाहुणे हवेत ना ? ’ असं काकांना म्हणायचं माझ्या तोंडावर आलं होतं, पण काका इतके रंजीस आले होते कीं, या वेळीं त्यांच्यावर प्रहार करणं शुद्ध राक्षसीपणा झाला असता. म्हणून मीं मन आवरलं.

‘ मी एक युक्ति सांगतां, ’ मी म्हणालों, ‘ मात्र तुम्हीं मी सांगेन तसं वागलं पाहिजे ! ’

काका ताबडतोव कबूल झाले.

माझ्या एका डॉक्टर मित्रानें नुकतेंच हॉस्पिटल उघडलें होतें. तिथं मी काकांना नेलं आणि त्यांच्या पायाला एक जंगी बँडेज बांधायला लावून त्यांना

खाटेवर झोपवून ठेवलं. पाहुणा समाचाराला आला तर गाडीखाली सापडून त्याचा पाय मोडला आहे, एक महिना तरी उटणार नाहीत, म्हणून त्याला सागायला डॉक्टरला बजावले. काकांच्या चाळीचा भैय्या, काकाचा दूधवाला, भाजीवाला वगैरेंना इथं राहतात हे काकाचे दूरचे काका आहेत, त्यांच्याकडे विलं मागा म्हणून सांगितलं ! इतक्या बाजूंनी मारा केल्यावर तो पाहुणा निघून गेला. काकांना सहा दिवस हॉस्पिटलात पडून राहावं लागलं !

आतापर्यंतची ही सर्व उदाहरणं आणि हे सर्व विवेचन वाचून कुणाची कल्पना होईल की, पाहुणे तेवढे वाईट, आणि यजमान तेवढे चांगले. पण हेही एक अर्थसत्यच होईल यजमानाचेही काही लोकोत्तर नमुने आढळत नाहीत असं नाही. फार दूर कशाला जायला हवें. आमच्या गणूकाकाचाच एक अनुभव सांगण्यासारखा आहे. काका कधी कुणाबद्दल वाईट बोलत नाहीत तेव्हा ते असल्या तक्रारी मला कधीच सागत नाहीत. काकुंनी ही गोष्ट मला एकदा सहज सांगितली. आजारातून उठल्यानंतर काकांना एकदा पुण्यासारख्या ठिकाणी हवा बदलण्यासाठी दोन महिने जाऊन राहिल्या डॉक्टरने सांगितलं होतं. पुण्याला त्यांचे एक दूरचे नातेवाईक राहात होते. त्यांच्याकडे जाऊन राहायचं काकांनी ठरवलं. स्वतःचा खर्च काका दुसऱ्यांना करू देणार नाहीत हे सागायला नकोच. त्यांना लागणारं दूध, फळं, औषधं वगैरेंचा खर्च काकाच करीत. त्याशिवाय स्वतःला आणि त्या कुटुंबाला लागणाऱ्या कितीतरी वस्तु तेच विकत आणित. काकांनी स्वतःच्या सदऱ्यासाठी कापड आणलं तें पाहून किती दिवस असलं कापड मी शोधीत होतो, असे यजमान म्हणाले. काकांनी दोन सदऱ्यांचं कापड त्यांना आणून दिलं. घराचं छप्पर मोडलं होतं. तें त्या गृहस्थानं दुरुस्त करून घेतलं आणि शें-पन्नास रुपयाचें विल आलें तेव्हां सध्यां माझ्याकडे पैसे नाहीत, तुम्ही तेवढे पैसे मला उसने द्या, नंतर मी तुमचे देईन, म्हणून काकांकडून पाऊणशें रुपये मागून घेतले; आणि ते कधीच परत केले नाहीत ! असेही यजमान व काकां-सारखे पाहुणे नसतात असें नाही !

माणसाला माणसं हर्षीशी वाटणं यांतच माणूसकी आहे. हे एक महान् सत्य आहे. आपल्या रक्त-मासाच्या आतस्वकीयांसाठी आपण कांही चांगलें केलें तर त्यांत काही मोठंसं नाही. तो एक प्रकारचा स्वार्थच आहे. पण जो

आपला कुणी नाहीं इतकेंच नव्हे तर ज्याला कधी पाह्यलेला नाही, अशा अतिथीसाठी वाटेला त्यावर पाणी सोडणाऱ्या महोदार महात्म्यांच्या अनेक कथा आपल्या शास्त्रपुराणांत आहेत. अतिथीनं इच्छा प्रकट केली म्हणून स्वतःच्या मुलाचं मांस शिजवून त्याला खाऊं घालणाऱ्या चिलयाच्या आईबापाच्या कथेंत या महान् सत्याच्या परमोच्च स्वरूपाचें दर्शन होतें.

शास्त्रकारांनीं यजमानांचीं कर्तव्यं सांगितलीं आहेत; तेव्हा यथेच्छ पाहुणचार शोडण्यापलीकडे आपणाला काहीं कर्तव्य नाही असं पाहुण्यांनीं मात्र समजूं नये हें सांगायला नकोच. उद्या यजमान व्हायला आपण तयार असूं तरच आज पाहुणा होण्यांची आपली लायकी आहे हें त्यांनीं विसरतां कामा नये. हें विसरणारे जगात फार आहेत म्हणूनच पाहुणा या शब्दाची आज इतकी बदनामी झाली आहे. पण कुणी कुणाला हसायच कांहीं कारण नाही. आपण सर्वच माणसं अगदीं नालायक पाहुणे आहोंत हें श्रीसमर्थ रामदासांनीं मोठ्या खोंचक शब्दांत सांगितलं आहे. रामदास म्हणतात, हें विशाल जग ज्यानं निर्माण केलं त्या परमेश्वराचे पाहुणे म्हणून या जगात आपण राहतों, वावरतों, अनेक सुखं उपभोगतों; पण आपला यजमान कोण आहे, तो काय करतो, तो कसा दिसतो याची साधी पूसतपासमुद्धां करणारे हाताच्या बोटावर मोजण्याइतके आपणापैकी किती थोडे ? समर्थ म्हणतात —

‘ उगाच घर पाहोनी गेला ।

घरधनी नाहीं ओळखला ।

राज्यामधूनीच आला ।

परी राजा नेणें ॥

समर्थींच्या या प्रश्नाला आपण काय उत्तर देणार ? —



१०४

कला आणि कायदा

माझ्या एका चित्रकार मित्राच्या चित्रांचं प्रदर्शन पाहायला गणूकाकाना मी वरोवर घेऊन गेलों होतो. निसर्गदृश्याची सुंदर सुंदर चित्रं पाहून गणूकाका माझ्या मित्रावर खूश झाले होते. त्याची तोंडभर स्तुति करित होते. इतक्यांत विवस्त्र स्त्रीच्या एका सुंदर चित्राकडे आम्ही येऊन ठेपलों आणि विजेचा झटका बसल्यासारखे गणूकाका जागच्याजागी थक्कले. क्षणभर त्याच्या तोंडांतून शब्द फुटेना. झटकन् मान खाली घालून ते पुढें सटकले, आणि माझ्या अंगावर खेंकसले, ' असल्या चित्राना बंदी करणारा कांहीं कायदा नाहीं काय रे ? '

' आहे ना, ' मी शांतपणें म्हणालों, ' अश्लील चित्र किंवा अश्लील पुस्तक जप्त करून त्याच्या कर्त्यांना शिक्षा देण्याची कायद्यांत सोय आहे. '

' ती सोय काय चाटायची आहे ? ' गणूकाका उद्गारले, ' पुस्तक प्रसिद्ध होऊन एकदां लोकांच्या हातीं पडल्यावर किंवा चित्र अनेकांनीं पाहून झाल्यावर कुणीतरी तक्रार करणार, त्यानंतर सरकारी चौकशी होणार, मग खटला भरला जाणार म्हणजे गेलींच दीड-दोन वर्षे ! तोंपर्यंत त्या पुस्तकाचे किंवा चित्राचे काय व्हायचे ते दुष्परिणाम होणार इतकंच नव्हे तर ते चांगले जुने होऊन जाणार ! '

‘ मग तुमचं म्हणणं सरकारनं काय करावं असं आहे, काका ? ’ मी नम्रपणें विचारलें.

‘ सर्व पुस्तकं आणि चित्रं, तीं प्रसिद्ध होण्यापूर्वीच सरकारनं पाहावीं आणि तुझ्या मित्राच्या या असल्या चित्रासारखी चित्रं किंवा पुस्तकं बाहेर येऊंच देऊं नयेत मुळी. ’ काका तणतणले.

‘ तुमची सूचना फारच विधायक आहे, काका ! ’ मी म्हणालों, ‘ पण, हें काम सरकारनं अंगावर घेतलं तर दुसरा कोणताच उद्योग त्यांना करावयाला नको ! ’

‘ मग तुझं काय म्हणणं आहे ? ’ काकांनीं मला विचारलें.

‘ माझं म्हणणं असं, ’ मी म्हणालों, ‘ कीं तुम्ही म्हणतां असला प्रसिद्धि-पूर्वीच चित्रं किंवा पुस्तकं पास करण्याची सत्ता सरकारला देणारा कायदा तर नकोच, पण सध्या आहे हा — नंतर खटले करण्याची सत्ता सरकारकडे सोपवणारा कायदाहि काढून टाकावा ! ’

‘ मला चिडवण्याकरिता तूं असं काही तरी म्हणणार हें मला माहीतच होतं ! ’ काका म्हणाले.

‘ काका, खरोखरच माझ तसं मत आहे, ’ मी म्हणालों, ‘ आणि तुम्हांला एक बातमी सागतों; माझ्या मित्राचं तुम्हीं आत्ताच पाहिलेलं हें चित्र तज्ज्ञांनीं सर्वोत्कृष्ट ठरवलंय ! ’

काकांनीं कपाळावर हात मारला, आणि प्रलयकाल आल्यासारखा चेहेरा करून ते बाहेर पडले.

हा प्रसंग माझ्या एका वाङ्मयप्रेमी मित्राला मी सांगूं लागलों तेव्हा तो म्हणाला, ‘ म्हणजे ! तुला अश्लीलता आवडते कीं काय ? ’

‘ मुळीच नाही, ’ मी म्हणालों, ‘ मला आवडते कीं नाही हा प्रश्नच नाही. असल्या कायद्यानं समाजाचा काही फायदा होणार नाहीच, पण कलेचं किंवा वाङ्मयाचं मात्र अतिशय नुकसान होईल, — म्हणजे शेवटीं समाजाचंच अतिशय नुकसान होईल ! ’

‘ तें कसं काय ? ’

‘ असले प्रसिद्धिपूर्व सरकारमान्यतेचे कायदे असते तर कालिदास किंवा

शेक्सपीअर यांचं एकदि पुस्तक प्रसिद्ध झालं नसतं. यात समाजाचं नुकसान आहे असं तुला वाटतं कीं नाहीं ?'

‘ हो, — पण — ’

‘ समजलें तुला काय म्हणायचंय तें. त्याचीं पुस्तकं या कायद्यात सापडलींच नसती, होय ना ? ’

‘ हो — ’

‘ पण कायद्यात सापडली नसतीं हें आता कित्येक शतकांनीं कालिदास, शेक्सपीअर, कविकुलगुरु — कविश्रेष्ठ ठरल्यानंतर तुम्ही लोक म्हणूं शकता. एक गोष्ट तुम्ही विसरता की, कालिदासाला ‘ मालविकाग्निमित्र ’ या आपल्या पहिल्याच नाटकाच्या सुरुवातीला म्हणावं लागलंय कीं पुराणमित्येव न साधु सर्वे, न चापि काव्यं नवमित्यवद्यम् म्हणजे जुनीं काव्यंच चागलीं, कालिदासाचं हें नवं काव्य अवद्य म्हणजे गर्हणीय आहे असं म्हणणारे जाडे जाडे पंडित त्या काळात होते, आणि त्यांना उत्तर म्हणून कालिदासाला हा श्लोक लिहावा लागला. ’

‘ तें खरं आहे. ’

‘ म्हणूनच मी म्हणतो की, एक वेळ पुस्तक प्रसिद्ध झाल्यानंतर त्यावर बंदी घालण्याचा कायदा असला तर चालेल, — तें पुस्तक काय आहे हें लोकाना कळायला तरी सबड राहिल, पण मुळांतच एखादं पुस्तक मारण्याचा कायदा झाला तर वाड्मयाचा ग्रंथच आटोपला ! ’

‘ तें कालिदास-शेक्सपीअरचें ठीक आहे रे, पण सगळेच लेखक काहीं कालिदास-शेक्सपीअर नसतात. घाणेरडं लिहिणारे काहीं लेखक असतातच कीं नाहीं ! ’

‘ काहीं कां म्हणतोस ? मी तर तुझ्यापुढं जाऊन म्हणतो कीं, घाणेरडं लिहिणारे पुष्कळ असतात — कालिदास-शेक्सपीअरसारखे कचित्तच, आणि तरीहि कायदे नसावे. ’

‘ म्हणजे; तुला म्हणायचंय तरी काय ? ’

‘ मला असं म्हणायचंय कीं या बाबतींत कायद्यानं समाजाचा फायदा होण्या-पेक्षा नुकसानच अधिक होईल. घाणेरडं पुष्कळच प्रसिद्ध होतं असं मी म्हणालों.

तसलीं चित्रं किंवा पुस्तकं कोंवळ्या मुलांच्या हातीं पडणार नाहींत याची आई-बापांनीं काळजी घ्यावी. असल्या पुस्तकांना हात न लावण्याचा समाजानं पाहिजे तर निश्चय करावा, त्याविरुद्ध प्रचार करावा, तसलीं पुस्तकं किंवा चित्रं कर्त्याला किंवा प्रकाशकाला फायदेशीर होणार नाहींत असं करावं, — सर्व कांहीं लोकशाही हक्काचा उपयोग करावा. पण कायदा आणि पोलीसखातें किंवा सरकारी नोकर यांच्या हातीं वाङ्मय किंवा कलाकृति बऱ्या की वाईट हें ठरविण्याची सत्ता नको, मग तें कोणतंहि सरकार असो ! ’

‘ सरकारवर तुझा इतका गैरविश्वास का ? ’

‘ गैरविश्वास नाहीं. राज्यकारभारासाठीं सरकार पाहिजेच, पण कलाकृति बरी कोणती नि वाईट कोणती हें ठरविण्याइतकी सूक्ष्म सौंदर्यदृष्टि असलेला माणूस बहुधा पोलिसखात्यात शिरत नाहीं; शिरला तर टिकत नाहीं, आणि टिकला तर त्याची सौंदर्यदृष्टि त्या खात्यात टिकणार नाहीं ! तेव्हा एखाद्या अज्ञात किंवा नव्यानंच जन्माला आलेल्या कालिदासाला किंवा शेक्सपीअरला लोकांपुढं येऊं द्यावा कीं नाहीं हें ठरविण्याची सत्ता असल्या माणसाच्या हातीं देणं समाजाच्या दृष्टिनं धोक्याचं आहे. आपले सनातनी संततिनियमनाला विरोध करतांना म्हणतात तेंच मी या वाङ्मयनियमनाबाबत म्हणतो — ’

‘ काय ? ’

‘ कीं शेंकडों नालायक किंवा नको असलेले लोक संततिनियमनामुळं जन्माला येत नसतील, पण त्यामुळं एखादा शककर्ता महापुरुष किंवा ब्रह्मवेत्ता संत जन्माला यायचा राहून जायचा ! वाईट पुस्तकांनीं समाजाचं थोडं-बहुत नुकसान होईल, पण एकंदरीत समाज इतका दणकट आहे कीं असलीं पुस्तकं आणि चित्रं शतकानुशतकं पचवून तो उरला आहे. हीं पुस्तकं आणि चित्रंच नष्टप्राय झालीं आहेत. पण कायदा केला तर आमचा एखादा कालिदास किंवा शेक्सपीअर मात्र जन्मापूर्वींच मारला जायचा. आणि समाजाचं अतोनात नुकसान व्हायचं. ’

‘ आहे खरं असं ! ’ तो मित्र उद्गारला.

१०५

शिकणारे आणि शिकवणारे

*

एका महाविद्यालयात शिक्षक किंवा प्राध्यापक म्हणून मी कित्येक वर्षे काम करतो आहे या कामांतल्या कांहीं मौजा मी सांगाय्या, असं मला सागण्यांत आलं आहे. ज्ञानदान हें शिक्षकाचं काम, आणि ज्ञानग्रहण हें विद्यार्थ्यांचं काम. साहजिकच ज्ञान देणाराला सर्वच ज्ञान आहे असं तं त्याच्याकडून घेणाराना — विद्यार्थ्यांना वाटतं; पण कुणी कितीहि विद्वान् असला तरी त्याला सर्वच ज्ञान असणं शक्य नाही. विद्यार्थ्यांच्या शिक्षकाबद्दल कांहींहि कल्पना असल्या तरी शिक्षकानें आपल्या मर्यादा ओळखणं आणि विद्यार्थ्यांसमोर त्या प्रांजळपणें कबूल करणें हें केव्हाहि उत्तम. नाहीं तर एखादे वेळी फजितीची पाळी यायची. माझा एक अनुभव इथं सांगितल्याशिवाय राहवत नाही. आठ-दहा वर्षांपूर्वी प्राध्यापक म्हणून एका कॉलेजात काम करावयाला मी नुकतीच सुरुवात केली होती. आठ-वड्यांतले कांहीं दिवस मी शिकवीत असे. एके काळीं फार प्रसिद्ध असलेल्या एका मराठी लेखकाचा 'एक लघुकथा-संग्रह बी. ए. च्या विद्यार्थ्यांना त्या वर्षी अभ्यासाकरितां होता. दहा-पंधरा वर्षांपूर्वी मी त्या लघुकथा वाचल्या होत्या, आणि मला त्या फार आवडल्याहि होत्या. पण त्या काळात कॉलेजांतून नुकताच बाहेर पडलेला मी एक विद्यार्थी होतो, आणि वाड्मयाचा मी फारसा चिकित्सकपणें अभ्यासहि केलेला नव्हता. त्यानंतर लघुकथा या वाड्मय-प्रकाराचा मी खूपच

अभ्यास केला आणि उत्कृष्ट लघुकथा कशी असावी, यासंबंधी माझी काही मतेहि बनली. त्यानंतर हा लघुकथा-संग्रह कॉलेजात शिकवायला घेण्यापूर्वी काळजी-पूर्वक वाचण्याचं मी ठरवलं होतं; पण दुसऱ्या टर्ममध्ये तें पुस्तक घ्यायचं होतं म्हणून टर्मच्या आधी मी त्याकडे लक्ष दिलं नव्हतं. पहिल्या टर्ममध्ये वर्गात गेल्यावर विद्यार्थ्यांनी आग्रह केला की तें लघुकथाचें पुस्तकच पहिल्या टर्ममध्ये मी घेऊन टाकावं. मी ती गोष्ट मान्य केली, आणि त्या तासाला बोलायला सुरुवात केली. एक तास पाऊण तास बोलण्याइतकी त्या लेखकाची मला माहिती होती, आणि त्याच्या लघुकथाहि दहा-पंधरा वर्षापूर्वी मी एकदा वाचलेल्या होत्या. मी विचार केला, या तासाला त्या पुस्तकासंबंधी सर्वसामान्य माहिती सागावी आणि मग पुढल्या आठवड्यात पुन्हा दुसरा तास घेण्याआधी एक आठवडाभर त्या पुस्तकाचा चागला अभ्यास करून जावं. त्याप्रमाणें त्या पुस्तकाची माहिती त्या तासाला मी सांगितली, आणि दहा-पंधरा वर्षापूर्वी केलेल्या वाचनाच्या जोरावर त्या लघुकथाची भरमसाट स्तुतिहि केली. पुढें दुसरा तास घेण्यापूर्वी त्या आठवड्यात मी तें पुस्तक काळजीपूर्वक वाचूं लागलों तेव्हा दहा-पंधरा वर्षापूर्वी बनविलेलं मत अगदी चुकीचं आणि उथळ होतं असं मला आढळून आलं. त्या पुस्तकातल्या बऱ्याच लघुकथा अगदीच सामान्य आणि लघुकथेच्या कसोटीला मुळीच न उतरण्यासारख्या होत्या. पहिल्या तासाला तर मी त्या लघुकथांची भलतीच स्तुति करून बसलों होतों ! आता मी जर त्यांना वाईट म्हणूं लागलों तर विद्यार्थी मला समजतील तरी काय, असा विचार माझ्या मनात आला. काही झालं तरी खरं काय तें सांगून टाकायचं मी ठरवलं आणि विद्यार्थ्यांनाहि तें फार आवडलं. दुसऱ्या तासाला वर्गात गेल्याबरोबर 'तुम्हाला एक गंमत सांगायची आहे' अशीच मी सुरुवात केली; आणि नंतर दहा-पंधरा वर्षापूर्वी त्यांच्यासारखाच विद्यार्थी असतांना तें पुस्तक वाचून माझं जें मत झालं होतं तें पहिल्या तासाला पुन्हा पुस्तक न वाचताच मी सांगितलं होतं वगैरे त्यांना स्पष्ट सांगून टाकलं, आणि त्या पुस्तकाची चिकित्सक दृष्टीनं चर्चा करायला प्रारंभ केला.

आपणाला एखादी गोष्ट माहित नसली किंवा एखाद्या बाबतीत आपण अज्ञानी असलों तर शिक्षकानं विद्यार्थ्यांना विश्वासात घेऊन तसं स्पष्ट सांगून टाकावं, असं माझं मत आहे. त्यात कोणत्याहि प्रकारचा कमीपणा नाही. तसं

न केल्यास मात्र एखादे वेळीं फजितीचा प्रसंग ओढवतो. मी शाळेंत असतांना अशा शिक्षकाची आम्ही केलेली गंमत मला आठवते. जॉमेट्रीतलं एखादं कठीण उदाहरण आम्ही त्या शिक्षकाना विचारलं की तें कोणाच्या जॉमेट्रीतलं आहे म्हणून ते विचारायचे आणि उद्या तें समजावून सांगतो असं सागायचे. त्या काळात तीन-चार जॉमेट्रीवरील पुस्तकें प्रसिद्ध होती. या सर्व पुस्तकाच्या 'कीज्' हि उपलब्ध होत्या म्हणतात. ही गोष्ट आम्हांला माहिती नव्हती. पुढें आम्हांला बळ्ळें की या मास्तराच्या घरीं जॉमेट्रीच्या 'कीज्' आहेत. म्हणून ते पुस्तकाचें नाव विचारायचे आणि उद्या सागतो म्हणायचे. आम्हाला कठीण वाटणारं उदाहरण अर्थात कुठल्या तरी एका पुस्तकातलंच असायचं. त्यावर्षीं आम्हांला टेनिसनचं 'लान्सेलॉट अँड एलन' हें काव्य इंग्लिशला होते. जॉमेट्रीच्या मास्तराना इंग्लिश वाङ्मयाचा गंधहि नाही हें आम्हांला माहित होतं. एक कठीण उदाहरण आम्ही त्यांना विचारलं. नेहमीं प्रमाणें, हें कुठल्या जॉमेट्रीच्या पुस्तकांतलं आहे असा प्रश्न त्यांनीं केला. आम्ही ताबडतोब नाव टोकून दिलं की 'लान्सेलॉट अँड एलन' च्या जॉमेट्रीत हें उदाहरण आहे. ते एकदम चमकले. त्यांनीं हें नांव ऐकलं नव्हतं. 'लान्सेलॉट अँड एलन' ची जॉमेट्री ? हे कोण बुवा नवीन !' असं काहीं तरी पुटपुट ते वर्गाब्राहेर गेले. मास्तराच्या खोलींत गेल्यावर त्यांच्यानं राहवेना. 'लान्सेलॉट अँड एलन' ची ही कुठली नवीन जॉमेट्री बुवा', असं काहीं तरी ते तिथं बोलले असावे असं वाटतं. कारण दुसऱ्या इंग्लिशच्या तासाला इंग्लिशचे मास्तर आल्याबरोबर त्यांनीं आम्हांला विचारलं, 'काय रे, 'लान्सेलॉट अँड एलन' ची जॉमेट्री आहे म्हणून कुणीं रे सांगितलं त्या मास्तराना ?' आम्ही वात्रटपण केला हेता, हें इंग्लिशच्या मास्तरांच्या लक्षांत आळं होतं आणि शिक्षकांच्या खोलींत 'लान्सेलॉट अँड एलन' ची ही जॉमेट्री कुठली असं गंभीरपणें गणिताच्या मास्तरांनीं विचारलं असेल तेव्हां तिथं एकच हंशा पिकला असणार याचीहि मला खात्री आहे.

एखादा वात्रट विद्यार्थी एखादे वेळीं शिक्षकांवर इतक्या हुशारीनें मात करतो, की त्याचं कौतुक करावसं वाटतं. कॉलेजांत शिकवायला सुरुवात केली तेव्हां काहीं दिवस मराठीबरोबर पहिल्या वर्षाचं संस्कृतहि मी घेत असं. वर्गांत पां. शि. २२

एक वात्रट विद्यार्थी होता; आणि पुस्तकातला शृंगाररसाचा भाग शिकवितांना जरा बास्त रंगवून शिकवळं कीं काहींतरी प्रश्न विचारून तो आणखी गंमत करायचा. एकदां एक श्लोक मला शिकवायचा होता. त्या श्लोकांतल्या एका संस्कृत शब्दाचा अर्थ संस्कृतमध्ये फारच सोज्जळ होता; पण मराठींत त्या शब्दाचा अर्थ अत्यंत अश्लील होता. हा शब्द आला कीं तो वात्रट मुलगा काहींतरी आचरटपणा करून वर्गांत हंशा पिकवणार याबद्दल माझी खात्री होती. आणि तसं न होऊं देण्याची खबरदारी त्या दिवशीं मीं घेण्याचं ठरवचं होतं. पण त्या मुलानं त्या दिवशीं माझा चांगलाच पराभव केला वर्गांत शिरतांनाच मी अगदीं उग्र चेहरा करून आंत गेलों. गेल्याबरोबर सर्वांना गप्प राहण्याबद्दल जोरानं दरडावलं. तो वात्रट मुलगा शेजारच्या मुलाबरोबर काहींतरी बोलत होता. तेवढंच निमित्त करून त्याच्यावर मी चांगलाच खेंकसलों; आणि एवढी पूर्वतयारी करून तो श्लोक गंभीरपणें शिकवायला सुरुवात केली. पहिला चरण सुखरूपणें पार पडला. दुसऱ्या चरणांत तो भयंकर शब्द होता. त्याचा सोज्जळ संस्कृत अर्थ मी सांगितला आणि मुलांच्या चेहऱ्याकडे पाहिलं. त्यांनीं हि तो गंभीरपणें ऐकून धेतला होता. कुणाच्या मनांत काहीं आलं नव्हतं. त्या दिव्यातून पार पडलों म्हणून श्वास सोडून पुढल्या चरणाकडे मी वळणार तोंच तो वात्रट मुलगा उभा राहून म्हणाला, 'सर, वार्ड शब्दातून काय सुंदर अर्थ निघाला !' इतकं बोलून तो खाली बसला आणि वर्गांत एकच हंशा पिकला. त्याच्या त्या कोटीचा राग येण्याऐवजीं मीहि हंसू लागलों. माझ्या गंभीरपणाचा त्यानं इतक्या सहज सफाईनं निकाल लावला होता कीं हंसून त्याचं कौतुक करण्याखेरीज मला गत्यंतरच नव्हतं.

पण एखादे वेळीं मात्र शिष्य गुरुवर चांगलीच मात करतो. माझ्या माहितींतल्या एका शाळा-मास्तरांनीं गेल्या महायुद्धांत शाळा सोडून लष्करांत नोकरी धरली होती. नवीनच लष्करांत शिरलेल्या माणसाला पहिले कांहीं महिने फार कडक शिस्तीवर धरतात. सकाळ, दुपार, संध्याकाळ नानाप्रकारच्या कवायती त्या माणसाला कराव्या लागतात. त्या माणसाच्या नशिवां कवाईत घेणारा जो अधिकारी आला तो त्याच्याच शाळेंतला कांहीं वर्षांपूर्वीं गुंड म्हणून गाबलेला विद्यार्थी होता. तो विद्यार्थी असतांना या मास्तरांनीं त्याला अनेक वेळां कडक

शिक्षा केली होती. मास्तरांच्या आर्षी कित्येक वर्षे लष्करांत शिरल्यामुळे साहजिकच लष्करात तो गुरू आणि मास्तर शिष्य झाले होते. पूर्वी शाळेत मास्तरांनी केलेल्या सर्व छळाचा त्यानें लष्करांत चागलाच सूड घेतला. वाटेल ते हुकूम सोडून भर उन्हात छाती फुटेपर्यंत धावायला किंवा भुईवर सरपटायला तो मास्तरांना लावीत असे. आणि त्रिचाऱ्या मास्तरांना ते सर्व निमूटपणे करावें लागत असे.

पण असे प्रसंग येण्याचा क्वचितच संभव आहे. त्याच्या उलट बरेच वेळां घडतें. आणि शिक्षकाच्या जीवनात जे काहीं थोडे सुखाचे येतात प्रसंग त्यांपैकी हे दुसऱ्या प्रकारचे प्रसंग महत्त्वाचे होत, असं म्हणायला हरकत नाही. हे दुसऱ्या प्रकारचे प्रसंग म्हणजे शिक्षक जीवनाच्या सहाऱ्यांतले निर्मळ पाण्याचे झरे होत असं कुणीतरी म्हटलं आहे. आपला एखादा विद्यार्थी कुणीतरी मोठा माणूस — पंतप्रधान किंवा सरसेनापति झालेला असतो. एखाद्या सार्वजनिक समारंभाच्या वेळीं आपणाला पाहिल्याबरोबर सर्वांना सोडून तो आपणाकडे येतो आणि अदवीनें 'कसं काय, सर !' म्हणून नमस्कार करतो, आणि तिथं जमलेले सर्व मोठे लोक एका गरीब शिक्षकाकडे मोठ्या आदरानें पाहतात. यांत त्या शिक्षकाला जीवनाचं सार्थक झाल्यासारखं वाटतं. आपला शिष्य मोठा व्हावा हीच शिक्षकाच्या कामांतली सर्वांत मोठी मौज होय !



१०६

‘ हात जोडले बुवा, साहेबापुढं ! ’

पाश्चिमात्यांच्या चांगल्या संवयी पुष्कळ आहेत, आणि पौर्यांच्या वाईट संवयी कांहीं कमी नाहींत; पण मला, बोलायला सांगितलंय पाश्चिमात्यांच्या ज्या संवयी पाहून आपल्याला ‘ हात जोडले बुवा ! ’ असं म्हणावंसं वाटतं, त्यांच्यावर. हा विषय निघाल्याबरोबर मला प्रथम कशाची आठवण झाली असेल, तर मी कॉलेजांत होतों त्या काळांतल्या एका प्रसंगाची. पाश्चिमात्य मिशनऱ्यांनी चालवलेल्या एका महाविद्यालयांत मी शिकत होतों. विद्यालयांच्या वसतिगृहांतच मी राहात होतों. आम्हां विद्यार्थ्यांवर देखरेख करणारे वसतिगृहाचे प्रमुख एक उंच धिप्पाड आयरिश मिशनरी होते. वसतिगृहाच्या वरच्या मजल्यावरच ते राहात. दाढीवरून हात फिरवीत आयर्लंडच्या अनेक गमती ते आम्हांला सांगत. त्यांचा गमत्या स्वभाव आम्हांला फार आवडे. पण औपचारिक वागणुकीबाबतच्या त्यांच्या काटेकोरपणाचा आम्हां हिंदी विद्यार्थ्यांना केव्हां केव्हा भारी राग येई. एकदां मी त्यांची अशी खोड मोडली, कीं त्यांनीच मनांत ‘ हात जोडले बुवा ! ’ म्हटलं असेल !

मला त्यांच्याविषयी फार आदर होता, आणि त्यांच्याशी बोलतांना, चालतांना माझ्या डोळ्यांत किंवा इतर हालचालींत त्यांना तो दिसत असलाच पाहिजे; पण या पाश्चिमात्यांना तेवढं पुरत नाहीं. वेळो-

वेळीं शब्दांत शिष्टाचार व्यक्त झाला पाहिजे. तरच त्यांना बरं वाटतं. एकदां सकाळीं माझ्या खोलीवरून ते जात होते. त्यांना पाहिल्यावर मी हंसलों, पण 'गुड मॉर्निंग, फादर' म्हणायचं राहून गेलं ! दुपारीं काही कामाकरिता त्यांच्या खोलींत मीं गेलों, तेव्हा सकाळीं माझ्या हातून घडलेल्या माझ्या प्रमादाची त्यांनीं मला आठवण करून दिली. मीं मनःपूर्वक दिलगिरी व्यक्त केली, आणि 'पुन्हा अशी चूक होणार नाही' म्हणून सांगितलं. पण मनांतून मला त्याचा राग आला होता. विचार करता करता त्याची एक गभमत करायची मी ठरवलं. वसतिगृह आणि कॉलेज यांच्यामध्ये फादर लोकाचं जेवणघर होतं. सकाळीं आठ वाजतां प्रातरुपाहार-करिता ते खोलीबाहेर पडत. दुसऱ्या दिवशीं सकाळीं त्यांच्या खोलीच्या दाराशीं कांहीं तरी निमित्त काढून मी जाऊन उभा राहिलों. ते बाहेर पडल्याबरोबर खणखणीत आवाजात 'गुड मॉर्निंग, फादर !' म्हणून मीं ललकारी केली. पोरगा सुधारला, कालच्या चुकीची मनःपूर्वक भरपाई करतोय, असं त्यांना वाटलं. मोठ्या खुशीनं माझ्या पाठीवर हात फिरवीत 'गुड मॉर्निंग, माय बॉय !' म्हणत ते पुढं निघून गेले. एक तासानं ते परत यायच्या वेळेला वसतिगृहाच्या दाराशीं मीं घोटाळत होतोच ! ते दृष्टीस पडल्याबरोबर 'गुड मॉर्निंग, फादर !' मी उद्गारलों. 'गुड मॉर्निंग !' फारच खूश होऊन ते म्हणाले आणि आपल्या खोलीकडे निघून गेले.

दहा वाजतां मी कॉलेजांत गेलों. त्यांचा पहिला तास आमच्या वर्गावर नव्हता. पण त्याचा पहिला तास ज्या वर्गावर होता, त्या वर्गाच्या दाराशीं तास सुटायच्या वेळेला मी दबा धरून उभा राहिलों.

तास संपवून हंसत हंसत ते बाहेर येत होते. माझ्यावर त्याची दृष्टि गेल्या-बरोबर मीं 'गुड मॉर्निंग, फादर'ची आरोळी टोकली ! आतां मात्र माझा वात्रपणा त्यांच्या ताबडतोब ध्यानांत आला. 'गुड मॉर्निंग, माय बॉय ! अॅन्ड नाउ इनफ् ऑफ् इट् !' असं माझ्या अंगावर ओरडून पाय आपटीत ते पुढं निघून गेले !

'गुड मॉर्निंग', 'गुड ईव्हिंग' प्रमाणेंच अमके कपडे सकाळीं, तमके

कपडे रात्री, अमके जेवतांना, तमके झोपतांना, हेहि पाश्चिमात्यांचं मोठं शास्त्र आहे. इतर युरोपियनांनीं हे शास्त्र आतां पुष्कळ दिलं केलेंय. पण ब्रिटिश साम्राज्याच्या प्रतिष्ठेची धुरा इमानें इतबारें वाहणारे वडे ब्रिटिश अधिकारी तें अजूनहि भक्तिभावानं पाळतात. ब्रिटिश-आफ्रिकेंत अधिकारावर असलेल्या एका कर्नलनं आपल्या नीग्रो नोकराच्या अत्यंत प्रामाणिक, पण निर्बुद्ध सेवावृत्तीचं एक उदाहरण आपल्या आफ्रिकेंतल्या अनुभवांसंबंधीं लिहितांना एके ठिकाणीं सांगितलंय; तें वाचतांना तो नीग्रो नोकर निर्बुद्ध होता असं मला मुळींच वाटलं नाहीं. ब्रिटिशांच्या फाजील शिष्टपणाचा त्या भिचाऱ्या धोपटमार्गी नोकरावर झालेला तो स्वाभाविक परिणाम होता. तो विशिष्ट प्रसंग म्हणजे त्या नीग्रो नोकराच्या निर्बुद्धपणाचा नमुना नसून ब्रिटिश शिष्टपणाचं सहजासहजीं झालेलं उत्कृष्ट विडंबन आहे, हें कर्नलसाहेबांच्या लक्षांत आलेलं नाहीं. तो प्रसंग असा :

आफ्रिकेच्या दाट जंगलात काहीं दिवस शिकारीसाठीं तंबू ठोकून राह्यच कर्नलसाहेबांनीं ठरवलं. कपडेलेत्ते, शिकारीचं सामान वगैरे सर्व काहीं व्यवस्थितपणें बरोबर ध्यायला त्यांनीं आपल्या नोकराला बजावलं. त्यानं प्रामाणिकपणें सर्व काहीं बरोबर घेतलं. सर्व दिवसभर आफ्रिकेच्या भयंकर उन्हाळ्यात शिकारीसाठीं वणवण फिरून साहेबमजकूर संध्याकाळीं परत आले. त्यांचं अंग माजून निघालं होतं, आणि त्यातून घामाच्या घारा निथळत होत्या. नोकरानं जेवण तयार करून ठेवलंच होतं. ' हात-पाय-तोड धुऊन जेवायला येतों ' असं सांगून कर्नलसाहेब पलीकडे गेले. ते परत आले तेव्हा नोकरान त्यांना टोंवेल दिला, आणि संध्याकाळच्या जेवणाच्या वेळी घालायचा गरम काढ्या कापडाचा पोशाक, कडक इस्त्रीचा शर्ट, कडक कॉलर वगैरे नम्रपणें त्यांच्यापुढ घरून तो उभा राहिला. ते कपडे त्यानं तयार ठेवलेले पाहून, साहेब म्हणतात, ' हंसावं कीं रडावं तेंच मला कळेना ! रात्र पडली तरी आगीचा डोंब आजूबाजूला पेटल्यासारखं उकडत होतं. अंगावर फोड यायचे बाकी उरले होते. नोकर आणि आपण यांच्याखेरीज त्या दाट जंगलांत आमचा शिष्टाचार पाहायला कुणीच नव्हतं. आणि हा माणूस प्रामाणिकपणें ते काळेकुळकुळीत गरम कपडे, तो इस्त्रीचा शर्ट आणि ती कडक कॉलर मीं घालावी म्हणून माझ्यापुढं घरून उभा होता !... '

साहेबमजकूर कांहीं म्हणोत, त्या नोकराचं कांहीं चुकलं होतं, असं मला मुळींच वाटत नाही. जंगलांत नसेल पण आफ्रिकेच्या शहरांत राहणारे ब्रिटिश अधिकारी आणि बडे लोक घामाच्या धारा वाहात असताना सार्वजनिक समारंभांच्या वेळींच नव्हे तर, घरीसुद्धा रात्रीच्या जेवणाच्या वेळीं कपडे बदलून सशास्त्र 'डिनरसूट' घातूनच जेवायला बसतात. तसं न केल तर ब्रिटिश साम्राज्याची प्रतिष्ठा धुळीला मिळेल असं त्यांना वाटतं. हा प्रकार दररोज, दर रात्री डोळ्यांनी पाहणाऱ्या त्या विचाराच्या नीग्रो नोकराला, आजूबाजूला विटपांखरूं नसलेल्या दाट जंगलांतसुद्धा आपला धनी 'डिनरसूट' घातल्या-शिवाय जेवणाला स्पर्श करणार नाही, असं वाटलं तर त्यांत आश्चर्य काय ?

कपड्यांचं काय, किंवा भावनाचं काय, फाजील प्रदर्शन करण्याची पाश्चिमात्यांची जी संवय आहे, तिचा केव्हा केव्हां मनापासून वीट येतो. पत्नीवर किंवा प्रेयसीवर अतोनात प्रेम करणं ही चांगली गोष्ट आहे; क्वचित्प्रसंगी सार्वजनिक ठिकाणी त्याचं मुग्ध प्रदर्शन होणंही अपरिहार्य आहे. पण सार्वजनिक ठिकाणी उठता-बसतां पत्नीवर किंवा प्रेयसीवर चुंबनांचा वर्षाव करून आजूबाजूच्या लोकाना सळो कीं पळो करून टाकण्याची आवश्यकता आहे, असं मला वाटत नाही. पॅरिसच्या रेल्वेस्टेशनवरचा एक प्रसंग मला आठवतो. रात्रीच्या गाडीनं पॅरिसहून मार्सेल्सला जायला मी निघालों होतो. माझ्या शेजारी एक फ्रेंच तरुण आणि त्याची पत्नी बसली होती. तो तरुण प्रवास करणार होता आणि त्याची पत्नी त्याला पोंचवायला आली होती. डब्यांत फारशी गर्दी नव्हती, पण त्या जोडप्याखेरीज मी आणि एक फ्रेंच म्हातारा एवढे उतारू होतोच. गाडी सुटायला दहा-पंधरा मिनिटं होती. त्या दोघांच्या चुंबन-आलिंगनांना अगदीं ऊत आला होता. तो फ्रेंच म्हातारा हंसत हंसत डोळे भरून त्यांच्याकडे पाहात होता, आणि मी पौरात्य तरुण शक्यतो हातांतल्या पुस्तकातून डोकं वर न करण्याचा प्रयत्न करित होतो ! गाडी केव्हां सुटते असं मला झालं होतं. गाडी सुटायची वेळ झाली, आणि एक दीर्घ चुंबन पुरं होऊन ती बाई डब्यांतून फळाटावर येऊन उभी राहिली. इतक्यांत काय झालं कुणाला ठाऊक, गाडी दहा मिनिटं उशिरा सुटणार म्हणून गाडीनं जाहीर केलं. — ही मात्र पाश्चिमात्यांची एक चांगली संवय आहे.

आपल्याकडे कोणत्याही कारणानं गाडी कितीही तास उशिरानं सुटणार असली तरी उतारूंना आपणहून स्टेशन-मास्तर किंवा गाडे सांगत नाहीच; पण विचारलं तरी कुणी दाद देत नाही !... असो. गाडीला उशीर आहे कळल्याबरोबर त्या फ्रेंच तरुणानं डब्याबाहेर उडी टाकली, आणि फलाटावर बायकोच्या कमरे-भोंवती हात टाकून तो उभा राहिला. गाडी सुटायच्या एक मिनिट आधी तो डब्यांत चढला. शेवटच्या मिनिटाला तर त्यानं कहर केला ! मी खिडकीजवळ होतो. गाडी हालणार, इतक्यात माझ्या अंगावर आडवं पडून खिडकीजवळ आलेल्या आपल्या बायकोचं एक चुंबन त्यानं घेतलंच ! मी गुदमरून जाऊं लागलो. मग मात्र माझा राग आवरेना. मी त्याला एकदम टकवून बाजूला केलं. तेव्हां तो बाजूला झाला, आणि खांदे उडवून हातवारे करित माझी मनःपूर्वक माफी मागू लागला. मला फ्रेंच कळत नसल्यामुळं अर्थात् त्याच्या चेहऱ्यावरून आणि हावभावामुळे मी हें ताडलं. तो मिस्त्रिकल फ्रेंच म्हातारा आळीपाळीनं माझ्याकडे आणि त्यांच्याकडे पाहात मोठमोठ्यानं हसत होता !

स्त्रियाचं वाजवीपेक्षा फाजील कौतुक करण्याची पाश्चिमात्यांना संशय आहे यांत शंका नाही. स्त्रीदाक्षिण्य, अवलंबनसहानुभूति हें सर्व ठीक आहे; पण ट्रेममध्ये किंवा बसमध्ये कोणत्याही स्त्रीला प्रत्येक पुरुषानं उठून जागा दिलीच पाहिजे, या दंडकाचा अर्थ काय ? तरुण दांडग्या पोरीला वयस्क म्हाताऱ्यानं कशाला उठून जागा द्यायची ? म्हातारे-कोतारे, अपंग, दुबळे यांना जरूर उठून जागा द्यावी, मग ते स्त्रीजन्माला आलेले असोत की पुरुष-जातीतले असोत. प्रख्यात इंग्लिश लेखक चेस्टर्टन हे अतिशय लडू होते. स्त्रीदाक्षिण्याचा अत्युच्च विक्रम साधणारा पुरुष म्हणून इंग्लंडमध्ये त्याची ख्याति होती. कां ? तर ते उठले म्हणजे तीन स्त्रियांना जागा होत असे ! आमच्या गणू-काकांची या बाबतीत फार कडक मतं आहेत. एकदां मी आणि ते बसमधून कुठंतरी जात होतो. मध्ये एके ठिकाणी एक चांगली दांडगी बाई बसमध्ये चढली. तिला बसायला जागा नव्हती. कांहीं म्हटलं तरी पाश्चिमात्य शिक्षणाचा थोडा तरी परिणाम आमच्यासारख्यांच्या मनावर झालाच आहे. त्यामुळं तिला जागा देण्याकरितां मी उठत होतो. गणूकाकांनीं डोळे बटारून माझ्याकडे पाहात माझा कोट घट्ट धरून ठेवला, आणि मला माझ्या जागेवर दडपीत ते

तोडांतल्या तोंडांत गुरगुरले, 'कशाला उठतोयस ! तिला काय धाड भरलीय उभं राहायला ! पायांच्या तर चांगल्या तुळया आहेत तिच्या !'

पाश्चिमात्य एका टोंकाला जातात, तर गणूकाकांच्यासारखे आमचे पौर्वात्य दुसऱ्या टोंकाला जातात. ते स्वतःच्या बायकोशीं सार्वजनिक ठिकाणीं फाजील सलगी करतात, तर आमचे सनातनी रस्त्यावरून जातांना स्वतःमध्ये आणि स्वतःच्या बायकोंत इतकं अंतर ठेवतात कीं ती यांची कुणीच नव्हे असं लोकांना वाटावं ! थोड्याशा वजनाचीसुद्धां कांहीं वस्तु पाश्चिमात्य आरल्या बायकांना हातांतून नेऊं देत नाहींत; अगदीं जीव टाकून तें ओझं स्वतः वहायचा ते प्रयत्न करतात; तर आमचे पौर्वात्य पुरुषपुंगव मोठमोठीं गांठोडीं आणि अजस्त पेश्या आपल्या बायकांच्या डोक्यांवर देऊन आपण ऐटीत पुढं चालत असतात.

आपल्याकडच्या या पद्धतीसंबंधीं बोलून असतां आफ्रिकेंतल्या एका रानटी जमातीवर राज्य करण्याकरितां आफ्रिकेंत गेलेल्या एका युरोपियन अधिकाऱ्याची एक गोष्ट मीं गणूकाकांना सांगितली. त्या जमातीचा असा कडक नियम होता कीं, कोणत्याहि प्रकारचें ओझं पुरुषांनीं कधींहि वाहायचं नाहीं. कितीहि मोठीं ओझीं असोत, तीं बायकांनींच नेली पाहिजेत. तिथल्या बायका आपला हा धर्म शतकानुशतकं निमूटपणें पाळीत होत्या. हा ताज्या रक्ताचा तरुण पाश्चिमात्य, राज्यकर्ता म्हणून तिथं गेला आणि बायकांच्या डोक्यावर मोठमोठीं ओझीं आणि पुरुष मजेंत चाललेले, हे दृश्य पाहून त्याच्या स्त्रीदाक्षिण्यपूर्ण पाश्चिमात्य अंतःकरणाला धक्काच बसला. त्यानं ताबडतोब एक हुकूम काढून दुसऱ्या दिवसापासून सर्व ओझीं वाहण्याचं काम पुरुषांनींच केलं पाहिजे,— बायकांच्या डोक्यावर ओझीं दिसतां कामा नयेत, असं जाहीर केलं. सरकारचा हुकूम तेव्हां पुरुषांनीं ओझीं डोक्यावर घेतली. एक सत्कृत्य केल्याचं समाधान मानीत तो गौरा अधिकारी आपल्या बंगल्याकडे परत येतो, तों एक भयंकर दृश्य त्याच्या दृष्टीला पडलं : गावांतल्या सर्व स्त्रिया त्याच्या आवारांत जमून मोठमोठ्यांनं गळा काढून रडत होत्या, आणि जमिनीवर डोक्यां आपटून घेत होत्या !— 'पुरुषांनीं ओझीं वाहण्याचं काम केलं तर आमचा धर्म बुडेल, देवाचा कोप होईल, आणि आम्ही सर्व नरकांत जाऊन पडूं, तेव्हां तुम्ही

आपला हुकूम मागं घ्या,' असं हंबरडा फोडून त्या बायका सांगत होत्या ! तो तरुण अधिकारी बावरून गेला. त्या सत्याग्रहापुढं त्याला नमावंच लागलं.

ही गोष्ट ऐकल्याबरोबर आनंदातिशयानं जिमल्या चाटीत गणूकाका उद्गारले, ' धन्य धन्य त्या आर्य स्त्रियांची ! '

मी म्हटलं, ' काका, त्या आर्य स्त्रिया नव्हत्या ! आफ्रिकेत कुटल्या आल्यात आर्य स्त्रिया ? '

माझ्या अज्ञानाची कीव करीत गणूकाका म्हणाले, ' काळ्या रंगाच्या आणि डोंकरीसारख्या कुरळ्या केंसांच्या म्हणून त्या आर्य नसतील असं तुला वाटतं काय ? ज्या अर्थी त्यांनी अशा प्रकारचा सत्याग्रह केला, त्या अर्थी मुळांत त्या आर्यच असल्या पाहिजेत ! '

' अहो, पण काका, कशा ? ' मी उद्गारलों.

' कशा म्हणजे काय ? ' ते म्हणाले, ' टिळक म्हणतात त्याप्रमाणं उत्तर-घुवाकडून आर्य निघाले ते काही भारतात आले, काही तसेच आफ्रिकेत गेले असतील त्यांपैकीं. भयंकर उन्हाण हजारों वर्षे करपल्यामुळं त्याची कातडी काळी पडली असेल आणि डोक्यावरले त्याचे केंस जागच्या जागीं वळून खुरटले असतील. तुझा एक लांब केंस काढून आगीवर धरून पाहा ! ... '

माझं बोलणंच खुंटलं. गणूकाकांचा हा शोध मानववंशाचं संशोधन करणाऱ्या विद्वानांपुढे मी नम्रपणे टेवतो. पाश्चिमात्यांच्या संवधीसंबंधी बोलतां बोलतां गणूकाकांचा हा शोध कळला; आणि आता मला विचारावंसं वाटतं, ' हात जोडले बुवा ! ' असं कुणाला म्हणू ? पाश्चिमात्य अतिशिष्टांना, कीं आमच्या आर्यपुत्र गणूकाकाना ?

१०७

काय हा योगायोग !

*

कोणतीही गोष्ट सागतांना गणूकाका मुळीं सुरुवातच 'योगायोग काय पहा' अशी करतात ! जगात जें काहीं घडतं तें सर्वच योगायोगामुळे घडतं असं त्यांचं ठाम मत आहे. सर्व काहीं कर्ताकरविता ईश्वर आहे अशी त्यांची बाल-बाल खात्री असल्यामुळे, जें जें कांही होतं तें त्याच्या इच्छेनेच होतं असं त्यांना वाटतं आणि ते म्हणतात, 'तसा योगायोगच होता मुळीं !' पण असं म्हणताना आपण एक वदतोव्याघात करतो आहोंत — एकाच वेळीं एकमेकांना रद्दवातल करून टाकणारीं त्रिधानं करतो आहोंत, हें त्याच्या ध्यानीं येत नाही. योगायोग असं आपण केव्हा म्हणतो ? जेव्हा त्या त्या घटनेचं तर्कशुद्ध कारण देतां येत नाहीं तेव्हां,—जेव्हा असं कां घडलं तें सागतां येत नाहीं तेव्हां. असं जर आहे, तर मग परमेश्वराच्या इच्छेमुळे अमुक अमुक घडलं असं स्पष्ट कारण दिल्यावर त्यांत योगायोग तो काय उरला ?

गणूकाकाच्यासारखे जे निर्भेळ देववादी किंवा दैववादी आहेत त्यांची गोष्ट सोडा. जगांतल्या बऱ्याचशा गोष्टींची कारणमीमांसा करता येते, बहुतेक कार्यांचं कारण दाखवून कार्यकारणभाव प्रस्थापित करता येतो. म्हणूनच एखाद्या घटनेची कारणमीमांसा करतां आली नाही किंवा अगदीच झुल्लूक कारणानें कांहीं तरी प्रबंड कार्य घडलं म्हणजे आपण 'काय बुवा योगायोग'

तरी !' असं कांहीं तरी उद्गारतो ! अनपेक्षितपणे किंवा कल्पना नसतांना एखादी चांगली गोष्ट घडली म्हणजे 'योगायोग' हा शब्द वापरतो; तशाच परिस्थितीत पण वार्ट गोष्ट घडली म्हणजे 'दैवगति' असं म्हणतो. दैवगति हाहि एक योगायोगाचाच प्रकार, दुसरं काय ? एखादे दिवशीं आपण एखाद्या मित्राला भेटायला जावं असा विचार मनात आणतो, तोंच तो मित्र दत्त म्हणून दाराशीं येऊन उभा राहतो, किंवा एखादा गरीब कारकून आपणाला कधी इंग्लंड-अमेरिका पाहायला मिळेल का असं सुखस्वप्न मनांत घोळवीत असतो आणि सर्वांना सोडून, त्यालाच एखादे दिवशीं साहेब विचारतो, माझ्याबरोबर तूं विलायतेला येतोस का ? - मला एक कारकुनाची फार जरूरी आहे ! - हे झाले योगायोग. दैवगतीच्या किंवा वार्ट योगायोगाच्याहि अशा कांहीं नेहमींच्या अनुभवांतल्या गोष्टी सांगता येतील. मला एका वैमानिकाची गोष्ट माहित आहे. त्याचा एक जोडीदार आजारी पडला. त्याची जागा घेण्याची पाळी दुसऱ्याचीच होती. तो जायला तयारहि झाला. पण हा तरुण आपली पाळी नसतानाहि पुढें होऊन म्हणाला, 'मी जातो, तूं घे स्वस्थ विश्रांति.' आणि त्याच दिवशीं विमानाला अपघात होऊन तो त्यांत ठार झाला. जणुं काय, मृत्यूशी त्याचा संकेत - अर्पोइन्टमेंट ठरली होती. आणि ती पाळल्याशिवाय त्याला राहवत नव्हतं. 'तुकाराम' बोट बुडाली, त्या वेळची अशीच एक गोष्ट मीं ऐकली आहे. दोन्ही प्रकारचे योगायोग त्या गोष्टींत आहेत. पंचवीस वर्षांच्या बोट कंपनीच्या आपल्या नोकरीत 'तुकाराम' बोटीच्या कप्तानानें एक दिवसहि कधीं रजा घेतली नव्हती म्हणतात. ज्या दिवशीं बोट बुडाली त्या दिवशीं क्षुल्लक आजाराच्या निमित्तानें रजा घेतली, आणि तो बचावला. हा झाला योगायोग. आणि त्याच्या जागीं बदली म्हणून त्या दिवशीं जो कप्तान गेला आणि बुडाला त्याची दैवगति, दुसरं काय ? तोहि योगायोगच !

क्षुल्लक कारणानें कांहीं प्रचंड घडामोडी झाल्या तरीहि आपण पुष्कळ वेळां योगायोगच म्हणतो. क्लिओपात्राच्या अलौकिक सौंदर्यामुळें सीझर, अँटनी यांच्यासारखे वीरश्रेष्ठ पागल झाले, आणि त्यामुळें मोठीं युद्धे आणि प्रचंड ऐतिहासिक घडामोडी झाल्या. कुर्णीसं म्हटलं आहे कीं, या क्लिओपात्राचं नाक अर्च्या इंचानें लांब असतं तर इतिहास वेगळाच झाला असता ! म्हणजे ती जर इतकी सुंदर

नसती तर हे इतिहास घडवणारे पुरुष पागल झाले नसते आणि पुढल्या घडामोडी टळल्या असत्या. दुसरी एका राजाची गोष्ट सांगतात. युद्धावर निघताना त्याच्या घोड्याच्या नालेतला एक खिळा निखळला. तो व्यवस्थित लावण्याचा राजाने आळस केला. पुढे युद्धाला तोंड लागलं तेव्हा घोड्याचा नाल निखळून पडला. नाल गेल्यामुळे घोडा पडला. घोड्यामुळे राजा खाली आला. राजा पडलेला पाहून त्याच सैन्य सैरावैरां पळू लागलं. राजाचा युद्धांत पराजय झाला. एका खिळ्यामुळे युद्ध हातचं गेलं ! काय योगायोग !

एखादं स्वप्न खरं झालं म्हणजेहि ' काय योगायोग ' ! असे उद्गार तोंडावाटे बाहेर पडतात. आपल्या एखाद्या मित्राचं लग्न ठरलंय आणि आपण त्याच्या लग्नाला जाण्याची तयारी करतो आहोत असं स्वप्न सकाळीं पडावं आणि दुपारी पोस्टाच्या शिपायाने त्या मित्राचं, ' माझं लग्न ठरलंय - तू आलंच पाहिजेस ! ' अशा अर्थाचं पत्रं आणून द्यावं. काय विलक्षण योगायोग असं आपण म्हणतो.

जेव्हा आपली मति चालत नाही, जेव्हा तर्कशुद्ध कारण देतां येत नाही, तेव्हा आपण आश्चर्यचकित होऊन ' काय योगायोग ! ' असं म्हणतो. आपल्या मनांत मित्राला भेटण्याचा विचार येऊन तो आपणाला भेटायला यावा; किंवा तिकडे आपल्या मित्राचं लग्न ठरावं आणि इकडे आपणाला स्वप्नांत ती गोष्ट दिसावी; या घटनाचा परस्परसंबंध कांहीं दाखवतां येत नाही, - कार्यकारणमात्र सांगतां येत नाही. पण माणसाला कारण शोधून काढल्याशिवाय चैन पडत नाही. त्याच्या या जिज्ञासेतच त्याच्या प्रगतीचं बीज आहे. या जिज्ञासेमुळेच विज्ञानाचा विकास झाला आहे. सामान्य मनुष्य योगायोग किंवा दैवगति म्हणून स्वस्थ बसतो. फार तर परमेश्वराची इच्छा किंवा भूतेचेष्टा म्हणून योगायोगाची वासलात लावतो. पण शास्त्रज्ञ इतक्या सहजपणे स्वस्थ बसू शकत नाही. तो तर्काला पटेल असं या योगायोग वाटणाऱ्या घटनांचि कारण शोधण्याचा प्रयत्न करित असतो. अशा कांहीं प्रयत्नाची माहिती तुम्हांला उद्बोधक बाटेल याबद्दल माझी खात्री आहे. माझ्या मनांत विचार येतो, तसाच माझ्या मित्राच्या येतो, यांत केवळ योगायोग नसून विचारसंक्रमणाचं किंवा टेलिपथीचं शास्त्र आहे. काय किंवा कांहीं स्वप्न खरी होतात, - पुढे होणारं आधीच दिसतं म्हणजे भविष्यकाळाचा पट विणून अगोदरच तयार असतो, - बहुतेकांना तो दिसत नसला

तरी कांहींना दिसतो. म्हणजे ' काळ ' हा पदार्थ तरी काय आहे किंवा कांहीं लोक तुमच्या मनांतला विचार सांगू शकतात म्हणजे अंतर्ज्ञान किंवा क्लेअर-व्हॉयन्स अशी कांही शक्ति माणसाला आहे की काय वगैरे प्रश्नांचा कांहीं शास्त्रज्ञ कसून विचार करीत आहेत. त्यांना फारसं यश अजून आलेलं नाही, पण त्यांचे प्रयोग खूपच मनोरंजक आहेत. लंडन युनिव्हर्सिटीचं ' कौन्सिल ऑफ सायकिकल रीसर्च ' नांवाचं स्वतंत्र खातं आहे. आणि त्यात कांहीं नामांकित विद्वान् काम करीत आहेत.

मघांशी, स्वप्नांत भविष्यकाळाचं दर्शन होऊं शकतं काय, या प्रश्नाचा मी उल्लेख केला होता. या प्रश्नावर मि. जे. डब्ल्यू. डन् नावाच्या एक विद्वानानें ' अॅन् एक्स्पेरिमेंट् वुइथ् टाइम् ' नावाचा ग्रंथ लिहिला आहे. यात त्याने काळासंबंधी एक नवीनच सिद्धान्त माडला आहे. या विषयावर प्रयोग करण्याची प्रेरणा डन्ला, त्याला पडलेली कांहीं स्वप्नं खरी झाल्यामुळेच झाली. एक-दोनदां असं झाल्याबरोबर डन्ने स्वप्न पडल्याबरोबर तें तसंच्या तसं तपशीलवार लिहून ठेवण्याचं तंत्र बसवलं. संवधीनें, स्वप्नं पडल्याबरोबर तो जागा होऊं लागला, आणि स्वप्नांची स्मृति अगदी ताजी आहे तोंच तें सर्व स्वप्न लिहून ठेवूं लागला. अशा अनेक स्वप्नांची काळजीपूर्वक टांचणें ठेवल्यानंतर त्याच्या हळूहळू लक्षांत येऊं लागलं की आपल्या स्वप्नात कांहीं अंश भूत-काळाचा आहे तर कांहीं भविष्यकाळाचा आहे. अशा तऱ्हेची स्वप्नं पडणं ही एक अपवादात्मक गोष्ट आहे की काय, आपणालाच कांहीं विशेष शक्ति आहे की काय हें तपासून पाहण्याकरितां डन्ने आपल्या चार-पांच मित्रांनाहि पडलेलीं स्वप्नं लिहून ठेवण्याचं आपलं तंत्र शिकवलं, आणि त्यांनींहि स्वतःची बरीच स्वप्नं लिहून ठेवली. त्या स्वप्नांचा अभ्यास केल्यानंतर डन्च्या ध्यानांत आलं की, अस्पष्टपणें कां होईना, पण भविष्याचा कांहीं अंश सर्वोनाच स्वप्नात दिसणं शक्य आहे आणि तो तसा दिसतो. ज्या अर्थी भविष्याची अंधुक कां होईना, थोडी-बहुत कल्पना स्वप्नांत येऊं शकते, त्या अर्थी आपण ज्याला भविष्य म्हणतो तें आधीच सर्व ठरून गेलेलं — तयार झालेलं असतं हें उघड आहे. काळ म्हणजे अनंत पायऱ्या असलेला एक धावता जिना. आपण या जिन्यावरून नेहमीप्रमाणें पुढें तोंड करून न चढतां जणुं काय पाठ

करून वर चढतो आहोत आणि जिना पायांखालून सरकत खालीं बातो आहे. लंडनच्या ट्यूब-रेल्वेच्या स्टेशनांत असे घडघड घडघड सरकणारे जिने आहेत. ते पाहिलेल्या माणसाला या डन्च्या सरकण्या किंवा धावत्या जिऱ्याची अधिक चांगली कल्पना येईल. पायांखालून पुढें सरकलेल्या पायऱ्या म्हणजेच भूतकाळ आपणाला दिसतो; पण आपण पाठ करून वर चढत असल्यामुळे पायांखालीं येऊं घातलेल्या पायऱ्या किंवा भविष्यकाळ आपणाला दिसत नाही. कांहीं स्वप्नात आपण जणुं काय किंचित् मार्गें वळून पाहतों, आणि भविष्याचं थोडंसं दर्शन आपणाला होतं. डन्च्या या सिद्धान्ताप्रमाणें माणसाचा भविष्यकाळ आधींच तयार होऊन राहिलेला दिसतो. खरोखर असं जर असेल आणि माणसाना कधीं काळीं हा सिद्धान्त पटला तर कांहींहि करण्याकरितां हातपाय हलवण्याचं माणसं नाकारतील ! मोठमोठींच काय, पण लहानसहान कृत्येहि माणसं करणार नाहीत. करायचंच काय कांहीं करून ? सर्व कांहीं तयारच आहे. काळ सरकेल तसं तें दिसणार आहे ! यासंबंधीं डन्चं म्हणणं काय आहे तें मला माहीत नाही, आणि सध्यां तरी डन्चा हा सिद्धान्त म्हणजे एक अभिनव कल्पना, — यापेक्षा अधिक कांहीं नाही, असंच विचारवंत समजतात. पण योगायोगासंबंधीं प्रयोग काय चाललेत हें यावरून समजतं.

डन् याच्या सिद्धान्ताबद्दल कुणी कांहीं म्हणो, पण त्याचं संशोधन प्रामाणिक आहे याची कुणी शंका घेत नाही. काळ ही एक चमत्कारिक गोष्ट आहे खरी. भविष्य आधींच तयार असतं कीं नाही कुणाला ठाऊक, असं आपण म्हणूं,—पण भूतकाळ मात्र गेला तो गेलाच, पुन्हा दिसणं शक्य नाही, याबद्दल आपली खात्री असते. पण याहि खात्रीला धक्का देणारा थोडासाच पण विश्वसनीय पुरावा उपलब्ध झाला आहे. १९०१ सालीं मिस मोब्लें आणि मिस जुर्दी नांवांच्या दोन इंग्लिश स्त्रिया पॅरिसजवळचा प्रख्यात व्हेर्साय राजवाडा पाहण्याला गेल्या होत्या. व्हेर्सायचा हा राजवाडा आणि त्याच्याभोंवतालच्या बागा इतिहासप्रसिद्ध आहेत. १७८९ सालीं फ्रेंच राज्यक्रांति झाली, त्या वेळीं प्रख्यात राणी मारी आंतवानेत् याच राजवाड्यांत राहात होती. १९०१ सालीं मिस मोब्लें आणि मिस जुर्दी या ऐतिहासिक राजवाड्याच्या बागांतून फिरत असतां त्यांना एक विचित्र अनुभव आला. तो त्यांनीं 'अँडव्हेचर'

नांवाच्या एका लहानशा पुस्तिकेत लिहून ठेवला आहे. अठराव्या शतकांतले म्हणजे फ्रेंच राज्यक्रांतीच्या वेळचे कपडे घातलेले स्त्रीपुरुष त्यांना त्या बागेत दिसले, त्या काळचे कपडे घातलेला राजवाड्यातला एक नोकर एका दारांतून बाहेर आला आणि त्याने त्या बायांना हटकलंसुद्धां. बागेत कांही पाण्याचे झरे आणि त्यावरले लांकडी पूलहि त्या बायांनी पाहिले. हे पाहात असतांना त्या बायांना चमत्कारिक असं कांही वाटत नव्हतं. पण नंतर त्यांच्या ध्यानांत आलं कीं, राजवाड्याच्या बागेत तसे झरे आणि लाकडी पूल सध्यांच्या काळीं मुळींच नाहीत. फार काय, ज्या दारांतून तो नोकर बाहेर येऊन त्याने त्यांना हटकलं तें दार शेंपन्नास वर्षांपूर्वीच जुजवून टाकलें आहे !

या बायांनी आपणाला दिसलं तें सर्व तपशीलवार लिहून काढलं आणि तें प्रसिद्ध केलं. त्या बाया कुणी अशा तशा साध्या-भोळ्या स्त्रिया नव्हत्या. ऑक्स-फर्ड येथील 'सेट् ह्यूज' कॉलेजची एक भूतपूर्व प्रिन्सिपॉल होती तर दुसरी चालू प्रिन्सिपॉल होती. इतिहासात वाचलेलं त्यांना डोळ्यांसमोर दिसून केवळ मास झाला असं म्हणावं तर त्यांनीं वर्णन केलेल्या कांहीं विशेष गोष्टी त्यानंतर कित्येक वर्षांनीं — पंचवीस-तीस वर्षांनीं इतिहास-संशोधकाच्या दृष्टोत्पत्तीला आल्या आहेत. त्या बाया गेल्या होत्या त्या काळांत त्या कुणाला माहीत नव्हत्या आणि इतिहासातहि नमूद झालेल्या नव्हत्या ! या बायांच्या प्रामाणिकपणाची कुणीच शंका घेतलेली नाही. आणि तसं कांहीं कारणहि नाही. मग झालं काय ? १७८९ साल म्हणजे अठरावं शतक अजूनहि व्हेर्सायच्या राजवाड्यांत अदृश्यपणें घुटमळतंय आणि कांहीं चमत्कार होऊन त्या दोन बायांनीं चुकून विसाव्या शतकांतून त्या दोनशें वर्षांपूर्वीच्या काळांत पाऊल टाकलं आणि थोडा वेळ त्यांनीं तो काळ पाहिला ! रायगड पाहायला गेलेल्या आपल्या इथल्या एखाद्या प्रवाशाला शिवराज्याभिषेकाचा उत्सव असाच पाहायला मिळाला तर काय मजा होईल !

जगांत योगायोग नांवाची गोष्टच नाही, प्रत्येक घटनेला कांहीं तरी कारण असतंच हें सिद्ध करण्याची शास्त्रज्ञांची किती धडपड चालली आहे, ही गोष्ट या सर्व प्रयोगांवरून दिसून येते. या धडपडींतूनच माणूस जीवनावर अधिका-

धिक प्रभुत्व मिळवतो आहे, हें खरं; पण या धडपडींत माणसाला कधी संपूर्ण यश मिळेल काय ? मी याहिपुढें जाऊन विचारतो, सर्वच कारणं कळलीं आणि योगायोग म्हणायला कांहीं उरलंच नाही, तर जीवनांत जगण्यासारखं कांहीं उरलं नाही म्हणून रडणाऱ्या शिकंदरासारखीच मनुष्य-जातीची अवस्था होणार नाही का ?



१०८

माझीं मतं आणि शास्त्रज्ञ

एका लेखकानं आपला एक मजेदार अनुभव सांगितला आहे. मला तो सर्वस्वी पटतो. मला वाटतं तो सर्वोनाच पटेल. तो लेखक म्हणतो, 'मी एकदां एक रोगचिकित्सेचा ग्रंथ वाचण्याचा प्रयत्न करीत होतो. निरनिराळ्या रोगाचीं लक्षणं त्या ग्रंथात दिलीं होतीं. ज्या ज्या रोगाचं म्हणून लक्षण वाचावं तो तो रोग मला आहे असं मला वाटायला लागलं ! मी पुरुष असल्यामुळ फक्त चाळंतरोग काय तो मला झालेला नाही याबद्दल माझी खात्री होती !'

माझाही असाच एक अनुभव आहे. अलीकडे मनोविश्लेषणशास्त्रावरचं मिळेल तें पुस्तक मी वाचतो. वाचून झालं कीं स्वतःचं मनोविश्लेषण करूं लागतो. मात्र स्वतःच्या मनाला बरं वाटेल इतकंच स्वतःचं मनोविश्लेषण मी करतो. खोलांत जात नाहीं. फार खोलांत कां जात नाहीं या माझ्या मनोवृत्तीचं दुसऱ्या कुणी तरी मनोविश्लेषण करायला हवं ! आतां हेंच पाहाना. चहुधा मी एकदम कुणाला वार्डट म्हणत नाहीं, हें माझ्या पुष्कळ मित्रांच्या ध्यानांत आलंय. मात्र म्हणून ते मला साधुपुरुष समजत नाहींत. कुणी म्हणतात, 'तूं भिन्ना आहेस. कठोर सत्य स्पष्टपणें बोलायवं तुला धैर्य नाहीं.' त्यांचं म्हणणं अगदींच खोटं आहे असें मला वाटत नाहीं; आणि मनाला वार्डट वाटतं. कुणी म्हणतात, 'तूं लबाड आहेस. अमक्याकडून आज ना उद्यां

तुझा कांहीं तरी फायदा होण्याचा संभव आहे, तेव्हा खरं बोद्धून तू त्याला दुखवू इच्छित नाहीस. ' याही म्हणण्यांत पुष्कळ वेळा मला थोडं तथ्य दिसतं; आणि मी दुःखी होतो. पण या सर्व दुःखाचा परिहार परवां कुणाचं तरी मनो-विश्लेषणावरचं एक पुस्तक वाचतांना झाला. त्या हुशार ग्रंथकारानं लिहिलं होतं, माणूस एखादे वेळीं केवळ आळसानं खरं बोलत नाही. मला तें एकदम पटलं. काय करायचंय एखादा वाईट आहे हें त्याला सांगून ? असलं खरं तर आतांच सांगितलं पाहिजे, असं थोडंच आहे ? आणि नाही सांगितलं तर काय मोठं आकाश कोसळून खाली पडणार आहे ? माझे मित्र मला कमालीचा आळशी म्हणतातच, मग या बाबतींत मात्र मला भिन्ना किंवा स्वार्थी ठरविण्यापेक्षां आळशी का टरवूं नये ? तें पुस्तक वाचल्यानंतर हे विचार सुचूं लागले तेव्हा मनाला हळूहळू बरं वाटूं लागलं.

याहीपेक्षा आणखी एक फारच चांगली गोष्ट त्या पुस्तकांत होती. ती म्हणजे नेहमी अंतर्मुख होऊन स्वतःच मनोविश्लेषण करणारा माणूस, स्वतःच्या दोषाची जाणीव वाटत गेल्यामुळे दुसऱ्याच्या दोषांकडे सहानुभूतीनं आणि उदार अंतःकरणानं पाहूं लागतो, असं त्या पुस्तकांत म्हटलं होतं. झालं तर. मी मनोविश्लेषणावरची पुस्तकं वाचतो. अंतर्मुख होऊन स्वतःचं मनोविश्लेषण करतो. मी स्वतः किती वाईट आहे ही जाणीव सारखी वाटूं लागते; आणि मग दुसऱ्यांना वाईट म्हणायला माझी जीभ धजत नाही ! मनोविश्लेषण-शास्त्राचा विजय असो !

मनोविश्लेषणवाल्या फ्रॉइडप्रमाणेच सापेक्षतावादी आइन्स्टाइननंही माझे प्रश्न सोडवून टाकले आहेत. आइन्स्टाइनचा सापेक्षतावाद जगांतल्या श्रेष्ठ गणितशां-पैकीही फारच थोड्यांना नीट समजला आहे म्हणतात. पण मला जितका आइन्स्टाइन समजला आहे तितक्याचा मी माझ्या समाधानाकरितां भरपूर उप-योग करून घेतला आहे ! काल, आज, आत्ता, नंतर हे शब्द जितका विचार करावा तितके किती अर्थशून्य आहेत हें आइन्स्टाइननं दिलेल्या या एकाच उदा-हरणावरून पाहाना. आकाशांतले कांहीं तारे इतके दूर आहेत की, त्यांचं अंतर मैलांच्या आंकड्यांत आपण सांगूं लागलों तर शून्यांनीं कागदच्या कागद भरून बातील. तेव्हां शास्त्र तें अंतर प्रकाश-वर्षांच्या दिशेबानं सांगतात.

एका सेकंदाला प्रकाशाचा वेग एक लक्ष शहाऐंशी हजार दोनशें चौऱ्यांशी मैल इतका असतो. प्रकाशाइतका वेग साऱ्या विश्वांत दुसऱ्या कशाचाच नाहीं. एका सेकंदाला इतके मैल तर एका मिनिटाला किती, एका मिनिटाला इतके तर एका तासाला किती अशा हिशेबांत एका वर्षाचे मैल काढायचे, नी मग इतकी प्रकाश-वर्षे अमका तारा पृथ्वीपासून दूर आहे असं म्हणायचं. काळानं स्थळाचं मोजमाप करायचं. या हिशेबानं आर्क्टॅरस हा तारा पृथ्वीपासून अडतीस प्रकाश-वर्षे दूर आहे; म्हणजे आर्क्टॅरसचा प्रकाश पृथ्वीवर येऊन पोहोचायला अडतीस वर्षे लागतात. दूरदर्शक यंत्रातून आपण आर्क्टॅरस पाहतों, आणि आता, या क्षणाला आर्क्टॅरस पाह्यला असं म्हणतों. आता आर्क्टॅरसचे जे प्रकाश-किरण आपल्या डोळ्यांना जाणवले ते आर्क्टॅरसकडून अडतीस वर्षा-पूर्वी निघाले होते हा हिशेब आपणाला माहीत आहेच. याचा अर्थ इतकाच की, आतां जो आर्क्टॅरस आपण पाह्यला तो अडतीस वर्षांपूर्वीचा होता ! खरोखरच आतांचा, म्हणजे या क्षणाला असलेला आर्क्टॅरस आपणाला आज-पासून अडतीस वर्षांनी म्हणजे एकोणिसशें व्याणव सालीं दिसेल ! आतां पाह्यला, या बोलण्यांत काय बरं अर्थ उरला ?

हाच विचार आपण एखाद्याला चट्‌दिशीं वाईट ठरवतांना करायला नको काय ? आपल्या जवळचा माणूस वाईट की बरा हें ठरवायला आपणाला किती तरी वेळ लागतो. मग एखाद्या किंचित् परिचयान्या, दूरच्या माणसाला आपण वाईट ठरवतो त्या वेळेला तो त्या वेळेचाच असतो काय ? कदाचित् आपण त्याला वाईट म्हणतों त्या क्षणाला तो चांगलाही झालेला असेल ! झालं तर. माझे मित्र म्हणतात तितका मीसुद्धां खास वाईट नाहीं. माझ्या मित्रांना शास्त्रज्ञांची हीं पुस्तकं वाचायला मी सांगणार आहे. मी स्वतः तर या शास्त्रज्ञांवर बेहद्द खूश आहे. शास्त्रज्ञांनीं जगाचं बरं केलेंय कीं वाईट, असा जोराचा वाद सध्यां चालू आहे. माझं शास्त्रज्ञांनीं चांगलंच केलेंय याबद्दल मला मुळींच शंका नाहीं !

१०९

‘ लहानपण दे गा देवा ! ’

मोठी माणसं जेव्हां ‘ लहानपण दे गा देवा ! ’ असं देवाला आळवीत असतात तेव्हां लहान मुलांना मोठी गंमत वाटत असेल. खरोखरच या मोठ्या माणसांना लहानपण हवं, का उगाच आपलं ही मोठी माणसं कांहीं तरी सोंग करताहेत; असंच मुलाना वाटत असलं पाहिजे. स्वतःच्या अनुभवावरून मी हें सागतो. मी लहान असताना ‘ रम्य तें बालपण. देइ देवा, फिरून... ’ किंवा ‘ लहानपण दे गा देवा ! ’ असं एखाद्या मोठ्या माणसाला बोलतांना ऐकलं, की हा माणूस लबाड असला पाहिजे, असं मला वाटे. असं का वाटे त्याचं कारण अगदी स्पष्ट होतं. मी लहान असतांना मला लहानपण मुळीच हवंसं वाटत नसे. मला वाटतं, कुणाही लहान मुलाला, नको हें लहानपण — केव्हां एकदां मी मोठा होईन, असंच वाटत असलं पाहिजे मोठ्या माणसांच्या खिशांत हवे तेवढे पैसे असतात, त्यांना हवं तें खायला विकत घेतां येतं, पाहिजेत ते कपडे बाजारांतून आणता येतात, पाहिजे तेव्हां बाहेर फिरायला जातां येतं, ‘ जाऊं का ’ म्हणून कुणाची परवानगी घ्यावी लागत नाही, न विचारतां गेलं तरी कुणी रागावत नाही—कुणी काऩ पिरगाळीत नाही की कधी कुणाच्या छड्या खाव्या लागत नाहीत. साहजिकच केव्हां एकदां मी मोठा होईन असं मला वाटत असे.

मोठया माणसांची प्रत्येक गोष्ट पाहून, काय मजा आहे या मोठ्याची, असं मला लहानपणीं वाटत असे. मोठीं माणसं आपणांपेक्षां अधिक उंच असतात याचाही लहानपणीं मला हेवा वाटे. आपणाला हवी असलेली एखादी वस्तु फळीवर किंवा उच कुठं तरी खुंटीला असावी आणि एखाद्या मोठ्या माणसाला ती 'काढून दे' म्हणून आपण सांगावं. 'आता नाही देत, मग देईन' म्हणून त्यानं दम भरावा. असं काहीं झालं कीं नको तें लहानपण असं मला होई, आणि 'मोठेपण, लवकर एकदा दे गा, देवा !' असं मी मनांतल्या मनांत म्हणत असे. एवढ्या-तेवढ्यासाठीं लहानांना मोठ्यांच्या पुढें किती लाचार व्हावं लागतं ! एकदां घरातल्या एका मोठ्या माणसानं मला चांगलं बडवून काढलं, तेव्हां रागावून मी त्याला म्हणालों, 'थाव तूं, तुझ्याएवढा मोठा झालों कीं मीही तुला असाच मारीन !' माझे हे शब्द ऐकून तो मोठ्यादा हांसूं लागला तेव्हां मी गोंधळून गेलों. तो म्हणाला, 'अरे, पण तूं माझ्याएवढा मोठा होशील तेव्हां मी तुझ्यापेक्षांही मोठा होईनच कीं !' मी आपला वादत जाणार, आणि तो मोठा माणूस मात्र आहे तेवढाच राहणार अशी माझी कल्पना ! त्याच्या त्या उत्तरानं मी आणखीच लहानपणाविषय मनांतल्या मनात चरफडूं लागलों.

या सर्व गोष्टींवरून कुणाच्याही लक्षांत येईल कीं लहानांना 'लहानपण दे गा देवा !' असं कधींच म्हणावंसं वाटत नाही. उलट, केव्हा एकदां देव आपणाला मोठेपणा देईल असंच लहानांना वाटत असतं. 'लहानपण दे, लहानपण दे,' ही ओरड मोठीं माणसंच करीत असतात. काय मजा आहे पाहा ! लहानांना मोठं व्हावंसं वाटतं, आणि मोठ्यांना लहान व्हावंसं वाटतं ! बरोबरच आहे. लहानपणीं मोठेपणाचे फक्त फायदे दिसतात, तोटे दिसत नाहीत. मोठेपणीं लहानपणांचे जे फायदे त्यावेळीं दिसत नव्हते ते दिसूं लागतात आणि लहानपणाचे तोटे किंवा लहानपणीं झालेला त्रास मात्र माणूस विसरून जातो. पण विसरून जातो, असंही म्हणतां येणार नाहीं. मोठीं माणसं जेव्हां 'लहानपण हवं, लहानपण चांगलं' असं म्हणतात तेव्हां वर सांगितलेल्या लहानपण नकोसं वाटूं लावणाऱ्या गोष्टी तीं माणसं विसरलेलीं असतात, असं मला वाटत नाहीं. त्यांना त्यांची पुरी आठवण असते. 'लहानपण दे गा देवा,' असं तीं

म्हणतात तेव्हां मोठेपणीं होणाऱ्या सर्व त्रासांनीं तीं गाजून गेलेलीं असतात. आणि लहानपणांचे फायदे फक्त त्यांना हवे असतात.

थोडक्यांत सांगायचं म्हणजे मोठेपणाचे तोटे त्यांना नको असतात. लहानपण दे गा देवा, म्हणजे मोठेपणाचे फायदे जसेच्या तसे ठेवून देवानें त्यांना लहानपणाचेही सर्व फायदे द्यावे, अशी त्याची देवाला प्रार्थना असते ! पण देव कुणाचे कसले फाजील लाड करित नाही. 'लहानपण तुम्हाला हवं ना ? मग करूं तुम्हांला दोन फूट उंच ? गार्डोत चढताना दुसऱ्या कुणी तरी उचलून ठेवावं लागेल; नवा कोट पाहिजे असला तर रडून ओरडून दुसऱ्याची मनघरणी करावी लागेल; लवकर उठलां नाही तर पाठींत धपाटा बसेल; विडी किंवा सिगारेट तोंडात घेतली तर थोब्याडोत मिळेल. बोला, देऊं का खरो-खरच तुम्हाला लहानपण ?' असं देवानं या लोकाना खडसून विचारलं, तर हीं मोठीं माणसं, 'हो चालेल; दे आम्हाला लहानपण' असं देवाला म्हणतिल का ! मला नाही वाटत.

हें लहानपण त्यांना नको असतं. मोठेपणाची चैन तशीच चालूं ठेवून, उद्याचा विचार कर यला नको, पोटासाठी काम करायला नको, ना कसले श्रम, ना कसली चिंता, ही लहानपणाचीही चैन त्यांना हवी असते. हें लहानपण देव कधीच कुणाला देत नाही. आणि देत नाही तेंच बरोबर आहे. तें मिळालं तर माणसाच्या कर्तृत्वाचा कारभारच आटोपेल. साधुसंत 'लहानपण दे गा देवा !' म्हणतात तेव्हा त्यांना हें लहानपण नको असतं. त्यांना लहान मुलाचं शुद्ध निर्मळ मन हवं असतं. आणि हें लहानपण देव त्यांना भरपूर देतो.



११०

लेखण्या, बंदुका, संत, सज्जन...

माझे एक तत्त्वज्ञानी मित्र आहेत. मोठे भले गृहस्थ आहेत ते. तत्त्वज्ञानावर त्यांचं फार प्रेम आहे. माझ्यावर त्यांची खूप माया आहे, आणि माझं भलं व्हावं असं त्यांना सदोदित वाटत असतं. परवा ते माझ्याकडे सहज बांही कामाकरिता आले होते. व्हाइटहेड या प्रख्यात इंग्लिश तत्त्ववेत्त्याचं पुस्तक वाचीत मी बसलों होतो. माझ्या हातांत व्हाइटहेडचं पुस्तक पाहून त्यांना अतिशय आनंद झाला. विघडलेला मुलगा बऱ्याच वर्षांनी सन्मार्गावर आलेला पाहून एखाद्या बापाचा जसा चेहरा होतो तसा चेहरा करून ते एकदम म्हणाले, 'ठीक ठीक—असं कांहीं तरी वाचा आणि लिहा.'

'म्हणजे ?' मी उद्गारलों.

'म्हणजे असं कीं तुमच्या त्या कविता आणि गोष्टी आतां खूप झाल्या. असं कांहीं तरी भरदार लिहा !'

त्यांच्या चेहऱ्यावरून आणि आवाजावरून मी गोष्टी आणि कविता लिहितो हें निश्चितपणें पापकृत्य किंवा गुन्हा नसला तरी फारसं कांहीं चांगलं नव्हतं, असं त्यांना वाटत होतं हें उघड होतं. इतके दिवस तसं स्पष्ट माझ्या तोंडावर सांगण्याचा त्यांना धीर झाला नव्हता; पण आज त्यांच्या आवडत्या व्हाइटहेडचं पुस्तक माझ्या हातांत दिसल्याबरोबर त्यांच्या मनांतली रुखरुख एकदम बाहेर पडली.

त्यांच्याबद्दल मजा अतिशय आदर असला तरी त्यांच्या त्या बोलण्यानं मीहि एकदम डिवचल्यासारखा झालों, आणि चटकन् उलटून म्हणालों, 'माझ्या गोष्टी-कविताच तुम्हांला वाईट वाटतात, की एकंदर गोष्टी-कविताच वाईट ! आणि तत्त्वज्ञान, बोध, विचार असं कांहीं ज्यांत आहे तें लिखाण चागलं, टिकावू, भरदार, असं तुम्हांला वाटतं ?'

'छे छे, तसं नाही.' टाळाटाळीच्या स्वरांत ते म्हणाले, 'गोष्टी, कविता कांहीं वाईट नाहीत, पण —'

'पण —', मी म्हणालों, 'तत्त्वचर्चा अधिक चांगली, होय ना ?'

'हो — असं म्हणायला हरकत नाही.'

'कालिदास, भवभूति, बाणभट्टापेक्षां कुणीही तत्त्वचर्चा करणारा लुंग्यासुंग्या अधिक चागला, होय ना ?'

'छे-छे-छे-छे, कालिदास-भवभूतीची गोष्टच वेगळी —' ते एकदम उद्गारले.

'म्हणजे, कांहीं वर्षांनीं — आम्हांला कालिदास-भवभूतिसारखें लोकांनीं श्रेष्ठ ठरवलें की पुढच्या जन्मीं तुम्ही आमच्या गोष्टी, कविता वाचणार किंवा न वाचतां का होईना, पण आम्हाला तत्त्वज्ञानापेक्षां श्रेष्ठ-निदान बरोबरीचे तरी समजणार !'

'म्हणजे — माझं म्हणणं —' ते चांचरले.

'सांगतों तुमचं काय म्हणणं तें — आम्ही मंडळी गोष्टी-कवितांबरोबरच तुमचे तत्त्वज्ञानांचे ग्रंथ वाचतों, आणि गोष्टी-कवितांचं कार्य वेगळं, तत्त्वग्रथांचं किंवा ललितेवर वाङ्मयाचं कार्य वेगळं, आणि दोन्ही कार्ये आपापल्या परीनं महत्त्वाचीं आहेत हें ओळखतों. तुम्ही तत्त्वज्ञानाचा अहोरात्र व्यासंग करतां, पण आमच्याच काय, पण कालिदास-भवभूति किंवा शेक्सपीअर, टॉलस्टॉयच्याही कविता-कादंबऱ्या मुळींच वाचीत नाही. कविता-कादंबऱ्या हें कांहीं तरी उथळ, क्षणभर करमणूक करणारं आहे असं समजतां. मात्र सर्व जगानं शेक्सपीअर, कालिदासांना श्रेष्ठ ठरवलेलं असल्यामुळें, त्यांचं नांव काढलं कीं, वा-वा, त्यांची गोष्ट वेगळी असं म्हणतां ! आमच्याबद्दल जें वाटतं तेंच त्यांच्याबद्दल तुम्हांला वाटतं. त्यांच्याबद्दल तसं म्हणण्याची तुम्हांला छाती होत नाही इतकंच.'

माझ्या भडिमारांनं ते सर्दच झाले, पण हाडाचे सज्जन असल्यामुळे 'तुमच्या म्हणण्यांत बरंच तथ्य आहे' असं कांहीं तरी पुटपुटून कांहीं वेळानें ते निघून गेले.

या तत्त्वज्ञानी स्नेह्यांना गोष्टी-कवितापेक्षां कांहींतरी तत्त्वगंभीर असं मी लिहावंसं वाटतं, तर दुसरे एक माझे देशभक्त मित्र आहेत, त्यांना मी गोष्टी-कविता लिहाव्या, पण त्यांच्यांतून कांहीं समाज-शिक्षणही देण्याचा प्रयत्न करावा असं वाटतं. हे मित्र त्यागी, देशभक्त आणि तळमळीचे बनता-सेवक आहेत, आणि विशेष सांगण्यासारखी गोष्ट म्हणजे—त्यांना स्वतःला माहीत नाही पण ते एक उत्कृष्ट ललित लेखक आहेत. ते कोंकणांत गेले म्हणजे तिथल्या निसर्ग-सौंदर्याचं मला पाठविलेल्या पत्रात ते जें वर्णन करतात किंवा अपत्या भावनांचं ते जें सूक्ष्म चित्रण करतात तें कसलेल्या ललित लेखकालाही क्वचितच साधेल असं असतं. तुमच्या निसर्गवर्णनांत आणि भावना चित्रणांत कांहीं समाजशिक्षण नाही, पण तें उत्कृष्ट ललित साहित्य आहे असं मी त्यांना नेहमी म्हणतो, पण त्यांना तें मुळीच पटत नाही. तुमच्या पत्रांतले उतारे मी प्रसिद्ध करतो असं मी एकदां म्हणालों, तेव्हां 'याद राखून ठेव, पुन्हां तुला पत्र म्हणून लिहिणार नाही,' अशी धमकी त्यांनी मला दिली!

ते मला एकदां म्हणाले, 'ज्ञानेश्वर, एकनाथ, तुकाराम यांची समाजशिक्षकांची परंपरा तुम्ही आजच्या कवींनी नि लेखकांनी चालवली पाहिजे.'

'तें ठीक आहे,' मी म्हटलं, 'हे सर्वश्रेष्ठ कवि समाजशिक्षक होते यात शंकाच नाही; पण कालिदास, भवभूति, शेक्सपीअर, गटे यांनी तुम्ही म्हणतां तसलं कांहीं समाजशिक्षण दिलेलं दिसत नाही. मग यांना तुम्ही चांगले कवि समजतां कीं नाही? त्याची परंपरा आम्ही चालवली तर तुमची कांहीं हरकत आहे का?'

'त्यांची गोष्टच वेगळी!' ते म्हणाले.

'म्हणजे, तुम्हांला असं का म्हणायचंय कीं आमच्या गोष्टी-कविता भिकार असतात, तेव्हां असल्या भिकार गोष्टी-कविता खरडण्यापेक्षां समाजाला मार्गदर्शक होईल असं कांहीं तरी आम्ही लिहावं? असं तुमचं म्हणणं असेल तर तें मी एक वेळ मान्य करीन, अर्थात् भिकार गोष्टी लिहिणारा समाजशिक्षणही

कितपत चांगलं करूं शकेल हा प्रश्नच आहे, — पण समाजशिक्षण न देणाऱ्या सगळ्याच गोष्टी-कविता, मग त्या आमच्या असोत की शेक्सपीअर, कालिदासांच्या असोत, निरर्थक आहेत असं जर तुम्हांला म्हणायचं असेल तर — ’

‘ तसं नव्हे, पण आज आपलं राष्ट्र, आपला समाज कसल्या स्थितीत आहे — तेव्हा — ’

‘ कबूल ! कबूल ! समाजाला मार्गदर्शन पाहिजे, जनता साक्षर व्हायला हवी, खेड्यांतली घाण जावी, हीं सर्व अत्यंत महत्त्वाचीं आणि थोर कार्ये आहेत; पण त्यांचा लकडा कवि-कादंबरीकाराच्या मार्गे कां ? हीं कामे करायला त्यांच्यापेक्षा लायक लोक देशांत आहेत की ! ’

यावर ते विशेष कांहीं बोलले नाहीत.

खरी गंमत अशी आहे की या सुखभावी सद्गृहस्थानीं ललित वाङ्मयाचं मूलभूत कार्य काय याचा मुळींच विचार केलेला नसतो; आणि त्यांना प्रामाणिकपणे वाटत असतं की ललित वाङ्मय हें एक क्षणभर करमणुकीचं साधन आहे. समाज शिक्षक, तत्त्वज्ञानी किंवा देशभक्त यांच्या कार्याइतकंच किंवा हुना त्यांच्यापेक्षांही अधिक महत्त्वाचं आणि मोलाचं कार्य उत्तम ललित वाङ्मय करतं किंवा करूं शकतं याची त्यांना कल्पनाच नसते. ललित लेखकाचं आयुष्य केवळ उथळ करमणूक करण्यात फुकट चाललं आहे तें त्यांन समाजशिक्षक देऊन किंवा तत्त्वज्ञान सांगून सार्थकी लावावं, अशी प्रामाणिक तळमळ या वाङ्मयाच्या हितचिंतकांना लागलेली असते. वाङ्मयाच्याच मार्गे हे सर्व हितचिंतक हात धुवून लागतात याची एक-दोन विशेष कारणे आहेत, असं मला वाटतं. पहिली गोष्ट अशी की इतर कलांची, — चित्रकला म्हणा, शिल्पकला म्हणा किंवा दुसऱ्या कोणत्याही कला म्हणा, — त्यांची साधने त्यांच्या पुरतीच विशिष्ट असतात, इतरांचा त्यांच्याशी कांहीं संबंध येत नहीन. चित्रकाराचा रंग, कुंचला, शिल्पकाराची दगड हातोडी किंवा गाणाराचा सुरेल गळा हा त्याचा त्यांनाच वापरतां येतो. ललित वाङ्मयाचं साधन जें भाषा तें सर्व व्यवहारांत सर्वच वापरतात, — ललित लेखक फक्त विशिष्ट प्रकारानें तें वापरित असतो. शिव्या देणारा भाषा वापरतो, हिशेब टेवणारा भाषा वापरतो, प्रेम करणारा भाषा वापरतो, तत्त्वज्ञानी वापरतो, समाजशिक्षक वापरतो, चोर वापरतो, साव वापरतो;

आणि ललित लेखकही भाषाच वापरतो. तेव्हां सर्व काही ललित वाङ्मयानं करावं असं सर्वांना वाटतं !

दुसरं असं की, ज्ञानेश्वर, तुकाराम किंवा टॉल्स्टॉय, रोमॉ रोलाँसारखे थोर ललित लेखक संत आणि समाजशिक्षक होते. त्याचं वाङ्मय जितकं थोर तितकंच त्याचं चारित्र्य थोर आणि तितकंच त्याचं समाजशिक्षणाचं कार्यही थोर. पण या बाबतीत आमचे हितचिंतक एक गोष्ट लक्षात घेत नाहीत. हीं थोर माणसं तीन भूमिका सारख्याच यशस्वीपणें पार पाडणारी थोर माणसं आहेत. त्यांनी समाजशिक्षण दिलं नसतं किंवा ते संत नसते तरीही त्यांच्या वाङ्मयीन थोर गुणांनी ते थोर लेखकच ठरले असते. पण हे लोक नेमके त्यांच्या वाङ्मयीन गुणांकडे दुर्लक्ष करून त्यांच्या समाजशिक्षणामुळे किंवा त्यांच्या संतपणामुळे त्यांना थोर लेखक ठरवीत असतात ! इतकंच नव्हे तर केवळ लेखक असलेल्या इतरांना, — समकालीनांना उघडपणें आणि शेकस्पीअर, कालिदासासारख्या प्राचीनांना मनांतून कमी लेखीत असतात. लिओनार्दो दा विंची हा विख्यात इटालियन चित्रकार उत्तम स्थापत्य शास्त्रज्ञ, उत्तम शरीर शास्त्रज्ञ आणि उत्तम एंजिनीअरही होता म्हणतात. पण म्हणून त्याच्या चित्रांशी इतरांच्या चित्रांची तुलना करून ते एंजिनीअर नाहीत, केवळ चित्रकार आहेत, म्हणून त्याची चित्रं कमी दर्जाची ठरवायची की काय ? अर्थात् एखाद्याच्या चारित्र्याचा किंवा त्याच्या सामाजिक कार्याचा वाङ्मयावर परिणाम होणार नाही, किंवा विंचीच्या चित्रकलेवर त्याच्या एंजिनीअरिंगच्या ज्ञानाचा किंवा शरीराच्या अभ्यासाचा परिणाम झाला नसेल असं समजायचं काही कारण नाही. पण वाङ्मयाचा विचार करताना वाङ्मयीन मूल्यांची आणि चित्रकलेचा करताना त्या कलेच्या मूल्यांचीच कसोटी लावायला पाहिजे. शेकस्पीअर किंवा कालिदास संत होते किंवा नाही याची माहिती नाही, आणि आमच्या हितचिंतकांना हवं असलेलं समाजशिक्षण 'मेघदूतां'त किंवा 'हॅम्लेट'मध्ये सांपडत नाही म्हणून हे कवि टाकाऊ ठरवायचे काय ?

या बाबतीत एका थोर इंग्लिश लेखकानं मुद्दाम वादाकरितां आत्यंतिक भूमिका घेऊन एका हटवादी टीकाकाराला दिलेलं उत्तर सांगण्यासारखं आहे. तो टीकाकार म्हणाला, 'तुमच्या खिडकीसमोरच्या घराला आग लागली

तर त्या आगीच्या लाल, हिरव्या, निळ्या ज्वाळा पाहण्यांतच तुम्ही गुंगून जाल आणि आपल्या कादंबरीत आगीचं वर्णन करतांना त्या कशा रंगवाव्या याचा विचार करीत बसाल ?'

‘ अर्थात् ! ’ तो लेखक म्हणाला, ‘ मी हेंच करीन. बादल्या भरून आग विझविण्याचं काम माझ्या हातून कांहीं नीटसं होणार नाही. उलट आग विझविण्याकरिता धांवधांव करणाऱ्या, त्या कामांत पटाईत असलेल्या लोकांना माझ्या बावळट लुडबुडीचा त्रास होऊन आग विझविण्यांत अडथळाच निर्माण व्हायचा. तेव्हां ज्या कामांत मी पटाईत आहे तें काम मी जर नीट केलं तर वाङ्मयांत आगीचं एक सुंदर वर्णन कायमचं राहील, आणि वर्षानुवर्षे लोक त्याचा आनंद चाखतील ! ’

‘ देश पारतंत्र्यांत आहे तेव्हां लेखण्या टाकून बंदुका घ्या ’, असा संदेश लेखकांना सावरकरांनी दिला तेव्हां माझ्या एका वात्रट मित्रानें अगदीं अशाच प्रकारचे उद्गार माझ्याकडे काढले होते. तो, म्हणाला ‘ तुम्हां लेखकांपैकीं एखादा लेखणी आणि बंदूक सारख्याच कुशलतेनें चालवूं शकत असेल; मी नाहीं म्हणत नाहीं; पण तुमच्यापैकी शेंकडा नव्व्याणव लोकांची बंदूक सांवरतां सांवरतां त्रेधा-तिरपिट होईल; आणि स्वातंत्र्यासाठीं लढणाऱ्या पटाईत सैनिकांना समोरच्या शत्रूला कांहीं वेळ तसाच सोडून वाटेल तशा बंदुका झाडून आपल्याच लोकांना जायबंदी करणाऱ्या तुम्हा साहित्यिक सैनिकाचा गोघळ आवरावा लागेल ! त्यापेक्षां घरीं राहून चार चांगल्या कविता किंवा दोन चांगल्या गोष्टी लिहिल्यात तर स्वातंत्र्य-युद्धातून जगूनवांचून आलेल्याना वेळ तरी आनंदांत घालवितां येईल. अव्यापारेषु व्यापार करून हेंही नाहीं नि तेंही नाहीं असं करण्यापेक्षां, जे चांगलं येतं तेवढं केलंत तरी देशावर फार उपकार होते ! ’

समाजशिक्षण, तत्त्वशोधन, स्वातंत्र्ययुद्ध, क्रांति, आगी विझवणं हीं सर्व थोर कार्ये आहेत, आणि ज्या लेखकाला जमतील त्यानं तीं अवश्य करावीं; पण ललित वाङ्मयाचं स्वतःच असं मूलभूत कार्य फार थोर आहे. आणि लेखकानं तेवढं केलं तरीही राष्ट्रसाठीं, समाजासाठीं, जनतेसाठीं त्यानं खूप केलं असं समजलं पाहिजे. आमचं साम्राज्य गेलं तरी बेहत्तर पण आमचा शेक्सपियर

आम्ही गमावणार नाही असं इंग्रज लोक म्हणतात, तें उगाच नव्हे. आणि कालिदासानें आमच्या राष्ट्राची मान जितकी उंच करून ठेवली आहे तितकी कोणत्या समाजशिक्षकानं केली आहे ! सर्वोच्या वापरानं बुरसट झालेलं भाषेचं साधन चांगला ललित लेखक अशा कांहीं नव्या तेजानं वापरतो कीं माणसांच्या मनाची पुनर्घटना होते. माणसांचीं मनं समृद्ध, संवेदनशील आणि विशाल होतात. हींच मनं क्रांति, नीति, शिक्षण आकळन करूं शकतात, आणि पचवूं शकतात. क्रांति करणारांचीं, नीति सांगणारांचीं आणि शिक्षण देणारांचीं मनं, किंवा ज्यांच्यासाठीं क्रांति करायची, नीति सांगायची आणि ज्यांना शिक्षण द्यायचं त्या माणसांचीं मनं जर क्षुद्र, असंस्कृत, बोंथट असतील तर क्रांतीची अपक्रांति होते, नीतीचा काळाबाजार होतो आणि शिक्षणाचा व्यापार होतो. खरा ललित लेखकहि अशा प्रकारचीं मनं घडवतो, म्हणजेच क्रांतीची क्रांति, नीतीची नीति, आणि शिक्षणाचें शिक्षण तो करीत असतो. अनेक क्रांत्यां आल्या आणि गेल्या, नीतीवेदी खूप प्रकार झाले आणि शिक्षणाच्या पद्धती बदलल्या, पण या क्रांत्यांचं; नीतीचं आणि शिक्षणाचं बीज जियं रुजलं पाहिजे तें माणसाचं मन विशाल म्हणजेच क्रातियोग्य, नीतियोग्य आणि शिक्षणयोग्य करण्याचं कार्य ललित वाङ्मयानं अनादि कालापासून चालतलं आहे आणि पुढेंही चालवीत राहील.



१११

मनाच्या ढाली

अतिशय सुखभावी, परोपकारी वृत्तीचे असे माझे एक मित्र आहेत, पण त्यांच्या एका गोष्टीचं मला नेहमीं आश्चर्य वाटतं. मला फक्त आश्चर्य वाटतं पण माझ्याइतकं त्यांना न ओळखणाऱ्या एखाद्या नव्या माणसाला ते गृहस्थ अगदी उलट्या काळजाचे आहेत असं केव्हां केव्हा वाटेल. ते वागतातच तसे केव्हां केव्हां. आमच्या परिचयाचे एक गृहस्थ त्यांचा दम्याचा विकार बळावून एकाएकी चारत्याचें एकदां आम्हांला कळलं.

त्याबरोबर माझे हे मित्र एकदम म्हणाले, 'हजार वेळा त्याला मी सांगितलं असेल की तेवढा विडीचा नाद सोड म्हणून. एक संपली की दुसरी पेटवायचा. शेवटीं हें असं झालं.'

त्यांच्या कचेरीतला एक कारकून हृदयक्रिया बंद पडून असाच एकदां चारला. त्याची हकीकत सांगतांना ते म्हणाले, 'हृदयक्रिया बंद पडून मरेल नाही तर काय ? पांचव्या मजल्यावर राहायचा. रोज पांच जिने चढायचे नि उतरायचे म्हणजे काय थट्टा आहे ? हृदयावर परिणाम होणारच.'

धांवत्या बसमध्ये चढायचा प्रयत्न करतांना त्यांचा पुतण्या हात सुटून पडला आणि पायाचं हाड मोडल्यामुळें तीन महिने त्याला इस्पितळांत पडून राहावं लागलें.

'या लोकांचे पाय मोडायचेच. झाला एक दिवस ऑफिसांत उशीर तर साहेब कार्य फांशी देणार आहे ? सोडून घायची ती बस.'

कुणाला अपघात झाला किंवा कुणी मेला तर आमच्याप्रमाणेच आमच्या या मित्रालाही वाईट वाटतं. तो हृदयशून्य नाही याबद्दल माझी खात्री आहे; म्हणून तो असे कांहीं उद्गार काढी तेव्हां मला आश्चर्य वाटे. पण एकदां एक प्रसंग घडला आणि त्याच्या असल्या उद्गारांचं मला आश्चर्य वाटेनासं झालं. तो असं का बोलतो त्याचा छडा मला लागला. छडा लागला असं मला तरी वाटतं. कुणी आणखी कांहीं वेगळं कारण सागूं शकेल. पण मला माझं कारण खरं वाटतं. माझा हा मित्र एका कचेरीत हेड क्लार्क आहे. एकदा असं झालं की त्याच्या आजूबाजूच्या कचेऱ्यातले दोन हेड क्लार्क आठ-पंधरा दिवसांच्या अंतरानं कांहीं ना काही होऊन कैलासवासी झाले. कित्येक दिवस माझा हा मित्र बेचैन होता.

‘अरे, असा घाबरल्यासारखा काय दिसतोस अलीकडे तूं !’ मीं त्याला विचारलं.

‘तसं कांहीं नाही रे,’ तो पुटपुटला, ‘पण हेड क्लार्कच एकामागून एक मरतात म्हणजे काय ?’

त्याचे हे शब्द ऐकून माझ्या डोक्यांत प्रकाश पडूं लागला. त्याच्यासारखेच विडी-तंबाखू न ओढणारे, तळमजल्यावर राहणारे, चालत्या बसमध्ये चढण्याचा कधीही प्रयत्न न करणारे हेड क्लार्क एकदम मरूं लागले, तेव्हां तो घाबरून गेला. इथं मरण्याचं कारण कांहींच देतां येईना. एकच कारण दिसत होतं; तें म्हणजे माणूस हेड क्लार्क असणं ! तेव्हा आमच्या मित्राची घाबरगुंडी उडाली. माझ्या ताबडतोब ध्यानांत आलं, कुणी मेला किंवा कुणी पडला की तो पटकन तसं कांहींतरी कां बोलत असे. याचं कारण तो दुष्ट किंवा उलट्या काळजाचा होता असं नव्हे; तर कांहीं वाईट बातमी कळली की त्याला भीति वाटे आणि ती लप-विण्याकरिता — स्वतःच्या भेदरून गेलेल्या मनाचं समाधान करण्याकरितां तो तसं कांहींतरी बोलून जाई. मी विडीतंबाखू ओढीत नाही, तेव्हा मला दमा होऊन मी मरणं शक्यच नाही; मी तळमजल्यावर राहतों, जिऱ्यांची चढउतार मुळींच करीत नाही, माझी हृदयक्रिया कशी बंद पडेल ! मी घांबती बस पकडण्याचा कधी चुकूनही प्रयत्न करणार नाही, मला अपघात होणारच नाही; असं कांहीं-तरी स्वतःच्या मनाचं समाधान तो करीत असावा. पण केवळ हेड क्लार्क मरूं

लागले तेव्हां त्याची पाचावर धारण वसली ! विचारा ! दोन हेड् क्लार्क एकदम वारले, हा केवळ त्याच्या नजरेला पडलेला योगायोग. किती तरी प्रकारचे लोक एका दिवशी जगांत मरत असतात. विड्या ओढ ओढ ओढणारे मरतात, तसेंच विडीला स्पर्शही न करणारे दमा वळावून मरतात. तळमजल्यावर सारा जन्म काढणारेही हृदयक्रिया बंद पडून किती तरी मरतात. आणि अगदीं निश्चल व्रसमध्ये चढता चढतांही पाय घसरून पडणारे आणि हाड मोडून घेणारे कांहीं कमी नाहींत !

पण माणसाचा स्वभाव असा आहे खरा. आमचा तो मित्र फार वेळा तसें कांहीं तरी बोलतो म्हणून तें लक्षात येतं. पण आपण सर्वेच जण केव्हा ना केव्हा, कळत अगार नकळत असंच काहींतरी स्वतःचं समाधान करून घेत असतो. आपण वर्षानुवर्षे सकाळ ते संध्याकाळ घाम काढून काम करतो आणि जेमतेम पोटापुरतें मिळवतो. एखादा कांहीं तरी हातचलाखी करून एका दिवसात आपण जन्मात मिळवलं नाही इतक मिळवतो आणि मग मुखानं राहात असलेला आपल्या दृष्टीला पडतो. आपण सर्वे सभ्य पण दुःखी लोक लाव चेहरे करून गंभीरपणें एकमेकाना सागतो, 'पचायचे नाहींत त्याला हे हरामाचे पैसे. शेवटीं हाल हाल झाल्याशिवाय राहणार नाहींत. पापाचं प्रायश्चित्त मिळणारच.'

पुष्कळ वेळां सद्गुणी म्हणून नव्हे तर भित्रे म्हणून आपण पाप करीत नाहीं. पाप करणाराला जें सुख मिळालेलं असतं तें आपणाला हवं असतं. पण न मिळालेल्या द्राक्षाना आंबट म्हणणाऱ्या कोल्ह्याप्रमाणें त्या पाप करणाऱ्याला सुख मिळणार नाहीं; आणि आपण फार सद्गुणी असल्यामुळें पाप करूं इच्छित नाहीं, अस ठासून स्वतःच्या मनाला सागून आपण आपलं असह्य जीवन सुसह्य करीत असतो.

याला फसव, त्याला फसव असं करून चैनीत राहणाऱ्या एका माणसाबद्दल मला भेटेल तो सांगत असे, 'केव्हां ना केव्हां याचं ब्रेड फुटणार आणि हा फूटपाथवर पडणार पाहा.'

शेवटीं मी त्या सर्वोंना एकदा सांगितलं, 'हें पाहा, लांड्यालबाडया करून चैनीत राहणाऱ्या कित्येकांचीं केव्हा ना केव्हां ब्रेड फुटलीं असतील, पण ज्यांचीं पां. शि. २४

शेवटपर्यंत फुटलीं नसतील असेही पुष्कळ होऊन गेले असतील. नाही नाही, म्हणतां या माणसानंच पंधरावीस वर्षे तरी आतापर्यंत चारपांच जणाना टोप्या घालून मजेंत काढलींच. फार तर आणखी पंधरावीस वर्षे त्याच्या आयुष्याची उरली असतील. कोट्यवधि माणसानी मरलेल्या या अफाट जगांत टोपी घालून घेणारे आणखी चारपांच बावळट त्याला सापडणार नाहीत कीं काय ?'

माझी ही मीमासा ऐकून ते त्रिचारे अस्वस्थ झालेले दिसले. त्याचं सात्त्विक समाधान मी उगीच काढून घेतलं, असं आता मला मनापासून वाटतं. पाप करण्याची ताकद असूनही पाप करीत नाही तो खरा सद्गुणी, हें अगदीं खरं आहे; पण भिन्नेपणामुळें का होईना, माणसं सदाचारी राहतात हेंही काही वाईट नाही. शौर्याचा किंवा सदाचाराचा प्रश्न बाजूला ठेवला तरी पदांपदीं नाना निराशाना तोंड देत धीमेपणानं जीवन जगणारी सामान्य माणसं अधून मधून स्वतःची निरुपद्रवी फसवणूक करून आपलं जीवन सुसह्य करण्याचा प्रयत्न करीत असतील तर त्याच तें निरुपद्रवी समाधान काढून घेणारे आम्ही तरी अतिशहाणे कोण ? एका कवीनं म्हटलं आहे, 'माणूस श्वासोच्छ्वास करतो आणि म्हणतो, मी जगतों. काय वेडा आहे माणूस ! एक एक श्वास तो गमावत असतो म्हणजे खरोखर तो मरत असतो.' तर्कशुद्ध विचार करता कविराज म्हणतात तें अगदीं खरं आहे पण प्रत्येक श्वास सोडताना मी मरतो असं माणूस म्हणायला लागला तर तो जगणारच नाही ! स्वतः कविराजही असा मंत्र अहोरात्र जपत नसतील याबद्दल माझी खात्री आहे !



११२

माझें आवडतें पान

*

‘ वृत्तपत्रातलं तुमचं आवडतं पान कुठलं ? ’ असा प्रश्न विचारल्याबरोबर एकदम ‘ जाहिरातींचं पान ! ’ असं मी बोलून गेलों. पण ‘ का ? ’ असा पाठोपाठ दुसरा प्रश्न आल्याबरोबर मात्र मी ब्राबरलों. ‘ का ’ तें मला तरी कुठं माहित होतं ? आपणाला आवडणाऱ्या अशा अनेक गोष्टी आहेत की त्या आपल्याला का आवडतात तें सांगता येणं कठीण आहे. त्या आपणाला आवडतात खऱ्या. मग मी माझं मनोविश्लेषण करूं लागलों. खरंच, आपणाला जाहिरातींचं पान विशेष का आवडतं ? मनोविश्लेषणशास्त्राचा मुख्य भर रोगाच्या अनेक वर्णांच्या इतिहासाचं संशोधन करण्यावर असतो. तेव्हा अगदी लहानपणीं मी पाहिल्यांश वृत्तपत्र वाचूं लागलों तेव्हांपासूनच्या माझ्या आवडीनिवडींचा मी विचार करूं लागलो. आणि माझ्या विशेष आवडीचं कारण तावडतोच सापडलं. लहानपणीं इतर मजकूर वाचणं आणि वाचला तरी समजणं अशक्य होतं. जाहिरातींचा बहुतेक मजकूर चांगला मोठ्या जाडजूड टाइपात असतो, इतकंच नव्हे, तर निरनिराळ्या चित्रविचित्र टाइपांत तो असतो, आणि जाहिरातींत चित्रंही असतात. तेव्हां लहानपणीं तेंच पान मीं विशेष आवडीनं पाहावं, हें अगदीं उघड होतं. अगदीं कोंवळ्या बालमनांत रुजलेली ही आवड अर्थातच पुढें बयाबरोबर फोंफावत गेली. पाह्यलंत, मनोविश्लेषणशास्त्र किती सोपं आहे तें !

पांढरी शिडे

आतां यावर कुणी विचारील, तुम्ही लहानपणीं वर्तमानपत्रं वचिंत होतां किंवा निदान चाळीत तरी होता ही थाप कशावरून नाहीं ? या प्रश्नाला उत्तर देणं कठीण आहे, हें मी कबूल करतो. एवढ्या लहानपणचे पुरावे कुठून आणायचे ? यात्राव्रत तरी तुम्हीं माझ्या शब्दावर विश्वास ठेवला पाहिजे. ज्या अनेक कारणां-स्तव घरातलीं वडील माणसं माझ्या अंगावर खेकसत असत त्यापैकीं अभ्यासार्ची पुस्तकं सोडून वर्तमान-पत्र हातात घेणं हें एक होतं, एवढं मला आठवतं. मात्र पुढं मोठेपणीं मी वृत्तपत्र-व्यवसायात पडलों, तेव्हा लहानपणापासूनच मला वृत्त-पत्रवाचनाचा विलक्षण नाद होता, अशी थाप ठोकून देण्याचा माझा मुळींच उद्देश नाहीं, हें सांगून ठेवतो. मी मोठा झालों आणि कुणीं माझं चरित्र लिहिलं तर माझा चरित्रकार मात्र अशी थाप ठेवून देण्याचा संभव आहे. शिवाजी महाराजाच चरित्र लिहावयाचं म्हणजे लहानपणीं इतर मुलं 'ट्यँव् ट्यँव्' करतात तर महाराज पाळण्यातच 'स्वरज्य ! स्वरज्य !' म्हणून रडत असत असं सांगायचं; किंवा मोठेपणीं अत्यंत निःस्पृह किंवा न्यायनिष्ठुर म्हणून विख्यात झालेले रामशास्त्री लहानपणीं गोठ्या खेळतानामुद्धा न्यायासाठीं झगडत, असं बेलशाक ठोकून द्यायचं, असा सर्वसाधारणपणें चरित्रकाराचा रिवाज आहे ! असो. सागायच्या मुद्दा हाच कीं, माझ्या अंगीं कसलाही मोठेपणा नाहीं, पण चित्रा-मुळं म्हणा, मोठ्या टाड्यामुळं म्हणा किंवा दुसऱ्या कोणत्याही कारणामुळं म्हणा, मला लहानपणीं वर्तमानपत्रांतलं जाहिरातींचं पान आवडायचं, आणि आताही इतर कारणामुळं तें आवडतं.

पुढें शाळेंतल्या वरच्या वर्गांत गेलों आणि वर्तमान-पत्रातल्या बऱ्याचशा गोष्टीं समजू लागल्या, तेव्हा वेगळ्याच कारणांकरिता जाहिरातींचं पान मला आवडूं लागलं. आतां सांगून टाकायला हरकत नाही. कांहीं जाहिराती वाचून माझ्या डोक्यांत एकदां एक छान कल्पना आली, आणि तिचा मी भरपूर फायदा करून घेतला. पुष्कळ वेळां मी वाचीत असें,

‘चि. गोविंदा यास, तूं कुठेंही असलास तरी असशील तसा घरी निघून ये. पैसे पाहिजे असल्यास तसें कळव. आम्ही ताबडतोब पैसे पाठवूं. तुझी आई अंधगणाला खिळली आहे. वडिलानीं जेवण सोडलें आहे. तरी सर्व राग सोडून ताबडतोब घरी निघून ये. आम्ही तुला

पुन्हा कधीही रागावणार नाही. '

मुलं पळून गेली म्हणजे वडील माणसं अगदी सुतासारखीं सरळ येतात, ही गोष्ट असल्या प्रकारच्या जाहिरातींवरून माझ्या ध्यानांत आली. एखादे दिवशीं फार मार वसला म्हणजे मी ओरडून सागत असें, ' पाहा त्या जाहिरातींतल्या गोविंदासारखा पळून जाईन. ' मला वाटतं, ही धमकी द्यायला सुरुवात केल्यापासून दोन-चार घपाटे तरी मला कमी वसत असत. मात्र फार ताणल्यामुळं ही युक्ति पुढं फसली. एके दिवशीं विरोधी पक्षही चिडीला गेला, आणि मला स्पष्ट बजावण्यांत आलं, ' जा बघूं पळून. आम्ही कांहीं एक जाहिरात देणार नाही. म्हणे पळून जाईन; काळोखात बाहेर पडायला सोबत लागते नि म्हणे पळून जाईन ! ' झालं. आमचा बार फुकट गेला !

याच वेळेला जाहिरातींच्या पानात मला आणि माझ्या एक-दोन मित्राना एक नवीनच खेळ सापडला. आमच्या अंगांत तेव्हां देशभक्तीचं आणि ब्रह्मचर्याच वारं संचरलं होतं. लग्न करणारे लोक हरामखोर आहेत, असं आम्हाला वाटत होतं. ' वधू पाहिजे. वराचं वय अमुक. सालीना उत्पन्न तमुक. गोत्र फलाणं, प्रवर अमुकतमुक. ' वगैरे जाहिराती वाचल्या कीं आमच्या पायाची आग मस्तकात जायची. अगदीं तिडीक यायची आमच्या डोक्यांत. त्यांत आणखी ' वर बिजवर. पहिल्या लग्नाचीं चार मुलें, घरदार आहे. ' वगैरे बिजवरांच्या ' वधू पाहिजे ' जाहिराती वाचल्या कीं आम्ही बालदेशभक्त अगदींच भडकून जायचे. देशाला आग लागलेली असताना या लोकांना लग्न कशीं सुचतात, हें आम्हाला कळना ! या लोकांना ताळ्यावर आणण्याचा आम्ही निश्चय केला. फार नाही पण एवढी तरी देशसेवा आपण करावी, असं आम्हीं ठरवलं. तेव्हां मला वाटतं, पोस्टकार्ड पैशाला एक मिळे. खाण्यासाठीं मिळालेल्या पैशांतून आठवड्याला तीन पैसे या कार्यासाठीं प्रत्येकानं खर्च करायचे, असं आम्हीं ठरवलं. दर शनिवारी दुपारी शाळा सुटल्यावर ' वधू पाहिजे ' जाहिरातींतले पत्ते टिपून घेऊन आम्ही नऊ-दहा पोस्टकार्ड त्या पत्त्यांवर पाठवून देत असूं. पहिल्याच लग्नाची जाहिरात असल्यास, पुढील मजकूर आम्ही लिहीत असूं :

' सा. न. वि. वि. आपली अमक्या पत्रांतली ' वधू पाहिजे ' जाहिरात वाचली. देशांत काय चाललं आहे. तुम्हांला कांहींच कळत

नाहीं ? या वेळीं लग्न कसली करतां ? हा पापी विचार सोडून द्या, आणि देशासाठीं कांहीं तरी करा. तुमची मातृभूमि तुम्हाला हांक मारते आहे. कळावें, ही विनंति. तुमचे हितचिंतक,

वसंत, अनंत, बापू, वंडू वगैरे. '

बिजवराची जाहिरात असल्यास याहीपेक्षा उदात्त ध्येय आम्ही त्या माणसापुढें मांडीत असूं :

' सा. न. वि. वि. अमुक पत्रांतली तुमची ' वधू पाहिजे ' ही जाहिरात वाचली. वाचून अतिशय दुःख झालें. काय हें ! या वयात आता कशाला लग्न करता ? आपलें सालीना उत्पन्न इतकं आहे म्हणतां, मग तें देशासाठीं किंवा गोरगरीबांसाठीं कां खर्चीत नाहीं ? हा भलताच विचार सोडून द्या. अगदींच वेळ जात नसेल तर कथाकीर्तनाला जा किंवा घरीच हरिभजन करीत वसा आपले हितचिंतक,

वसंत, अनंत, बापू, वंडू वगैरे. '

पत्रावर आमचा पत्ता नसे, किंवा खालीं संबंध नावें नसत. तेव्हा या पत्राचा काय परिणाम झाला, किती लोक लग्नाचा विचार सोडून देशभक्तीला किंवा ईश्वरभक्तीला लागले तें सांगतां येत नाहीं. पण आम्ही मात्र काहीं तरी देशसेवा करीत आहोंत, असं मनःपूर्वक समजत असूं.

ही झाली शाळकरी वयांतली गोष्ट. याच जाहिराती आतां प्रौढ वयात वाचतांना निराळीच गंमत वाटते. ' त्या त्या देशातल्या वृत्तपत्रातल्या नुसत्या जाहिराती पाहून तिथली समाजस्थिति मी सांगूं शकेन, ' असं कुणी तरी प्रख्यात समाजशास्त्रज्ञानं म्हटल्याचं मला आठवतं. अर्थात् त्याच्या या म्हणण्यात थोडीशी अतिशयोक्ति आहे, यात शंका नाहीं. तरी पण या दृष्टीनं पाहतां आपल्या वृत्तपत्रांतल्या जाहिराती आमच्या समाजस्थितीवर विदारक प्रकाश पाडतात, हें कबूल केलें पाहिजे. ' वधू अव्यंग, निरोगी, गौरवर्ण, सुंदर पाहिजे '. अव्यंग, निरोगी वधू पाहिजे हें ठीक. पण जणूं काय हे जाहिराती देणारे सर्व अगदीं गोरेपान आणि सुंदर असतात ! गुरांच्या बाजाराप्रमाणें लग्नाच्या बाजाराची आपल्याकडे स्थिति आहे, हें यावरून दिसून येतें. केव्हां केव्हां ' इंग्रजी बोलूं शकणारी वधू पाहिजे ' अशीहि एखादी जाहिरात दिसते. इंग्रजी बोल-

प्याचा आणि सुखी संसाराचा काय संबंध आहे, तें हे वरराजच जाणोत, पण परभाषेबद्दल जो एक अतिरिक्त आदर आमच्या काहीं लोकांच्या मनांत उत्पन्न झाला आहे त्याची कीव येते.

पण याहीपेक्षां आश्चर्यकारक जाहिराती आणि त्या बहुधा उत्तर हिंदुस्थानांतल्या काहीं पत्रांत मी वाचल्या आहेत. वधूसंबंधीच या जाहिराती असतात. पैसे, घरदार, किंवा जवळचे कुणी नातेवाईक नसणाऱ्या एखाद्या सामान्य माणसाला बायकोसाठी जाहिरात द्यावी लागली तर तें ठीक आहे; पण उत्तर हिंदुस्थानांतल्या पत्रांत 'आय्. सी. एस्. ला वधू पाहिजे. श्रीमंत पाहिजे, सुंदर पाहिजे.' वगैरे जाहिराती वाचून मात्र मति गुंग होते. आय्. सी. एस्. साठी झालेला सर्व खर्च भरून काढण्यासाठी हा खटाटोप आहे हें उघड आहे. टेंडरं मागवतात त्याप्रमाणें आय्. सी. एस्. इतकं शिक्षण आणि दर्जा प्राप्त झालेल्या माणसानं वधूची टेंडरं मागवावी हें वाचून खरोखरच लाज वाटते.

औपधाच्या जाहिरातींचं एकंदर प्रमाण पाहून वर उल्लेखिलेले समाजशास्त्रज्ञ फारच मजेदार निष्कर्ष काढतील याबद्दल माझी खात्री आहे. आतां अर्थात् चित्रपटाच्या जाहिरातींचेंच प्रमाण फार असतं. पण चित्रपट अस्तित्वात येण्यापूर्वी जाहिरातींचं बहुतेक पान वज्रागभैरव पाक, सुवर्णमालिनी वसंत, जवानमर्द मोदक वगैरेच्या जाहिरातींनीं भगलेलं असे. इथले लोक भयंकर निःशक्त झाले आहेत आणि म्हणूनच ते स्वातंत्र्याला नालायक आहेत असा निष्कर्ष आमच्या उपरोल्लेखित समाजशास्त्रज्ञ महाशयानीं काढला नाहीं म्हणजे मिळविली ! बाकी मला मात्र कांही औपधांच्या जाहिराती फारच आवडतात. मला पोटाच्या अनेक व्यथा आहेत, तेव्हां या व्यथेवरल्या जाहिराती मी अगदी तल्लीन होऊन वाचतो. 'अमुक गोळी रात्री झोंपताना घ्या, सकाळी उठल्याबरोबर तुम्हाला सर्व जग हर्षोत्फुल्ल दिसेल,' किंवा 'का उगाच पोट धरून बसता ? मि. जोन्स जेवल्याबरोबर अमुक अमुक दोन गोळ्या घेतात आणि मग नाचत उड्या मारीत ऑफिसांत जातात !' या जाहिराती वाचतांना ललित वाङ्मयाविषयी कुणीं संभ्रटलं आहे त्याप्रमाणं माझी अगदी सविकल्प समाधि लागते आणि क्षणभर मीहि जोन्सप्रमाणें नाचत, वागडत, उड्या मारीत आपल्या कामाला चाललों आहे असा मला भास होतो ! निरनिराळ्या गोळ्या आणि वड्या यांच्या जाहिराती

वाचताना, त्याच्या गुणाचं वर्णन, अनुपानाच्या अटी वगैरे आत्मसात् करताना जो काहीं आनंद होतो तो फक्त पोटाची व्यथा असलेल्या माणसांनाच कळेल ! इतराना कळणं शक्य नाही ! ' आंतड्यांतील श्लेष्मल त्ववेला इजा न करतां कोठ्यांतील पित्तरसाची उठावणी करा ! ' वगैरे लढाऊ घोषणा जाहिरातीत वाचल्या म्हणजे चित्त थरारून जातं; आणि वाहूंना - नव्हे, चुकलें - पोटांतील अवयवाना विलक्षण स्फुरण चढतं !

शेक्सपीअरचीं नाटकं किंवा त्रायव्रल यांच्यासारखे अमोल ग्रंथ मनःपूर्वक वाचणारे लोक फारच थोडे असतात. पण अमेरिकन जाहिरातदारांनीं आणि वृत्तपत्रांनीं या थोर ग्रंथाची अगदीं एका साध्या युक्तीनं तमाम जनतेला गोडी लावली. उच्च वाङ्मय वाचणारे थोडे असतील, पण गोळ्या गिळणाऱ्या आणि मलमें लावणाऱ्या लोकांची जगांत खात्रीनं बहुसंख्या आहे. एक अमेरिकन कंपनी त्रायव्रलमधले मोठमोठे उतारे देऊन हळूच त्यातून आपल्या मलमाची जाहिरात करीत असे. उदाहरणार्थ, ' येशू ख्रिस्त म्हणतो कीं एका गालावर कुणी चापट मारल्यास दुसरा गाल पुढें करा. ' हें वाक्य या जाहिरातदारानं आपल्या जाहिरातींत उद्धृत करून त्यापुढं इळूच आणखी एक वाक्य जोडून दिलं : ' येशू म्हणतो कीं एका गालावर कुणी चापट मारल्यास दुसरा गाल पुढें करा; पण तोंपर्यंत पाहिल्या गालाला अमुक अमुक मलम चोपडा म्हणजे दुसरा गाल पुढें करावयाला तुम्हाला कांहीं एक वाटणार नाही ! ' दुसऱ्या एका कोल्डक्रीमच्या व्यापान्यानं शेक्सपीअरच्या ' रोमिओ अँड ज्यूलिएट् ' या प्रख्यात नाटकातला एक उतारा सचित्र दिला. ज्यूलिएट्च्या सौंदर्याला उद्देशून रोमिओनं केलेलें तें भाषण होतं. त्यांत फारसा फरक जाहिरातीकरिता त्यानं केला नव्हता. ' तूं अशी आहेस, तुझा चेहरा चंद्राहून सुंदर आहे. ' वगैरे शेक्सपीअरचीं सर्व वाक्यं त्यानं जशींच्या तशीं दिलीं होतीं. शेवटीं फक्त एकच वाक्य त्यानं अधिक घातलं होत. ' पण तूं जर अमुक अमुक कोल्डक्रीम वापरशील तर त्याहूनही सुंदर दिसशील ! '

पवित्र त्रायव्रल किंवा शेक्सपीअरसारखा महाकवि यांना आपलीं मलमं आणि गोळ्या यांच्या खपासाठीं लोळविणारे हे जाहिरातदार पाहिले कीं एक विचार मनांत आल्याशिवाव राहात नाही. जाहिरातीचा उद्देश काय ? अमुक प्रकारची

वस्तु अमुक ठिकाणीं मिळते आणि तिचे अमुक उपयोग आहेत, हें सागण्याचा. मग हीं भरमसाट आणि अतिरांजित वर्णनं जाहिरातींत कां देण्यात येतात ? वस्तु चांगली असली तर लोक एकमेकांना तिची शिफारस करूं लागतात आणि आपोआपच तिचा खप होतो. आकर्षक जाहिरात देणं ही गोष्ट वेगळी; पण वाचक — थोडीबहुत बुद्धिमत्ता असलेला वाचक — ज्यावर मुळींच विश्वास ठेवणार नाही अशीं भरमसाट वर्णनं का ? अर्थात् गुणांचा अभाव असल्यामुळं ओरडा-आरड करून, भलत्याच मुद्द्यावर लोकांचं लक्ष वेधून आपली वस्तु खपविण्याचा हा अट्टाहास आहे, हें उघड आहे. रशियात वस्तूचें उत्पादन उपयोगाकरितां होत असल्यामुळं—कसेंही करून नफा मिळविण्याकरितां होत नसल्यामुळं — तिथल्या वृत्तपत्रात अशा प्रकारच्या जाहिराती मुळींच दृष्टीला पडत नाहींत. आमच्या चित्रपटांच्या जाहिरातींत ही पद्धति अगदीं पराकोटीला गेली आहे. नायकाचें काम करणारा एम्. ए., एल्.एल्. व्ही. आहे, नायिका प्रख्यात वकिलाची मुलगी आहे, वगैरे गोष्टी जाहिरातींत वाचताना खरोखरच मौज वाटते. भिकार अभिनय करणाऱ्या एम्. ए., एल्.एल्. व्ही. चें प्रेक्षकांना सोयर-सुतक काय ? नायिका वकिलाची मुलगी असण्याऐवजीं झाडूवाल्याची मुलगी असून ती जर उत्कृष्ट अभिनय करणार असेल तर प्रेक्षक तिच्या बापाचा विचार कशाकरिता करणार ? मात्र प्रत्यक्ष चित्रपटापेक्षा या जाहिरातींनीं अधिक मनोरंजन होतं, हें कबूल केलं पाहिजे ! आणि भाषेच्या संपत्तींत या जाहिराती केवढी भर टाकतात ? ‘ दिलखेचक ’, ‘ हृदयफोडक ’, ‘ काळीजतोडक ’ हीं विशेषणं, चित्रपट नसते तर मराठी भाषेला लाभलीं असतीं काय ? वृत्तपत्राच्या वाकीच्या पानांत खूप काहीं असेल, पण ही मजा जाहिरातींच्या पानांतच !



११३

‘ मोठें, त्याहून मोठें ! ’

एका छोट्या मुलासमोर मूटभर चॉकोलेटच्या बड्या धरून मी म्हणालों, ‘ यांतलं कुटलं पाहिजे तुला ? ब्रदामाचं, पिस्त्याच की साधंच ? ’

त्यांतलं सर्वांत मोठं उचळून तो मुलगा म्हणाला, ‘ मला सर्वांत मोठें पाहिजे ! ’

‘ काय गम्मत आहे पाहा, ’ माझ्याबरोबर असलेल्या एका मित्राला मी म्हणालों, ‘ ब्रदाम की पिस्ता याचा विचारसुद्धां करित नाही हा गुलाम. त्याला फक्त मोठं चॉकोलेट पाहिजे ! ’

गंभीर चेहरा करून छोटा तत्त्ववेत्ता असलेला माझा मित्र म्हणाला, ‘ त्या पोराला काय हंसायचं ? आजकाल सगळ्यांनाच एकापेक्षा एक मोठ्यांचा सोस लागलाय ! ’

‘ पुरे पुरे, तुझं तत्त्वज्ञान ! ’ म्हणून त्या व्हेलेला त्याची मी थट्टा केली, पण त्याच्या बोलण्यांत खूपच तथ्य आहे, असं अलीकडे मला वाटू लागलंय. आमचा देश एवढा मोठा आहे, आमच्या देशांतलं धरण सगळ्या जगांत लांब आहे. आमच्या देशातल्या इमारती साऱ्या पृथ्वीतलावर उंच आहेत, हे शब्द अलीकडे सारखे कानांवर आदळत असतात. अशी बडबड करणाराला केव्हां केव्हां

चटकन् विचारावंसं वाटतं, ' का हो, तुमच्या देशांतले गढेही सर्व जगांत मोठे असतील, नाही ? '

असं विचारावंसं वाटतं, पण आपण विचारीत नाहीं. कारण यांपैकीं बहुतेक सद्धेतून बोलत असतात, बढाई मारण्याकरितां बडबडत नसतात.

या वात्रतीतले मला आलेले दोन अनुभव सागण्यासारखे आहेत. प्रवासांत एकदा एक स्विस तरुण मला भेटला होता. एकमेकांच्या देशासंबंधीं आम्ही बोलूं लागलों, आणि बोलता बोलता आमच्या देशाची लांबी-रुंदी, लोकसंख्या, हिमालयपर्वत यांचं वर्णन मी करूं लागलों. मी बढाई मारीत नव्हतो, — खरं तेंच सांगत होतो. तो एकदम उद्गारला, ' खरंच, तुमच्या देशांत मी जन्मलों असतो तर बरं झालं असतं ! '

' का रे, बुवा, ' मी हंसत म्हणालों, ' मला वाटतं, मी तुमच्या देशांत जन्मलों असतो तर बरं झालं असतं ! '

' म्हणजे ? ' तो उद्गारला.

' म्हणजे असं, ' मी म्हणालों, ' कीं सगळंच आमच्याकडे मोठं असल्या मुळं इतक्या वर्षांत माझ्या देशाचे काहीं एक-दोन कोनेकोपरे मी पाहिले असतील, हिमालय चढून जाण्याची तर गोष्टच नको. उलट, तुझ्या देशाची लांबी रुंदी दोन-तीन तासाच्या आगगाडीच्या प्रवासानं पाहून घेतां येते. वर्षांतून चार वेळा देशातला कानाकोपरा हवा तर पार्थी फिरून पाहावा ! तुझा एवढासा आल्प्स हवा त्यानं हवा तेव्हां चढावा ! लहानसा देश असल्यामुळं तुम्ही तो स्वच्छ किती ठेवतां, तुमचं आरोग्य काय, तुमचं राहणीचं मान किती छान ! आमचं सर्वच मोठं, त्याबरोबर आमचं दारिद्र्यही मोठं, आमचा गत्राळेपणाही मोठा ! '

माझे हे शब्द ऐकून तो हंसला आणि शेवटीं त्याचा देश त्याला बरा नि माझा देश मला बरा असंच ठरलं. पण या बोलण्यातली एक गोष्ट निर्विवाद आहे. मोठ्यांची हौस ठीक आहे. पण मोठ्यांचा हव्यास उपयोगाचा नाही; मोठ्याइतक्याच कांहीं छोट्या गोष्टीही महत्त्वाच्या असतात. पण पुष्कळ लोकांच्या हें ध्यानांत येत नाहीं. उत्तर हिंदुस्थानांत प्रवास करीत असतां आगगाडींत माझ्या शेजारीच बसलेल्या एका हिंदी भाषी गृहस्थाशी मी बोलत होतो.

माणूस मोठा सुखभावी आणि विद्वान् होता. पण बोलतां बोलतां त्याचीं काहीं मतं ऐकून मला आश्चर्य वाटलं. भारतांतल्या निरानेराळ्या भाषांसंबंधीं बोलतांना तो म्हणाला, ' आपला देश केवढा मोठा आहे. त्याची एकच एक मोठी भाषा पाहिजे. जास्तीत जास्त लोक हिंदी बोलतात तेव्हा ती मोठी भाषा आहे. तुमच्या मराठी, गुजराती, तामिळ, तेलुगु वगैरे छोट्या छोट्या भाषा तुम्ही शक्य तितक्या लवकर विसरून जाल नि आपण सारे हिन्दीत बोलूं शकूं तितकं आपल्या देशाचं लवकर कल्याण होईल. '

त्याच्याशीं सरळ वादविवाद करण्यापेक्षा त्याची थोडी गभमत करावी म्हणजे माझा मुद्दा त्याच्या लवकर ध्यानांत येईल असा विचार करत मी म्हणालों, ' तुमचं म्हणणं बरोबर आहे. पण मला वाटतं, सध्याचा काळ लक्षात घेता आपण जरा याहांपेक्षा मोठं झालं पाहिजे. आतां सर्व जग आधुनिक विज्ञानानं जवळ आलंय नि परस्परावलंबीही झालंय. आपण सर्व एकत्र जगूं किंवा हायड्रोजन् ब्रोव्जनं एकदमच एकत्र मरूं. जग आपल्या देशापेक्षा मोठं आहे हें तुम्ही एकदम मान्य कराळ. देशाच्या कल्याणापेक्षा जगाच्या कल्याणाची काळजी वाहाणार अधिक मोठा हेंही तुम्ही अमान्य करणार नाही. जगाच्या कल्याणासाठीं जगाची एक भाषा असणं आवश्यक आहे, आणि इडों कीं एस्परांटो नांवाची एक विश्वभाषा काहीं विद्वानांनीं तयारही केली आहे म्हणतात. तेव्हा जुन्या भाषा टाकून नवीनच शिकायची तर तुम्ही आम्ही सर्व ती एस्परांटोच शिकायला सुरुवात करूं या. त्याचप्रमाणें जगांत पिवळे लोक सर्वांत फार आहेत. त्याच्या खालोखाल काळे आहेत; नि त्यापेक्षा कमी गोरे आहेत; कातडी पिवळी करण्याचं रसायन शास्त्र सहज शोधून काढतील ! तेव्हां जगातल्या सर्व लोकानीं पिवळं व्हावं हें बरं ! मग काळा, गोरा वगैरे वर्णभेदाचीं भांडणं दक्षिण आफ्रिकेंत वगैरे चाललींत तीं आपोआपच बंद पडतील नि जगाचं कल्याण होईल ! '

माझं हें व्याख्यान ऐकून तो मोठमोठ्यानं हंसूं लागला. माझा मुद्दा त्याच्या ताबडतोब ध्यानात आला. मोठं, त्याहून मोठं, त्याहीपेक्षा मोठं असं म्हणत म्हणत जगाचा एकरंगी, एकसाची ठोकळा करायचा कीं काय ! जिवंत जग म्हणजे विविधतेनं नटलेलं जग. सर्व भाषा, सर्व रंग पाहिजेत. मोठ्या-बरोबर लहानांनीं, लहानांबरोबर मोठ्यांनीं, काळ्यांबरोबर गोऱ्यांनीं, गोऱ्यांबरो-

वर काळ्यांनीं, — एकमेकांना खाण्याचा प्रयत्न न करता एकमेकाशीं मिळून मिसळून राहण्यांतच मजा आहे.

या मोटेपणाच्या वादविवादात एका इंग्रज मित्रानं मात्र मला चागलंच निरुत्तर केलं. इंग्रज मोठे व्यवहारी, कोणत्याही आत्यंतिकतेच्या आहारीं न जाणारे, हें मला पुन्हा एकदा पटलं. त्याच्याबरोबर बोलता बोलता मी एकदा थट्टेंत म्हणालों, ' आज जगातला सर्वांत मोठ्यातला मोठा माणूस—गाधीजी आमचे आहेत. तुमच्यात असा कुणी आहे ? '

' नाही, युवा, ' तो शातपणाचा मिस्किल आव आणून म्हणाला, ' हें पाहा, तूं म्हणतोस तें खरं आहे; पण त्यात एक लहानशी गोम आहे. सर्व मोटेपणाचा मक्ता तुम्ही एकाच माणसाला दिल्यामुळें तुम्ही सर्व फारच छोटे राहिल आहांत. आमचं तसं नाही. आम्ही मोटेपणा अधिक मोठ्या प्रमाणांत वांटला आहे. आमच्यात एकच मोठा माणूस नाही; पण आमच्यातला छोटा माणूस तुमच्या छोट्या माणसापेक्षा खूप मोठा आहे ! मला वाटतं, लोकशाहीच्या तत्त्वानुसार हेंच अधिक चागलं. एक कोट्याधीश आणि कोट्यवधि माणसं दरिद्री असण्यापेक्षा कोट्यधीश कुणीच नाही, पण सर्वच जण कमी-अधिक सुखवस्तु असलेले वरं नाही का ? '

त्यानं मला चागलाच टोला हाणला होता ! खरोखरच मोठं, मोठं करीत मोठ्याच्या मागं खुळ्यासागखं धावण्यात काही अर्थ नाही. मोठीं यंत्रं, मोठीं शहरं, मोठ्या योजना, सर्वच मोठ मोठ करण्याच्या नादांत, ज्या छोट्याशा, माणूस नावाच्या प्राण्यासाठीं हें सर्व चाललेलं असतं, तो विचारा शिल्लकच राहात नाही !



११४

प्रतिपक्षावर मात

*

प्रतिपक्षावर मात करण्याकरिता काय करावं, असा प्रश्न जेव्हा एखादा विचारतो तेव्हां प्रतिपक्षापेक्षां त्याच स्वतःचं बळ कमी असतं आणि शक्तीपेक्षा सुद्धा युक्तीने प्रतिपक्षावर कशी कुरघोडी करायची याचं उत्तर त्याला हवं असतं, असं मला वाटतं. प्रतिपक्षी बरोबरीचा असेल किंवा कमी तोलाचा असेल तर मात कशी करावी याची विशेष चिंता करण्याचं कारणच नाही. अफजुलखान किरकोळ असता तर भेटीच सोंग करायचं, कडकडून मिठी मारायचं आणि हळूच त्याच्या पोटात वाघनखं खुपसायचं शिवाजीला कांहींच कारण नव्हतं. त्यानं तिथल्या तिथं त्याची मुंडी मुरगाळली असती. अफजुलखानानं तसाच विचार केला होता. शिवाजी आपल्या मानानं अगदी किरकोळ आहे. तेव्हां मिठी मारतांना आपण त्याला सहज कांखेंत चिरडून टाकूं ! पण त्यानं शिवाजीचा गळा आपल्या कांखेंत दाबण्याआधीच शिवाजीनं त्याची आंतडी बाहेर काढली. अफजुलखानाची कल्पना अशी की हा फक्त शरीराचा किंवा शक्तीचा सामना आहे. प्रतिपक्षी कांहीं डोकं वापरील हा विचार त्याच्या डोक्याला शिवूनहि गेला नाही ! शिवाजीनं हें बरोबर हेरलं होतं. प्रतिपक्षी शक्तीच्या मिजाशीत असेल तर त्याची ती मिजास तशीच राहूं द्यायची आणि आपण युक्तीचा अवलंब करायचा. थोडक्यांत, सांगायचं म्हणजे शत्रु किंवा प्रतिपक्षी ज्याची अपेक्षा

करतो तेंच नकी करायचं नाही, ही प्रतिपक्षावर मात करायची एक रामत्राण युक्ति आहे.

आपल्या धंद्यांत अतिशय निष्णात म्हणून प्रसिद्ध असलेल्या एका अमेरिकन चित्रपट निर्मात्याचा एका प्रख्यात इंग्लिश नटाला आलेला अनुभव मला इथं सांगावासा वाटतो. या निर्मात्याच्या श्रीमंतीसंबंधी, त्याच्या हुशारीसंबंधी, त्याच्या मिष्टास वाणीविषयी आणि हा हा म्हणतां प्रतिपक्षाला खिशात घालण्यासंबंधी लोकांत नाना प्रकारच्या अफवा होत्या. एखाद्या राजाच्या राजवाड्यापेक्षा त्याच्या ऑफिसची खोली सजविलेली आहे. पांचसहा मोठमोठीं दालनं ओलांडून त्याच्या खोलींत पोहोचिपर्यंत आजूबाजूच्या वैभवानंच त्याला भेटायला जाणारा माणूस अर्धा खचतो. त्याच्या बोलण्यांत अशी कांहीं विलक्षण मोहिनी आहे की मोठमोठ्या नटाना आणि नटींना कमीत कमी पगाराच्या जाळ्यांत तो सहज पकडतो, वगैरे वगैरे, शेंकडों दंतकथा लोक एकमेकाना सागत व्हाल्येअर, डिझरायली वगैरेच्या अमर भूमिका चित्रपटांत करणारा प्रख्यात इंग्लिश नट जॉर्ज आर्लिस या निर्मात्याला भेटला तेव्हाची ही गोष्ट आहे. त्या वेळीं इंग्लंडच्या रंगभूमीवर एक मोठा नट म्हणून आर्लिस प्रसिद्ध होता. तो अमेरिकेंत गेलेला नव्हता किंवा चित्रपटांतहि त्यानं काम केलेल नव्हतं. या अमेरिकन चित्रपट-निर्मात्यानं त्याला मुद्दाम एक सुंदर पत्र लिहून आपल्या चित्रपटात काम करण्याकरिता अमेरिकेला बोलावून घेतलं होतं. त्या प्रसंगाच्या आठवणी लिहिताना आर्लिस म्हणतो, या निर्मात्याच्या चपल बुद्धीच्या इतक्या अद्भुतरम्य कथा लोकांनीं मला सांगितल्या होत्या की त्याला भेटावयाला जायत्या आधीं दोन दिवस मला दुसरे कांहीं सुचत नव्हतें. तो असं बोलेल, मग मी असं बोलेन, त्यानं मला असं बनवण्याचा प्रयत्न केला तर मी त्याला असं उत्तर देईन, त्यान पन्नास हजार डॉलर्स एका चित्रपटांतल्या कामासाठी देईन म्हटलं तर पाऊण लाखाच्या खालीं करारावर सही करायला तयार नाहीं असं मी त्याला खणखणीत बजावोन, वगैरे वगैरे विचारांनीं माझं डोक मीं पिकवून घेतलं होतं. शेवटीं त्याला भेटायला जायचा दिवस उजाडला. सगळे तयार केलेले मुद्दे मनातल्या मनांत घोकून आणि छाती घट्ट करून आर्लिस त्या निर्मात्याला भेटायला निघाला. आर्लिसनं नावाचं कार्ड पाठविण्या-

बरोबर त्यानं आर्लिसला ताबडतोब आत बोलावून घेतलं. आपल्या मोठया थोरल्या टेबलाशीं एक लह चिरूट ओढीत तो बसला होता. आर्लिस आत आल्याबरोबर तो उठून उभा राहिला आणि मोठया प्रेमानं आर्लिसला त्यानं आपल्याजवळ बसवून घेतलं. आर्लिस मनात म्हणू लागला — यानं आपले मोहपाश टाकायला मुरुवात केली वरं का ! आर्लिसला त्यानं एक चिरूट दिला, आणि इंग्लडमध्ये आपण असताना आर्लिसच्या निरनिराळ्या नाटकांतल्या एकादून एक सरस भूमिकावर आपण किती बेहद्द खूष झालों होतों, — त्याचं रसाळ वर्णन तो अगदी मनःपूर्वक करूं लागला. तुझ्या स्तुतीनं मी मुळीच वितळणार नाहीं,—आर्लिस मनात म्हणत होता,—तूं पैशाच्या गोष्टी काढ की तुला कसा ओढून घरतों पाहा !— शेवटीं कराराची गोष्ट निघाली. आर्लिस श्वास कोंडून धरून तो काय म्हणतो ते ऐकावयाला तयार झाला. त्यानं शातपणें चिरूट खालीं ठेवला, आपल्या भव्य टेबलाचा एक खण उघडून एक कागद बाहेर ओढला आणि तो कागद आणि एक फाउंटनपेन आर्लिसच्या पुढं ठेवलं. करारपत्राचा तो एक कोरा फॉर्म होता.

‘ मि. आर्लिस ’ तो शातपणें म्हणाला, ‘ तुम्ही मला हवेत. तुमच्याशीं मी पैशाची घासाघास करूंच शकत नाही. चित्रपटांतल्या कामासाठीं तुम्हांला हवी ती रक्कम तुम्ही खुशाल घाला; मी तिच्या खालीं मही करतों ! ’

आर्लिस म्हणतो, हे शब्द ऐकल्याबरोबर हिमालयाच्या शिखरावरून एकदम जमिनीवर आपटल्यासारखं मला झालं. वाद नाहीं, विवाद नाहीं, घासाघास नाहीं कीं बनवाबनवीचा प्रयत्न नाहीं. आपण तयार केलेल्या मुद्द्याची अगदीं धूळधाण उडाली. आपण भलतीच रक्कम कशी घालावी, अशी लाज उलट आपल्याच मनाला वाटूं लागली ! एखाद्या सदगृहस्थानं थोर मनानं आपणाला वाटेले ती रक्कम घाल म्हणून सांगितलं म्हणून आपण वाटेले ती रक्कम घालायची कीं काय ? आपणालाही कांहीं सम्यपणा, मनाचा थोरपणा आहे कीं नाहीं ? पांच-दहा मिनिटं डोकं खाजवून, कमींत कमी आपण किती ध्यावं असा विचार करून करारपत्रावर आपण रक्कम टाकली असं आर्लिस लिहितो ! त्या निर्मात्यानं प्रतिपक्षाला अगदीं चारही मुंडे चीत करून टाकलं.

प्रतिपक्षाला याहिपेक्षां अगदीं अनपेक्षित रीत्या चीत करून टाकल्याचं

दुसरं एक उदाहरण मला आठवतं तेंहि सिनेमासृष्टीतलंच आहे. एक सिनेमा नटी आपल्या नवऱ्याला सोडून दुसऱ्या एका नटाबरोबर पळून जाण्याच्या विचारांत होती. तिची कांहीं पत्रं तिच्या नवऱ्याच्या हातीं पडली होती आणि त्यामुळं तिचे सर्व भेत नवऱ्याला आधींच कळले होते. आपण घरी नसताना तिचा प्रियकर कोणत्या दिवशी कधी येणार, कोणत्या गाडीनं तीं दोघं तें गाव सोडून कुठं जाणार, वगैरे वगैरे त्या दोघाचे सर्व भेत त्याला माहीत हांत. एखादा सामान्य नवरा असता तर त्यानं ओरडाओरड, शिव्यागाळी, आदळा-आपट, मारामारी करून आपल्या बायकोचं मन आपल्याविरुद्ध अधिकच क्लुषित केलं असतं. आणि तिचा घर सोडून जाण्याचा निश्चय अधिकच बळकट केला असता या हुशार नवऱ्यानं विलक्षण रीतीनं प्रतिपक्षावर बाजू उलटवली. तीं दोघं ज्या वेळीं निघणार होतीं त्या वेळेला बरोबर तो अचानक घरी उपस्थित झाला. त्या वेळेला तो कधीच घरी येत नसे. त्या दोघाना आश्चर्याचा धक्का बसला आणि त्यांचे चेहरे अगदीं काळवंडून गेले.

‘ काहीं घाबरूं नका ’, तो शातपणें त्या नटाला आणि आपल्या बायकोला म्हणाला, ‘ तुमचे सर्व भेत मला केव्हांच कळले होते. आयत्या वेळीं तुम्हाला स्टेशनवर जायला टॅक्सी मिळण्याची अडचण होईल म्हणून मी मुद्दाम माझी मोटर घेऊन आलों आहे ! ’

आपल्या बायकोकडे वळून तो म्हणाला, ‘ या गृहस्थाकडे फारसे पैसे नाहीत; तुला पहिले एक-दोन महिने खर्चाला काही पैसे पाहिजेत का ? ’

त्याची बायको तर हतबुद्धच झाली. तिचा प्रियकर ‘ त-त-प-प ’ करूं लागला. आपल्या प्रियकराचा तो बाबळटपणा पाहून तिला अतिशय राग आला. ‘ मला नाहीं तुमच्याबरोबर यायच ’ म्हणून त्यालाच ‘ तूं इथून निघून जा ’ म्हणून ती सागूं लागली ! आणि त्या प्रियकरानं खालीं मान घालून तिथून पळ काढला !

आर्लिंसला चीत करणाऱ्या त्या अमेरिकन निर्मात्याची किंवा या लोकविलक्षण नवऱ्याची, प्रतिपक्षावर मात करण्याची ही पद्धत सर्वसामान्य माणसाला साधेल असं मला वाटत नाहीं. आणि साधलीच तर ती नेहमींच यशस्वी होईल असंहि म्हणतां येणार नाहीं. सर्वसामान्य माणसांत इतकं धाडस असणं कठीण, पण पां. शि. २५

त्याहूनहि महत्त्वाची गोष्ट म्हणजे या दोन्ही उदाहरणात प्रतिपक्षातहि काहीं सदसद्विवेकबुद्धि, मनाचा थोरपणा आहे हें आपण विसरता कामा नये. तुमच्या कुणी थोत्राडीत मारली तर उलट त्याच्या मुस्कटात लगावण्याऐवजी तुमचं दुसरं थोत्राड पुढ करा, आणि प्रतिपक्षाला चीत करा, असं येशू ख्रिस्त सांगतो. तेव्हां तो हेंच धरून चालतो, कीं आपण दुसरा गाल पुढं केल्याबरोबर प्रतिपक्षाला स्वतःची लाज वाटेल, आणि आपल्या दुष्कृत्याचा त्याला पश्चात्ताप होईल. एकानं थोत्राडीत मारली कीं दुसऱ्यानं त्याच्या उलट दोन मारायच्या, मग त्यानं पुन्हा तीन, अशा तऱ्हेनं दुष्कृत्यांची माळ लावविण्यापेक्षा दुसरा गाल पुढं करून ती माळ तिथल्या तिथं तोडायची आणि प्रतिपक्षाला पश्चात्तापदग्ध व्हायला लावून जगात एका चागल्या माणसाची भर घालायची, हें येशू ख्रिस्ताचें — किंवा आपल्या महात्मा गांधीचें म्हणा, — तत्त्वज्ञान खरोखर उदार आणि उदात्त आहे. पण प्रतिपक्षाला सदसद्विवेकबुद्धिच किंवा काळीजच नसेल, किंवा असलेंच तर तें जर उलटें असेल तर या सर्व औदार्याचा आणि उदात्तपणाचा उपयोग काय ! जगात एका चागल्या माणसाची भर घालण्याऐवजी दुष्कृत्यांना उत्तेजन देण्याचं पापच आपल्या हातून घडावयाचं ! समजा, आर्लिस सद्गृहस्थ नसता आणि त्यानं कोटी दोन कोटी डॉलर्स आपला पगार म्हणून त्या कोऱ्या करार-पत्रावर टाकले असते तर त्या अमेरिकन निर्मात्याचें दिवाळेंच निघलें असतें ! तसंच समजा, ती नटी अगदींच उलट्या काळजाची आणि लाजलज्जा कोळून प्यालेली असती, तर नवऱ्यान दिलेले खर्चाचे पैसे घेऊन त्याच्याच गाडीतून आपल्या प्रियकराबरोबर ती पळून गेली असती ! आपण दुसरा गाल पुढं केल्याबरोबर स्वतःची लाज वाटून पश्चात्ताप होण्याऐवजी पहिल्या गालावर एक तर दुसऱ्या गालावर प्रतिपक्षानं चार ठेवून दिल्या, तर कुठली दुष्कृत्यांची माळ तुटणं आणि कुठली चागुलपणांत भर ! अर्थात्, येशू ख्रिस्त किंवा गांधीजी यावर म्हणतील, कीं प्रतिपक्षाला पश्चात्ताप होईल किंवा स्वतःची त्याला लाज वाटेल या अपेक्षेनं आपण भलेपणा दाखवायचाच नाही; फळाची आशा न धरतां आपण भलेपणाचं कर्म करायचं ! तें सर्व खरं, पण दुष्कृत्य करणारा माजतो त्याचं काय ! म्हणूनच सामान्य माणसाला प्रतिपक्षावर मात करण्याची ही लोकोत्तर पद्धति साधणं महाकर्मकठीण असं मी म्हणतो.

साहित्यिक वादविवादातली प्रतिपक्षावर मात करण्याची पद्धत मात्र अगदी सोपी, सुटसुटीत आणि सर्वसामान्य माणसाला अगदी सहज साधण्यासारखी आहे. समजा 'अ' साहित्यिकानं 'ब' साहित्यिकावर वर्तमान-पत्रांत असा आरोप केला, की पुण्यांत झालेल्या अमुक अमुक सभेत 'ब' नें अमुक अमुक भयंकर विधान केलें. 'अ'चें हें विधान धडधडीत खोटं आहे, कारण त्या दिवशीं पुण्यांत मी नव्हतोच — त्या दिवशीं मुंबईत माझ्या एका मित्राची बायको फार आजारी असल्यामुळं त्याच्या घरीच सवंध दिवस होतों, असें 'ब' नें उत्तर दिलें. कुणालाहि वाटेल की आता 'अ'ला कांहीं बोलणेंच उरलें नाहीं. 'ब' नें त्याचे सर्व दांत त्याच्या पुरेपूर घशांत घातले. पण हा वाद एवढ्यावर मुळींच थांबत नाहीं. दुसऱ्या दिवशीं 'अ' एक लाबलचक उत्तर 'ब' ला देतो. मित्राची बायको आजारी होती तर तिच्या शुश्रूषेसाठीं 'ब' ला जायचं कारण काय ? तिचे किंवा त्या मित्राचे दुसरे कुणी नातेवाईक नव्हते की काय ?

अशीं कांहींतरी सूचक विधानें करून 'अ' 'ब'च्या आणि त्याच्या मित्राच्या बायकोच्या चारित्र्यावर शितोडे उडविण्याचा प्रयत्न करतो. मग 'ब' चिडतो आणि तिसऱ्या दिवशींच्या पत्रात 'अ'च्या बायकोवर आणि 'अ'च्या एखाद्या मित्राच्या बायकोवर शितोडे उडवितो. अशा तऱ्हेनं वाद रंगत जातो; आणि मूळ जो मुद्दा 'ब' पुण्याच्या सभेत विशिष्ट शब्द बोलला कीं नाहीं तो बाजूलाच राहतो. नव्हे, लोक आणि भांडणारे ते दोघे साहित्यिक तो पार विसरून जातात. शेवटीं बायकोची बेअब्रू पुरे झाली म्हणून 'ब' 'अ'पुढं हात टेकतो. आणि पुण्यातच काय पण मुंबईतल्या सभेतहि मीं तसे उद्गार काढले होते, असं जाहीर करतो. आणि मग 'अ' शेवटचें पत्र लिहून, पाहा मीं पहिल्यांदाच काय सांगितलं होतं, म्हणून आपला विजय सर्वांच्या नजरेस आणतो !

मुख्य मुद्दा सोडून सारखे शब्दातून शब्द वाढवीत प्रतिपक्षाला जेरीस आणायचा ही शब्दसृष्टीच्या ईश्वरांची पद्धत आहे !

प्रतिपक्षाला जें हवें तें देणें म्हणजे आपला पराजय ताबडतोब कबूल करण्यासारखेंच आहे. पण प्रतिपक्षाला जें हवें तें त्याला अगदीं अजीर्ण होईल इतक्या फाजील प्रमाणांत देणें म्हणजे त्याची चांगलीच खोड मोडण्यासारखें आहे. हा

एक विचित्र अनुभव एकदा रस्त्यात पाहिलेल्या एका प्रसंगावरून मला मिळाला. या नाट्यप्रसंगाचा नायक येशूख्रिस्ताच्या किंवा गांधीजींच्या ब्रारशाला जेवला होता, असेंच म्हटलें पाहिजे. हा नायक म्हणजे एक दहा-बारा वर्षांचा भिकाऱ्याचा पोर होता. गल्लींतून जाता जाता तो बाजूला थुंकला आणि थोडीशी थुंकी तिकडून जाणाऱ्या एका धर्तिगणाच्या अंगावर उडाली. त्या धर्तिगणाने पुढें जाऊन त्याच्या एक श्रीमुरखांत भडकावली. मला वाटलं, आता हा पोर इथून रडत रडत पळून जाईल ! पण त्या पोरानें मला चांगलाच आश्चर्याचा धक्का दिला. तो रडूं लागला.

पण रडत रडत छाती पुढें काढून तो त्या धर्तिगणाला म्हणाला, ' एक थोबाडीत मारलीस पण दुसरी मारायची तुझी छाती आहे काय ? '

त्या धर्तिगणाने दुसरी एक त्याच्या थोबाडीत ठेवून दिली ! आता तरी तो पळेल अशी अपेक्षा करीत मी उभा होतो. पण छे !

त्यानें रडत रडत त्या धर्तिगणाला पुन्हा दरडावले, ' दोन मारल्यास पण तिसरी मार पाहूं ? '

त्या धर्तिगणानें तिसरी एक चपराक त्याच्या कानशिलावर ठेवून दिली. आतां तरी-मी मनात म्हणालों. छे !

' चवथी मारायची, तुझी काय छाती आहे ! ' तो ओकसाबोक्शीं रडत ताठ्यांत उद्गारला.

आता मात्र तो धर्तिगण हरला होता. ' काय कारटं आहे ? ' माझ्याकडे पाहात तो म्हणाला, ' याला मारीत बसायला मला वेळ नाही नि माझा हातहि दुखायला लागला. लेकाचे गाल गेंड्याच्या कातडीचे केलेले दिसतात ! ' असें म्हणून ' हरलों बुवा तुझ्यापुढें ' असें म्हणत तो धर्तिगण तिथून निघून गेला.

त्या भिकाऱ्याच्या पोरानें येशूख्रिस्ताचा उपदेश पुरा पाळून आपल्या प्रतिपक्षाला अगदीं चीत करून टाकला ! प्रतिपक्षाला चीत करण्याकरितां त्याला मारायचा कीं त्याच्याकडून मार खायचा, हें या सर्व उदाहरणांवरून तुमचं तुम्हींच ठरवा !

११५

पानिपत झालं नसतं ?

*

एकदां गणूकाका आणि मी कसल्या तरी कार्यासाठीं देणगी मागण्याकरितां एका श्रीमंत गृहस्थाकडे गेलों होतो. त्या गृहस्थानं मोठ्या अद्वीनं आमचं स्वागत केलं, आणि आमच्या कामाची विचारपूस केली. आम्हीं काम सांगताच, ' मग किती पैसे देऊं ? ' असा प्रश्न त्यानें केला. गणूकाका इकडे तिकडे पाहूं लागले. मी मोठा थोरला श्वास घेऊन, ' शंभर रुपये तुम्हीं द्यावे ' असं म्हणालों.

' हात्तिच्या ' असं म्हणून तो गृहस्थ आत गेला आणि शंभर रुपयांची एक नोट आणून त्यानं आमच्या हातावर ठेवली. पावती वगैरे देऊन, त्याचे मनः-पूर्वक आभार मानून आम्ही परत फिरलों. त्याच्या घरांतून बाहेर पाऊल टाकतांच गणूकाका मला म्हणाले, ' अगदीं बावळट आहेस तूं ! '

' तो कां बुवा ! ' मी आश्चर्यचकित होऊन विचारलं.

' अरे, इतका चांगला गृहस्थ तो, पांचशें रुपये मागितले असतेस तरी त्यानं या सत्कार्याकरितां सहज दिले असते ' काका म्हणाले.

' खरंच काका — पांचशें मागितले असते तर बरं झालं असतं ! ' मी म्हणालों.

‘ तू काय मागतोस — तू बरं झालं असतं मागाहून म्हणणार ! ’ काका उद्गारले, ‘ कांहीं झालं तरी आपले गुजराती बंधू म्हणतात तेंच खरं ! ’

‘ काय ? ’ मी विचारलं.

‘ पश्चात् बुद्धि बामणिया न आगळबुद्धि बनिया ! ’ काका म्हणाले, ‘ आपण बामण किंवा बुद्धिजीवी लोक मागाहून विचार करणार, — असं असं केलं असतं तर बरं झालं असतं. बनिया किंवा व्यापारी माणूस आधींच बरोबर हिशेब करतो नि मग काय बोलायचं तें बोलतो. तुझ्या जागीं असा कुणी आगळबुद्धि बनिया असता तर त्यानं हजार रूपये मागितले असते. म्हणजे पाचशें तरी सहज हातीं पडले असते. ’

‘ जाऊं द्या, आता काय त्याचं ? आपण आहोंत तसे आहोंत — आता काहीं नवे हाणार नाहीं आपण ! ’ मी म्हणालों.

मी स्वतःचं समाधान करण्याचा प्रयत्न केला खरा, पण आपलं चुकलं अशी माझ्या मनाला चुटपूट लगली यांत शंका नाही. या पश्चात् बुद्धीचा मला अगदीं राग आला. व्हायचं तें होतं. तें काहीं पुन्हा नीट करता येत नाही. या पश्चात् बुद्धिमुळं मनाला उगाच त्रास मात्र होतो. आयुध्यातले हे लहान सहान अनुभवच कशाला, — मोटमोठ्या ऐतिहासिक घडामोडींसंबंधीही केव्हां केव्हां सान्या समाजाला किंवा सबंध राष्ट्राला उगाच चुटपूट लागते. पानिपतच्या पराजयामुळं महाराष्ट्रातलीं लाखों कुटुंबं उघड्यावर पडलीं. कुणीतरी म्हणाला, — कुणाची तरी पश्चात् बुद्धि पुटपुटली — मराठ्यांना विजय मिळत होता, पण तेवढ्यांत हत्तीवरून भाऊसाहेब घोड्यावर बसून गर्दीत घुसले आणि फौजेला दिसेनासे झाले. त्यामुळें फौजेचा धीर सुटला आणि ती सैरावैरा पळू लागली. त्या लाखों कुटुंबांना वाटलं असेल, सदाशिवरावभाऊ हत्तीवरून खालीं आले नसते तर किती बरं झालं असतं. वॉटर्ल्च्या लढाईत नेपोलियनचा पराभव झाला, त्याचंही कारण असंच सांगतात. कुमक घेऊन येणारा सेनापति ब्रूशर पांच मिनिटं उशिरां आला त्यामुळं म्हणे नेपोलियनचा पराभव झाला. फ्रेंच राष्ट्राला वाटलं असेल या पांच मिनिटांनीं केवढा घोटाळा केला. इतिहासाची उलट्यापालट झाली. पण या वाटण्याचा उपयोग काय ? म्हणूनच केव्हां केव्हां वाटतं, माणसाला दिली कशाला ही पश्चात् बुद्धि !

मनाला त्रास झाला म्हणजे असं वाटतं खरं, पण पश्चात् बुद्धीचा कांहींच उपयोग नाहीं हें खरं नाहीं. थोडा शांतपणें विचार केल्यास माणूस इतर प्राण्यांहून श्रेष्ठ आहे त्या श्रेष्ठत्वाचं मूळ थोड तरी या पश्चात् बुद्धीत आहे, असं दिसून येईल. आपल्या कुनीचा माणूस पुन्हा विचार करतो, इतर प्राणी तसा विचार करीत नाहीत. तेव्हां त्या प्राण्याच्या हातून त्याच त्याच चुका पुन्हां पुन्हां होतात. या पश्चात् बुद्धीचा, — या पुन्हा विचार करण्याचा, पुष्कळ वेळां तात्कालिक काहीं उपयोग झाला नाहीं, तरी एकदा झालेली चूक पुन्हा होण्याचा संभव कमी होतो. इतर प्राणी आहेत तिथंच आहेत, माणसाची सारखी प्रगति, सारखी सुधारणा होत गेली आहे त्याचं मुख्य कारण हेंच.

या पश्चात् बुद्धीचं आणखी एक स्वरूप आहे. त्याचा मोठा मजेदार उपयोग आहे असं आधुनिक मानसशास्त्रज्ञ सांगतात. शास्त्रज्ञांची ही मतं मीं वाचलीं होतीं; पण त्याचा एकदा प्रत्यक्ष अनुभव आला तेव्हां तीं मला चांगलीं पटलीं. आम्ही तिघे-चौघे मित्र एकदा गप्पा करीत बसलों होतों. इतक्यांत आमच्या परिचयाचे एक गृहस्थ तिथं आले. बोलता बोलता आदले दिवशीं त्यांच्या ऑफिसांतल्या हेडक्लार्कशी त्याचा खटका उडाला होता, त्याचं रसभरीत वर्णन त्यांनीं केलं.

ते म्हणाले, 'मीं त्याला स्पष्ट सांगितलं, यापेक्षां अधिक काही होणार नाही; नसेल पसंत तर हा माझा राजीनामा. काहीं बोलला नाही. चूप बसला त्या-नंतर.' ते गृहस्थ गेल्यानंतर आमचा एक मित्र म्हणाला, 'तो हेडक्लार्क माझ्या ओळखीचा आहे. काहीं कामाकरिता मी त्याला काल भेटायला गेलों होतों. तो थोडा कामात होता म्हणून कपाटापलीकडच्या खुर्चीवर त्यानं मला बसायला सांगितलं. ज्या खटक्याचं या गृहस्थानीं आता वर्णन केलं तो सर्व मीं माझ्या कानांनीं काल ऐकला आहे. या गृहस्थानीं मला पाहिलं नाहीं, कारण मीं कपाटाच्या पलीकडे होतों.'

'मग तुला म्हणायचंय काय?' आम्ही त्या मित्राला विचारलं.

'म्हणायचंय इतकंच', तो म्हणाला, 'कीं त्यांनीं सांगितलं तसं कांहींच झालं नाहीं — हे स्पष्टही बोलले नाहीत कीं राजीनाम्याचीही यानीं धमकी दिली नाहीं. हे तिथून गुपचूप निघून गेले!'

‘ मग तावातावानं उगाच खोटं कशाला सागत होते आम्हाला ? ’ एक जण म्हणाला.

‘ खोटं नाही ’, मी म्हणालों, ‘ आम्हाला खोटं सांगून त्याना काय मिळणार होतं ? कांहीच नाही. तें भाडण झाल्यावर ते परत आपल्या जागेवर येऊन बसले आणि त्यांच्या मनांत पश्चात् बुद्धि जागृत झाली, की आपण असं असं बोललों असतो तर बरं झालं असतं. पण तिथं कांहीं धीर झाला नाही. पण मनाला वाईट वाटतच होतं. तेव्हा जें व्हायला पाहिजे होतं तें झालं असं तुम्हा-आम्हाला ते सांगत होते. प्रत्यक्ष हेडक्वार्कची खरडपट्टी काढता आली नाही, पण तुमच्या-आमच्यामोर काल्पनिक खरडपट्टी काढता आली, तेवढंच मनाला समाधान. आता त्यांना हलकं वाटत असेल ! ’

पश्चात् बुद्धीचा हा झाला आत्मसमाधानाकरिता उपयोग. असा उपयोग करणाऱ्या माणसाची आली तर आपणाला दयाच येईल, राग येणार नाही. पण काहीं माणसं नंतर सुचलेल्या या बुद्धीचा उपयोग आपले दोष झाकण्या-करिता किंवा आपल्या सदसद्विवेकबुद्धीला गप्प बसवण्याकरिता सुद्धा करतात. एका मालकासंबंधी मी ऐकलेली एक गोष्ट सांगण्यासारखी आहे. युद्धकाळात आपल्या धंद्यात तो माणूस अमूप फायदा करित होता, पण आपल्या नोकराचे पगार मात्र विशिष्ट मर्यादेपलीकडे वाढवायला तो मुळींच तयार नव्हता. त्याचे मित्र त्याला म्हणाले, अरे इतका नफा तुला होतोय, नोकराचे पगार का वाढवीत नाहीस ? ’

त्यावर त्या परोपकारी मालकानं दिलेलं उत्तर मासलेवाईक आहे. तो म्हणाला, ‘ त्याचं असं आहे की यापेक्षा जास्त पगार त्याना दिला तर त्या भिचाऱ्यांना ‘ इन्कम् टॅक्स ’ द्यावा लागेल ! ’

ही गोष्ट कदाचित् काल्पनिक असेल. पण मोठमोठ्या राष्ट्रांनीही याच जातीचे युक्तिवाद केल्याचे दाखले इतिहासात आहेत. आपण भारतात जे आलों तें केवळ सुराल्य आणि सुव्यवस्थेचा सुकाळ करून, इथल्या अजाण जनतेचा उद्धार करण्याकरितांच आलों, असं ब्रिटिश साम्राज्यवादी सांगत नसत का ? अफाट आफ्रिका खंडाची पिळवणूक करित असतां अजूनही कित्येक गोरी राष्ट्रें, ‘ काय करणार ? काळ्या लोकांचा उद्धार करण्याच्या जबाब-

दारीचं हें ओझें — हें ‘ व्हाइट मॅन्स बर्डन् ’ — परमेश्वरानं आपल्या डोक्यावर दिल्युं असं म्हणत नाहीत का ? सदसद्विवेकबुद्धीला गप्प बसविण्यात तर आपण सर्वच वाकबगार असतो. एखाद्या दिवशीं आळसानं कामाला जायचं नाही, आणि मनाला मात्र सागत बसायच की आजचं काम महत्त्वाचं नव्हतंच — तसं एखाद्या दिवशीं काम केलं नाही की दुसऱ्या दिवशीं दुप्पट काम होतं, वगैरे वगैरे ! भिकाऱ्याला पैसा द्यायचा नाही; आणि मनाला जोरानं बजावायचं की भिकाऱ्यांना पैसे देणं म्हणजे निरुद्यांगाला उत्तेजन देण्यासारखं आहे.

पश्चात् बुद्धि एकंदरीत चांगली नाही असं म्हणणारे बहुतेक लोक पूर्वबुद्धीचे मोठे उत्साही पुरस्कर्ते असतात. पूर्वबुद्धि याचा अर्थ हाच की एखादी गोष्ट केल्यानंतर मग विचार करीत बसण्यापेक्षां आधीं सर्व काही विचार करावा. हें पूर्वबुद्धीचं तत्त्वं कुणीही मान्य करील. पण व्यवहारांत तें कितीसं शक्य आहे ? ‘ वर माग ’ म्हटल्याबरोबर, ‘ माझ्या नातवाला सिंहासनावर बसलेला मला पाहूं द्या, ’ असा वर आधीं पूर्णपणें सर्व विचार करून मागणारा आंधळा ब्राह्मण पुराणात किंवा कल्पित कथेंतच सांपडायचा. नातवाला राजपद आणि स्वतःला डोळे आणि दीर्घायुष्य एका वरांत त्यानं घेऊन टाकलं ! बहुतेक वर मागणारे मिडाससारखेच असतात. ‘ मी हात लावीन त्याचं सोनं होऊं दे ’ असा वर सुवर्णलोभानं त्यानं मागितला; आणि मग अब्जाला हात लावला, सोनं झालं; पाण्याला हात लावला, सोनं झालं; असं होऊन उपासानं त्याला मरावं लागलं !



११६

गेले ते दिवस...

*

त्रय्या-वाईट अनुभवाचे काहीं दिवम ज्यानीं जगात घालवलेत अशा प्रत्येकाच्या तोंडून केव्हा ना केव्हा तरी हे शब्द ऐकू येतातच कीं, ' काहीं विचारं नका — गेले ते दिवस ! ' म्हाताऱ्याच्या तोंडून ऐकू येतात, मध्यम वयाच्यांच्या तोंडून ऐकू येतात, — फार काय तरुणांच्याहि तोंडून येतात. खरं म्हटलं तर तरुणांचे फारसे दिवस या जगांत गेलेले नसतात तरीहि अलीकडे त्यांच्या तोंडून भूतकालाबद्दल असे उद्गार बाहेर पडतात. पूर्वी म्हातारे आणि मध्यम वयाचे लोकच असे उद्गार काढीत. पण अलीकडे तरुणहि मधून मधून असं बोलू लागलेत. म्हणजे ' गेले ते दिवस ! ' या उद्गारासंबंधीहि मी म्हणू शकतो कीं, ' गेले ते दिवस ' असं म्हणणारे फक्त म्हातारे लोक होते तेहि दिवस गेले, आणि आजकाल तरुण पोरंनि ' गेले ते दिवस ' म्हणू लागलीं ! पाहा, कोटी करण्याच्या निमित्तानं कां होईना, पण माझ्यावरहि चाळीशी उलटऱ्याचा परिणाम दिसू लागला ! ' गेले ते दिवस ' म्हणणारे फक्त म्हातारेच होते, ते दिवस गेले बरं, — असं मीहि म्हणू लागलों ! पण त्यांत आश्चर्य काय ? हें रहाटगाडगं असंच चालायचं. आजचा तरुण उद्यां मध्यम वयाचा आणि परवां म्हातारा होणारच. कालाला थोपवून कोण धरणार ?

मात्र मी जें म्हणालों कीं, पूर्वी असं बोलणारे म्हातारे, किंवा फार तर

मध्यम वयस्कच होते, पण आजकाल तरुणहि मधून मधून असं बोलतात, त्याला थोडा अर्थ आहे. दोन महायुद्धं होऊन गेलीत. त्या पूर्वीच्या काळाच्या मानानं नंतरचा काळ फार झपाट्यानं बदलूं लागला यांत शंका नाही. त्या काळात जीवनाचा वेग जितका संथ होता तितका नंतर राहिला नाही. त्या-मुळं ज्याच्या आयुष्याचे थोडेसे दिवस गेलेत त्यांना,— त्या तरुणांनाहि, आजच्या-पेक्षा गेले ते दिवस चांगले होते असं वाटूं लागलं. आजचे तरुण लवकर म्हातारे होऊं लागलेत, असंच थोडंसं म्हणा ना. लागलों पुन्हा मी म्हाताऱ्या-सारखा बोलायला ! जाऊं द्या तें. 'गेले ते दिवस !' या उद्गाराच्या मागं मनोवृत्ति तरी काय असते ती पाहूं या. आतापर्यंतच्या माझ्या बोलण्यावरून 'गेले ते दिवस' असं म्हणणाऱ्याचा आशय, ते चांगले दिवस गेले किंवा गेले ते दिवस चांगले होते, आज वाईट दिवस आलेत किंवा चालू काळ जुन्या काळापेक्षा वाईट आहे, असाच होता, हें तुमच्या लक्षात आलंच असेल. अर्थात् 'गेले ते दिवस' या उद्गाराचा दुसराहि अर्थ शक्य आहे. 'गेले ते एकादचे वाईट दिवस—सुटलों बुवा ! आता सर्व काहीं ठीक होईल' असंहि म्हणणारा एकादा दुसरा असतो,— नाही असं नाही. पण या अर्थानं 'गेले ते दिवस' म्हणणारा एखादा दुसराच. बहुतेक लोक मीं म्हटलें त्याप्रमाणें गेले ते दिवस चांगले होते,— आजचे ठीक नाहीत, याच अर्थाने ते शब्द वापरीत असतात. बहुतेक लोक असमाधानीच असतात. संत काय किंवा सामान्य काय, 'सुख पहाता जवापाडे, दुःख पर्वताएवढें' असंच बहुतेकाना वाटतं. तेव्हां या अर्थानं 'गेले ते दिवस' म्हणणाराच्याच मनोवृत्तीचा विचार करावा हें बरं. गेला तो दिवस किंवा ज्याला आपण 'काल' म्हणतो तो केव्हां ना केव्हा तरी 'आज' असतोच. मग तो 'काल' आज मात्र बरा वाटावा, आणि जो 'आज' वाईट वाटतोय तो कांहीं काळानंतर 'उद्यां' मात्र बरा वाटावा, हें काय गौडबंगाल आहे ? मला वाटतं, आज काय, काल काय, उद्यां काय, कोणत्याहि काळी थोडंबहुत सुख, थोडंबहुत दुःख, कांहीं बरं, कांहीं वाईट असतंच. पण कालांतरानं माणूस वाईट, त्रासदायक तेवढं विसरून जातो. आणि चांगलं, सुखकारक तेवढं मोठ्या प्रेमानं आपल्या स्मृतिकोशांत जपून ठेवतो. आजच्या वाईट, त्रासदायक गोष्टींनीं कातावलेल्याला तेवढंच जुन्या गोड

आठवणींचं समाधान. माणसाचं मन हें असं आहे, हे निसर्गाचे उपकारच समजले पाहिजेत. जर का सर्व कडू गोष्टींच्या आठवणींची अडगळ माणसांच्या मनांत तशीच साचत गेली तर, मला वाटतं, जगणं अशक्य होईल.

गेले ते दिवस नेहमींच चांगले वाटतात. आणि ते चांगले वाटतात हेंच ठीक आहे, हें आपण पाह्यलं. पण त्याबरोबरच आजचे दिवसहि उद्या गेलेले होतील, आणि उद्याच्या लोकांना चांगले वाटूं लागतील, असा विचारहि तुमच्याआमच्या-सारखी निःपक्षपाती माणसं करूं शकतात. आमचे गणूकाका तसलं काही ऐकायला तयार नाहीत. 'गेले तेच दिवस चांगले, आजचे दिवस मुळींच चांगले नाहीत, आणि उद्याचे तर त्याहूनहि वाईट येतील,' असं त्याचं ठाम मत आहे ! बाकी त्यांच्या गोष्टी ऐकताना पुष्कळ वेळा मीहि माझी निःपक्षपाती दृष्टि विसरतो, आणि खरोखरच ते वर्णन करीत असलेले दिवस सोन्याचे दिवस होते असं मला वाटू लागतं. एकदा कुटून तरी प्रवासाहून मी परत आलों. बोलतां बोलतां काकांना म्हणालों, 'गाडीच्या रेट्योरामध्ये असा फकड चहा मिळाला म्हणून सागूं कांका, —'

'किती पैसे दिलेस एका कपाला ?' काकांनीं शातपणें चण्याच्या वरून माझ्याकडे पाहात विचारलं.

'सहा आणे,' मी म्हणालों.

'तेवढ्या पैशांत आम्ही तरुण असतांना चोवीस कप स्पेशल चहा पीत होतो !' ते म्हणाले, 'वेगळ्या भाड्यांतून दूध, साखर वगैरे मिळालं म्हणून तो चहा अगदीं फकड वाटला तुला, होय ना ?'

'तो स्पेशल तर होताच' मी म्हणालों, 'पण तुमच्या वेळीं पैशाळा मिळणारा एक कप कुठल्या तरी दुकानांत उकळलेला कळकट काढा असणार !'

'नाही, बाबा नाही !' ते उद्गारले, 'अगदीं स्पेशल चहा - वेगळं दूध, वेगळी साखर आणि वेगळी चहाची पावडर !'

'काय, म्हणतां काय ?' मीं म्हटलं.

'अरे, त्या वेळीं एक पैशांत आम्ही स्पेशल चहा घरीं करूं शकत होतो. बाजारांत चांगलं जाड पैचं दूध मिळायचं, पैची साखर मिळायची नि पैची

पावडरहि मिळायची. केव्हां तरी एक पैसा खर्च करून मी असा स्पेशल चहा करून प्यायचा. ’

‘ केव्हा तरी ? ’

‘ हो. केव्हां तरीच. उगाच पैसे खर्च करायला पैसे होते कुणाजवळ ? ’ हे त्याचे शब्द ऐकल्याबरोबर मी भानावर आलों. पैची साखर, पैचं दूध, पैची पावडर—पैला बाजारांत सर्व कांहीं मिळत असे हें ऐकूनच मी गुंग झालों होतो. आजकाल भिकारीहि ‘ दोन आणे द्या, साहेब, ’ म्हणतो ! पण ‘ पैमे होते कुणाजवळ ? ’ हे काकाचे शब्द ऐकून माझी निःपक्षपाती दृष्टि जागी झाली. पै-पैचे पदार्थ आणून स्पेशल चहा करतां येत असे, पण ती पैच दुर्मिळ होती. एक पैसा मिळवायला त्या काळच्या लोकाना जितके श्रम आणि जितका वेळ लागे तेवढ्याच श्रमांत आणि तेवढ्याच वेळात आजचे लोक एक रुपया मिळवतात. काका एक पैसा खर्च करतांना जेवढा विचार करीत तेवढाच सहा आणे खर्च करतांना आम्हीं करतो.

काकाना मी थट्टेनं म्हणालों, ‘ काय हो, काका ! रागावूं नका, एक गोष्ट विचारू का तुम्हाला ? ’

‘ विचार ना, ’ ते म्हणाले.

‘ तुमच्या काकाच्या गोष्टी तुम्ही केव्हा केव्हा सांगता, ’ मी म्हणालों, ‘ तुम्ही एक पैसा खर्च करून स्पेशल चहा प्याल्याचं कळल्यावर तुमचे काका काय म्हणत असत ? ’

‘ अरे, चहा प्यालों म्हणून त्यांना सागण्याचीच सोय नव्हती, ’ काका म्हणाले, ‘ पैशाचाच काय, पण फुकट मिळालेला चहाहि पिऊं नये, असं त्यांचं मत होतं ! ’

‘ मग ? ’

‘ मग काय ? ’ काका म्हणाले.

‘ नाहीं—मला असं विचारायचंय, ’ मी म्हणालों, ‘ एका पैशात एक रूप स्पेशल चहा मिळण्याचे दिवस गेले अशी आज तुम्ही तक्रार करतां, त्याप्रमाणें तुमच्या काकांची त्या वेळीं तक्रार काय होती ? ’

‘ पुष्कळ तक्रारी होत्या. ’ काका म्हणाले, ‘ धर्म बुडाला, बायका शिकूं

लागल्या, जोडे घालून, छऱ्या घेऊन रस्त्यातून जाऊं लागल्या, समई गेली, चिमणी आली —'

‘ काय, म्हणता काय ? समई गेली, चिमणी आली काय ? ’

‘ अरे, त्या वेळच्या म्हाताऱ्यांत हें एक मोटं लोकप्रिय पद होतं :

चाळरीत सारी गेली, नित्य नवीं सोंगें आलीं

समई गेली, चिमणी आली वगैरे वगैरे.

चिमणी जाऊन विजेची बत्ती आली हें आम्हाला बरं वाटतं — आणि समई जाऊन चिमणी आली तें तुमच्या काकाना वाईट वाटलं काय ? ’ मी म्हटलं.

‘ त्याचंच म्हणणं बरोबर होतं, ’ काका ठासून म्हणाले, ‘ समईचा शात, डोळ्यांना थंड ठेवणारा उजेड कुटं, आणि घाणेरड्या घासलेटच्या चिमणीचा डोळे विघडवणारा उजेड कुट ? ’

‘ पण विजेच्या बत्तींत तर काहीं घाण नाही ? आणि वाटेल तेव्हां उजेड. तेल नको, काड्याची पेटी नको, काहीं करायला नको की कांहीं बघायला नको ! ’ मी म्हणालों.

‘ हो ना, ’ काका म्हणाले, ‘ आणि एखादे दिवशीं थर विघडलं कीं साऱ्या गांवांत काळोख । ’

‘ तें क्वचित्च, ’ मी म्हणालों, ‘ पण, काय हो काका, बायका जोडे घालून नि छऱ्या घेऊन रस्त्यातून जाऊं लागल्या त्यात तुमच्या काकाचं काय जात होतं ? ’

‘ वाः ! बायकांनीं पुरुषासारख्या छऱ्या घ्यायच्या नि जोडे घालायचे काय ? ’ काका म्हणाले.

‘ म्हणजे, बायकांच्या पायांना खडे लागत नाहीत नि त्यांना उन्हाचा त्रास होत नाही, असं तुमच्या काकांना वाटत होतं की काय ? ’ मी विचारलं.

‘ तसं मुळींच वाटत नव्हतं. ’ काका म्हणाले, ‘ बायकांनीं मुळीं बाहेरच कशाला जायचं, असं त्यांना वाटत होतं. आणि त्यांच तें वाटणं अगदीं बरोबर होतं. ’

‘ तें कस काय ? ’ मी म्हणालों.

‘ त्यांना बाहेर पडायला दिश्यामुळं काय परिणाम झाले ते आपण आतां

‘पाहतोंच आहोंत. — त्या घराबाहेरच पडायला लागल्यात !’ काका म्हणाले, ‘घटस्फोट काय, काडीमोड काय, आमच्या वेळीं कांहीं नव्हतं हे ! आधीं भलतंच स्वातंत्र्य घायचं नि मग निस्तरीत बसायचं !’

गणूकाकांशीं यानंतर मीं ब्रोलणं आवरतं घेतलं. कारण त्यांचीं हीं सर्व मत्तं माझ्या पूर्ण परिचयाची होतीं. गेले ते दिवस चांगले असं म्हणून निःश्वास टाकीत स्वस्थ बसणाऱ्यापैकीं गणूकाका नाहीत; गेले ते दिवस चांगले होते यापेक्षाहे आजचे दिवस, आजच्या स्त्रिया, आजचे पुरुष, आजचं सर्व काहीं कसं वाईट आहे हे पुनः पुन्हां सिद्ध करणारांपैकीं ते आहेत, हे मला पूर्ण माहीत होतं. आणि त्याची उजळणी मला पुन्हा ऐकायची नव्हती. स्त्रियांच्या स्वातंत्र्याची गोष्ट काढली की, घर सोडून पळून जाणाऱ्या स्त्रियांचीच त्यांना आठवण होते. विजेची बत्ती चिमणीपेक्षां चांगली म्हटलं की, कचित् यंत्र विवडून सारं गाव काळोखांत बुडतं एवढंच नेमकं ते सांगतात. दोन-दोनशें माणसं घेऊन पांचशें मैल वेगानें जाणाऱ्या नवीन विमानाची गोष्ट त्यांना मी सांगत होतो.

ते ताबडतोब म्हणाले, ‘म्हणजे कोसळलं कीं दोनशें माणसांचा एकदम निकाल ! पूर्वीं तुमचीं विमानं नव्हतीं नि आगगाड्या-मोटारीहि नव्हत्या. तेव्हा लोक खरोखरच सुखी होते.’

‘गेले ते दिवस’ म्हणणारे असं कांहीं बोलू लागले कीं थोडा वेळ गप्प बसावं लागतं, हे खरं आहे. मोटारींचे, आगगाड्यांचे, विमानांचे अपघात होतात, शेंकडों माणसं ठार होतात, हे नाकबूल कसं करायचं ! तेव्हा मोटारी-विमानं नव्हतीं त्या काळातले लोक अधिक सुखी होते असं क्षणभर वाटल्यास नवल नाहीं. नाना तऱ्हेच्या शस्त्रक्रिया डॉक्टर करतात, नाना प्रकारचे नवे रोग उघडकीला येतात, त्यावर नवीं नवीं औषधें निघतात, अनेक लोक आश्चर्यकारक रीतीनें हृदयक्रिया बंद पडून मरतात,— या सर्व गोष्टींकडे बोट दाखवून, ‘पाहा; पूर्वीं हल्लींच्यासारखे एम्. डी., एफ्. आर्. सी. एस. डॉक्टर नसतील, एकाहून एक महाग औषधें नसतील, इंजेक्शनं नसतील, ऑपरेशनं नसतील, पण हे नवे नवे रोगहि नव्हते नि हृदयक्रिया नि दुसऱ्या कसल्या क्रिया बंद पडून लोकहि असे पटापट मरत नव्हते,’— असं हे गेलेल्या दिवसांचे खंदे पाठीराखे म्हणू लागले, कीं आपण गोंधळल्यारखे होतो खरे.

विजेच्या बऱ्या नसल्यामुळें एकदम काळोख होण्याची भीति नव्हती, मोटारी-विमानं नसल्यामुळें अपघात होत नव्हते, वगैरे वगैरे ठीक आहे. सुखार्ची कांहींच सधनं नव्हती तेव्हा त्या साधनांबरोबर येणारं दुःखहि नव्हतं हें खरं आहे. पण असाच विचार करीत गेलं तर माणसांपेक्षा जनावरं सुखी आणि जनावरापेक्षांहि दगड-घोंडे अधिक सुखी असं म्हणावं लागेल. घरं बाधण्याचा, बाधलेलीं घरं साफसूफ ठेवण्याचा, पक्वान्न करण्याचा, खरकटीं काढण्याचा, कपडे विणण्याचा, फाटलेले कपडे शिंपण्याचा त्याना कांहींच त्रास नाहीं ! पूर्वींच लोक सुखी होते म्हणजे काय होते ! सुख म्हणजे काय ? सुख म्हणजे दुःखाची संघीच न येणं ? मानवी जीवनात तरी सुखाची अशी व्याख्या करता येणार नाहीं. नाना अडचणींना तोंड देत, नाना दुःखावर पराक्रमानं मात करीतच मानव पशूहून श्रेष्ठ होत गेला आहे. अशी मात करण्यातच त्याला परमोच्च सुख लाभलं आहे. कोणत्याहि पक्ष्यापेक्षा आपण आकाशात उंच उडूं शकतो यातच मानवाला धन्यता वाटते. एखादे वेळीं विमान कोसळून मरत असतील शें-पन्नास माणसं, तथापि ब्रैलगाडीच्या काळात विमान कोसळण्याचा धोका नव्हता, तसं आकाशात संचार करण्याचं भाग्यहि नव्हतं. डॉक्टर नव्हते, इंजेक्शनं नव्हतीं, ऑपरेशनं नव्हतीं; तेव्हा लोक आजच्याइतक्या प्रमाणात मरत नव्हते असं मुळींच नाहीं. मरायचे ते मरतच होते. हृदयक्रिया बंद पडून मेले असं आपण आज म्हणतो, त्याऐवजीं अमक्याला त्याच्या वैयानं मूठ मारली, तमक्यावर तमक्यानं करणी केली नि तो रक्त ओकून मेला, असं म्हणत होते, इतकंच. आज अगोदरच निदान करून हृदयक्रिया अकस्मात् बंद न पडण्याची कांहीं तरी व्यवस्था करता येते. पूर्वीं का मेला म्हणून तर्ककुतर्क करीत बसावं लागे. समया एकदम जात नसत, विजेच्या बऱ्या एकदम केव्हां तरी जातात, हें खरं आहे. पण त्याबरोबरच दिवसापेक्षांहि लख्ख प्रकाशांत मध्यरात्रीं सारं गांव उजळून टाकतां येतं हेंहि खरं आहे. पूर्वीं मोटारीखालीं कुणी सापडत नव्हते आणि विमान कोसळूनहि कुणी मरत नव्हते. पण शंभर मैलांच्यासाठीं आठ दिवसांत कराव्या लागणाऱ्या रखडपटींत रडत होते किनी, पडत होते किती, आणि शेवटपर्यंत पोहोचत होते किती ?

आजच्या मानवाचीं दुःखं मोठीं आहेत त्याप्रमाणेंच आजच्या मानवाचे

पराक्रमाहि मोठे आहेत, आणि आजचीं सुखंही मोठीं आहेत. गेले ते दिवस चागले असतील, पण आजचे त्याहिपेक्षा चांगले आणि येणारे त्यांच्याहिपेक्षा चागले, असंच का म्हणूं नये ?



११७

शंकराचार्यांच्या गळ्यांत आइन्स्टाइन !

एरुमेकाच्या अगदीं विरुद्ध दिशेन जाणारीं दोन टोंकंच शेवटी एकमेकाना येऊन मिळतात, हें तत्त्व अनेक वावर्तीत मला पटलं होतं. आता आणखी एका नव्या वावर्तीन तें पटत असलेलं पाहून माझं मलाच आश्चर्य वाटतं. त्रिभीषणा-इतकाच रावणही रामाचा निस्सीम भक्त होता असं कुणी तरी म्हटलंय म्हणे. रामाची एकनिष्ठपणें भक्ति करून त्रिभीषणाला मुक्ति मिळाली; रामाला आमरण विरोध केल्यामुळं रामाच्या हातून रावणाला मरण आलं, आणि रामाच्या हातून मरण आल्यामुळं त्यालाहि मुक्तीच मिळाली ! रावणही रामाचा त्रिभीषणाइतकाच भक्त होता; त्याच्या भक्तीचं नाव विरोधी भक्ति इतकंच ! पुराणांतल्या गोष्टी कशाला ? हाच अनुभव आपणाला रोजच्या जोंवनात येत नाही का ? ज्या माणसावर आपण आत्यंतिक प्रेम करतो त्या माणसाचे विचार अष्टौप्रहर आपल्या मनात घोळत असतात. पण त्याचप्रमाणें ज्या माणसाचा आपण मनापासून द्वेष करित असतो त्यालाही अष्टौप्रहर आपण विसरत नाही. आपल्या डोळ्या-समोरून शेंकडों माणसं जात-येत असतात, शेंकडों माणसाशीं निरनिराळ्या कारणानीं आपला हरघडीं संबंध येतो. पण मनाला पकडून राहातात दोनच माणसं, — एक आत्यंतिक प्रेमाचं आणि दुसरं आत्यंतिक द्वेषाचं !

हेंच तत्त्व इंग्रजी भाषेंत एका वेगळ्या अनुभवाच्या रूपानं सांगितलं आहे. साधूला भूतकाळ असतो, तर पाप्याला भविष्यकाळ असतो म्हणे. आपल्याकडलं

उदाहरण घ्यायचं म्हणजे वाटमाऱ्या वाल्या कोळ्याचाच आद्य कवि मुनि वाल्मीकि झाला. 'मरा मरा !' म्हणतां येत होतं म्हणून शेवटी 'राम राम !' असा जप त्याला करता येऊं लागला ! तरुण वयात अनन्वित पापं करणारा टॉलस्टॉय शेवटी संत-पदाला पोहोचला. या साधूंचा भूतकाल असा काळाकुट्ट होता म्हणूनच कीं काय त्यांचा भविष्यकाल इतका उज्ज्वल झाला. भूतकाळात ते पापी म्हणूनच जणू भविष्यकाळीं ते साधू झाले.

दोन टोकं एकत्र येण्यासंबंधीचे हे अनुभव जुनेच आहेत. मला आश्चर्य वाटलं तें असल्याच एका नव्या अनुभवाचं. ब्रह्म सत्य, जग म्हणजे माया, अद्वैतवाद, केवळ तर्कानं सत्य कळत नाही, वगैरे वगैरे गोष्टी वेदान्तात सांगितल्या आहेत, आणि शंकराचार्यांनीं विवेचिल्या आहेत. पण उपनिषदं आणि शंकराचार्य बसल्या जागीं आत्म्याचें ध्यान करीत साक्षात्काराच्या जोरावर जें सागतात, तेंच अद्ययावत् पदार्थ-विज्ञानशास्त्र आणि आइन्स्टाइन साऱ्या जड विश्वाचा तर्कशुद्ध विचार करून, तो प्रयोगशाळेंत पडताळून सागतात, हें पाहून कुणाला आश्चर्य वाटणार नाही ? हीं दोन टोकं एकत्र येतात हें खरोखरच महदाश्चर्य होय. पदार्थविज्ञानांत काल-परवापर्यंत जड पदार्थ आणि चैतन्य या दोन मूलभूत गोष्टी होत्या. हातीं लागणारं, डोळ्यांना दिसणारं जड, तर जें अनुभवाला येतं पण दिसत नाही असं चैतन्य होतं. जड पदार्थांचा मूळ घटक अणु. हा अणु काय असावा याचं संशोधन करता करतां ती चैतन्याचीच एक लहर असावी असा शास्त्रज्ञांनीं निष्कर्ष काढला आहे. म्हणजे जड असं काही नाहीच — सगळंच चैतन्य ! शंकराचार्य हेंच सांगतात कीं जड जड म्हणून तुम्ही जें पाहता तें सर्व माया आहे; ब्रह्म, आत्मा किंवा चैतन्य हेंच खरं. हेंच सत्य !

आइन्स्टाइनच्या एका संशोधनानं तर ही माया चांगलीच सिद्ध होते — खरोखरच जड वस्तु ही कशी माया आहे तें दिसतं. हें संशोधन असं आहे कीं काठीसारखी एखादी जड वस्तु एखाद्या गतिमान् शक्तीला जोडली तर गति वाढत जाईल तशी त्या काठीची लांबी कमी होत जाईल. प्रकाशाइतकं दुसरं कांहींच वेगवान् नाही. प्रकाशाची गति सेकंदाला एक लक्ष सहास्रेंशी हजार दोनशें चौऱ्यास्रेंशी मैल इतकी आहे. काठीला गति मिळतां मिळतां ती जर प्रकाशाच्या गतीनं जाऊं लागली तर तिची लांबी आंखडतां आंखडतां ती

नाहीशीच होईल. नाहीशी होईल म्हणजे — अगदी नाहीशी होणार नाही — तिची लांबी उरणार नाही. चैतन्यरूपानं ती उरेलच. कुणी म्हणेल वेगाबरोबर लांबी कमी होते तर निरनिराळ्या वेगानं चालणाऱ्या यंत्रांचे दांडे आखूड होत होत होत यंत्रं मोडून कशी पडत नाहीत ? त्याला उत्तर असं आहे की प्रकाशाच्या वेगाच्या मानानं जगांतल्या कोणत्याही यंत्राचा कितीही वेग इतका क्षुल्लक आहे की त्यामुळे आखूडपणा येतो, पण तो अगदीच उपेक्षणीय असतो. लांबी-रुंदीप्रमाणेच आता तर, ही काळाची मापणी कशी सापेक्ष किंवा मायारूप आहेत हेही आइन्स्टाइननं दाखवलं आहे. कांहीं ताऱ्यांचा प्रकाश या पृथ्वीवर येऊन पोहोचायला कित्येक वर्षे लागतात. एका विशिष्ट ताऱ्याचा प्रकाश पृथ्वीपर्यंत यायला अडतीस वर्षे लागतात ! म्हणजे दूरदर्शक यंत्रांतून पाहून आपण जेव्हां अमुक तारा मी आत्ता पहायला असतो, तेव्हा अडतीस वर्षांपूर्वीचा तो तारा आपण पाहिलेला असतो, — आपला 'आत्ता' तो कदाचित् त्या जागेवर शिल्लकही नसेल ! काठीचं चैतन्य नि चैतन्याची काठी हें जसं अद्वैत, तसच अडतीस वर्षांपूर्वी असलेला नि आज कदाचित् नसलेला तारा आपण पाहतो ही माया ! शंकराचार्यांना कधी आइन्स्टाइन मिठी मारील असं मला वाटलं नव्हतं; पण भेटला खरा तो आचार्यांना ! जग — नव्हे, सर्व विश्वच गोल आहे. स्थल माया नि कालहि माया. न भेटून करतात काय !



११८

जें माहीत हवं...

परवा एका मित्राबरोबर चहा पीत बसलों असता गप्पा करता करता तो म्हणाला, ' काहीं लोकांचा जुलूम आहे, बुवा ! '

' काय ? ' मी म्हणालों.

' अरे, ते मला पुन्हा पुन्हा डॉक्टर म्हणतात ! '

' मग त्यांत काय झालं ? ' मी हंसत म्हणालों, ' तूं डॉक्टरणीचा नवरा आहेस म्हणून तुला डॉक्टर म्हणतात ! वकिलाच्या बायकोला स्वतःचं नांव लिहिता येत नसलं तरी वकिलीणत्राई, डॉक्टरच्या बायकोला डॉक्टर या शब्दाचं स्पेलिंग येत नसलं तरी तिला डॉक्टरीणत्राई नाही का म्हणत ? उलट तसं कुणी नाही म्हटलं तर त्या बायकांना राग येतो ! '

' छे बुवा ! पण आपणाला कसंसंच वाटतं. ' तो आंघट चेहरा करून उद्गारला.

त्याच्या बायकोचं आणि त्याचं मुळीच भांडण नाही. दोघाचं एकमेकांवर चांगलं प्रेम आहे. दोघांना एकमेकांविषयी अतिशय आदर आहे. त्याला कमीपणा वाटण्यासारखंही कांहीं नाही. लंडन विद्यापीठाचा तो बी. एससी. असून चांगली चारशें रुपये पगाराची त्याला नोकरी आहे. उलट त्याच्या बायकोचाच पगार त्याच्यापेक्षा कमी आहे. कुठल्या तरी हॉस्पिटलांत तिला अडीचशें रुपये मिळतात. दोघांची एकमेकांविरुद्ध तक्रार नाही. डॉक्टरच्या

बायकोला कुणी डॉक्टरीण म्हटल्यास तिला वाईट वाटत नाही; उलट वरंच वाटतं. मग डॉक्टरणीच्या नवऱ्याला कुणी चुकून डॉक्टर म्हणाला तर त्याला कसंसंच का वाटावं? त्याचं कारण उघड आहे. शतकानुशतकं समाजातल्या पुरुषांच्या वर्चस्वामुळे पुरुषांत एक प्रकारचा अहंगंड निर्माण झाला आहे. कसाही पुरुष असला तरी आपल्या बायकोच्या नांवाने किंवा पदवीनं आपण ओळखलं जाणं त्याला कमीपणाचं वाटतं. ज्या कारणामुळे पुरुषाना कसंसंच वाटतं त्याच कारणामुळे स्त्रियांना तसल्याच परिस्थितींत वरं वाटतं. अनेक वर्षांच्या संवयीने पांखराला पिजग किंवा पशूला पट्टा प्रिय वाटावा, त्याचप्रमाणे नवऱ्याचं नांव किंवा पदवी स्त्रियांना भूषणासारखी वाटते.

अशिक्षित आणि अडाणी स्त्रियांना हे पिंजरे आणि पट्टे प्रिय वाटतात याचं मला मुळींच आश्चर्य वाटत नाही. मला आश्चर्य वाटतं तें स्वतःला पुरुषांच्या बरोबरीच्या समजणाऱ्या आणि बरोबरीचं स्थान मिळावं म्हणून झगडणाऱ्या सुशिक्षित आणि पुढारलेल्या स्त्रियांनाही या गोष्टी भूषणास्पद वाटतात त्याच. काही हाताच्या बोटावर मोजण्याइतक्या स्त्रियांना असं वाटत नाही हें मला माहित आहे मी सर्वसामान्य सुशिक्षित स्त्रियांसंबंधी बोलतो आहे. आपली बायको ज्या सभेची अध्यक्ष आहे त्या सभेला बायकोने आपणाला बरोबर नेलं नाही म्हणून तक्रार करणारा एकही छोटा किंवा मोठा पुरुष मला आढळलेला नाही; पण अशाच प्रसंगां नवऱ्याने बरोबर नेलं नाही म्हणून रागवणाऱ्या डझनावारी सुशिक्षित आणि सुधारलेल्या स्त्रिया मी पाहिल्या आहेत. अमके राव किंवा तमके पंत यांच्या अध्यक्षतेखाली एखादा समारंभ चालू आहे, आणि हुशार मुलांना किंवा मुलींना रावांच्या किंवा पंतांच्या विदुषी पत्नीच्या हस्ते बाक्षिसे वाटण्यात येत आहेत, हें दृश्य नेहमीचें आहे; पण अमक्या राणी किंवा तमक्या देवी या एखाद्या समारंभाच्या महनीय प्रवक्त्या आहेत, आणि यशस्वी खेळाडूंना त्यांच्या विद्वान् पतीच्या हस्ते पेले, टाळी देण्यांत येत आहेत, असा देखावा कधी पाहिलेला तुम्हांला आठवतो काय ?

स्त्री-जातीच्या स्वाभिमानाचा हा प्रश्न आहे. समतेसाठी पुरुषांबरोबर झगडणाऱ्या स्त्री-लढवऱ्यांनी पुरुषांच्या पलटणींना तोंड देण्याकरितां आपले दल सज्ज करण्यापूर्वी आपल्या शिपायांच्या माना ताठ करण्याची ही चळवळ आधी हातीं

घेतली पाहिजे, असं मला वाटतं. स्त्रियांना संपूर्णपणे पुरुषांच्या बरोबरीचं स्थान मिळावं अशा मताचा मी आहे. पण ही बरोबरी म्हणजे काय ? याची कल्पना बऱ्याच स्त्रियांना नाही. काहीं दिवसापूर्वी एका विचारी राष्ट्रीय पुढाऱ्यांना आपल्या एका महत्वाच्या भाषणांत सांगितलं, कीं सुशिक्षित स्त्रियांनीं पुरुषांच्या क्षेत्रात स्पर्धा करण्यांत वेळ दवडण्याऐवजीं आपल्या विक्षिष्ट क्षेत्रात मोटेपणा मिळविण्याचा प्रयत्न करावा. त्याच्या या सांगण्याचा उद्देश खात्रीनें असा नव्हता कीं सरोजिनी नायडूंनीं जन्मभर चूल फुंकीत बसवें किंवा मादाम् क्यूरींनीं झबर्ली टोपडीं शिवण्यात आयुष्य व्यतीत करावें. पण आपण केवळ स्त्रीच्या जन्माला आलों एवढ्यानेंच क्यूरी-नायडू झालों अशा भ्रमानें झपाटलेल्या दोन-चार कुमारिकांनीं लगेच किंकाळ्या ठोकल्या, ' पाहा हो पाहा, हे पुरुष कसे आप्पलपोटे आहेत तें. आम्ही स्त्रिया पुरुष करतात तीं सर्व कामें करूं शकूं ! ' तुम्ही मुळींच करूं शकणार नाही, हें त्याला उत्तर आहे. आणि पुरुषाची काही कामें तुम्ही करूं शकणार नाही यात कोणत्याही प्रकारचा कमीपणा नाही. पुरुषांनाही स्त्रियांचीं कांहीं कामें कधींच करतां येणार नाहीत. सुमाता होण्याचा मान नेहमी स्त्रीलाच मिळेल; पुरुष कितीही थोर झाला तरी त्याला कधीही मिळणार नाही ! रशियांत स्त्रियांना संपूर्ण समता आणि संपूर्ण स्वातंत्र्य देण्यात आलेलं आहे. पण एका प्रख्यात रशियन शास्त्रज्ञानें आपल्या ' ब्रायलॉजिकल् ट्रॅजेडी ऑफ बुमन् ' या पुस्तकात हीच गोष्ट स्पष्ट केली आहे. पुरुषांची बरोबरी म्हणजे पुरुष करतील तें मी करणार असं म्हणणाऱ्या स्त्रिया, शेजारणीनें सरी घातली म्हणून स्वतःचा गळा, सरीशिवाय शेजारणीच्यापेक्षा शतपट सुंदर दिसत असताही, दोरी घालून त्याला फांस लावणाऱ्या स्त्रीच्याच जातीच्या होत.

पुरुषाची बरोबरी या शब्दाचा अर्थच या असल्या स्त्रियांना कळत नाही, हेंच खरं. ' माझ्या सर्व मोटेपणाचं श्रेय माझ्या आईला आहे, ' असं म्हणणाऱ्या नेपोलिनची आई पुरुषांच्या बरोबरीची नव्हती असं कोण म्हणेल ? मुलाचं उत्तम पालन-पोषण करून देशाला एक-दोन चांगले नागरिक देणारी स्त्री, पुरुषांच्या बरोबरीनें कचेरींत काम करून पुरुषांइतकाच पगार मिळविणाऱ्या स्त्रीपेक्षा कोणत्याही प्रकारें कमी प्रतीची आहे असं समजण्याचं कारण नाही; किंवाहना ती कांक्रणभर सरसच ठरेल. सुशिक्षित स्त्री ही अधिक चांगली माता

होण्याचा संभव; पण सुमाता होण्यापेक्षां पगार अधिक महागाई मिळवण्यात आपण मोठा पराक्रम केला आणि पुरुषांच्या बरोबरीला आलो, असं समजणाऱ्यांचा शहाणपणा काय वर्णावा ! पुरुषांचीं कामें स्त्रियांनीं करूं नथेत किंवा चूल आणि मूल हेंच स्त्रियांचें क्षेत्र असें माझे मुळींच म्हणणें नाहीं. ज्या स्त्रियांना जमेल त्यांनीं पुरुषांचीं कामें खुशाल करावीं. पण असलीं कामें करण्यातच समता आणि स्वातंत्र्य आहे ही कल्पना चुकीची आहे. अशा स्त्रिया केव्हांही थोड्याच असणार, आणि स्त्रियांच्या कर्तृत्वाचं क्षेत्र याहून किती तरी मोठं आहे.

बॅरीच्या नाटकातल्या एका नायिकेची मला इथें आठवण होते. दिसायला सामान्य, शिक्षणानेही ती सामान्यच होती, पण आपली शक्ति ती जाणून होती; पुरुषाशीं भलतीच बरोबरी करण्याचा तिला हव्यास नव्हता. तिचा नवरा पार्लमेंटचा सभासद झाला, मोठेपणाला चढला. पार्लमेंटासाठीं त्यानें लिहिलेल्या भाषणात ती बारीक सारीक फेरफार सुचवी; पण त्यामुळेच भाषण रंगे. अर्थात् त्याला तें सर्व स्वतःचंच मोठेंपण वाटे त्याच्या त्या समजुतीला ती उत्तेजनच देई. एका चटोर पोरीच्या तो प्रेमांतही पडला. त्या पोरीच्या संगतीत राहायला या बाईनें त्याला खुशाल परवानगी दिली. चार दिवसात तो कंटाळेल याची तिला पूर्ण खात्री होती. त्याला काय हवं—काय नको, त्याच्या स्वभावाचे खाच-खळगे काय आहेत, हें आपणाला माहीत आहे,—त्या पोरीला मुळींच माहीत नाही याची तिला पूर्ण खात्री होती. त्या पोरीच्या संगतीत राहून त्यानें लिहिलेलें भाषण पार्लमेंटांत सपशेल पडलें. पूर्वीच्या त्याच्या भाषणांत मधून मधून ज्या सुंदर, सर्वांच्या अंतःकरणाची पकड घेणाऱ्या घरगुती छंटा असत त्या या भाषणात मुळींच नव्हत्या असं पार्लमेंटांतले त्याचे मित्र आणि पुढारी म्हणूं लागले. त्याच्या डोक्यात प्रकाश पडला. त्या पोरीचा त्याला वीट आला. नाक धरून तो बायकोकडे परत आला.

या नाटकाला बॅरीनें नांव दिलें आहे—‘ जें प्रत्येक स्त्रीला माहीत असतें. ’

प्रत्येक स्त्रीला हें माहीत असतेंच असें नाहीं. असायला पाहिजे एवढं खरं !

११९

कल्पना असती तर...

वीस वर्षांपूर्वीची ती गोष्ट आहे. पण तिची आठवण झाली की माझ्या मनाला अजूनही यातना होतात. तत्त्वज्ञान सांगून मनाचं समाधान करण्याचा मी प्रयत्न करतो, आणि समाधान होतंही.

पण त्या गोष्टीची आठवण झाली की यातना होतातच. गोष्ट तशी अगदी क्षुल्लक आहे. माझा एक जिवाभावाचा मित्र होता. एके दिवशी संध्याकाळी मी कांही तरी काम करित बसलो असतां तो माझ्याकडे आला, आणि कोपऱ्यावरल्या दुकानांत चहा प्यायला चल म्हणाला. कामांत असल्यामुळं मी त्याला नाहीं म्हणालों. त्यानं फार आग्रह केला, तरी मी नाहींच गेलों. हिर-मुसला होऊन तो निघून गेला. दुसऱ्या दिवशी एका अपघातांत त्याला मृत्यु आला. त्याच्या मृत्यूच दुःख असह्य होतंच, पण आदल्या दिवशी त्याची एक साथी इच्छा आपण उद्दामपणें धुडकावून लावली या आठवणीनं मी मेल्याहून मेलालों. आता त्रिभुवन देलं तरी त्याच्याबरोबर चहा घेतां येणार नाहीं. झाला तरी कसा माझ्या हातून तो राक्षसीपणा या विचारानं मी सुन्न झालों. यापूर्वी अनेक वेळां त्याच्या किती तरी इच्छा मी मोडल्या होत्या. मित्र झाला म्हणून तो म्हणेल तें आपण नेहमीं थोडेंच करतो ? त्यानं माझ्या मनाविरुद्ध काय कमी वेळां वर्तून केलं होतं ? नाही म्हणतांनासुद्धा माझ्या मनात मित्र-भाव नव्हता का ? फार काय, तो मित्र होता म्हणूनच इतक्या बेमुर्वतखोर-

पणें आपण त्याला नाही म्हणू शकलो. अशा अनेक युक्तिवादांनीं माझ्या मनाचं समाधान मी त्या वेळीं केलं. अजूनहि असंच समाधान करतो. पण आठवण झाली कीं अजूनही काळजात कळ येते, आणि वाटतं दुसऱ्या दिवशीं कांहीं तरी भयंकर होणार याची पुसटशी जरी कल्पना असती तर ?...

काय करणार होतो मी कल्पना असती तर ? त्यानं चल म्हटल्याबरोबर चहा प्यायला गेलो असतो, असं का मला म्हणायचंय ? किती खुळेपणाची कल्पना आहे ही ! एखाद्याच्या मृत्यूची आधीच कल्पना असेल तर तो चहा-पाणी पिण्याच्या मनःस्थितीत असेल, आणि त्याचे मित्र तो उद्या मरणार म्हणून त्याची जी जी इच्छा असेल ती ती पुरी करण्याच्या खटपटीत असतील, ही कल्पनाच किती हास्यास्पद आहे !

अशा एखाद्या अनुभवामुळे मनाला त्रास होतो तेव्हा भविष्याची कल्पना यावी,—पुढं काय होणार त्याचं ज्ञान अमावं असं मनापासून वाटतं खरं; पण खरोखरच असं कांहीं झालं तर सारं जीवनच एक अखंड त्रास होईल !

माहीत नव्हतं म्हणून माझ्या हातून चूक झाली असं स्वतःला किंवा इतरांना सांगण्याची सोयच उरणार नाही. सर्व कांहीं माहीत असणं, सर्व कांहीं करण्याची शक्ति असणं ही फार भयंकर जबाबदारी आहे. परमेश्वरसुद्धा ती पार पाडू शकत नाही, तर तुम्हा-आम्हा पामराची काय कथा ? ईश्वर स्वतःला सर्वज्ञ, सर्वशक्तिमान, सर्वसाक्षी वगैरे म्हणवतो त्यामुळे त्याच्या पाटिराख्याची केव्हा केव्हा विलक्षण त्रेधा उडते. एकदा एका कष्टर ईश्वरवाद्याची मी खूप गंमत केली.

मी म्हटलं, ' काय हो, तुमच्या ईश्वरानं तुम्हा-आम्हा सर्वोना निर्माण केलं, तो सर्वत्र आहे, तो सर्वज्ञ आहे, तो सर्वशक्तिमान आहे, सर्व खरं ना ? '

' अर्थात् ! ' त्यानं ताडकन् उत्तर दिलं.

' मग खुनी, दरोडेखोर लोकाना तुम्ही पापी समजत नसाल ? ' मी विचारलं.

' म्हणजे ! ' तो उद्गारला, ' खुनी, दरोडेखोर पापी लोकच. पापी ते पापीच ! '

‘ असं कसं तुम्हांला म्हणतां येईल ? ’ मी म्हणालों, ‘ सर्वांना परमेश्वरानं निर्माण केलं, म्हणजे खुनी, दरोडेखोरांनासुद्धां त्यानं निर्माण केलं, हें आलं व. तो सर्वत्र आहे म्हणजे त्या लोकांच्या शरीरात, मनांत तो आहेच. तो सर्वज्ञ, भूत, वर्तमान, भविष्य जाणणारा असल्यामुळे खुनी खून करणार किंवा दरोडेखोर दरोडा घालणारें हें त्याला माहीत होतं. सर्वशक्तिमान् असल्यामुळं खुन्याला किंवा दरोडेखोराला तो आवरूं शकला असता. बोला, त्या लोकांनी केलेल्या खुनाची किंवा घातलेल्या दरोड्याची जबाबदारी सर्वस्वीं तुमच्या परमेश्वरावर आहे कीं नाहीं ? कोर्टांत ईश्वराची शपथ घेऊन लोकाना खरं बोलायला सांगतात, तेव्हा एखाद्या गुन्हेगारानं मीं दाखवून दिल्याप्रमाणं युक्तिवाद करून जजाला जर म्हटलं, ‘ मला का शिक्षा करता ? मी जें काहीं केलं त्याला तुमचा परमेश्वर जबाबदार आहे ! ’ तर तो जज किंवा तुम्ही ईश्वरवादी काय उत्तर देणार ? ’

‘ आम्ही त्याला असं उत्तर देणार, ’ तो म्हणाला, ‘ कीं आम्हाला, या जजसाहेबानाही परमेश्वरानंच निर्माण केलंय, फासही परमेश्वरानंच निर्माण केलाय नि सर्वशक्तिमान् परमेश्वर ज्या अर्थी आम्हाला अडवीत नाहीं त्या अर्थी आम्ही तुला बेलशक या फासावर चढवणार ! समजलं ? ’

‘ हें पाहा, ही कोटी झाली, ’ मी म्हणालों, ‘ तुम्ही सरळ माझ्या प्रश्नाला उत्तर द्या. ’

‘ सरळ उत्तर हेंच, तुम्ही काहीं चागलं केलंय, पुण्य केलंत म्हणजे ‘ मीं केलं ! ’ ‘ मीं केलं ! ’ म्हणून जबाबदारी घेता ना ? झालं तर. तशाच वाईटाची किंवा पापाचीही जबाबदारी तुम्ही घ्यायला पाहिजे. ’

‘ ठीक आहे, ’ मी म्हणालों, ‘ यापुढं पुण्य केलं तर त्याचं श्रेय आम्ही घेणार नाहीं, परमेश्वराला सर्व श्रेय देऊं. मग तरी आम्ही केलेल्या सर्व पापांची, खुनांची, चोऱ्यांची, दरोड्यांची जबाबदारी तुमच्या परमेश्वरावर आहे हें मान्य करायला तुम्ही तयार आहांत का ? ’

त्याचा हा सारा युक्तिवाद कै. वामनराव जोशी यांनीं एके ठिकाणीं व्यक्त केलेल्या विचारांवरून तो करीत होता हें मीं ओळखलं होतं. पण तो युक्तिवाद मुळांतच टिला असल्यामुळं त्याला उत्तर देणं कठीण नव्हतं.

‘हैं पाहा,’ तो शांतपणे सागूं लागला, ‘परमेश्वर सर्वज्ञ असला तरी प्रत्येक गोष्टीची जबाबदारी त्याच्यावर कशी टाकतां येईल ! एखादे मास्तर मारके आहेत, आपल्या वर्गीतल्या मुलांना ते मारणार, हें शेजारच्या वर्गीत शिकवणाऱ्या मास्तरांना माहीत असलं तरी ते त्या दुसऱ्या वर्गीतल्या मुलांचा मार चुकवूं शकणार नाहीत. त्या मुलांना मिळालेल्या माराची जबाबदारी त्या मास्तरांवर नाही.’

‘दुदैवानं गुन्हेगार आणि परमेश्वर यांचे संबंध दोन समान दर्जाच्या मास्तरासारखे नाहीत,’ मी म्हणालों, ‘परमेश्वर नुमता सर्वज्ञ नाही. त्याला सर्व कांहीं माहीत असतं, पण अंगात शक्ति नसती तर गोष्ट वेगळी होती. तुमचा परमेश्वर परिमित शक्तीचा मास्तर नाही, तो सर्वशक्तिमान् आहे. खुन्यांचे व दरोडेखोराचे हात जागच्या जागीं लुळे करून टाकणं, फार काय, खून-दरोड्याचा विचारही त्याच्या मनांत येऊं न देणं इतकी कर्तुमकर्तुम् शक्ति त्याच्यांत आहे ना ?’

खरंच, आपणांला बरंचसं माहीत नसतं, आणि माहीत असतं तेव्हामुळां पुष्कळसं करण्याची शक्ति आपल्यांत नसते, हेंच चागलं आहे.

ती जबाबदारी आपल्याला झेपली नसती. परमेश्वराचा मला मुळींच हेवा वाटत नाही. हवं कुणाला तें, सर्व कांहीं माहीत असणं, आणि सर्व काही करण्याची शक्ति अंगात असणं ? जीवनांत काहीं आनंदच उरणार नाहीं, आपण सर्वज्ञ आणि सर्वशक्तिमान् झालों तर — इतिहासांत काय घडलं तें वाचायला जावं तर सर्व कांहीं माहीत आहे ! वर्तमानकाळात डोळ्यांसमोर घडतंय तें अर्थात माहीत आहेच ! पुढं भविष्यकाळात काय होणार आहे तेंही माहीत आहे ! मग करायचंय काय ?

काय घडलं तें पुष्कळसं माहीत नाहीं. काय होणार तें मुळींच माहीत नाहीं; त्यामुळें होऊन गेलेल्याचा छडा लावण्यांत आणि होऊं घातलेल्याचीं स्वप्न पाहण्यात केवढा आनंद असतो ! तेंच सर्व कांहीं करण्याच्या शक्तीचं. बऱ्याचशा गोष्टी आपणांला करतां येत नाहीत, — करतां येतीलसं वाटत नाहीं; म्हणून आपण ईर्ष्येनं कांहीं गोष्टी करायला घेतों. त्या करण्यांत यश आलं म्हणजे कृतकृत्यतेचा अपूर्व आनंद आपणांला होतो. सर्व कांहीं करण्याची शक्ति आहे आणि करूं तें

होणारच ही खात्री आहे, अशा परिस्थितीत काहीं करण्यांत आनंद असेल, असं मला वाटत नाहीं. परमेश्वर होण्यापेक्षा माणूस होणंच बरं !

परमेश्वर असो वा नसो, असलाच तर तो परमदयाळु असो की परमनिष्ठुर असो,— माणसानां एकमेकांशी भलेपणानं वागण्याकरिता नीतिशास्त्र बनवलं; दुर्बलांचं बलिष्ठापासून रक्षण करण्याकरिता कायदेकानू केले; प्रत्येकाला सर्वच काहीं माहीत नाहीं, प्रत्येकजण सर्वच काहीं करूं शकत नाहीं तेव्हां परस्पर सहकार्यानं मोठमोठी कामे केलीं, याच मला अभिमान वाटतो. ही दया, हा न्याय, ही सहानुभूति, हें सहकार्य म्हणजेच माणुसकी; आणि ही माणुसकी निर्माण होण्याचं कारण आपण सर्वज्ञ नाहीं, आपण सर्वशक्तिमान् नाहीं हेंच !

आपण आलों कुठून तें माहीत नाहीं, आपण जाणार कुठं तें माहीत नाहीं; या दोन अमर्याद अज्ञाताच्या मध्ये चाचपडणाऱ्या माणसानं, ' उद्यां काय होणार याची थोडीशी जरी कल्पना असती तर माझ्या मृत मित्राशीं मी अधिक चांगुलपणानं वागलों असतों, ' असे म्हणण्यांत काय अर्थ आहे ? कल्पना नसतेच. किंबहुना नसते म्हणूनच चांगुलपणा आजचा उद्यावर टाकायला नको होता. कसल्या तरी क्षुल्लक कामांत मी गुंतलों होतों. हातांतलं काम टाकून त्याच्याबरोबर चहा घेण्यासाठीं मीं जायला हवं होतं !



१२०

‘ पक्षि म्हणती ज्या बापुला... ’

लेखकाची माहिती देणारे एक वार्षिक प्रसिद्ध करून पाहणाऱ्या एका प्रख्यात प्रकाशकाने काही दिवसापूर्वी माझ्याकडे एक प्रश्नपत्रिका पाठविली होती. त्या पत्रिकेतल्या, तुमचा जन्म कधी झाला, तुमचं शिक्षण काय, तुमच्या पुस्तकाची नावे काय वगैरे प्रश्नांची उत्तरं मी भराभर लिहून टाकलीं; पण, ‘ तुमचे कांहीं विशेष छंद ’ या प्रश्नाकडे आल्याबरोबर मी एकदम थक्कलो. कुणाला पोस्टाची तिकिटें जमविण्याचा छंद असतो तर कुणाला जुन्या नाण्याचा संग्रह करण्याचा छंद असतो. कुणी हातात घेण्याच्या नाना प्रकारच्या काठ्या घेऊन ठेवतात तर कुणी दुर्मिळ ग्रंथांचे शोका असतात. तसा विशेष असा छंद मला काहीच नाही. हातांतली पेन्सिल डोक्याला लावून, काय लिहावे, की काही छंदच नाही म्हणून लिहावे असा विचार करीत मी बसलो होतो.

इतक्यांत चिवचिवाट करीत दोन चिमण्या माझ्या टेबलासमोरच्या खिडकींत आल्या आणि मला बघून एकदम थक्कल्या. माझ्या खोलींतल्या भिंतीवर एक लांकडी घड्याळ आहे. त्या घड्याळाच्या आणि भिंतीच्या मधल्या फटींत चिमण्या नेहमी घरटी बांधीत असतात. काड्या, काटक्या, गवत, सुतांचे तुकडे, कापूस काथ्या काय मिळेल ते चोर्चीत घेऊन तीं चिमणाचिमणी नेहमी तिथें येत असतात. कशाबद्दल कुणाला टाऊक, जोरजोराने एकमेकांशी भांडतच तीं दोघे खिडकींतून आंत येत होती. मला पाहिल्याबरोबर त्यांचं भांडण एकदम

थांबलं, पण एकाच्या चोंचीतली काडी माझ्या जबळच दोन-तीन हातावर खाली पडली. ती दोघेहि काडीकडे आणि माझ्याकडे आढटून पालटून पाहात आपापसांत काहींतरी चिवचिवत होती. बहुधा माझ्याबद्दलच त्यांची काहीं तरी गंभीर चर्चा चालली होती.

‘घेतो झालं चट्कन् झेप टाकून काडी, मला नाही वाटत तो कांहीं करील’, असं तो चिमणा म्हणत असावा.

‘छे छे, नको उगाच, त्या मेल्याचा नेम नाही, घालील काहींतरी कपाळात. एका काडीचं काय मेलं, मिळतील दुसऱ्या हव्या तेवढ्या’ ती चिमणी सांगत असावी.

एकमेकाशी ती काय बोलली असतील तें असो, विश्वास टाकायला मी लायक आहे असं त्यानीं माझ्याबद्दल टरवलेलें असो कीं बायकोच्या बोलण्याकडे लक्ष द्यायचं नाही असं त्या चिमण्यानं टरवलेलं असो, भुरंक्न् खाली येऊन त्यानं ती काडी उचलली आणि तो घडयाळाकडे उडाला. त्याच्या मागोमाग चिवचिव करीत ती चिमणी गेली. मी संथपणें, जागचा मुळीच न हालतां हें सर्व पाहात होतो. एक प्रकारच्या निर्मळ आनंदात मी गर्क झालों होतो. कांहीं वेळ तो कागद, तो प्रश्न सर्व कांहीं मी विसरून गेलों होतो.

चिमण्यांच्याकडे पाहात बसण्यांत मला नेहमींच असा आनंद होतो. चिमण्याच कशाला, हरप्रकारचे सुंदर सुंदर पक्षी मला आवडतात. त्यांना डोळे भरून पाहण्याचं मला बिलक्षण वेड आहे. सुंबईत दुसरे पक्षी फारसे दिसत नाहीत तेव्हा चिमण्याच पाहात मी बसतो, इतकेंच. जें करण्यांत खराखुरा, निरपेक्ष, निर्मळ आनंद होतो त्याला छंद म्हणावयाचें असेल तर पक्ष्याकडे पाहात बसण्याचा मला छंद आहे हें कबूल केलें पाहिजे. ‘छंद : सुंदर सुंदर पक्षी पाहण्याचा’ असें त्या प्रश्नपत्रिकेवर मी लिहून टाकलें.

हा छंद मला आहे खरा. खेळण्यांचें दुकान पाहून लहान मुलांना होतं तसं सुंदर पक्षी पाहून मला होतं. मग मी कुठं आहे, लोक काय म्हणतील याची मला मुळीच पर्वा वाटत नाही. परवां एका सार्वजनिक वाचनालयाच्या दाराशी मी उभा होतो. दुपारची वेळ होती. हमसत्यावर ती इमारत असल्यामुळे किती तरी लोक तिथून जात-येत होते. इतक्यांत निरनिराळ्या रंगाचे चिमु-

कले पक्षी असलेले सात-आठ पिंजरे घेऊन जात असलेला एक पक्षीविक्या रस्त्यावरून जातांना मी पाहिला. लाल पोट, तपकिरी अंग आणि काळी चोंच असलेले चिमणीहूनहि लहान पक्षी एका पिंजऱ्यांत, तर रेशमासारखं निळं अंग आणि त्यावर राखाडी टिपके असलेले दुसऱ्यात, असे पिवळ्या अंगाचे, गुलाबी चोंचीचे, किती तरी लहान मोठे पक्षी त्या निरनिराळ्या पिंजऱ्यात होते. उगाच त्या माणसाला बोलावून याची किंमत काय, हा केवढ्याला विकतोस म्हणून विचारायचें आणि शेवटीं विकत मात्र काहींच ध्यायचें नाहीं, असें केल्यामुळें सर्व लोकांसमोर आपणाला शिव्या हासडीत तो जाणार, याची पूर्ण खात्री असूनहि मी त्याला हांक मारलीच. देईल चार शिव्या, पण ते पक्षी तर आपणाला डोळे भरून पाहून घेतां येतील ? सुदैवानें तो माणूस फार चांगला निघाला. कार किंमत सागतोस असं मी म्हणाल्यावर तो शांतपणें निघून गेला ही गोष्ट निराळी.

असे सुंदर पक्षी दिसले कीं काय वाटेला ती किंमत देऊन ते विकत ध्यावे, आणि घरीं आणून पिंजऱ्यात ठेवावे, असा अगदीं अनावर मोह मला नेहमी होतो. पण अगदीं शुकाचार्यांच्या मनोनिग्रहानें मी तो आवरतो. काहीं वेळपर्यंत त्यांना पाहात बसणें बरें वाटेला, पण पिंजऱ्यांतले पक्षी पाहण्यांत कसला आनंद आहे ? पिंजऱ्यातला पक्षी हा पक्षीच नव्हे. स्वातंत्र्य हा पक्ष्याचा प्राण आहे. पिंजऱ्यातला पक्षी पाहणें म्हणजे पक्ष्याचें निर्जीव चित्रच पाहण्यासारखं आहे. पक्ष्यांचे रंग आणि रूप पाहण्यांतहि आनंद आहे, पण खरा ब्रह्मानंद आहे तो निळ्या आभाळांत त्यांच्या रंगबेरंगी पंखांच्या स्वैर भराऱ्या पाहण्यांत, हिरव्या-पिवळ्या पानांतून त्यांनीं केलेला गोड चिवाचेवाट ऐकण्यांत, स्वच्छंदपणें चाललेले त्यांचे शिवाशिबीचे खेळ निरखण्यात.

स्वच्छंदपणें बागडणाऱ्या निरागस, सदा आनंदी मुलांना पाहण्यांत मला जो आनंद होतो त्यापेक्षाहि अधिक आनंद झाडाझुडुपातून भिराभिरणाऱ्या पांखरांना पाहण्यांत होतो. मुलं कधी तरी रडतात, ओरडतात, दुःखी-कष्टी झालेलीं दिसतात. पांखरं खरोखरच तीन्ही त्रिकाळ आनंदी; रडणारं, सुसकारे सोडीत बसलेलं पांखरुं कधीं कुणीं पाहिलं आहे का ? मला तरी असलं पांखरुं कुठं पाहिलेलं आठवत नाहीं. आणखी एक गोष्ट आहे. मुलांना

पाहतां पाहतां केव्हां केव्हां एक विचार मनांत आल्याशिवाय राहात नाही; लवकरच यांचं मूलपण संपेल, हीं मोठीं होतील, प्रौढ होतील. त्यांचा अवखळपणा, त्याची निरागसता नष्ट होईल. पांखरांना पाहताना असं कधीच वाटत नाही. पाखरूं म्हणजे जणू काय चिरयौवन ! म्हातारं पाखरूं हा शब्दप्रयोगच कसासा वाटतो. पांखरूं कधीच म्हातारं होत नाही, पांखरूं नेहमी तरुणच असतं, नाही तर तें नसतंच !

नेहमी आकाशात, उच्च, दिव्य वातावरणात विहार करीत असल्यामुळे कीं काय, शुद्ध, निर्मळ मनाचा माणूस पांखरं अचूक ओळखतात. टिळकांच्या उग्रपणाच्या मीं पुष्कळ गोष्टी ऐकल्या आहेत. चहाला स्पर्शहि न करणारा एक माणूस टिळकांना कांहीं कामाकरिता एकदां भेटावयाला गेला होता. बोलतां बोलतां टिळकांनीं चहाचे दोन पेले आणावयाला नोकऱाला सांगितलें. मी चहा पीत नाही, असं टिळकांपुढं म्हणण्याचा त्या गृहस्थाला धीर झाला नाही ! पुढ्यांतला चहाचा कप त्यानं मुकाट्यानं पिऊन टाकला ! टिळकांच्या उग्र, वज्रकटोर व्यक्तित्वाबद्दल कुणी कांहीं म्हणो, टिळकांचं अंतःकरण कुसुमाहूनहि मृदु होतं याबद्दल मला यत्किंचितहि शंका नाही. मला दुसरा कसलाच पुरावा नको ! माझा पुरावा वादातीत आहे. पांखरांना टिळकांची मुळीच भीति वाटत नसे. निःशंकपणें तीं त्यांच्या अंगाखांद्यांवर खेळत. मंडालेच्या किल्ल्यांत टिळक राजवंदी असताना तिथल्या त्यांच्या आचार्यानं सांगितलेली एक आठवण माझ्या अंतःकरणाला नेहमीं गोड गुदगुल्या करीत असते. टिळकांच्या आणि आचार्याच्या जेवणाकरितां तुरुंगाच्या अधिकाऱ्यांकडून धान्याचा जो शिधा मिळे त्यांतलं पुष्कळच धान्य उरत असे. तें सर्व धान्य आपलं जेवण चालू असतां टिळक पांखराना घालीत असत. कितीतरी पांखरं टिळकांच्या आंवती भोंवतीं दाणे टिपायला यायचीं. आणि आश्चर्याची गोष्ट म्हणजे माणसांना अतिशय उग्र, वज्रकटोर वाटणाऱ्या त्या महापुरुषाच्या अंगाखांद्यांवर तीं खुशाल उडायचीं, नाचायचीं ! आचारी तर टिळकांना महाराज म्हणायचा. त्याला ते देवपुरुषच वाटायचे. पण एके दिवशीं टिळक जेवत असतां तुरुंगाचा युरोपियन अधिकारी तिथं आला. टिळकांच्या अंगाखांद्यांवर मजेंत उड्या मारणारीं तीं पाखरं पाहून आश्चर्याचा धक्काच बसला त्याला.

‘ हें काय, मि. टिळक ! ’ तो उद्गारला.

‘ आम्ही त्यांना खात नाहीं. आम्हाला त्यांनी कां ‘ भ्यावं ? ’ टिळकांनीं गंभीरपणें उत्तर दिलें !

टिळकांची त्रिखंडविख्यात विद्वत्ता, त्यांचं अलोट धैर्य, त्यांची महान् देशसेवा यांची मला कांहीं एक माहिती नसती, — त्यांच्या अंगाखांद्यांवर पाखरं निःशंकपणें खेळत असत एवढी एकच गोष्ट मला कळली असती, तरी टिळकांना मी एक थोर, लोकोत्तर पुरुष समजलों असतो.

साधु-पुरुष कसा ओळखावा हें सांगतांना तुकारामबुवा म्हणतात कीं :

‘ जे का रंजले गांजले । त्यासि म्हणे जो आपुले ।

तोचि साधु ओळखावा । देव तेथेंचि जाणावा ॥ ’

असेल हें खरं, पण रंजलेल्या गांजलेल्यांविषयीं आपुलकी दाखवण्याचं टोंग एखादा करील किंवा त्यांची सेवा करण्याचं हि सोंग तो आणील. आणि आपण सामान्य माणसं एखादे वेळीं फसून त्याला साधु पुरुष म्हणूं. तेव्हां पांखरांच्या उपजत बुद्धीवरच विश्वास टाकणं अधिक बरं. तीं भलत्याच माणसांच्या आसपास मुळींच फिरकणार नाहीत. म्हणूनच तुकारामबुवांच्या शब्दांत थोडा फेरफार करून मी म्हणेन कीं :

‘ पक्षि म्हणती ज्या आपुला । वसति ज्याच्या खांदागळां ॥

तोचि साधु ओळखावा । देव तेथेंचि जाणावा ! ’



अनुक्रमणिका


लघुनिबंधाचें नांव	पृष्ठ
१ “ बुद्धीला पटते, पण मनाला कसेसेंच वाटते... ”	२७
२ “ ब्रेघडक खोटे बोलणें, हेच केव्हा केव्हा खरें बोलण्यापेक्षा फार चागलें ”	३०
३ “ दुसऱ्याच्या डोळ्यांनी पाहाण्याची संवय... ”	३३
४ “ स्वतःच्या दुःखाचा मोवदला देऊन दुसऱ्याची सहानुभूति विकत घेण्याचा व्यापार... ”	३६
५ “ एकाला जें अमृत, तें दुसऱ्याला विष ”	३९
६ “ आत्मप्रतीति...आंतले आवाज, आणि अंतःकरण प्रवृत्ति..... ”	४२
७ “ घड्याळाचे गुलाम..... ”	४६
८ “ माझा स्वभाव असा आहे..... ! ”	४९
९ “ क्रिया आणि प्रतिक्रिया..... ”	५३

लघुनिबंधाचें नांव	पृष्ठ
१० “अज्ञानाचा आनंद.....”	५६
११ “बुवा आणि बुवा.....”	५९
१२ “वडीलशाही.....”	६२
१३ “धाळस आणि उद्योग...”	६५
१४ “स्त्रिया आणि पुरुष...”	६८
१५ “स्त्रियांचे कैवारी...”	७१
१६ “निःपक्षपाती मते.....”	७४
१७ “बदल आणि वाढ.....”	७७
१८ “प्रेम आणि विवाह...”	७९
१९ “व्यवस्थितपणाचें वेड.....”	८२
२० “स्वतःला विसरण्याची संवय.....”	८५
२१ “क्रांति आणि उत्क्रांति.....”	८८
२२ “स्तुति करण्याची कला.....”	९१
२३ “तत्त्वांचा पाया...”	९३
२४ “छोटे चोर आणि मोठे चोर...”	९६
२५ “शाईनें लिहिणारे लेखक आणि रक्तानें लिहिणारे लेखक...”	९९

लघुनिबंधाचें नांव	पृष्ठ
२६ “ माणसे — चागली आणि वाईट... ”	१०२
२७ “ धर्माचे उपयोग ... ”	१०५
२८ “ पति आणि वृद्धम..... ”	१०८
२९ “ पोरकटपणा ... ”	१११
३० “ काळेपणा, गोरेपणा आणि सौंदर्य ... ”	११४
३१ “ अर्धसत्यें..... ”	११७
३२ “ पळण्याची कला... ”	१२०
३३ “ वेगळी गोष्ट..... ”	१२३
३४ दरिद्री नारायणाची सेवा	१२६
३५ चोर आणि चादणें	१२९
३६ जगाशी संबंध	१३२
३७ चमत्कारिक कल्पना	१३५
३८ तत्वाचें रोगण !	१३८
३९ प्रत्येकाचें वेड	१४१
४० सद्गुणी माणसें	१४४
४१ स्वानुभवाची शाब्दः	१४७

लघुनिबंधाचें नाव

पृष्ठ

४२ प्रश्नार्ची उत्तरे	१५०
४३ हॅम्पेटची चूक.....	१५३
४४ बोलणें आणि चालणें	१५६
४५ मुखवटे	१५८
४६ जीवनशक्ति	१६०
४७ समतेची आवड !...	१६३
४८ कला आणि कळा !...	१६६
४९ सुखस्वप्नाचे कारखानदार... !	१६९
५० पुरुषांचा स्वभाव...	१७२
५१ अपवादाचे उपयोग	१७५
५२ “ थापा ”...	१७८
५३ तत्त्वज्ञानाचा पराभव	१८१
५४ कलेचा परीस 	१८३
५५ स्वतःचा विचार	१८६
५६ ‘ नीति आणि अनीति... ’	१८९
५७ “ काहीं उपयोगी प्राणी... ”	१९२
५८ “ प्रेमांत पडणें !..... ”	१९५

लघुनिबंधाचें नांव

पृष्ठ

५९ “ काहीतरी... ”	१९९
६० धावती गाडी	२०१
६१ एक आणि एक तीन !	२०४
६२ सद्गुणाचा अतिरेक	२०७
६३ दोनपदरी गोफ !	२०९
६४ डोंब्राच्याचा खेळ !	२१२
६५ सामान्याचें असामान्यत्व !	२१५
६६ प्रगतीची किल्ली	२१९
६७ यथेच्छ झोंपा !	२२२
६८ ज्योति आणि ज्वाला !	२२६
६९ शत्रु करण्याची कला !	२२९
७० पाचामुर्खीं सैतान !	२३२
७१ दोन चाकें !	२३६
७२ तत्त्वनिष्ठा आणि तमासगीर !	२३९
७३ आपण कोलंबस !	२४३
७४ भावना आणि कला	२४६
७५ दोन मेणवच्या !	२४९

लघुनिबंधाचे नांव

पृष्ठ

७६ कानात आणि मनात	२५३
७७ माणसाचे जग	२५६
७८ काळ !	२६०
७९ गप्पा आणि गप्पीदास !	२६३
८० हूँ मन !	२६६
८१ चागुलपणाचे तोटे !	२६९
८२ प्रतीक कीं प्रतिबिंब ?	२७१
८३ मोटेपणाच्या मर्यादा	२७५
८४ महापुरुषांचे महत्त्व	२७८
८५ मोठे शून्य	२८१
८६ देवदारु आणि चक्रवाक्	२८५
८७ प्रसिद्धि आणि प्रसिद्धि	२८९
८८ सीलबंद चागुलपणा ?	२९२
८९ हेतुमापन यंत्र आहे कुठे ?	२९५
९० ही पाहा संस्कृति !	२९८
९१ मला ' आचारी ' हवेत !	३०२
९२ कारणाशिवाय फुलें	३०५

लघुनिबंधाचें नांव

पृष्ठ

९३ मोठ्याचा लहानपणा	३०८
९४ म्हटल्यास की केल्यास —	३११
९५ मोठी विशेषणें — धोका !	३१४
९६ मनाचे पिंजरे —	३१८
९७ माझा हिरवा मित्र	३२१
९८ दुरून आकाश साजरे... !	३२७
९९ *‘ सोवळा ’	३३१
१०० आकाशातले तारे आणि मी	३३६
१०१ पुराणांतलीं वांगीं	३४०
१०२ आरसा हंसला.....	३४४
१०३ *यजमान आणि पाहुणे	३४८
१०४ कला आणि कायदा	३५५
१०५ *शिकणारे आणि शिकवणारे	३५९
१०६ *‘ हात जोडले बुवा, साहेबापुढें ! ’	३६४
१०७ *काय हा योगायोग !	३७१
१०८ माझीं मतं आणि शास्त्रज्ञ	३७८
१०९ *‘ लहानपण दे गा देवा ! ’	३८१

<u>लघुनिबंधाचें नांव</u>	<u>पृष्ठ</u>
११० लेखण्या, बंदुका, संत, सज्जन...	३८४
१११ मनाच्या ढाली	३९१
११२ 'माझे आवडतें पान	३९५
११३ 'मोठें, त्याहून मोठें !'	४०२
११४ 'प्रतिपक्षावर मात	४०६
११५ 'पानिपत झालं नसतं ?	४१३
११६ 'गेले ते दिवस...	४१८
११७ शकराचार्यांच्या गळ्यात आइन्स्टाइन !	४२६
११८ जें माहीत हवं...	४२९
११९ कल्पना असती तर...	४३३
१२० 'पक्षि म्हणती ज्या आपुला...'	४३८

* ऑल इण्डिया रेडिओच्या
सौजन्यानें लघुनिबंधात्मक
भाषणें.



